

امام یحییٰ بن شرف الدین النوویؒ کے مجموعہ احادیث



# اربعین النوویؒ

کی تشریح و توضیح پر مشتمل

خطبات جمعہ

حصہ دوم

ڈاکٹر اسرار احمد  
رحمۃ اللہ علیہ

مکتبہ خدام القرآن لاہور



امام یحییٰ بن شرف الدین النوویؒ کے مجموعہ احادیث

# از بعینِ نوویؒ

کی تشریح و توضیح پر مشتمل خطاباتِ جمعہ

از

ڈاکٹر اسرار احمدؒ

ترتیب و تدوین:

شعبہ مطبوعات قرآن اکیڈمی لاہور

حصہ دوم



مکتبہ خدام القرآن لاہور

36 کے، ماڈل ٹاؤن لاہور، فون : 3-35869501

maktaba@tanzeem.org

حدیث

(17)

(18)

## حسن تہذیب اور حسن سلوک

۲۲ فروری ۲۰۰۸ء کا خطاب جمعہ

خطبہ مسنونہ کے بعد:

أَعُوذُ بِاللّٰهِ مِنَ الشَّيْطَانِ الرَّجِيمِ — بِسْمِ اللّٰهِ الرَّحْمٰنِ الرَّحِيمِ  
بَلَىٰ مَنْ أَسْلَمَ وَجْهَهُ لِلّٰهِ وَهُوَ مُحْسِنٌ فَلَهُ أَجْرُهُ عِنْدَ رَبِّهِ وَلَا خَوْفٌ  
عَلَيْهِمْ وَلَا هُمْ يَحْزَنُونَ ﴿١٢٥﴾ (البقرة)  
وَمَنْ أَحْسَنُ دِينًا مِّمَّنْ أَسْلَمَ وَجْهَهُ لِلّٰهِ وَهُوَ مُحْسِنٌ وَاتَّبَعَ مِلَّةَ إِبْرَاهِيمَ  
حَنِيفًا (النساء: ۱۲۵)

عَنْ أَبِي يَعْلَى شَدَادِ بْنِ أَوْسٍ رَضِيَ اللَّهُ عَنْهُ، عَنْ رَسُولِ اللَّهِ ﷺ قَالَ :  
«لَئِنْ اللَّهُ كَتَبَ الْإِحْسَانَ عَلَى كُلِّ شَيْءٍ ، فَإِذَا قُتِلْتُمْ فَاحْسِنُوا الْقِتْلَةَ ، وَإِذَا  
ذُبِحْتُمْ فَاحْسِنُوا الذَّبْحَةَ ، وَلْيُجِدْ أَحَدُكُمْ شَفْرَتَهُ ، وَلْيُرِحْ ذَبِيحَتَهُ» (۱)  
سیدنا ابو یعلیٰ شداد بن اوس رضی اللہ عنہ سے روایت کرتے ہیں کہ آپ ﷺ نے فرمایا:  
”بے شک اللہ تعالیٰ نے ہر چیز کے ساتھ اچھا سلوک کرنے کا حکم دیا ہے، پس جب  
تم قتل کرو تو اچھے طریقے سے قتل کرو اور جب ذبح کرو تو بھی اچھے طریقے سے ذبح  
کرو۔ تمہیں چاہیے کہ اپنی چھری کو خوب تیز کر لو اور ذبیحہ کو راحت پہنچاؤ۔“

عَنْ أَبِي ذَرٍّ جُنْدُبِ بْنِ جُنَادَةَ وَأَبِي عَبْدِ الرَّحْمَنِ مُعَاذِ بْنِ حَبَلٍ رَضِيَ اللَّهُ عَنْهُمَا عَنْ  
رَسُولِ اللَّهِ ﷺ قَالَ :

«إِنِّي اللَّهُ حَيْثُمَا كُنْتُ، وَأَتَّبِعُ السَّيِّئَةَ الْحَسَنَةَ تَمَحُّهَا، وَخَالِقِ النَّاسِ

(۱) صحیح مسلم، کتاب الصيد والذبائح وما يؤكل من الحيوان، باب الامر باحسان الذبح والقتل وتحديد الشفرة وسنن النسائی، کتاب الضحایا، باب الامر باحدااد الشفرة۔

بِخُلُقٍ حَسَنٍ)) (۱)

سیدنا ابوذر جناب بن جنادہ رضی اللہ عنہ اور ابو عبد الرحمن معاذ بن جبل رضی اللہ عنہ سے روایت ہے کہ رسول اللہ ﷺ نے فرمایا:

”تم جہاں کہیں بھی ہو اللہ تعالیٰ کا خوف دل میں رکھا کرو اور گناہ کے بعد نیکی کر لیا کرو وہ نیکی اس گناہ کو مٹا ڈالے گی۔ اور لوگوں کے ساتھ اچھے اخلاق سے پیش آیا کرو۔“

معزز سامعین کرام!

امام یحییٰ بن شرف الدین النووی رحمہ اللہ کے شہرہ آفاق مجموعہ احادیث ”اربعین“ کے سلسلہ وار مطالعہ کے ضمن میں آج ہم حدیث نمبر سترہ اور اٹھارہ کا مطالعہ کریں گے۔ ان احادیث کا شمار بھی جوامع الکلم میں ہوتا ہے۔ حضور اکرم ﷺ نے اپنے کلام کے بارے میں خود یہ فرمایا: ((أَوْثِنْتُ جَوَامِعَ الْكَلِمِ)) کہ مجھے اللہ تعالیٰ کی طرف سے نہایت جامع کلمات عطا ہوئے ہیں۔ یعنی حضور ﷺ کے کلام کی خاصیت یہ ہے کہ مختصر ترین الفاظ میں معانی اور ہدایت کا گویا سمندر پنہاں ہے۔ اس ضمن میں یہ حقیقت ذہن نشین رہے کہ قرآن مجید سب سے اعلیٰ کلام ہے اور اس بارے میں رسول اللہ ﷺ نے فرمایا: ((فَإِنَّ خَيْرَ الْحَدِيثِ كِتَابُ اللَّهِ)) (۲) یعنی بہترین کلام قرآن مجید ہے اور پھر اس کے بعد نمبر ہے حضرت محمد رسول اللہ ﷺ کے کلام کا۔

ہر چیز پر احسان کا لزوم

ہمارے زیر مطالعہ آج کی پہلی حدیث میں ”احسان“ کا لفظ آ رہا ہے اور اسی مناسبت سے میں نے دو آیات آپ کے سامنے پڑھی ہیں۔ عام طور پر ہمارے ذہن میں احسان کا مفہوم یہ آتا ہے کہ کسی کے ساتھ کوئی اچھا برتاؤ کرنا، کسی پر کوئی احسان کرنا وغیرہ۔ اردو میں یہ لفظ صرف اسی معنی میں مستعمل ہے، لیکن عربی میں اس لفظ کے اور بھی کئی معانی ہیں۔ قرآن مجید میں یہ لفظ زیادہ تر بطور اصلاح کے آیا ہے اور اس کے معنی

(۱) سنن الترمذی، ابواب البر والصلة، باب ما جاء في معاشرۃ الناس۔

(۲) صحیح مسلم، کتاب الجمعة، باب تخفیف الصلاة والخطبة۔



ہیں: انتہائی خوبصورتی کے ساتھ کسی کام کو انجام دینا۔ چنانچہ احسان اسلام کا مفہوم یہ ہوگا کہ کسی شخص کا اسلام بہت خوبصورت ہو جائے، دلفریب ہو جائے، اس میں خوبیاں موجود ہوں، اس کے اندر روشنی پائی جائے، تو یہ گویا اسلام کا احسان ہو گیا۔

زیر مطالعہ حدیث میں رسول اللہ ﷺ کا ارشاد نقل ہوا ہے: ((إِنَّ اللَّهَ كَتَبَ الْإِحْسَانَ عَلَى كُلِّ شَيْءٍ)) ”بے شک اللہ تعالیٰ نے واجب کر دیا ہے ہر شے میں احسان کو“۔ یعنی جو کام بھی کرو دل لگا کر، خوبصورت سے خوبصورت انداز میں اور اچھے سے اچھے طریقے پر کرو تا کہ بہتر سے بہتر نتائج حاصل ہو سکیں۔ دنیوی کام ہو تو اس کے اندر بھی دل لگانا چاہیے، نیم دلی کے ساتھ کوئی کام نہیں کرنا چاہیے۔ حلال ذریعے سے کمانا ہے تو دل لگا کر اور محنت سے کماؤ، اس میں کوئی حرج نہیں ہے، بلکہ اس حوالے سے تو حضور اکرم ﷺ نے یہاں تک فرمادیا:

((التَّاجِرُ الصَّدُوقُ الْأَمِينُ مَعَ الْيَتِيمِ وَالصَّدِيقِينَ وَالشُّهَدَاءِ))<sup>(۱)</sup>

”امانت دار سچا تاجر (قیامت کے دن) انبیاء صدیقین اور شہداء کے ساتھ ہوگا۔“

اس اعتبار سے دنیا کا کام بھی عمدگی سے کرنا چاہیے۔ پھر یہ بھی ذہن میں رہے کہ دنیا اور دین کی تقسیم ایک سطح پر آ کر ختم ہو جاتی ہے اور وہاں پہنچ کر دنیا اور دین ایک ہو جاتے ہیں۔ جب آپ دنیا کا کام بھی دین کے طریقے پر کر رہے ہوں اور آپ کا اصل مقصود و مطلوب آخرت ہی ہو تو پھر وہ دنیا، دنیا نہیں رہتی، بلکہ عین دین اور عین عبادت بن جاتی ہے۔ اب اگر کوئی شخص حلال کمائی کی کوشش کر رہا ہے تو وہ بھی عبادت اور باعث ثواب ہے۔ اس لیے کہ اُس نے اپنے نفس کا ایک حق جائز طریقے سے ادا کیا اور نفس کے حقوق کے ضمن میں رسول اکرم ﷺ کا یہ فرمان بہت مشہور ہے: ((إِنَّ لِنَفْسِكَ عَلَيْكَ حَقًّا))<sup>(۲)</sup> ”یقیناً تمہارے نفس کا بھی تم پر حق ہے“۔ اب تمہارے جسم و جان کے جو تقاضے ہیں ان کو بھی اگر جائز طریقے سے پورا کرو گے تو وہ عین عبادت بن جائیں گے اور اس پر ثواب ملے گا۔

(۱) سنن الترمذی، ابواب البیوع، باب ما جاء فی التجار وتسمیة النبی ایاہم۔

(۲) سنن الترمذی، ابواب الزہد، باب منہ۔ وسنن ابی داؤد، کتاب الصلاة، باب ما یؤمر بہ من القصد فی الصلاة۔

اس پر بھی صحابہ کرام رضوان اللہ علیہم اجمعین نے حیرت کے ساتھ پوچھا تھا: یا رسول اللہ! ہم اپنے نفس کی خواہش کو پورا کرنے کے لیے اپنی بیویوں سے جوازِ دواچی تعلقات قائم کرتے ہیں کیا اس پر بھی ہمیں اجر و ثواب ملے گا؟ اس کے جواب میں رسول اللہ ﷺ نے فرمایا کہ اگر یہی کام تم کسی غلط طریقے سے کرتے تو تمہیں اس کی سزا ملتی یا نہ ملتی؟ صحابہ نے عرض کیا کہ اس پر سزا تو ملتی۔ آپ ﷺ نے فرمایا کہ اگر تم صحیح اور جائز طریقے سے کر رہے ہو تو اس پر تمہیں اجر بھی ملے گا۔

### اسلام، ایمان اور احسان

احسان کے حوالے سے حدیثِ جبریل کے ضمن میں میں نے عرض کیا تھا کہ یہ جو تین بنیادی اصطلاحات: اسلام، ایمان اور احسان حدیثِ جبریل میں آئی ہیں تو وہ ایک اعتبار سے نیچے سے اوپر کا درجہ ہے، بایں طور کہ اسلام سے اوپر ایمان کا درجہ ہے اور ایمان سے اوپر احسان کا۔ جبکہ ایک اعتبار سے وہ اوپر سے نیچے جا رہا ہے، یعنی اسلام میں ایمان ابھی صرف اقرار باللسان تک ہے۔ ایمان میں وہ گہرا ہو کر نیچے جا کر قلب کی گہرائیوں میں اتر جاتا ہے اور احسان میں وہ یقین اتنا گہرا ہو جاتا ہے جس کا ہم تصور بھی نہیں کر سکتے۔ یقین کی گہرائی کہاں تک ہے اس کے ضمن میں میں نے آپ کو پنجابی صوفی شاعر سلطان باہو کا ایک شعر سنایا تھا کہ۔

دل دریا سمندروں ڈونگے

کون دلاں دیاں جانے ہوا!

یہ دل جو ایک ”مُضَغَّة“ یعنی گوشت کے لوتھرے کی صورت میں نظر آ رہا ہے یہ تو جسمانی دل ہے جبکہ روحانی دل جو حقیقت میں روح کا مسکن ہے اس کا تو آپ اور میں اندازہ بھی نہیں کر سکتے اس لیے کہ اس دل میں اللہ سا جاتا ہے۔ ایک حدیثِ قدسی بیان کی جاتی ہے کہ اللہ تعالیٰ فرماتا ہے:

((لَمْ يَسْغِنِي أَرْضِي وَلَا سَمَائِي وَوَسَّعَنِي قَلْبُ عَبْدِي الْمُؤْمِنِ))<sup>(۱)</sup>

”میں نہ تو اپنی زمین میں سما سکتا ہوں اور نہ اپنے آسمان میں، لیکن میں اپنے بندہ مؤمن کے دل میں سما جاتا ہوں۔“

چونکہ اس دل کا گہرا تعلق ذاتِ باری تعالیٰ کے ساتھ ہے، لہذا اس کی گہرائی کا آپ اندازہ ہی نہیں کر سکتے۔ اس اعتبار سے ایمان گہرا سے گہرا ہو کر جب اس انتہا کو پہنچ جائے کہ ایمان بالغیب ایسے ہو جائے جیسے کسی شے کو اپنی آنکھوں کے دیکھنے سے ایمان د یقین پیدا ہوتا ہے، تو وہ احسان ہے۔

اب نماز کی مثال لیجیے۔ ایک مسلمان نماز پڑھ رہا ہے، اس نے جو رکوع و سجود کیا ہے اس کا بھی پورا حق ادا نہیں کیا ہے، لیکن بہر حال رکوع کیا ہے، قیام کیا ہے، سجدہ کیا ہے، جبکہ دل کسی اور دھندے میں مگن ہے، دماغ کی چکی کچھ اور ہی آٹا پیس رہی ہے تو فقہی اعتبار سے نماز ہو گئی اور اسلام کا تقاضا پورا گیا۔ لیکن اسی نماز میں اگر دل کے یقین کی کیفیت پیدا ہو جائے تو اس میں خوبصورتی اور حسن پیدا ہو جائے گا اور یہ ”احسان الصلوٰۃ“ ہو جائے گا۔ یہ گویا نماز کو خوبصورت بنا دینا ہے۔ اور اگر معاملہ اس سے بھی اوپر چلا جائے، یعنی ایمان و یقین اتنا گہرا ہو جائے کہ یہ کیفیت پیدا ہو جائے ((كَانَكَ تَرَاهُ فَإِنْ لَمْ تَكُنْ تَرَاهُ فَإِنَّهُ يَرَاكَ)) کہ گویا تم اللہ کو دیکھ رہے ہو یا کم سے کم تمہیں یہ یقین ہو کہ میں اللہ کے حضور میں ہوں اور اللہ مجھے دیکھ رہا ہے، پھر اُس وقت نماز کی کیفیت وہ ہوگی جسے ”الصَّلَاةُ مِعْرَاجُ الْمُؤْمِنِينَ“ کے الفاظ سے تعبیر کیا گیا ہے کہ نماز تو اہل ایمان کے لیے معراج کے درجے میں ہے۔ یہ اصل میں نماز کے درجات ہیں۔ ظاہری شکل تو نماز کی وہی رہے گی، درجہ احسان تک نماز بھی وہی رہے گی، وہی قیام ہوگا، وہی رکوع ہوگا، وہی سجود ہوگا، وہی کچھ پڑھا جائے گا، لیکن اس ظاہری شکل میں یکسانیت کے باوجود یقین کی کیفیت کے درجات کی وجہ سے زمین و آسمان کا فرق واقع ہو جائے گا۔

حسن تہذیب اور اس کی چند مثالیں

زیر مطالعہ حدیث کے ابتدا میں رسول اللہ ﷺ نے فرمایا: ((إِنَّ اللَّهَ سَخَبَ الْإِحْسَانَ عَلَى كُلِّ شَيْءٍ)) کہ اللہ تعالیٰ نے ہر معاملے میں خوبصورتی اور اچھا انداز

اختیار کرنا واجب قرار دیا ہے۔ یہ چیز اسلامی معاشرے میں ایک خاص قسم کی تہذیب سے پیدا ہوتی ہے اور یہ تہذیب ہے: ”تہذیبِ نفس“ یعنی ہر کام کو کرنے میں بہتر سے بہتر شکل اختیار کرنے کی کوشش کرنا۔ اسی سے معاشرے کے اندر خوبیاں پروان چڑھتی ہیں اور اسی سے بھلائیوں کی ترقی ہوتی ہے۔

آگے رسول اللہ ﷺ نے احسان اور حسن تہذیب کی چند مثالیں بیان کرتے ہوئے فرمایا: ((فَإِذَا قَتَلْتُمْ فَأَحْسِنُوا الْقِتْلَةَ)) ”بس اگر تم کسی کو قتل کرو تو عمدگی کے ساتھ قتل کرو“۔ یہ نہ ہو کہ مارنا آپ نے کہیں تھا، مگر آپ کے اناڑی پن کی وجہ سے وار کہیں پڑ رہا ہے۔ یہی وجہ ہے کہ جلاد ایک پیشہ ہے اور یہ ہر کسی کے بس کا روگ نہیں ہے۔ فرض کیجیے کسی شخص کو قصاص میں قتل کیا جانا ہے یا وہ مرتد ہو گیا اور اسے ارتداد کی سزا کے طور پر قتل کیا جانا ہے تو یہ قتل کرنا بھی ایسے ہو کہ ایک ہی وار میں گردن دھڑ سے الگ ہو جائے اور اس کو زیادہ تکلیف نہ ہو۔ اس ضمن میں مجھے جگر کا شعر یاد آ گیا۔

میں چوٹ بھی کھاتا جاتا ہوں اور قاتل سے بھی کہتا جاتا ہوں

تو بین ہے دست و بازو کی وہ وار کہ جو بھرپور نہ ہو!

ایک ہی وار میں گردن اڑا دینا، یہ ایک پروفیشنل آدمی ہی کر سکتا ہے۔ چنانچہ آپ ﷺ نے فرمایا کہ اگر کسی کو قتل بھی کرنا ہے تو عمدگی کے ساتھ کرو تا کہ مقصد بھی پورا ہو جائے اور اس کو تکلیف بھی کم سے کم ہو، اس لیے کہ ان سزاؤں میں مجرم کو تکلیف دینا مقصود نہیں ہوتا۔ درحقیقت اللہ تعالیٰ نے یہ سزائیں دنیا والوں کے لیے عبرت کے طور پر رکھی ہیں کہ کوئی شخص اگر قاتل ہے تو وہ اس طور سے سرعام سب کے سامنے قتل ہو کہ بہت سے لوگ اُس کو دیکھ کر سبق اور عبرت حاصل کریں اور معاشرے سے ناحق قتل کا خاتمہ ہو جائے۔

دوسری مثال آپ ﷺ نے یہ بیان فرمائی: ((وَإِذَا ذَبَحْتُمْ فَأَحْسِنُوا الذَّبْحَةَ)) ”اور جب (کسی جانور کو) ذبح کرنے لگو تو بڑی خوبصورتی کے ساتھ ذبح کرو“۔ آگے اس کی مزید وضاحت کر دی: ((وَلْيُحِدَّ أَحَدُكُمْ شَفْرَتَهُ وَلْيُرِحْ ذَبِيحَتَهُ)) ”اور تم میں سے ایک شخص (جو ذبح کر رہا ہو) کو چاہیے کہ وہ اپنی ٹھہری کو تیز کرے اور اپنے ذبیحہ

کو آرام پہنچائے۔“ یہ نہ ہو کہ کُند چھری آپ کسی جانور کے گلے پر چلا رہے ہوں۔ ظاہر بات ہے کہ جانور کی بھی نفسیات ہے اس کے بھی احساسات ہیں۔ آپ اگر اس کے ساتھ دھیکہ گامشتی کر رہے ہیں اور آپ کی چھری کاٹ ہی نہیں رہی تو یہ اس پر ظلم ہے اور اس سے منع کیا گیا ہے۔ اسی لیے رسول اللہ ﷺ نے یہ تعلیم فرمائی کہ جانور کو ذبح کرنے والے کو چاہیے کہ وہ اپنی چھری کو تیز کرے۔ بکری کا گوشت آپ نے کھانا ہے وہ آپ کے لیے حلال اور جائز ہے، لیکن اس بکری کو ذبح کرتے ہوئے یہ دھیان رہے کہ اسے کم سے کم تکلیف ہو۔

### حدیث کے راوی صحابہ کا تعارف

اب اٹھارہویں حدیث کی طرف آتے ہیں۔ یہ حدیث دو صحابہ کرامؓ سے مروی ہے۔ ایک تو حضرت ابوذر غفاریؓ ہیں۔ ان کے بارے میں یہ نوٹ کر لیجیے کہ یہ درویش صحابہ اور فقراء صحابہ میں سے تھے اور ان کے فقر اور ان کی سچائی کی گواہی نبی اکرم ﷺ نے دی ہے۔ آپ ﷺ نے فرمایا:

((مَا أَظَلَّتِ الْخُصْرَاءُ وَلَا أَقَلَّتِ الْعَبْرَاءُ مِنْ ذِي لَهْجَةٍ أَصْدَقَ وَلَا أَوْفَى

مِنْ أَبِي ذَرٍّ شِبْهِ عَيْسَى ابْنِ مَرْيَمَ))<sup>(۱)</sup>

”آسمان کے زیر سایہ اور روئے زمین پر کوئی شخص ابوذر سے زیادہ زبان کا سچا اور بات کا پکا نہیں ہے۔ ابوذر (اپنے زہد اور دنیا سے بے رغبتی میں) حضرت عیسیٰ بن مریم کے مشابہ ہیں۔“

ایک موقع پر آپ ﷺ نے حضرت ابوذرؓ کے بارے میں فرمایا:

((مَنْ سَرَّهُ أَنْ يَنْظُرَ إِلَى شِبْهِ عَيْسَى ابْنِ مَرْيَمَ ﷺ خَلْقًا وَخُلُقًا فَلْيَنْظُرْ

إِلَى أَبِي ذَرٍّ))<sup>(۲)</sup>

”جس شخص کو یہ بات پسند ہو کہ وہ صورت و سیرت کے اعتبار سے حضرت عیسیٰ

بن مریم ﷺ کی شبیہہ کو دیکھے تو وہ ابوذرؓ کو دیکھ لے۔“

(۱) سنن الترمذی، ابواب المناقب، باب مناقب ابی ذرؓ۔

(۲) مجمع الزوائد للہیثمی: ۳۳۳/۹، راوی: عبد اللہ بن مسعودؓ۔

نیز آپ ﷺ نے فرمایا:

((مَنْ سَرَّهٗ اَنْ يَنْظُرَ اِلَى قَوَاضِ عَيْسَى فَلْيَنْظُرْ اِلَى اَيْمَنِ ذَرٍّ))<sup>(۱)</sup>

”جس شخص کی یہ خواہش ہو کہ وہ حضرت عیسیٰ علیہ السلام کا زہد و تقویٰ دیکھے تو وہ ابوذر کو دیکھ لے۔“

آپ کو معلوم ہے کہ انبیاء کرام علیہم السلام میں حضرت یحییٰ اور حضرت عیسیٰ علیہم السلام کا زہد و تقویٰ انتہائی درجے کا تھا۔ آپ ﷺ نے فرمایا کہ جس شخص کے دل میں خواہش ہو اور وہ یہ دیکھنا چاہے کہ حضرت عیسیٰ علیہ السلام کتنے زہد تھے تو وہ میرے اس ساتھی ابوذر کو دیکھے۔ یعنی حضرت ابوذر رضی اللہ عنہ کے اندر بھی زہد اس درجے کا تھا جس درجے کا حضرت عیسیٰ علیہ السلام میں تھا۔

اس حدیث کے دوسرے راوی حضرت معاذ بن جبل رضی اللہ عنہ ہیں اور وہ بھی صحابہ کرام میں بہت نمایاں ہیں۔ ان کا شمار فقہائے صحابہ میں ہوتا ہے اور ان کے بارے میں حضور ﷺ کا قول اَفْعَلُ التَّفْضِيلِ (انتہائی مبالغے) کے صیغے میں ہے۔ آپ ﷺ نے فرمایا: ((اَعْلَمُهُمْ بِالْحَلَالِ وَالْحَرَامِ مُعَاذُ بْنُ جَبَلٍ))<sup>(۲)</sup> ”میرے صحابہ میں حلال اور حرام کا سب سے زیادہ علم رکھنے والا معاذ بن جبل ہے۔“

جہاں کہیں بھی ہو اللہ کا تقویٰ اختیار کرو!

زیر مطالعہ حدیث دو عظیم المرتبت صحابہ سے مروی ہے لہذا اس اعتبار سے اس حدیث کی اہمیت بھی زیادہ ہے۔ حضور ﷺ نے فرمایا: ((اتَّقِ اللَّهَ حَيْثُمَا كُنْتَ)) ”جہاں کہیں بھی ہو اللہ کا تقویٰ اختیار کرو۔“ ((وَاتَّبِعِ السَّبِيَّةَ الْحَسَنَةَ تَمَحُّهَا)) ”اور برائی کے بعد نیکی ضرور کرو تا کہ وہ برائی کو مٹا دے۔“ یعنی اگر تم سے کسی برائی کا صدور ہو جائے تو فوراً اس کے پیچھے کوئی نیکی کا کام کرو تا کہ وہ نیکی اس برائی کو جو کر دے اور تمہارے نامہ اعمال سے اس کو دھو دے۔ ((وَخَالِقِ النَّاسَ بِخُلُقِي حَسَنٍ)) ”لوگوں کے ساتھ اچھے اخلاق کے ساتھ پیش آیا کرو۔“ یہ وہی تہذیب ہے جس کا میں نے

(۱) الجامع الصغير للسيوطی: ۸۷۴۸۔

(۲) سنن الترمذی، ابواب المناقب، باب مناقب معاذ بن جبل رحمہ اللہ۔

ما قبل ذکر کیا تھا۔ یہ اصل میں اسلامی تہذیب و تمدن کے خد و خال کا حسن ہے جو اس قسم کی احادیث پر عمل کرنے سے پیدا ہوتا ہے۔

اب اس حدیث کے مندرجات کا ذرا تفصیلی مطالعہ کرتے ہیں۔ حدیث کے آغاز میں رسول اللہ ﷺ نے فرمایا: ((اتَّقِ اللَّهَ حَيْثُمَا كُنْتَ)) کہ جہاں کہیں بھی ہو اللہ کا تقویٰ اختیار کرو۔ اس سے پہلے تقویٰ کے حوالے سے وہ حدیث بھی میں آپ کو سنا چکا ہوں جس میں رسول اللہ ﷺ نے تین ”مُنْجِيَّات“ (نجات دینے والی باتوں) میں سے آخری شے: ((خَشْيَةُ اللَّهِ فِي الْبَيْتِ وَالْعَلَانِيَةِ)) فرمائی، یعنی ”اللہ کے خوف اور تقویٰ کو لازم پکڑو چاہے آپ خلوت میں ہوں یا جلوت میں“۔ چاہے آپ علی اعلان کوئی کام کر رہے ہیں جسے دنیا دیکھ رہی ہے یا آپ تنہائی میں کوئی کام کر رہے ہیں جہاں سوائے اللہ کے دیکھنے والا کوئی نہیں ہے۔ ان دونوں صورتوں میں تقویٰ کا دامن ہاتھ سے چھوٹنے نہ پائے۔ ظاہر ہے کہ اگر آپ مجمع میں کام کر رہے ہوں گے تو آپ کو یہ بھی خیال آئے گا کہ لوگ دیکھ رہے ہیں، لہذا میں کام ٹھیک کروں۔ آپ کی نیت میں ریا کاری نہ بھی ہو تب بھی کسی نہ کسی درجے میں فطری طور پر یہ بات آپ کے دل میں پیدا ہو جاتی ہے کہ لوگ کیا کہیں گے! لیکن آپ تنہائی میں ہیں اور وہاں اگر آپ بہترین انداز اختیار کرتے ہیں تو اس کا مطلب یہ ہے کہ واقعی تقویٰ اور خشیت الہی کی جڑیں آپ کی شخصیت کے اندر جمی ہوئی ہیں۔ اس لیے نبی اکرم ﷺ نے فرمایا جہاں کہیں بھی ہو اللہ کا تقویٰ اختیار کرو اور اگر کوئی برائی ہو جائے تو فوراً اس کے بعد نیکی کرو جو اس کو مٹا دے گی۔

غزوہ تبوک سے پیچھے رہ جانے والوں پر عتاب

میں چاہتا ہوں کہ سورۃ التوبہ میں جو بات آئی ہے اس کے حوالے سے اس کو سمجھ لیں۔ سورۃ التوبہ میں بیان ہوا ہے کہ غزوہ تبوک سے واپسی کے بعد حضور ﷺ نے غزوہ میں پیچھے رہ جانے والوں سے جواب طلبی بھی کی اور بعض صحابہ کو سزا بھی دی جو بغیر کسی عذر کے نہیں گئے تھے۔ منافقین نے تو جھوٹے بہانے بنا لیے اور حضور ﷺ نے بھی گویا ان کو اہمیت نہیں دی اور آپ نے یہ جانتے ہوئے بھی کہ یہ جھوٹ بول رہا ہے، یہ نہیں کہا

کہ تم جھوٹ بول رہے ہو! یہ حضور ﷺ کی مروت تھی، شرافت تھی، آپ کا اخلاقِ حسنہ تھا۔ لیکن تین اصحاب (کعب بن مالک، ہلال بن امیہ اور مرارہ بن الریح) ایسے تھے جنہوں نے مان لیا کہ ہمارا کوئی عذر نہیں تھا، بس ہمارے نفس نے ہمیں بہکا دیا اور ہم اس غزوہ میں نہ جاسکے۔

ان میں سے ایک صحابی حضرت کعب بن مالک انصاری رضی اللہ عنہ نے اپنا واقعہ بڑی تفصیل سے بیان کیا ہے جو کتبِ احادیث اور تفاسیر میں منقول ہے۔ انہوں نے کہا: یا رسول اللہ ﷺ! جس قدر میں خوشحال اور مالدار اس وقت تھا اتنا پہلے کبھی نہیں تھا۔ یعنی میں یہ نہیں کہہ سکتا کہ میرے پاس زادِ راہ نہیں تھا یا میرے پاس سواری نہیں تھی۔ اسی طرح جتنا میں صحت مند اس وقت تھا اتنا میں اس سے پہلے نہیں تھا۔ اس سب کچھ کے باوجود میرے نفس نے مجھے یہ کہا کہ رسول اللہ ﷺ تو ابھی روانہ ہو رہے ہیں اور تیس ہزار کا لشکر ساتھ ہے۔ لشکر تو آہستہ آہستہ چلے گا، جبکہ تمہاری اونٹنی بڑی تیز رفتار ہے اور تم ایک دو دن بعد بھی اگر روانہ ہو گے تب بھی تم حضور ﷺ سے جا ملو گے۔ ایسا نہیں ہے کہ ان کا ارادہ نہ جانے کا تھا، بلکہ وہ جانا چاہتے تھے، بس نفس کے دھوکے میں آکر انہوں نے ایک آدھ دن آرام کے بعد جانے کا فیصلہ کیا۔ اگلے دن نفس نے پھر یہی کہا کہ ابھی حضور ﷺ کو وقت لگے گا، لہذا تم ایک دو دن اور آرام کر لو، بعد میں تنہا تیزی کے ساتھ سفر کرتے ہوئے ان کے ساتھ شامل ہو جانا۔ اگلے روز پھر یہی ہوا اور اس کشمکش میں کئی دن گزر گئے۔ چند دن کے بعد انہیں احساس ہوا کہ اب تو میں جتنا بھی تیز جاؤں حضور ﷺ تک نہیں پہنچ سکتا۔ لہذا آپ ﷺ گھر بیٹھے رہے اور انہوں نے اپنی اس کوتاہی کو مان لیا۔ پھر بعد میں انہیں سزا بھی دی گئی۔ ☆

اہلِ ایمان کی درجہ بندی میں ”السابقون الاولون“ کا بلند مقام

سورۃ التوبہ میں صحابہ کرام رضوان اللہ علیہم اجمعین اور اہلِ ایمان کی ایک تقسیم بھی

☆ محترم ڈاکٹر صاحب نے ان تینوں اصحاب کو ملنے والی سزا کا ذکر بیان القرآن، سورۃ التوبہ کی آیت ۱۰۶ کے ضمن میں بڑی تفصیل سے کیا ہے۔ آپ لکھتے ہیں: ﴿



مذکور ہے۔ سب سے اوپر ہیں: ﴿السَّابِقُونَ الْأَوَّلُونَ مِنَ الْمُهَاجِرِينَ وَالْأَنْصَارِ﴾ یعنی مہاجرین اور انصار میں سے جو سب سے پہلے ایمان لانے والے ہیں۔ اب انصار کے السابقون الاولون مہاجرین کے السابقون الاولون سے کم از کم دس پندرہ برس بعد کے لوگ ہیں اس لیے کہ وہاں ایمان تو پہنچا ہی بہت دیر میں ہے۔ لیکن یہاں پہلے یا بعد میں آنے کا اعتبار زمانی لحاظ سے نہیں ہے، بلکہ اصل میں یہ ایک کیفیت ہوتی ہے کہ جیسے ہی بات سامنے آئے فوراً مان لینا۔ اسی کا نام صدیقیت ہے۔ لہذا جس طرح مہاجرین میں صدیق صحابہ تھے اسی طرح سے انصار میں بھی صدیق صحابہ تھے اور حضرت سعد بن معاذ رضی اللہ عنہ اس کی بہت بڑی مثال ہیں۔ چنانچہ مہاجرین اور انصار السابقون الاولون کے درجے میں برابر ہو جائیں گے۔

پھر ان کے ساتھ وہ لوگ بھی شامل ہیں: ﴿وَالَّذِينَ اتَّبَعُوهُمْ بِإِحْسَانٍ﴾ اور وہ

”ان تینوں حضرات کے بارے میں نبی اکرم ﷺ نے حکم دیا کہ کوئی شخص ان تینوں سے بات نہ کرے اور یوں ان کا مکمل طور پر معاشرتی مقاطعہ (social boycott) ہو گیا جو پورے پچاس دن جاری رہا۔ حضرت کعبؓ فرماتے ہیں اس دوران ایک دن انہوں نے اپنے چچا زاد بھائی اور بچپن کے دوست سے بات کرنا چاہی تو اس نے بھی جواب نہ دیا۔ جب انہوں نے اس سے کہا کہ اللہ کے بندے تمہیں تو معلوم ہے کہ میں منافق نہیں ہوں تو اس نے جواب میں صرف اتنا کہا کہ اللہ اور اس کا رسول ہی بہتر جانتے ہیں۔ چالیس دن بعد حضور ﷺ کے حکم پر انہوں نے ابھی بیوی کو بھی علیحدہ کر دیا۔ اسی دوران والی غسان کی طرف سے انہیں ایک خط بھی ملا جس میں لکھا تھا کہ ہم نے سنا ہے کہ آپ کے ساتھی آپ پر ظلم ڈھا رہے ہیں، آپ باعزت آدمی ہیں، آپ ایسے نہیں ہیں کہ آپ کو ذلیل کیا جائے، لہذا آپ ہمارے پاس آ جائیں، ہم آپ کی قدر کریں گے اور اپنے ہاں اعلیٰ مراتب سے نوازیں گے۔ یہ بھی ایک بہت بڑی آزمائش تھی، مگر انہوں نے وہ خط تور میں جھونک کر شیطان کا یہ وار بھی ناکام بنا دیا۔ ان کی اس سزا کے پچاسویں دن ان کی معافی اور توبہ کی قبولیت کے بارے میں حکم نازل ہوا (آیت ۱۱۸) اور اس طرح اللہ نے انہیں اس آزمائش اور ابتلا میں سرخرو فرمایا۔ بایکٹ کے اختتام پر ہر فرد کی طرف سے ان حضرات کے لیے خلوص و محبت کے جذبات کا جس طرح سے اظہار ہوا اور پھر ان تینوں اصحاب نے اپنی آزمائش اور ابتلا کے دوران اخلاص و استقامت کی داستان جس خوبصورتی سے رقم کی یہ ایک دینی جماعتی زندگی کی مثالی تصویر ہے۔“

لوگ جنہوں نے ان کی پیروی کی احسان کے ساتھ۔ یعنی یہ لوگ فوری طور پر تو ایمان نہیں لائے، انہیں ایمان لاتے لاتے کچھ وقت تو لگ گیا، لیکن ان کا ایمان بھی خالص تھا اور وہ بڑے خلوص اور قلب و ذہن کی ہم آہنگی کے ساتھ ایمان لائے۔ اس اعتبار سے (۱) السابِقون الاولون اور (۲) متبعین باحسان تو سب سے اونچے مقام پر ہو گئے اور ان دونوں گروہوں کے لیے ہی اللہ رب العزت نے فرمایا:

﴿رَضِيَ اللَّهُ عَنْهُمْ وَرَضُوا عَنْهُ وَأَعَدَّ لَهُمْ جَنَّاتٍ تَجْرِي تَحْتِهَا الْأَنْهَارُ خَالِدِينَ فِيهَا أَبَدًا ذَلِكَ الْفَوْزُ الْعَظِيمُ﴾ (التوبة)

”اللہ ان سے راضی ہو گیا اور وہ اللہ سے راضی ہو گئے اور اس نے ان کے لیے وہ باغات تیار کیے ہیں جن کے نیچے ندیاں بہتی ہوں گی، ان میں وہ ہمیشہ ہمیش رہیں گے۔ یہی ہے بہت بڑی کامیابی۔“

سب سے نچلا طبقہ منافقین کا ہے!

اعلیٰ ترین مراتب والے اصحاب کے ذکر کے بعد اگلی آیت میں بالکل غلطی سطح کے لوگوں کا تذکرہ ہو رہا ہے اور وہ درجہ ہے منافقین کا۔ ان کے بارے میں فرمایا: ﴿وَمِمَّنْ حَوْلَكُمْ مِنَ الْأَعْرَابِ مُنَافِقُونَ﴾ ”اور تمہارے گرد و نواح کے بعض دیہاتی منافق بھی ہیں۔“ منافقین بعض اوقات یہ کرتے تھے کہ حضور ﷺ سے کہتے کہ ہم سے کوئی صدقہ وصول کر لیں یا ہم سے چندہ لے لیں اور ہمیں اس جہاد پر جانے سے متثنیٰ کر دیں۔ واضح رہے کہ غزوہ تبوک سے پہلے کسی غزوہ کے لیے نفیر عام نہیں تھی، یعنی یہ نہیں تھا کہ ہر مسلمان لازمی نکلے، لہذا غزوہ تبوک سے پہلے اگر ان منافقین کی طرف سے کوئی صدقہ یا کوئی نفقہ پیش کیا جاتا تو حضور اکرم ﷺ اسے قبول کر لیتے تھے، لیکن غزوہ تبوک کے بعد حضور ﷺ کو ان منافقین کے صدقات قبول کرنے سے روک دیا گیا۔ فرمایا: ﴿قُلْ أَنْفِقُوا طَوْعًا أَوْ كَرْهًا لَّنْ يَتَقَبَّلَ مِنْكُمْ إِنَّكُمْ كُنْتُمْ قَوْمًا فَاسِقِينَ﴾ (۵۷) (اے نبی ﷺ!) کہہ دیجیے چاہے دلی آمادگی کے ساتھ خرچ کر دیا مجبوری سے تم سے ہرگز قبول نہیں کیا جائے گا، اس لیے کہ تم نافرمان لوگ ہو۔“ یعنی تمہارا جو طرزِ عمل ہے اس نے

ثابت کر دیا ہے اور اب اس میں کسی شک و شبہ کی گنجائش نہیں رہی ہے کہ تم یقیناً سرکش باغی اور فاسق لوگوں میں سے ہو۔ اس سے اگلی آیت میں فرمایا: ﴿وَمَا مَنَعَهُمْ أَنْ تُقْبَلَ مِنْهُمْ نَفَقَتُهُمْ إِلَّا أَنَّهُمْ كَفَرُوا بِاللَّهِ وَرَسُولِهِ﴾ ”اور نہیں روکا ہے کسی چیز نے ان کے صدقات و نفقات کو قبول کیے جانے سے، مگر اس لیے کہ حقیقت میں وہ کفر کر چکے ہیں اللہ اور اس کے رسول کے ساتھ۔“

میں بارہا مختلف مواقع پر تفصیل سے یہ بیان کر چکا ہوں کہ منافقین کے بارے میں تدریجاً معاملہ آگے بڑھا ہے۔ ہم دیکھتے ہیں کہ سورۃ البقرۃ میں لفظ منافق اور نفاق نہیں ہے، وہاں صرف مرض کا ذکر ہے۔ فرمایا: ﴿فَبِمَا كَانُوا يَكْذِبُونَ﴾ ”ان کے دلوں میں (نفاق کا) مرض تھا“ پس اللہ نے ان کا مرض اور زیادہ کر دیا۔ اب اُن کے جھوٹ بولنے کے سبب دُکھ دینے والا عذاب اُن کا مقدر ہے۔ یعنی یہاں یہ بتا دیا کہ ان کے دلوں میں ایک روگ اور مرض ہے، لیکن واضح نہیں کیا کہ یہ منافقت ہے۔ سورۃ آل عمران میں ایک جگہ لفظ ”نفاق“ آ گیا، لیکن سورۃ النساء میں بڑی تفصیل سے بات ہوئی ہے۔ وہاں یہ بھی فرما دیا گیا کہ اللہ تعالیٰ کے ہاں ان کا کوئی عمل قابل قبول نہیں ہے اس لیے کہ ان کا طرزِ عمل یہ ہے: ﴿إِنَّ الْمُنَافِقِينَ يُخَدِعُونَ اللَّهَ وَهُوَ خَادِعُهُمْ وَإِذَا قَامُوا إِلَى الصَّلَاةِ قَامُوا كَسَالَىٰ يُرَاءُونَ النَّاسَ وَلَا يَذْكُرُونَ اللَّهَ إِلَّا قَلِيلًا﴾ ”منافق (ان چالوں سے اپنے تئیں) اللہ کو دھوکہ دیتے ہیں اور (یہ منافق اللہ کو کیا دھوکہ دیں گے) بلکہ وہ انہی کو دھوکہ میں ڈالنے والا ہے۔ اور جب یہ نماز کو کھڑے ہوتے ہیں تو سست اور کاہل ہو کر (صرف) لوگوں کو دکھانے کو اور اللہ کی یاد نہیں کرتے مگر بہت کم۔“ یعنی ان لوگوں کا معاملہ اس حد تک پہنچ چکا ہے کہ اللہ تعالیٰ کی طرف سے توبہ کا دروازہ اگرچہ بالکل بند نہیں کیا گیا لیکن یہ بتا دیا گیا کہ اب معاملہ سخت ہو جائے گا۔ جبکہ سورۃ التوبہ میں آ کر کہہ دیا گیا کہ اب ان کے لیے توبہ کا دروازہ مکمل طور پر بند ہو چکا ہے اور اب حضرت محمد رسول اللہ ﷺ کا استغفار بھی انہیں کوئی فائدہ نہیں دے گا۔ فرمایا:

﴿اسْتَغْفِرْ لَهُمْ أَوْ لَا تَسْتَغْفِرْ لَهُمْ ۖ إِنْ تَسْتَغْفِرْ لَهُمْ سَبْعِينَ مَرَّةً فَلَنْ يَغْفِرَ اللَّهُ لَهُمْ﴾ (آیت ۸۰) ”(اے نبی ﷺ! برابر ہے کہ) آپ ان کے لیے استغفار کریں یا ان کے لیے استغفار نہ کریں۔ اگر آپ ستر مرتبہ بھی ان کے لیے استغفار کریں گے تب بھی اللہ انہیں ہرگز معاف نہیں کرے گا۔“ یعنی اللہ تعالیٰ کی طرف سے رسول اللہ ﷺ کو منافقین کے حق میں استغفار کرنے سے روک دیا گیا۔ اس ضمن میں جہاں تک سورۃ التوبہ کا معاملہ ہے تو اس میں گویا مہر ثبت کر دی گئی کہ بظاہر یہ مسلمان بنے ہوئے ہیں لیکن حقیقت کے اعتبار سے ان کا پردہ چاک ہو چکا ہے اور یہ کچے منافق ہیں۔ لہذا اب ان سے کوئی صدقات اور نفقات قبول نہیں ہوں گے اور آخرت میں ان کا انجام بدترین ہوگا: ﴿سُعِدَ لَهُمْ مَرَّتَيْنِ ثُمَّ يُرَدُّونَ إِلَىٰ عَذَابٍ عَظِيمٍ﴾ (۱۱) ”ہم انہیں دو ہر عذاب دیں گے پھر وہ لوٹا دیے جائیں گے ایک بہت بڑے عذاب کی طرف۔“

### درمیانی درجہ: ضعیف الایمان مسلمان

دیکھئے اہل ایمان کی درجہ بندی کے اعتبار سے السابقون الاولون اور متبعین احسان ناپ پر ہیں اور سب سے نیچے منافقین ہیں؛ جبکہ ان کے درمیان میں ایک درجہ ہے جنہیں ہم ”ضعیف الایمان“ کہہ سکتے ہیں۔ اب ایمان کا یہ ضعف مستقل بھی ہو سکتا ہے اور عارضی بھی۔ یعنی یہ ہو سکتا ہے کہ کسی وقت کسی مسلمان کے ایمان میں ضعف پیدا ہو جائے، جیسے کہ میں نے حضرت کعب بن مالک رضی اللہ عنہ کی غزوہ تبوک سے پیچھے رہ جانے کی روداد آپ کے سامنے بیان کر دی کہ نفس انہیں بہلاتا رہا کہ کوئی بات نہیں، ابھی دو تین دن اپنے نخلستان کی چھاؤں اور گھر کی آسائشوں سے فائدہ اٹھاؤ پھر تم تیزی کے ساتھ چلنا اور حضور ﷺ سے جا ملنا۔ ان کے اندر منافقت ہرگز نہیں تھی، لیکن ان کا ایمان تو کمزور ہوا ہے۔ وہ تین حضرات جنہوں نے مسجد نبوی میں رسول اللہ ﷺ کے سامنے آکر اپنا قصور مان لیا اور کہا کہ اگرچہ ہم بھی زبان رکھتے ہیں اور ہم بھی باتیں بنا سکتے ہیں — جیسے منافقین جھوٹے بہانے بنا کر جا رہے تھے اور حضور ﷺ ان کے جھوٹ کو جانتے ہوئے بھی اپنی شرافت اور مروّت کے تحت انہیں کچھ نہیں کہہ رہے تھے — یہ

سب ہم بھی کر سکتے ہیں، لیکن ہم ایسا نہیں کریں گے، اس لیے کہ آج ہم آپ کو اگر کسی طریقے سے راضی کر بھی لیں گے تو کل اللہ کے سامنے کیا جواب دیں گے! تو ایسے ضعیف الایمان اشخاص کے بارے میں فرمایا جا رہا ہے: ﴿وَآخِرُونَ اعْتَرَفُوا بِذُنُوبِهِمْ خَلَطُوا عَمَلًا صَالِحًا وَآخَرَ سَيِّئًا﴾ (آیت ۱۰۲) ”اور کچھ لوگ ایسے بھی ہیں کہ جو اپنے گناہوں کا اعتراف کرتے ہیں اور انہوں نے اچھے اور برے اعمال کو گڈمڈ کر دیا ہے“ — یوں سمجھئے کہ ہم میں سے بہترین لوگ بھی درحقیقت ضعیف الایمان والے درجے میں آئیں گے اور بہت ہی کم ہوں گے جو اس سے اوپر کے دو درجات یعنی السابقون الاولون اور قمعین احسان میں شامل ہوں۔ ہم میں سے اکثر کا شمار اسی درجے میں ہے، بایں طور کہ ہمیں اپنی غلطیوں کو تا ہیوں اور کمزوریوں کا اعتراف ہے۔ پھر یہ کہ اگر کوئی برے کام ہم سے صادر ہوتے ہیں تو اچھے اور بھلے کاموں کی بھی اللہ توفیق دیتا ہے۔ اس اعتبار سے یہ بہت اہم آیت ہے۔

آگے فرمایا: ﴿عَسَى اللَّهُ أَنْ يَتُوبَ عَلَيْهِمْ﴾ ”قرب ہے کہ اللہ تعالیٰ ان کی توبہ کو قبول فرمائے گا“۔ اس کا دوسرا ترجمہ یوں ہوگا: ”قرب ہے کہ اللہ تعالیٰ ان پر اپنی کمال رحمت کے ساتھ متوجہ ہو جائے گا“ — توبہ کے لغوی معنی پلٹنے کے ہیں اور توبہ کا معاملہ دو طرفہ ہوتا ہے۔ ایک توبندہ اپنے گناہوں کی وجہ سے توبہ کرتا ہے۔ گویا اس نے اللہ کی طرف سے پیٹھ پھیر لی تھی اور دوسری طرف رخ کر لیا تھا۔ اب وہ توبہ کرتا ہے، پلٹتا ہے، استغفار کرتا ہے، معافی چاہتا ہے، اور اپنی خطا کا اعتراف کرتے ہوئے اللہ کی طرف دوبارہ اپنا رخ کرتا ہے۔ جب اُس نے اللہ تعالیٰ سے رخ موڑ لیا تھا تو اللہ نے بھی اپنی رحمت کا رخ موڑ دیا تھا، اب اس کی جانب رحمت الہی کا رخ نہیں رہا تھا۔ جب بندہ پھر اپنی توجہ اللہ کی طرف کرتا ہے تو اللہ تعالیٰ بھی اپنی رحمت کے ساتھ اس کی طرف متوجہ ہو جاتا ہے۔ لہذا توبہ کا معاملہ یک طرفہ نہیں، بلکہ دو طرفہ ہے۔ چنانچہ ”تَوَّابٌ“ کا لفظ اللہ کے لیے بھی آیا ہے اور بندے کے لیے بھی۔ قرآن مجید میں اللہ تعالیٰ کی یہ صفت بیان کی گئی ہے: ﴿إِنَّهُ هُوَ التَّوَّابُّ الرَّحِيمُ﴾ (البقرہ) ”یقیناً وہ تو بہت توبہ قبول کرنے والا، بہت رحم فرمانے

والا ہے۔“ اسی طرح بندے کے لیے بھی ”تَوَّاب“ کا لفظ آیا ہے۔ فرمایا: ﴿إِنَّ اللَّهَ يُحِبُّ التَّوَّابِينَ وَيُحِبُّ الْمُتَطَهِّرِينَ﴾ (البقرة) ”یقیناً اللہ تعالیٰ بہت زیادہ توبہ کرنے والوں اور بہت زیادہ پاک بازی اختیار کرنے والوں سے محبت رکھتا ہے“۔ ایک حدیث میں آیا ہے کہ رسول اللہ ﷺ نے فرمایا: ((كُلُّ بَنِي آدَمَ خَطَّاءٌ وَخَيْرُ الْخَطَّائِينَ التَّوَّابُونَ))<sup>(۱)</sup> ”تمام بنی آدم انتہائی خطاکار ہیں اور بہترین خطاکار وہ ہیں جو بہت زیادہ توبہ کرنے والے ہیں“۔ دیکھئے غلطیاں تو ہر ایک انسان سے ہوتی ہیں اور انسان کی تو تعریف ہی یہ ہے کہ: الْإِنْسَانُ مُرْتَكِّبٌ مِّنَ النَّسْيَانِ وَالْخَطَا۔ یعنی بھول چوک اور خطایہ دونوں چیزیں انسان کی سرشت کے اندر موجود ہیں، لیکن بہترین خطاکار وہ ہیں جو بہت زیادہ توبہ کرنے والے ہیں۔

### ضعیف الایمان مسلمانوں سے صدقہ قبول کرنے کا حکم

ضعیف الایمان مسلمانوں کے بارے میں رسول اللہ ﷺ کو حکم دیا گیا: ﴿خُذْ مِنْ أَمْوَالِهِمْ صَدَقَةً.....﴾ (التوبة: ۱۰۳) ”(اے نبی ﷺ!) ان کے اموال میں سے صدقہ قبول کر لیجیے.....“ منافقین کے بارے میں تو رسول اللہ ﷺ کو یہ حکم دیا گیا تھا کہ اب ان کی طرف سے کوئی صدقہ، کوئی نفاق، کوئی چندہ قبول نہ کیجیے اس لیے کہ اب طے ہو چکا ہے کہ ان کے اوپر اسلام کا صرف لیبل لگا ہوا ہے جبکہ حقیقت کے اعتبار سے یہ لوگ کفر میں داخل ہو چکے ہیں۔ لیکن یہ جو اہل ایمان اچھے کام بھی کرتے ہیں اور کچھ برے بھی تو آپ ان کے اموال میں سے صدقہ قبول کر لیجیے اس لیے کہ یہ جو صدقہ دے رہے ہیں یہ خلوص دل کے ساتھ دے رہے ہیں۔ آگے فرمایا: ﴿تَطَهِّرُهُمْ وَتُزَكِّيهِمْ بِهَا﴾ ”اس (صدقے) کے ذریعے سے آپ ان کو پاک کر دیں گے اور ان کا تزکیہ بھی کریں گے۔“ یعنی کسی غلطی اور کوتاہی کی وجہ سے جو بھی کدورت یا کوئی سیاہی آگئی تھی یا دل پر کوئی داغ لگ گیا تھا تو وہ صاف ہو جائے گا، دھل جائے گا۔ ﴿وَصَلِّ عَلَيْهِمْ ط إِنَّ صَلَاتَكَ سَكَنٌ لَهُمْ ط﴾ ”اور ان کے لیے دعا بھی کیجیے (یعنی ان کے لیے اللہ تعالیٰ سے رحمت بھی

طلب کیجیے اور استغفار بھی کیجیے)۔ یقیناً آپ کا دعا کرنا ان کے لیے تسکین کا موجب ہو گا۔ یعنی جب وہ دیکھیں گے کہ اللہ کے نبی نے ہمارے لیے دعا کی ہے تو یہ ان کے زخموں کے اوپر مرہم رکھنے کے مترادف ہو جائے گا۔

زیر مطالعہ حدیث میں بھی فرمایا گیا کہ جب بھی کبھی غلطی ہو جائے، خطا ہو جائے اور کوئی گناہ کا ارتکاب ہو جائے تو فوری طور پر توبہ بھی کرو اور کسی نیک کام کا اہتمام بھی کرو۔ اب یہ نیک کام صدقہ ہے، خیرات ہے، نوافل ہیں یا کسی اور طرح سے دین کی خدمت کے اندر وقت لگانے کا معاملہ ہے۔ اس سے یہ ہو گا کہ جو بھی خرابی ہوئی ہے وہ محو ہو جائے گی۔ اس بارے میں رسول اللہ ﷺ کا بہت امید افزا قول ہے: ((الْثَّائِبُ مِنَ الذَّنْبِ كَمَنْ لَا ذَنْبَ لَهُ))<sup>(۱)</sup> ”گناہ سے توبہ کرنے والا ایسا ہے جیسے اس نے کبھی گناہ کیا ہی نہیں“۔ اسلام میں تو توبہ کا دروازہ اتنا کشادہ ہے کہ گناہ سے توبہ کرنے والا اگر حقیقی مفہوم میں توبہ کر رہا ہے تو وہ بالکل ایسے ہو جاتا ہے جیسے اس نے گناہ کیا ہی نہیں، بلکہ سورۃ الفرقان میں تو یہاں تک آتا ہے: ((فَاُولَٰئِكَ يَبْدِلُ اللّٰهُ سَيِّئَاتِهِمْ حَسَنَاتٍ)) (آیت ۷۰) کہ جو شخص صحیح معنی میں توبہ کرتا ہے تو اللہ تعالیٰ اس کے نامہ اعمال سے گناہوں کی وجہ سے لگنے والے سیاہ دھبے دھو کر ان کی جگہ پر نیکیوں کا اندراج کر دیتا ہے۔

### ہر ایک سے حسن اخلاق سے پیش آنا!

تیسری بات اس حدیث میں یہ بیان کی گئی: ((وَخَالِقِ النَّاسَ بِخُلُقِي حَسَنٍ)) ”اور لوگوں کے ساتھ اچھے اخلاق کے ساتھ پیش آیا کرو“۔ حضرت عمرو بن عبسہ رضی اللہ عنہ بیان کرتے ہیں کہ میں نبی اکرم ﷺ کی خدمت میں حاضر ہوا اور آپ سے چند سوالات دریافت کیے۔ جب میں نے سوال کیا کہ سب سے افضل ایمان کون سا ہے؟ تو آپ نے فرمایا: ((خُلُقٍ حَسَنٍ))<sup>(۲)</sup> ”(وہ ایمان سب سے افضل ہے) جس کے ساتھ اخلاقِ حسنہ (یعنی لوگوں کے ساتھ خوبصورتی کے ساتھ پیش آنا) شامل ہو“۔ حضرت

(۱) سنن ابن ماجہ، کتاب الزہد، باب ذکر التوبۃ۔

(۲) مجمع الزوائد للہیثمی، ۱/۵۹ و ۱/۶۶۔

ابوالدرداء رضی اللہ عنہ روایت کرتے ہیں کہ رسول اللہ ﷺ نے ارشاد فرمایا: ((مَا شَيْءٌ أَثْقَلُ فِي مِيزَانِ الْمُؤْمِنِ يَوْمَ الْقِيَامَةِ مِنْ خُلُقٍ حَسَنٍ))<sup>(۱)</sup> ”قیامت کے روز بندہ مؤمن کے نامہ اعمال میں حسن اخلاق سے زیادہ کوئی عمل بھاری نہیں ہوگا۔“ اسی لیے رسول اللہ ﷺ نے فرمایا: ((تَبَسُّمُكَ فِي وَجْهِ أَخِيكَ لَكَ صَدَقَةٌ))<sup>(۲)</sup> ”تمہارا اپنے بھائی کے ساتھ خندہ پیشانی سے ملنا بھی تمہارے لیے صدقہ ہے۔“ یعنی اگر تم اپنے بھائی سے متبسم چہرے کے ساتھ گفتگو کرتے ہو یا کوئی شخص آیا ہے اور آپ نے تبسم کے ساتھ اس کا استقبال کیا اور اس سے اس کا بھی دل کھل اٹھا تو یہ بھی ایک قسم کا صدقہ ہے۔ اس کے برعکس اگر آپ کسی کی آمد پر ”عَبُوسًا قَمْطَرِيًّا“ بنے بیٹھے رہے اور اسے کوئی خوش آمدید اور اُھلا و سہلا بھی نہ کیا تو اسے بھی انوس ہوگا کہ میں خواہ مخواہ ادھر آ گیا ہوں۔ اور اگر آپ تبسم کے ساتھ خوشدلی کے ساتھ اچھے انداز میں اسے خوش آمدید کہیں گے، اُس کا استقبال کریں گے تو یہ حسن اخلاق میں سے ہے اور اس پر آپ عند اللہ ماجور بھی ہوں گے۔

رسول اللہ ﷺ کے بارے میں تو یہاں تک آتا ہے کہ اگر کوئی آپ ﷺ سے مصافحہ کرتا تھا تو آپ ﷺ اس کا ہاتھ اس وقت تک نہیں چھوڑتے تھے جب تک کہ وہ خود نہ چھوڑے، اُس لیے کہ ہاتھ کھینچ لینا مروت و شرافت کے خلاف ہے۔ اسی طرح جب کوئی شخص آپ کی طرف متوجہ ہوتا تھا یا آپ سے گفتگو کرتا تھا تو آپ پوری طرح مڑ کر اس کی بات سنتے تھے۔ یہ نہیں کہ بس ذرا سا رخ ادھر کر لیا، اس لیے کہ اس میں بھی ایک طرح کا تکبر مضمحل ہوتا ہے۔

### اخلاقِ حسنہ کی اہمیت

اسلامی تعلیمات میں اخلاقِ حسنہ کی بہت زیادہ اہمیت ہے۔ اس ضمن میں ایک حدیث حضرت عائشہ صدیقہ رضی اللہ عنہا سے مروی ہے کہ ایک مرتبہ حضور اکرم ﷺ حضرت

(۱) سنن الترمذی، ابواب البر والصلة، باب ما جاء في حسن الخلق۔

(۲) سنن الترمذی، ابواب البر والصلة والآداب، باب ما جاء في صنائع المعروف۔



عائشہؓ کے حجرے میں تھے کہ آپ کو بتایا گیا کہ فلاں شخص آیا ہے۔ آپ نے اس کو اندر بلا لیا۔ ظاہر بات ہے وہ حجرہ تو ایک ہی ہوتا تھا، لہذا کسی ملاقاتی کے آنے پر حضور ﷺ کی زوجہ محترمہ پیٹھ کر لیتی تھیں اور چادر اپنے اوپر لے لیتی تھیں۔ حضور ﷺ نے بڑی خوش اخلاقی کے ساتھ اسے خوش آمدید کہا اور اس سے بڑے اچھے طریقے سے گفتگو کی۔ جب وہ چلا گیا تو حضرت عائشہؓ نے کہا: یا رسول اللہ! آپ تو اس شخص کے بارے میں بہت بری باتیں بھی بتاتے رہے ہیں کہ اس میں یہ خرابی ہے، یہ خرابی ہے اور دوسری طرف آپ نے اس کا بہت اچھے طریقے سے استقبال کیا ہے، اس کے ساتھ بہت محبت سے گفتگو کی ہے اور اس کا عمدہ اکرام کیا ہے۔ اس پر آپ ﷺ نے فرمایا کہ اس کا جو بھی معاملہ ہے، اس کے جو بھی کروتوت ہیں، ان کی وجہ سے میں خوش اخلاقی کو کیوں ترک کر دوں؟

زیر مطالعہ حدیث میں بھی یہی فرمایا گیا: ((خَالِقِ النَّاسَ بِخُلُقٍ حَسَنٍ)) کہ لوگوں کے ساتھ بہترین انداز میں رہو، اخلاقی حسنہ اور شائستگی کا دامن ہمیشہ تھامے رکھو۔ یہ انداز ایک مسلمان کے لیے ضروری ہے۔ اس حدیث کو امام ترمذی نے روایت کیا ہے اور اس کے بارے میں کہا ہے کہ یہ حدیث ”حسن“ ہے اور بعض نسخوں میں آیا ہے کہ ”حسن صحیح“ ہے، یعنی حسن سے بھی اونچا درجہ ہو گیا۔ تو یہ حدیث بہت مستند احادیث میں سے ہے۔ اللہ تعالیٰ ہمیں ان چیزوں پر عمل کرنے کی توفیق عطا فرمائے جو ان احادیث میں بیان ہوئی ہیں۔ آمین یا رب العالمین!

أَقُولُ قَوْلِي هَذَا وَاسْتَغْفِرُ اللَّهَ لِي وَلِكُمْ وَلِلْمُسْلِمِينَ وَالْمُسْلِمَاتِ ۝۝

حدیث

19

## استعانت باللہ (صرف اللہ سے مدد مانگنا)

۲۸/ فروری ۲۰۰۸ء کا خطاب جمعہ

خطبہ مسنونہ کے بعد:

أَعُوذُ بِاللَّهِ مِنَ الشَّيْطَانِ الرَّجِيمِ — بِسْمِ اللَّهِ الرَّحْمَنِ الرَّحِيمِ  
الْحَمْدُ لِلَّهِ رَبِّ الْعَالَمِينَ ۝ الرَّحْمَنُ الرَّحِيمُ ۝ مَلِكُ يَوْمِ الدِّينِ ۝ إِيَّاكَ  
نَعْبُدُ وَإِيَّاكَ نَسْتَعِينُ ۝ اهْدِنَا الصِّرَاطَ الْمُسْتَقِيمَ ۝ صِرَاطَ الَّذِينَ  
أَنْعَمْتَ عَلَيْهِمْ ۝ غَيْرِ الْمَغْضُوبِ عَلَيْهِمْ وَلَا الضَّالِّينَ ۝ (الفاتحة)  
مَا أَصَابَ مِنْ مُصِيبَةٍ إِلَّا بِإِذْنِ اللَّهِ ۚ وَمَنْ يُؤْمِنْ بِاللَّهِ يَهْدِ اللَّهُ قَلْبَهُ ۚ وَاللَّهُ  
بِكُلِّ شَيْءٍ عَلِيمٌ ۝ (التغابن)

مَا أَصَابَ مِنْ مُصِيبَةٍ فِي الْأَرْضِ وَلَا فِي أَنْفُسِكُمْ إِلَّا فِي كِتَابٍ مِنْ قَبْلِ  
أَنْ نَبْرَأَهَا ۚ إِنَّ ذَلِكَ عَلَى اللَّهِ يَسِيرٌ ۝ لِكَيْلَا تَأْسَوْا عَلَى مَا فَاتَكُمْ وَلَا تَفْرَحُوا  
بِمَا آتَاكُمْ ۚ وَاللَّهُ لَا يُحِبُّ كُلَّ مُخْتَالٍ فَخُورٍ ۝ (الحديد)  
فَإِنَّ مَعَ الْعُسْرِ يُسْرًا ۚ إِنَّ مَعَ الْعُسْرِ يُسْرًا ۚ (الانشراح)

عَنْ أَبِي الْعَبَّاسِ عَبْدِ اللَّهِ بْنِ عَبَّاسٍ رَضِيَ اللَّهُ عَنْهُمَا قَالَ: سَمِعْتُ خَلْفَ النَّبِيِّ ﷺ يَوْمًا، فَقَالَ:  
(يَا غُلَامُ! إِنِّي أُعَلِّمُكَ كَلِمَاتٍ: احْفَظِ اللَّهَ يَحْفَظْكَ، احْفَظِ اللَّهَ تَجِدْهُ  
تُجَاهَكَ، إِذَا سَأَلَكَ فَاسْأَلِ اللَّهَ، وَإِذَا اسْتَعْنَيْتَ فَاسْتَعِنْ بِاللَّهِ، وَاعْلَمْ أَنَّ  
الْأُمَّةَ لَوْ اجْتَمَعَتْ عَلَى أَنْ يَنْفَعُوكَ بِشَيْءٍ لَمْ يَنْفَعُوكَ إِلَّا بِشَيْءٍ قَدْ كَتَبَهُ  
اللَّهُ لَكَ، وَإِنْ اجْتَمَعُوا عَلَى أَنْ يَضُرُّوكَ بِشَيْءٍ لَمْ يَضُرُّوكَ إِلَّا بِشَيْءٍ قَدْ

كَبَّهَ اللَّهُ عَلَيْكَ، رُفِعَتِ الْأَقْلَامُ وَجَفَّتِ الصُّحُفُ)) (۱)

رواہ الترمذی وقال حدیث حسن صحیح، وفي رواية غير الترمذی :

((أَحْفَظِ اللَّهَ تَجِدَهُ أَمَامَكَ، تَعْرِفِ إِلَى اللَّهِ فِي الرَّخَاءِ يَعْرِفَكَ فِي الشَّدَّةِ، وَاعْلَمْ أَنَّ مَا أَخْطَأَكَ لَمْ يَكُنْ لِيُصِيبِكَ، وَمَا أَصَابَكَ لَمْ يَكُنْ لِيُخْطِئَكَ، وَاعْلَمْ أَنَّ النَّصْرَ مَعَ الصَّبْرِ، وَأَنَّ الْفُرَجَ مَعَ الْكُؤُوبِ، وَأَنَّ مَعَ الْعُسْرِ يُسْرًا))

سیدنا ابوالعباس عبد اللہ بن عباس رضی اللہ عنہما سے روایت ہے کہ ایک روز میں نبی اکرم ﷺ

کے پیچھے سوار تھا تو آپ نے فرمایا:

”اے لڑکے! میں تمہیں چند (مفید) باتیں بتاتا ہوں۔ تو اللہ تعالیٰ (کے احکام) کی حفاظت کر (اس کے احکام کی پابندی کر) وہ تیری حفاظت کرے گا۔ تو اللہ تعالیٰ (کے احکام) کی حفاظت کر، تو اسے اپنے سامنے پائے گا۔ جب تو سوال کرے تو اللہ تعالیٰ ہی سے سوال کر۔ جب تو مدد طلب کرے تو اللہ تعالیٰ ہی سے مدد مانگ۔ یاد رکھ! ساری دنیا جمع ہو کر تجھے کوئی فائدہ پہنچانا چاہے تو وہ تجھے کسی بات کا فائدہ اور نفع نہیں دے سکتی سوائے اس کے جو اللہ تعالیٰ نے تیرے لیے مقدر کر رکھا ہے اور اگر سارے لوگ مل کر تجھے کوئی نقصان پہنچانا چاہیں تو وہ تیرا کچھ بھی نہیں رگاڑ سکتے سوائے اس نقصان کے جو اللہ تعالیٰ نے تمہارے لیے مقدر کر رکھا ہو۔ قلم اٹھا لیے گئے اور صحیفہ خشک ہو چکے ہیں۔“ (ترمذی نے اسے حسن صحیح کہا ہے)

ترمذی کے علاوہ دوسرے محدثین کی روایت میں یوں ہے:

”تو اللہ تعالیٰ کے احکام کی حفاظت کر، تو اسے اپنے سامنے پائے گا۔ تو خوشحالی میں اس کی طرف رجوع کر، وہ تنگ دستی کے وقت تیری مدد فرمائے گا۔ یاد رکھو! جو چیز تمہیں نہیں ملی وہ تمہیں مل ہی نہیں سکتی تھی اور جو کچھ تجھے مل گیا اس سے تو محروم نہیں رہ سکتا تھا۔ یاد رکھو! اللہ تعالیٰ کی مدد صبر سے وابستہ ہے۔ اور تکالیف و مصائب کے بعد کشادگی اور فراخی آتی ہے۔ اور تنگی کے بعد آسانی بھی ہوتی ہے۔“

معزز سامعین کرام!

امام یحییٰ بن شرف الدین الثنوی رحمہ اللہ کے شہرہ آفاق مجموعہ احادیث ”اربعین“ کے سلسلہ وار مطالعہ کے ضمن میں آج ہمارے زیر مطالعہ حدیث نمبر ۱۹ ہے۔ یہ حدیث روح دین کے اعتبار سے ایک بہت ہی اہم سرے سے بحث کرتی ہے۔ اس کے راوی حضرت عبداللہ بن عباس رضی اللہ عنہما ہیں، جن کی کنیت ابو العباس ہے۔ یعنی ان کے والد کا نام بھی عباس ہے اور ان کے بیٹے کا نام بھی عباس ہے۔ اس حدیث کا لب لباب ہے: ”استغانت باللہ“، یعنی مدد مانگی ہو تو صرف اللہ سے مانگو۔ یہ دین کی روح کا ایک بہت اہم مسئلہ ہے۔ میں نے اسی لیے شروع میں سورۃ الفاتحہ کی تلاوت کی تاکہ آپ کو اس مسئلے کی اہمیت کا اندازہ ہو جائے۔ سورۃ الفاتحہ جو ہماری نماز کا جزو لازم ہے، اس کے بارے میں حدیث نبوی ہے:

(( لَا صَلَاةَ لِمَنْ لَمْ يَقْرَأْ بِفَاتِحَةِ الْكِتَابِ ))<sup>(۱)</sup>

”جس نے سورۃ الفاتحہ نہیں پڑھی اس کی کوئی نماز نہیں ہے۔“

چنانچہ ہم ہر رکعت میں سورۃ الفاتحہ پڑھتے ہیں۔ یہ دوسری بات ہے کہ فقہ حنفی کے مطابق نماز باجماعت میں صرف امام پڑھتا ہے اور امام کے پڑھنے سے گویا پوری جماعت کی طرف سے ادائیگی ہو جاتی ہے۔ بہر حال اس پر اتفاق ہے کہ سورۃ الفاتحہ ہی اصل نماز ہے۔

سورۃ الفاتحہ کے مضامین کا تجزیہ

صحیح مسلم کی ایک حدیث میں سورۃ الفاتحہ کے مضامین کا تجزیہ کیا گیا ہے۔ یہ حدیث قدسی ہے اور حضرت ابو ہریرہ رضی اللہ عنہ سے مروی ہے۔ رسول اللہ ﷺ فرماتے ہیں کہ اللہ تعالیٰ فرماتا ہے: قَسَمْتُ الصَّلَاةَ بَيْنِي وَبَيْنَ عَبْدِي نَصْفَيْنِ ”میں نے نماز کو اپنے اور اپنے بندے کے درمیان برابر برابر تقسیم کر دیا ہے“۔ اس کے بعد ساری تفصیل سورۃ الفاتحہ کے مضامین کی ہے۔ ہم نماز میں سورۃ الفاتحہ بھی پڑھتے ہیں اور اس کے بعد قرآن مجید کی کچھ اور آیات بھی پڑھتے ہیں۔ پھر نماز میں قیام بھی ہے، رکوع بھی

(۱) صحیح البخاری، کتاب الاذان، باب وجوب القراءة للامام والمأموم في الصلاة.....  
وصحیح مسلم، کتاب الصلاة، باب وجوب قراءة الفاتحة في كل ركعة.....

ہے، سجدہ بھی ہے اور قعدہ بھی ہے۔ یہ سب کچھ ہے، لیکن اصل نماز سورۃ الفاتحہ ہے۔ چنانچہ اس حدیث میں اسی کا تجزیہ کیا گیا ہے۔

عَنْ أَبِي هُرَيْرَةَ رَضِيَ اللَّهُ عَنْهُ قَالَ لَئِنْ سَمِعْتُ رَسُولَ اللَّهِ ﷺ يَقُولُ:  
 ((قَالَ اللَّهُ تَعَالَى: فَسَمْتُ الصَّلَاةَ بَيْنِي وَبَيْنَ عَبْدِي نَضْفَيْنِ وَلِعَبْدِي مَا  
 سَأَلَ، فَإِذَا قَالَ الْعَبْدُ «الْحَمْدُ لِلَّهِ رَبِّ الْعَالَمِينَ» قَالَ اللَّهُ تَعَالَى: حَمِدَنِي  
 عَبْدِي، وَإِذَا قَالَ «الرَّحْمَنُ الرَّحِيمُ» قَالَ اللَّهُ تَعَالَى: أَثْنَى عَلَيَّ عَبْدِي،  
 وَإِذَا قَالَ «مَلِكِ يَوْمِ الدِّينِ» قَالَ مَجْدَنِي عَبْدِي — وَقَالَ مَرَّةً: قَوْضَ  
 إِلَيَّ عَبْدِي — فَإِذَا قَالَ «إِيَّاكَ نَعْبُدُ وَإِيَّاكَ نَسْتَعِينُ» قَالَ هَذَا بَيْنِي وَبَيْنَ  
 عَبْدِي وَلِعَبْدِي مَا سَأَلَ، فَإِذَا قَالَ «اهْدِنَا الصِّرَاطَ الْمُسْتَقِيمَ صِرَاطَ  
 الَّذِينَ أَنْعَمْتَ عَلَيْهِمْ غَيْرِ الْمَغْضُوبِ عَلَيْهِمْ وَلَا الضَّالِّينَ» قَالَ هَذَا  
 لِعَبْدِي وَلِعَبْدِي مَا سَأَلَ)) (۱)

حضرت ابو ہریرہ رضی اللہ عنہ سے روایت ہے کہ میں نے رسول اللہ ﷺ کو یہ فرماتے ہوئے سنا:

”اللہ تعالیٰ فرماتا ہے: میں نے نماز کو اپنے اور اپنے بندے کے درمیان دو برابر حصوں میں تقسیم کر دیا ہے (اس کا نصف حصہ میرے لیے اور نصف حصہ میرے بندے کے لیے ہے) اور میرے بندے کو وہ عطا کیا گیا جو اُس نے طلب کیا۔ جب بندہ کہتا ہے: ”الْحَمْدُ لِلَّهِ رَبِّ الْعَالَمِينَ“ تو اللہ تعالیٰ فرماتا ہے کہ میرے بندے نے میری حمد کی (میرا شکر ادا کیا)۔ جب بندہ کہتا ہے: ”الرَّحْمَنُ الرَّحِيمُ“ تو اللہ تعالیٰ فرماتا ہے کہ میرے بندے نے میری ثنا کی۔ جب بندہ کہتا ہے: ”مَلِكِ يَوْمِ الدِّينِ“ تو اللہ تعالیٰ فرماتا ہے کہ میرے بندے نے میری بزرگی اور بڑائی بیان کی — اور ایک مرتبہ آپ نے یہ بھی فرمایا: ”میرے بندے نے اپنے آپ کو میرے سپرد کر دیا“ — جب بندہ کہتا ہے: ”إِيَّاكَ نَعْبُدُ وَإِيَّاكَ نَسْتَعِينُ“ تو اللہ تعالیٰ فرماتا ہے کہ یہ حصہ میرے اور میرے بندے کے مابین مشترک ہے اور میں نے اپنے بندے کو بخشا جو اُس نے مانگا۔ جب بندہ کہتا ہے:

”اهْدِنَا الصِّرَاطَ الْمُسْتَقِيمَ صِرَاطَ الَّذِينَ أَنْعَمْتَ عَلَيْهِمْ غَيْرِ الْمَغْضُوبِ عَلَيْهِمْ وَلَا الضَّالِّينَ“ تو اللہ فرماتا ہے کہ یہ حصہ (کُل کا کُل) میرے بندے کے لیے ہے اور میرے بندے نے جو کچھ مجھ سے طلب کیا وہ میں نے اُسے بخشا۔“

سورۃ الفاتحہ کا مرکزی مضمون: عبادت اور استعانت باللہ

سورۃ الفاتحہ میں کل سات آیات ہیں اور عجیب ترتیب ہے کہ تین آیات پر ایک جملہ بنتا ہے۔ دیکھئے: ﴿الْحَمْدُ لِلَّهِ رَبِّ الْعَالَمِينَ﴾ ○ ﴿الرَّحْمٰنِ الرَّحِيمِ﴾ ○ ﴿مَلِكِ يَوْمِ الدِّينِ﴾ ○ تین آیات ہیں اور یہ ایک جملہ ایک ہے۔ پھر آخری تین آیات ﴿اهْدِنَا الصِّرَاطَ الْمُسْتَقِيمَ﴾ ○ ﴿صِرَاطَ الَّذِينَ أَنْعَمْتَ عَلَيْهِمْ﴾ ○ ﴿غَيْرِ الْمَغْضُوبِ عَلَيْهِمْ وَلَا الضَّالِّينَ﴾ ○ بھی ایک جملہ ہیں۔ ان دونوں جملوں کے وسط میں ایک آیت ہے: ﴿إِيَّاكَ نَعْبُدُ وَإِيَّاكَ نَسْتَعِينُ﴾ ○۔ یہ گویا ترازو کی ڈنڈی ہے اور درحقیقت یہ درمیانی آیت ہی سورۃ الفاتحہ کی مرکزی آیت ہے اور اس ایک آیت میں دو مکمل جملے ہیں۔ ﴿إِيَّاكَ نَعْبُدُ﴾ بھی مکمل جملہ ہے اور ﴿إِيَّاكَ نَسْتَعِينُ﴾ بھی مکمل جملہ ہے اور درمیان میں ”وَ“ گویا ترازو کی ٹٹھ کے مترادف ہے۔

اس مرکزی آیت میں دو اہم مضامین کا بیان ہے، ایک تو ہے: ﴿إِيَّاكَ نَعْبُدُ﴾ ”اے اللہ! ہم صرف تیری ہی بندگی کرتے ہیں اور کرتے رہیں گے۔“ یہ حال اور مستقبل دونوں کو محیط ہے۔ دوسری اہم بات ہے: ﴿إِيَّاكَ نَسْتَعِينُ﴾ ”اے اللہ! ہم صرف تجھ ہی سے مدد مانگتے ہیں اور مانگتے رہیں گے۔“ گویا جو صلاۃ کا مرکزی نکتہ ہے وہی درحقیقت دین کا مرکزی نکتہ ہے۔ اربعین نووی کی حدیث ۳ کے مطالعہ کے دوران اس بات پر تفصیل سے گفتگو ہو چکی ہے کہ عبادت کا تصور کیا ہے جس کے لیے انسان کو پیدا کیا گیا ہے: ﴿وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ﴾ (الذَّٰرِیَّت) ”اور میں نے جنوں اور انسانوں کو بس اپنی عبادت ہی کے لیے پیدا کیا ہے۔“ اور تمام رسولوں کی دعوت کا مرکزی نکتہ بھی اللہ وحدہ لا شریک کی عبادت تھی اور ہر پیغمبر اپنی قوم کو یہی کہتا تھا: ﴿أَنْ لَا تَعْبُدُوا إِلَّا اللَّهَ﴾ (ہود: ۲۶) ”کہ تم صرف اللہ کی عبادت کرو!“ شیخ

سعدی نے کہا تھا:

زندگی آمد برائے بندگی زندگی بے بندگی شرمندگی

پھر ہم نے اس میں کنفیوژن پیدا کر دیا کہ عبادت کو عبادات کے مترادف قرار دے دیا۔ نماز روزہ حج اور زکوٰۃ عبادات ہیں، لیکن وہ ”عبادت“ جس کے لیے ہمیں پیدا کیا گیا، وہ یہ چیزیں نہیں ہیں۔ عبادت تو یہ ہے کہ پوری زندگی میں ہمہ تن، ہمہ وقت، ہمہ جہت اللہ کی اطاعت کرنا، جبکہ نماز ہر وقت تو نہیں پڑھی جاتی اور روزہ ہر روز تو نہیں رکھا جاتا۔ لہذا عبادت سے مراد یہ عبادات نہیں ہو سکتیں۔ درحقیقت یہ عبادات اس عبادت کے لیے مددگار ہیں۔ اس کو ایک مثال سے یوں سمجھا جاسکتا ہے کہ عبادت چھت کی مانند ہے اور یہ چار عبادات چھت کو مدد دینے والے ستون ہیں۔ ستونوں کی معنویت تب ہی ہو سکتی ہے جب ان کے اوپر ایک عمارت استوار ہو، ورنہ بغیر چھت کے چار ستون کھڑے کر دینا چہ معنی دارد! اسی طرح شامیانے کو سہارا دینے کے لیے بانس کھڑے کیے جاتے ہیں اور اگر شامیانہ ہی نہیں ہے تو پھر بانس کس کام کے؟

دُنیوی معاملات میں کسی سے مدد مانگنا

سورۃ الفاتحہ کی مرکزی آیت کا ایک مرکزی موضوع ”عبادت“ ہے، جبکہ اس کا دوسرا مرکزی موضوع ”استعانت باللہ“ ہے جو ہماری آج کی زیر مطالعہ حدیث میں بھی بیان ہوا ہے۔ اس ضمن میں آپ یہ سمجھ لیجیے کہ اللہ سے مدد مانگنے کے لیے مختلف الفاظ استعمال ہو سکتے ہیں۔ ایک ہے ”استعانت“ یہ لفظ اس حدیث میں بھی آیا ہے اور سورۃ الفاتحہ میں بھی۔ اسی طرح استدعا: مدد طلب کرنا، استصار: نصرت مانگنا، استدعا: کسی کام کے لیے دعا کرنا، استغاثہ: کسی کی دہائی دینا۔ یہ تمام الفاظ ایک قبیل کے ہیں اور ان سب میں جامع لفظ ”استعانت“ ہے۔

استعانت ایک تو عام مادی دنیا کے امور کے اندر ہے، جیسے میں آپ سے کہوں: بھئی! مجھے پانی پلا دینا۔ اگرچہ یہ بھی ایک طرح کی استعانت ہی ہے کہ میں نے اپنی ایک ضرورت پورا کرنے کے لیے آپ سے مدد چاہی، لیکن اس میں کوئی شرک اور کوئی برائی

نہیں ہے۔ یہ علیحدہ بات ہے کہ رسول اللہ ﷺ کے بارے میں آتا ہے کہ آپؐ کبھی ایسے کام کے لیے بھی کسی کو نہیں کہتے تھے۔ یہاں تک کہ اگر آپؐ سواری پر ہوتے اور آپؐ کا کوڑا نیچے گر جاتا تو آپؐ اپنی سواری کو بٹھا کر یا سواری سے نیچے اتر کر خود کوڑا اٹھاتے تھے کسی سے کہتے نہیں تھے کہ ذرا اٹھا دو۔ یہ تو بڑے اونچے درجے کی بات ہے، لیکن عام حالات میں مادی قوانین کے تحت اگر ہم کسی سے کوئی مدد چاہیں تو یہ کوئی بری بات نہیں ہے اور نہ ہی اس میں کوئی شرک ہے۔ اگرچہ بعض حضرات کے نزدیک اس کا بھی ایک درجہ ہے وہ میں بعد میں بیان کروں گا۔

### فرشتوں اور دیویوں دیوتاؤں سے مدد مانگنا

استغانت کے حوالے سے دوسری بات یہ ہے کہ مادرائی انداز میں کسی غیر مرئی حقیقی یا غیر مرئی موہومہ شخصیت سے مدد مانگنا صحیح نہیں ہے۔ غیر مرئی حقیقی سے مراد فرشتے اور غیر مرئی موہومہ سے مراد دیوی دیوتا (gods and goddesses) ہیں جو لوگوں کے ذہن کی پیداوار ہیں۔ یہ سب غیر مرئی ہیں اور لوگوں نے ان کو پوجنے کے لیے ان کی تصویریں بنالی ہیں۔ وہ کہتے ہیں کہ ہم نے یہ جو تصویریں، مجسمے اور بت بنائے ہیں یہ صرف توجہ کے ارتکاز کے لیے ہیں تاکہ ہم یکسوئی سے مراقبہ کر سکیں، ہمیں بھی پتا ہے کہ ان بتوں میں کچھ نہیں ہے۔ ایک عام جاہل دیہاتی بے چارہ یہی سمجھتا ہوگا کہ ان بتوں میں ہی سب کچھ ہے، یہی ہمارے معبود ہیں، لیکن جو پڑھے لکھے اور تعلیم یافتہ ہندو ہیں ان کا عقیدہ یہی ہے کہ یہ بت کچھ کر سکنے کے قابل نہیں ہیں۔ بھارت کا سابقہ صدر ڈاکٹر رادھا کرشن جو بہت بڑا فلسفی تھا، اس کی دو ضخیم جلدوں پر مشتمل ایک کتاب ”انڈین فلاسفی“ ہے۔ اس میں اس نے لکھا ہے کہ ہم ان بتوں کو باختیار نہیں سمجھتے، یہ تو صرف توجہ کو مرکز کرنے (concentration) کے لیے ہم نے ان کو بنایا ہے تاکہ ان کے ساتھ ایک ذہنی اور روحانی رشتہ قائم کر کے گیان دھیان اور یک سوئی حاصل کر سکیں۔

بہر حال میں نے بتایا کہ غیر مرئی حقیقی اور غیر مرئی موہومہ سے مدد مانگنا صحیح نہیں ہے۔ غیر مرئی حقیقی میں فرشتے بھی ہیں۔ ہمیں معلوم ہے کہ ہمارے ساتھ ہر وقت کرانا



کاتین موجود ہیں، لیکن میں ان سے یہ نہیں کہہ سکتا کہ ذرا میری یہ مشکل دور کر دو۔ یہ شرک ہو جائے گا۔ اسی طرح بہت سے فرشتے اس وقت ہمارے اس مجمع کو بھی گھیرے ہوئے ہیں۔ حضور ﷺ کی حدیث ہے:

((مَا اجْتَمَعَ قَوْمٌ فِي بَيْتٍ مِنْ بُيُوتِ اللَّهِ تَعَالَى يَتْلُونَ كِتَابَ اللَّهِ وَيَتَذَكَّرُونَ أَسْوَنَهُ بَيْنَهُمْ إِلَّا نَزَلَتْ عَلَيْهِمُ السَّكِينَةُ وَعَشِيَتْهُمْ الرَّحْمَةُ وَخَفَّتْهُمْ الْمَلَائِكَةُ وَذَكَرَهُمُ اللَّهُ فِيمَنْ عِنْدَهُ)) (۱)

”اللہ تعالیٰ کے گھروں میں سے کسی گھر میں جب بھی کچھ لوگ جمع ہوتے ہیں قرآن کو پڑھنے پڑھانے اور سمجھنے سمجھانے کے لیے تو آسمان سے ان پر سکینت نازل ہوتی ہے، اور رحمت ان پر چھا جاتی ہے، اور فرشتے ان کے گرد گھیرا ڈال دیتے ہیں اور اللہ تعالیٰ ان کا ذکر ان (یعنی ملائکہ مقررین) سے کرتا ہے جو اس کے پاس ہیں۔“

اللہ تعالیٰ فرشتوں سے فرماتا ہے کہ اے فرشتو! تم کہتے تھے ناکہ یہ آدم جس کو میں خلیفہ بنارہا ہوں یہ دنیا میں فساد مچائے گا، دیکھو میرے بندے تو میرا ذکر کر رہے ہیں۔ بہر حال فرشتے موجود ہیں اور ان پر ہمارا ایمان بھی ہے، لیکن ان سے مدد نہیں مانگی جاسکتی۔

دیوی دیوتا: ایمان بالملائکہ کی بگڑی ہوئی شکل

اس ضمن میں نوٹ کرنے کی بات یہ ہے کہ اصل میں یہ جو دیوی دیوتا (gods and goddesses) بنا لیے گئے ہیں یہ بھی ایمان بالملائکہ کی بگڑی ہوئی شکل ہے۔ اللہ تعالیٰ نے ملائکہ میں سے ہر ایک کو الگ الگ کام کے اوپر مامور کیا ہوا ہے۔ مثلاً کوئی پہاڑوں کا فرشتہ ہے، کوئی بارش کا فرشتہ ہے، مختلف فرشتوں کے ذمے مختلف کام ہیں۔ انہوں نے انہی فرشتوں کو اپنا دیوتا بنالیا۔ اُن کو غلطی یہ لگی کہ انہوں نے سمجھ لیا کہ فرشتوں کو ان کاموں میں اختیار حاصل ہے، جبکہ ہمارا ایمان ہے کہ فرشتوں کو کوئی اختیار نہیں ہے۔ ان کے بارے میں قرآن مجید واضح طور پر فرمادیا گیا ہے: ﴿لَا يَعْصُونَ اللَّهَ

مَا أَمَرَهُمْ وَيَفْعَلُونَ مَا يُؤْمَرُونَ ﴿٥١﴾ (التحریم) ”..... (فرشتے) اللہ کے حکم کی نافرمانی نہیں کرتے اور وہ وہی کرتے ہیں جو انہیں حکم دیا جاتا ہے۔“ ان کا اپنا کوئی اختیار نہیں ہے۔ بس یہ باریک سا پردہ ہے جس سے صرف نظر کرنے سے ”ایمان بالملائکہ“ بگڑ کر دیویوں اور دیوتاؤں کی شکل اختیار کر گیا۔ عرب کے لوگوں نے ان کو خدا کی بیٹیاں بنا ڈالا۔ ان کے نام پر انہوں نے لات، منات اور غزلیٰ بنا ڈالے۔ یہ سب مؤنث نام ہیں اور ان کے نزدیک یہ دیویاں اللہ کی بیٹیاں ہیں۔

### اولیاء اللہ سے مدد مانگنا

غیر مرئی حقیقی کے بارے میں جو بات میں نے آپ کے سامنے ابھی بیان کی وہ متفق علیہ ہے کہ فرشتے موجود ہیں، مگر ان سے مدد نہیں مانگی جاسکتی۔ اس بارے میں ایک بات مختلف فیہ ہے اور وہ یہ کہ غیر مرئی حقیقی میں فرشتوں کے ساتھ ساتھ اولیاء اللہ کی ارواح بھی شامل ہیں۔ اگر امام الہند شاہ ولی اللہ دہلوی رحمۃ اللہ علیہ کا یہ قول نہ ہوتا تو میں کبھی اس کو تسلیم نہ کرتا کہ اللہ تعالیٰ اپنے بڑے محبوب بندوں کے انتقال کے بعد ان کی ارواح کو بھی فرشتوں کے درجہ اسفل یعنی سب سے نچلے درجے کے فرشتوں میں شامل کر لیتا ہے اور پھر وہ ارواح بھی اللہ کے احکام کی تنفیذ فرشتوں کی طرح کرتی ہیں۔ اب یہ مختلف فیہ مسئلہ ہے، سب کے نزدیک متفقہ نہیں ہے، کیونکہ اس کے لیے ہمیں قرآن مجید سے کوئی دلیل نہیں ملتی۔ لیکن شاہ ولی اللہ کہہ رہے ہیں تو ہم اسے یکسر نظر انداز بھی نہیں کر سکتے۔ اس اختلاف کے باوجود اس بات میں کوئی اختلاف نہیں ہے کہ ان کو بھی پکارا نہیں جائے گا اور ان سے مدد بھی طلب نہیں کی جائے گی۔ وہ بے شک اللہ کی سول سروس کے اندر بھرتی ہو گئے، لیکن وہ باختیار نہیں ہیں۔ ہمارے ہاں بھی سول سروس کے کیڈرز (cadres) ہیں، جیسے ریونیو کے محکمے میں آپ پنواری سے چلیں گے تو گرداور اس سے اوپر نائب تحصیل دار، پھر تحصیل دار اور پھر اس سے اوپر کے عہدے ہیں۔ اسی طرح فرشتوں کے بھی درجے ہیں: طبقہ اسفل، طبقہ اعلیٰ۔ اگر اللہ تعالیٰ اپنے نیک بندوں کی ارواح کو بھی اپنی سول سروس میں شامل کر دے تو ہمیں کیا اعتراض ہے اور اس کو ماننے

سے کوئی شرک لازم نہیں آئے گا۔ البتہ اگر ہم انہیں پکاریں گے تو شرک لازم آ جائے گا۔ یہ بہت نازک سافرق ہے کہ ہم فرشتوں کو مانتے ہیں، مگر انہیں پکار نہیں سکتے، ان سے مدد نہیں مانگ سکتے۔ اسی طرح اولیاء اللہ کی ارواح کے بارے میں خواہ آپ مانتے بھی ہوں کہ اللہ نے ان کو ملائکہ کی آخری صف میں بھرتی کر لیا ہے۔ اور شیخ عبدالقادر جیلانیؒ اور دوسرے اولیاء اللہ کی ارواح اب بھی کہیں آ سکتی ہیں، روح محمدی (ﷺ) بھی آ سکتی ہے، لیکن ہم روح محمدی (ﷺ) یا اولیاء اللہ کی ارواح کو پکاریں گے نہیں۔ تو یہ ذرا باریک سافرق ہے۔ ہمارے ہاں اس فرق کو نہ سمجھنے کی وجہ سے یا تو بہت سے لوگ انکار کر دیتے ہیں کہ روح آ ہی نہیں سکتی، یا یہ کہ پھر ان سے دعائیں، استدعا، استغاثہ شروع کر دیتے ہیں۔ تو یہ دونوں انتہائیں ہو جاتی ہیں۔

### دنیوی کام میں مسلسل مدد مانگنا

میں نے قبل ازیں یہ بتایا تھا کہ مادی قوانین کے تحت دنیوی کاموں میں ایک دوسرے سے مدد مانگی جاسکتی ہے، لیکن اس کا بھی ایک درجہ ہے۔ آپ نے دنیوی قوانین کے تحت کسی شخص سے ایک کام کہا۔ فرض کیجئے، آپ کسی سے کہتے ہیں کہ فلاں جگہ پر میری سفارش کر دیجیے۔ میرا یہ مسئلہ صد فیصد درست ہے، لیکن میرا مدعا علیہ یا میرا مد مقابل زیادہ چرب زبان ہے یا اس نے کوئی لمبی چوڑی سفارش فراہم کر لی ہے تو آپ بھی میری بات وہاں پر رکھ دیں۔ اچھی شفاعت کے اندر اللہ تعالیٰ نے اجر و ثواب رکھا ہے، سورۃ النساء میں آیا ہے: ﴿مَنْ يَشْفَعْ شَفَاعَةً حَسَنَةً يَكُنْ لَهُ نَصِيبٌ مِنْهَا﴾ (آیت ۸۵) ”جو شخص نیک بات کی سفارش کرے تو اس کو اس (کے ثواب) میں سے حصہ ملے گا۔“ اب آپ کے ایک دفعہ کہنے پر اس نے آپ کا کام نہیں کیا، دوسری دفعہ کہنے پر بھی نہیں کیا، تیسری دفعہ آپ نے اسے پھر وہی کام کہا تو اس ضمن میں ایک بزرگ کا ایک قول میں آپ کو بتا رہا ہوں کہ اب یہ ایک درجے میں شرک ہو جائے گا۔ ایک دو دفعہ تو ٹھیک ہے، لیکن اس پر اصرار کا مطلب یہ ہے کہ آپ نے یہ یقین کر لیا ہے کہ آپ کی خیر اسی کے ہاتھ میں ہے اور یہ شرک خفی ہو جائے گا۔ تو یہ باتیں بھی

سمجھنے کی ہیں۔ بعض اوقات آدمی کسی کے پیچھے پڑ جاتا ہے اور مسلسل کہتا رہتا ہے، جس سے یہ ظاہر ہوتا ہے کہ اس کے ذہن میں یہ بات بیٹھ گئی ہے کہ اس کی بھلائی اسی شخص کے ہاتھ میں ہے۔

### رسول اللہ ﷺ کی چند نصیحتیں

اس تمہید کے بعد اب ہم حدیث کا مطالعہ کرتے ہیں۔ حضرت ابن عباس رضی اللہ عنہما فرماتے ہیں: كُنْتُ خَلْفَ النَّبِيِّ ﷺ يَوْمًا ”ایک دن میں نبی اکرم ﷺ کے پیچھے تھا“۔ پیچھے ہونے سے کیا مراد ہے؟ گمان غالب ہے کہ سواری پر پیچھے بیٹھا تھا جس کو ردیف بھی کہتے ہیں یا یہ بھی ہو سکتا ہے کہ چلتے ہوئے پیچھے پیچھے چل رہے ہوں۔ اس کیفیت میں حضور ﷺ نے ان سے فرمایا: ((يَا غُلَامُ! إِنِّي أُعَلِّمُكَ كَلِمَاتٍ)) ”اے لڑکے! میں تمہیں چند کلمات کی تلقین کرتا ہوں (یعنی چند نصیحتیں کرتا ہوں)“۔ یہ حضور ﷺ کا طریقہ تربیت اور تعلیم و تزکیہ تھا۔ وہاں کوئی مدرسہ نہیں تھے وہاں کوئی درس و تدریس کی محفلیں نہیں ہوتی تھیں۔ محفل تو ہفتہ میں ایک ہی ہوتی تھی اور وہ جمعہ کا اجتماع ہوتا تھا۔ باقی حضور ﷺ کی صحبت ہے، فجر کی نماز کے بعد آپ بیٹھے ہیں تو صحابہ بھی بیٹھ گئے، کچھ گفتگو ہو رہی ہے۔ اسی میں تربیت، اسی میں تعلیم اور اسی میں تزکیہ ہوتا تھا۔ ضربیں مارنے کے لیے علیحدہ قسم کے حلقے نہیں ہوتے تھے۔ یہ تو سب مانتے ہیں کہ یہ بہت بعد کی ایجاد ہے، اس لیے یہ مسنون نہیں ہیں۔ بہر حال حضور ﷺ نے فرمایا: اے نوجوان، اے لڑکے، اے بیٹے! (حضرت ابن عباس رضی اللہ عنہما کے چچا زاد بھائی ہیں اور عمر میں بہت چھوٹے ہیں) اسی لیے آپ نے انہیں یا غُلَامُ! سے خطاب فرمایا۔ میں تمہیں چند باتیں سکھاتا ہوں، توجہ اور غور سے سنو اور انہیں حرزِ جان بنا لو!

**پہلی نصیحت:** پہلی بات آپ ﷺ نے یہ فرمائی: ((احْفَظِ اللَّهَ يَحْفَظْكَ))

”اللہ کی حفاظت کرو، وہ تمہاری حفاظت کرے گا“۔ اللہ کی حفاظت سے کیا مراد ہے؟ عام طور پر یہ سمجھا گیا ہے کہ اللہ کے احکام کی حفاظت کرو، بایں طور کہ اللہ کا کوئی حکم ٹوٹنے نہ

پائے اس کا فائدہ یہ ہوگا کہ وہ تمہاری حفاظت کرے گا۔ اس کا ایک مفہوم یہ بھی ہو سکتا ہے کہ اللہ کو اپنے دل میں محفوظ رکھو یعنی اس کی یاد اور ذکر سے خانہ قلب کو خالی نہ ہونے دو تو اللہ تعالیٰ تمہاری حفاظت کرے گا اور تمہیں یاد رکھے گا۔ جیسے سورۃ البقرۃ میں ارشاد فرمایا: ﴿فَاذْكُرُونِي اَذْكُرْكُمْ﴾ (آیت ۱۵۲) ”پس تم مجھے یاد رکھو میں تمہیں یاد رکھوں گا“۔ حدیث قدسی میں بھی یہ الفاظ آئے ہیں۔ رسول اللہ ﷺ بیان کرتے ہیں کہ اللہ تعالیٰ فرماتا ہے:

((اَنَا عِنْدَ ظَنِّ عَبْدِي بِيْ وَ اَنَا مَعَهُ حِيْنَ يَذْكُرُنِي، فَاِنْ ذَكَرْتَنِيْ فِيْ نَفْسِهِ

ذَكَرْتُهُ فِيْ نَفْسِيْ، وَاِنْ ذَكَرْتَنِيْ فِيْ مَلَا ذَكَرْتُهُ فِيْ مَلَا خَيْرٍ مِنْهُمْ)) (۱)

”میں اپنے بندے کے گمان کے ساتھ ہوں۔ جب وہ مجھے یاد کرتا ہے میں اس کے ساتھ ہوتا ہوں۔ اگر وہ مجھے اپنے دل میں یاد کرتا ہے تو میں بھی اسے اپنے دل میں یاد کرتا ہوں اور اگر وہ مجھے کسی جماعت میں یاد کرتا ہے تو میں اس سے بہتر جماعت کے سامنے اسے یاد کرتا ہوں۔“

اللہ تعالیٰ کی محفل ملاء اعلیٰ میں ملائکہ مقربین کی ہے۔ امیر خسرو نے پتا نہیں کس کیفیت میں یہ شعر کہا ہے:-

خدا خود میرِ محفل بود اندر لا مکاں خسرو

محمد شیع محفل بود شب جائے کہ من بودم

یعنی رات میں جہاں تھا وہ تو لا مکاں کی محفل تھی اور اس محفل میں میرِ محفل اللہ تعالیٰ تھا اور شیع محفل محمد رسول اللہ ﷺ تھے۔ بہر حال اللہ کو تم اپنے دل میں متحضر رکھو تو اللہ تعالیٰ تمہیں بھی یاد رکھے گا۔

ذکر اللہ کے معنی ہی استحضار اللہ فی القلب (اللہ کو دل میں حاضر کرنا) ہیں اور جنہیں ہم ذکر سمجھ بیٹھے ہیں وہ تو ذکر کے ذریعے ہیں۔ جیسے نماز کے بارے میں فرمایا گیا: ﴿وَأَقِمِ الصَّلَاةَ لِذِكْرِي﴾ (۶۶) ﴿ظہ﴾ ”اور نماز قائم کرو میری یاد کے لیے“۔ چنانچہ

نماز ذکر الہی کا ذریعہ ہے۔ یہ علیحدہ بات ہے کہ آپ نے عشاء کی سترہ رکعتیں بھی پڑھ لی ہوں اور رب کی یاد آپ کو پھر بھی نہ آئی ہو۔ اس کا مطلب تو یہ ہے کہ آپ ایک مکینیکل انداز میں اٹھک بیٹھک کر رہے ہیں اور آپ کی زبان سے (ٹیپ ریکارڈر کے انداز میں) نماز کے الفاظ نکل رہے ہیں، لیکن آپ کے شعور اور دل کی گہرائی سے ان کا کوئی رابطہ ہے ہی نہیں۔ وہ ذکر تو نہیں ہوا، ہاں نماز فرض تھی تو آپ کا فرض ادا ہو گیا۔ لہذا جنہیں ہم نے ذکر سمجھ لیا ہے وہ تو ذکر کے ذرائع ہیں۔ زبان سے اللہ اللہ سبحان اللہ سبحان اللہ کرنا اس لیے ہے تاکہ اس کے نتیجے میں ذکر حاصل ہو جائے۔

**دوسری نصیحت:** رسول اللہ ﷺ نے حضرت ابن عباسؓ کو دوسری نصیحت یہ فرمائی: ((اَحْفَظِ اللّٰہَ تَجِدْہُ تُجَاحَکْ)) ”اللہ کو یاد رکھو تو اُسے اپنے سامنے موجود پاؤ گے۔“

زیر مطالعہ حدیث کے حوالے سے یہ یاد رکھیے کہ اس حدیث کو بہت سے محدثین نے نقل کیا ہے۔ یہ متن جس کا ہم مطالعہ کر رہے ہیں یہ امام ترمذی کی نقل کردہ روایت کا ہے اور ان کا قول ہے کہ یہ حدیث حسن صحیح ہے۔ اس متن کے علاوہ ایک اور متن بھی امام نوویؒ نے اپنی ”اربعین“ میں درج کیا ہے اور اُس دوسرے متن میں بیان کی گئی پہلی بات وہی ہے جو یہاں بیان ہوئی ہے، بس ایک لفظ کا فرق ہے۔ آپ ﷺ نے فرمایا: ((اَحْفَظِ اللّٰہَ تَجِدْہُ اَمَامَکْ)) ”تو اللہ (کے احکام) کی حفاظت کر پس تو اسے اپنے سامنے پائے گا۔“ — دہاں تُجَاحَکْ تھا، یہاں اَمَامَکْ ہے۔ مطلب ایک ہی ہے: ”اپنے سامنے“ — یعنی وہ تو دل میں ہے، جب چاہو اس سے مخاطب ہو جاؤ، جب چاہو اس سے دعا کرو اور جب چاہو اُس سے مانگو۔ جیسے کسی نے کیا خوب کہا ہے:۔

دل کے آئینے میں ہے تصویر یار

جب ذرا گردن جھکائی دیکھ لی!

چنانچہ سورہ قیٰ میں فرمایا گیا: ﴿وَنَحْنُ اقْرَبُ اِلَیْهِ مِنْ حَبْلِ الْوَرْدِ ۝۱﴾ ”اور ہم تو اس کی رگ جان سے بھی زیادہ قریب ہیں۔“ یعنی اللہ تو تمہارے دل میں موجود ہے، لہذا تم اپنے دل میں اسے تلاش کرو۔ وہ جو بیدل نے کہا ہے:۔

ستم است گر ہوست کشد کہ بہ سیر سرور و من در آ  
تو ز غنچہ کم نہ میدہ در دل کشا بہ چمن در آ!

یعنی بڑے ستم کی بات ہے کہ تم اپنی خواہش پوری کرنے کی خاطر باغیچے میں جاؤ اور پھولوں کی سیر کرو یہ گلاب کا پھول ہے یہ موتیا ہے۔ تم خود کسی غنچے سے کم باصلاحیت نہیں ہو تم تو خود ایک پھول ہو اللہ کا بنایا ہوا اشرف المخلوقات پھول۔ تم اپنے دل کا دروازہ کھولو اور اس کے اندر جو چمن آباد ہے اس کی سیر کرو! وہ کیا ہے؟ وہ روح ہے۔ قلب مسکن ہے روح کا!

**تیسری نصیحت:** رسول اللہ ﷺ نے تیسری بات یہ فرمائی: ((إِذَا سَأَلْتَ فَاسْأَلِ اللَّهَ)) ”جب مانگو تو اللہ سے مانگو“۔ غیر اللہ کے سامنے دست سوال مت دراز کرو۔ دنیوی قواعد و قوانین کے تحت کسی سے مدد مانگنا یا مدد چاہنا حرام نہیں ہے البتہ یہ ضرور ہے کہ اگر آپ اس پر اصرار کریں گے تو اس میں شرک کی بدبو پیدا ہو جائے گی۔ لیکن عام حالات میں باہم سوال کرنے اور مدد کرنے پر دنیا قائم ہے۔ ایک دوسرے کے ساتھ تعاون کے ساتھ ہی یہ دنیا چل رہی ہے، لیکن اونچا مقام یہ ہے کہ سوائے اللہ کے کسی سے سوال مت کیا جائے۔ یہاں تک کہ جوتے باندھنے کا تسمہ بھی اگر آپ کو درکار ہے تو وہ بھی اللہ سے مانگو۔ کیا پتا اللہ تعالیٰ کسی کے دل میں ڈال دے اور وہ آکر تمہیں تسمہ پیش کر دے۔ جو اللہ تعالیٰ کے ساتھ لو لگا کر رکھنے والے ہیں ان کے ساتھ بسا اوقات ایسے واقعات پیش آتے ہیں کہ دل میں ایک بات آئی اور اسی وقت کسی شخص نے آکر وہ بات پوری کر دی۔ اس کی وجہ یہ ہے کہ لوگوں کے دل اللہ کی دوائیوں کے مابین ہیں، وہ جب چاہتا ہے پھیر دیتا ہے۔ کیا پتا اللہ تعالیٰ کسی فرشتے کو انسانی شکل میں بھیج دے جو آپ کی تکلیف کو رفع کر دے یا آپ کی ضرورت کو پورا کر دے۔ لہذا اسی سے مانگو کسی اور سے مت مانگو۔ یہی توحید کا لب لباب ہے۔

**چوتھی نصیحت:** اگلی بات آپ ﷺ نے یہ فرمائی: ((وَإِذَا اسْتَعَنْتَ فَاسْتَعِنْ بِاللَّهِ)) ”اور جب مدد مانگو تو صرف اللہ سے مانگو“۔ استعانت میں وہ سارے الفاظ

آجائیں گے جو میں نے ابتدا میں بیان کیے۔ لہذا استدعا، استعانت، استدعا، استغاثہ یہ سب صرف اور صرف اللہ سے ہو۔

اسلام کی جڑ ایمان ہے۔ یعنی اسلام کا جو خارجی نظام عمل ہے، چاہے انفرادی اعمال ہوں یا اجتماعی، ان سب کی روح رواں ایمان ہے، اور ایمان کا خلاصہ اور لب لباب ایمان باللہ ہے۔ ویسے تو ایمان میں ایمان باللہ، ایمان بالآخرۃ، ایمان بالملائکہ، ایمان بالرسول، ایمان بالکتب اور ایمان بالقدر شامل ہے، لیکن ایمان کا لب لباب اور روح ”ایمان باللہ“ ہے۔ یہی وجہ ہے کہ ”ایمان مجمل“ میں سوائے ایمان باللہ کے اور کسی چیز کا ذکر نہیں ہے۔

آمَنْتُ بِاللّٰهِ كَمَا هُوَ بِاَسْمَائِهِ وَصِفَاتِهِ وَقَبِلْتُ جَمِيعَ احْكَامِهِ اِقْرَارًا  
بِاللسانِ وَتَصْدِيقًا بِالْقَلْبِ

یہ ”ایمان مجمل“ ہے، یعنی اجمالی طور پر ایمان اس کا نام ہے۔ ہاں ”ایمان مفصل“، یعنی تفصیلی طور پر ایمان یہ ہے:

آمَنْتُ بِاللّٰهِ وَمَلَائِكَتِهِ وَكُتُبِهِ وَرُسُلِهِ وَالْيَوْمِ الْآخِرِ وَالْقَدَرِ خَيْرِهِ وَشَرِّهِ  
مِنَ اللّٰهِ تَعَالٰی وَالْبَعْثِ بَعْدَ الْمَوْتِ

الغرض اسلام کا سارا نظام عمل چاہے انفرادی اعمال ہوں یا اجتماعی، ان سب کی روح رواں ایمان ہے اور ایمان کا خلاصہ ہے ایمان باللہ۔ اور پھر ایمان باللہ کا اصل حاصل وہ ہے جو زیر مطالعہ حدیث میں آ رہا ہے۔ یعنی ایمان باللہ کے دو تقاضے ہیں: (i) عبادت صرف اللہ کی اور (ii) استعانت صرف اسی سے۔

**پانچویں نصیحت:** زیر مطالعہ حدیث کے دوسرے متن میں ان چار باتوں کے علاوہ ایک اور اہم بات کا تذکرہ ہے۔ رسول اللہ ﷺ نے فرمایا: ((تَعْرِفُ اِلَى اللّٰهِ فِي الرَّخَاءِ يَعْرِفُكَ فِي الشَّدَّةِ)) ”کشادگی کے وقت میں تم اللہ کو یاد رکھو تو وہ تنگی کے وقت تمہیں یاد رکھے گا“۔ یعنی تمہاری کسمپرسی کی حالت میں تمہاری مدد فرمائے گا۔ ویسے تو ہر حالت میں اللہ کو یاد رکھنا چاہیے، لیکن رسول اللہ ﷺ نے خصوصی طور پر کشادگی اور



خوشحالی کے اوقات میں اللہ کو یاد کرنے کی تلقین فرمائی۔ اس بارے میں بہادر شاہ ظفر کے اشعار میں سے بہت زبردست شعر ہے:-

ظفر آدمی اُس کو نہ جانے گا، ہو وہ کتنا ہی صاحبِ فہم و ذکا  
جسے عیش میں یادِ خدا نہ رہی، جسے طیش میں خوفِ خدا نہ رہا!

لہذا کشادگی کی حالت میں اللہ کی طرف رجوع کیے رکھنا چاہیے۔ اس کا فائدہ یہ ہوگا کہ جب تمہیں کوئی تکلیف ہوگی تو وہ تکلیف کو تم پر آسان کر دے گا۔ اگر کوئی تکلیف تمہارے مقدر میں لکھ دی گئی ہے تو وہ آکر رہے گی، لیکن اللہ تعالیٰ اس کی شدت کو کم کر دے گا۔ ایک ہی چیز ہے جس کو ایک انسان بہت شدت کے ساتھ محسوس کر رہا ہے اور دوسرا اس تکلیف کو اتنی شدت سے محسوس نہیں کر رہا۔ اس کی وجہ یہ ہے کہ اللہ تعالیٰ نے اس دوسرے شخص کے لیے اس تکلیف کی شدت میں کمی کر دی ہے۔

نفع و نقصان کا مالک صرف اللہ ہے!

زیر مطالعہ حدیث کا آخری ٹکڑا تقدیر سے متعلق ہے، جبکہ تقدیر کا تفصیلی بیان حدیث ۴ کے مطالعہ میں بھی گزر چکا ہے۔ حدیث ۴ بہت عظیم حدیث ہے اور اس کے مطالعے میں ہم نے کئی خطاباتِ جمعہ صرف کیے تھے۔ اس حدیث کی ابتدا میں انسان کی حقیقت کا بیان ہے اور آخر میں ایمان بالقدر کا تذکرہ ہے۔ جبکہ زیر مطالعہ حدیث میں تقدیر کا موضوع دوبارہ آ رہا ہے۔ رسول اللہ ﷺ نے حضرت ابن عباسؓ سے فرمایا: اے میرے بیٹے، میرے بچے، اے عزیز! ((اعْلَمَنَّ الْأُمَّةَ لَوْ اجْتَمَعَتْ عَلَى أَنْ يَنْفَعُوكَ بِشَيْءٍ لَمْ يَنْفَعُوكَ إِلَّا بِشَيْءٍ قَدْ كَتَبَهُ اللَّهُ لَكَ)) ”جان لو اگر سب لوگ جمع ہو کر تمہیں کسی شے کا نفع اور فائدہ پہنچانا چاہیں تو وہ تمہیں کچھ نفع نہیں پہنچا سکتے مگر وہی جو تمہارے لیے اللہ نے لکھ دیا ہے“۔ جب اللہ کا یہ فیصلہ ہے کہ انسان کو اُس کی تقدیر کے مطابق ہی ملے گا تو پھر غیر اللہ سے مانگنا تو فعلِ عبث ہو گیا، اس لیے کہ ان کے ہاتھ میں تو کچھ ہے ہی نہیں۔ لہذا یہ جان لو اس بات پر یقین کر لو کہ اگر دنیا کے سب لوگ مل کر یہ چاہیں کہ تمہیں کوئی نفع پہنچا دیں تو وہ تمہیں کسی طرح کا بھی نفع نہیں پہنچا سکتے سوائے اس

کے جو اللہ نے تمہارے لیے لکھ دیا ہے۔

آپ اندازہ کیجیے کہ جس شخص کا یقین اس سطح کا ہو تو اس میں کتنا استغناء ہوگا۔ پھر وہ کسی کے سامنے پیشانی نہیں رگڑے گا، ہاتھ نہیں پھیلائے گا، اپنی عزتِ نفس کو تھیلی پر رکھ کر پیش نہیں کرے گا۔ صاف ظاہر ہے کہ اگر آپ نے کسی سے سوال کیا تو آپ نے اپنی عزتِ نفس اس کے سامنے پیش کر دی۔ اب وہ چاہے تو اس کا کچھ لحاظ کر لے، چاہے تو آپ کی عزتِ نفس کو ٹھوکرا دے۔ لہذا جب بھی مانگو تو صرف اللہ سے مانگو اور مدد بھی صرف اسی سے طلب کرو اس لیے کہ نفع پہنچانے کا مالک صرف اور صرف اللہ ہے جبکہ تمام لوگ مل کر بھی تمہیں وہ نفع نہیں پہنچا سکتے جو اللہ نے تمہارے مقدر میں لکھا ہی نہیں۔

آگے رسول اللہ ﷺ نے فرمایا: ((وَإِنْ اجْتَمَعُوا عَلَى أَنْ يَضُرُّوكَ بِشَيْءٍ لَمْ يَضُرُّوكَ إِلَّا بِشَيْءٍ قَدْ كَتَبَهُ اللَّهُ عَلَيْكَ)) ”اور اگر سب مل کر چاہیں کہ تمہیں کوئی نقصان پہنچا دیں تو وہ تمہیں کچھ نقصان نہیں پہنچا سکتے مگر اتنا ہی جو اللہ نے تمہارے لیے لکھ دیا ہے۔“ اگر انسان میں اس بات کا یقین پیدا ہو جائے تو پھر خوف کی جڑ کٹ جائے گی اس لیے کہ یہ خوف اور حزن دونوں سے نجات دلانے والی شے ہے۔ جو حقیقی مومن ہے وہ اللہ کا ولی ہے اور اولیاء اللہ کے بارے میں اللہ تعالیٰ خود فرماتا ہے: ﴿إِنَّ أَوْلِيَاءَ اللَّهِ لَا خَوْفٌ عَلَيْهِمْ وَلَا هُمْ يَحْزَنُونَ﴾ (یونس) ”سن رکھو کہ جو اللہ کے دوست ہیں ان کو نہ کچھ خوف ہوگا اور نہ وہ غمناک ہوں گے۔“

جان لیجیے کہ اولیاء اللہ کوئی علیحدہ مخلوق نہیں ہے، ان کے سر پر سینگ نہیں ہوتے۔ یہ بھی انسان ہی ہوتے ہیں، لیکن عام لوگوں سے ان کا فرق یہ ہے کہ یہ حقیقی مومن ہوتے ہیں۔ ان اعتبارات سے جو آج ہم پڑھ رہے ہیں، اگر کسی شخص کا ایمان اس درجے کو پہنچ گیا ہے تو وہ اللہ کا ولی ہے اور اسے کسی بات کا خوف نہیں ہوگا۔ اس لیے کہ اسے یہ یقین ہوگا کہ کسی کے ہاتھ میں میرے نفع و ضرر کا کوئی اختیار ہے ہی نہیں، اگر اللہ نے میرے لیے کچھ نقصان لکھ دیا ہے تو وہ ہو کر رہے گا۔ میں کسی کی لاکھ منت ساجت کروں، جو اللہ نے میرے لیے لکھ دیا ہے تو وہ آ کر رہے گا۔ لہذا کاہے کو میں کسی کے سامنے گڑگڑاؤں،

کا ہے کو کسی کے سامنے جگ ہنائی کراؤں۔ اسی طرح اگر کسی کے ہاتھ میں میرا خیر ہے ہی نہیں تو کاہے کو میں اس کی خوشامد کروں!

حدیث کے آخر میں رسول اللہ ﷺ نے فرمایا: ((رُفِعَتْ الْأَقْلَامُ وَجَفَّتِ الصُّحُفُ)) ”(دیکھو نوجوان!) قلمیں اٹھالی گئی ہیں اور صحیفوں (کی سیاہی) خشک ہو چکی ہے۔“ یہ ہے اللہ کا وہ علم قدیم جس میں ہر شے لکھ دی گئی ہے اور اس کے قلم اٹھالیے گئے ہیں۔ جیسے آپ کو معلوم ہے کہ تین گھنٹے کا امتحان ہوتا ہے اور وقت ختم ہوتے ہی امتحان گاہ میں ممتحن کی آواز گونجتی ہے: "stop writing" تو اس پر قلم رک جاتے ہیں۔ اسی طرح تقدیر لکھنے والا قلم بھی اب اٹھالیا گیا ہے اور جن صحیفوں پر تقدیر لکھی گئی ہے وہ خشک بھی ہو گئے ہیں۔ اب ان میں کسی قسم کا کوئی رد و بدل نہیں ہو سکتا۔

ملے گا وہی جو تقدیر میں لکھ دیا گیا ہے!

زیر مطالعہ حدیث کے دوسرے متن کے چند جملوں کا تذکرہ پہلے متن کے ضمن میں ہو چکا ہے، جبکہ باقی متن کا بیان ذیل میں کیا جاتا ہے۔ رسول اللہ ﷺ نے فرمایا: ((وَأَعْلَمُ أَنَّ مَا أَخْطَأَكَ لَمْ يَكُنْ لِيُصِيبَكَ)) ”اور جان لو کہ جو چیز تم سے چھوٹ گئی ہے وہ ہرگز تمہیں ملنے والی نہیں تھی۔“ مثلاً آپ نے کسی ملازمت کے لیے درخواست دی تھی۔ آپ نے اپنی سی محنت کر لی، لیکن وہ ملازمت آپ کو نہیں ملی۔ اب آپ افسوس، رنج اور غم میں بیٹھے ہوئے ہیں سوچ رہے ہیں کہ فلاں نے یہ کر دیا تھا، فلاں بڑی نگلڑی سفارش لے آیا تھا، فلاں نے رشوت دے دی تھی وغیرہ وغیرہ۔ چھوڑ میاں! ان سب سوچوں کو بس یہ یقین کر لو کہ وہ نوکری تمہارے لیے تھی ہی نہیں۔ کاہے کو اپنے ذہن کے اندر یہ کھجری پکا کر خواہ خواہ سوء ظن میں مبتلا ہو رہے ہو؟ کسی نے رشوت نہ دی ہو اور آپ سمجھتے ہیں کہ اس نے رشوت دی ہے، تو یہ سوء ظن ہو گیا اور سورۃ الحجرات میں سوء ظن کو گناہ سے تعبیر کیا گیا ہے۔ فرمایا:

((يَا أَيُّهَا الَّذِينَ آمَنُوا اجْتَنِبُوا كَثِيرًا مِّنَ الظَّنِّ إِنَّ بَعْضَ الظَّنِّ إِثْمٌ)) (آیت ۱۲)

”اے اہل ایمان! بہت زیادہ گمان کرنے سے بچو! اس لیے کہ بعض گمان گناہ

ہوتے ہیں۔“

آگے آپ ﷺ نے فرمایا: ((وَمَا أَصَابَكَ لَمْ يَكُنْ لِيُخْطِئَكَ)) ”اور جو تکلیف تم پر آگئی ہے وہ کبھی بھی تم سے چوکنے والی نہیں تھی۔“ یہ ممکن ہی نہیں تھا کہ وہ تم پر نہ آتی۔ انسان سوچتا ہے کہ میں یہ کر لیتا تو شاید ایسا ہو جاتا، میں نے ٹیکا پہلے لگوا لیا ہوتا تو بیماری اس انتہا تک نہ پہنچتی۔ بھئی جو ہونا تھا وہ ہونا ہی تھا۔ یہ وہ چیز ہے جس سے انسان میں تسلیم و رضا پیدا ہوتی ہے۔۔

ہم بھی تسلیم کی خو ڈالیں گے

بے نیازی تیری عادت ہی سہی!

اے اللہ! جو تو نے چاہا وہ مجھے بہر صورت قبول ہے۔ اسی لیے میں نے شروع میں سورۃ التائبین کی یہ آیت تلاوت کی تھی:

﴿مَا أَصَابَ مِنْ مُصِيبَةٍ إِلَّا بِإِذْنِ اللَّهِ وَمَنْ يُؤْمِنْ بِاللَّهِ يَهْدِ اللَّهُ قَلْبَهُ﴾

”کوئی مصیبت نہیں آتی مگر اللہ کے اذن سے، اور جو اللہ پر ایمان رکھتا ہے تو اللہ

اس کے دل کو ہدایت دے دیتا ہے۔“

اس ہدایت سے مراد ہے تسلیم و رضا۔

نہ شود نصیب دشمن کہ شود ہلاک تیغ

سر دوستاں سلامت کہ تو خنجر آزمائی!

اے اللہ! تیری طرف سے آنے والی ہر مشکل مجھے قبول ہے۔ بظاہر اس سے مجھے تکلیف ہو رہی ہے، لیکن یقیناً اس میں میری کوئی بھلائی ہے۔ اسی لیے تو فرمایا گیا: ﴿إِيدِكَ الْخَيْرُ﴾ (آل عمران: ۲۶) ”(اے اللہ!) تیرے ہاتھ میں تو خیر ہی خیر ہے۔“

یہ مضمون سورۃ الحدید (آیت ۲۲، ۲۳) میں زیادہ بڑے پیمانے پر آیا ہے۔ وہاں فرمایا گیا: ﴿وَمَا أَصَابَ مِنْ مُصِيبَةٍ فِي الْأَرْضِ وَلَا فِي أَنْفُسِكُمْ﴾ ”کوئی مصیبت نہیں آتی نہ زمین میں اور نہ تمہاری جانوں میں۔“ مثلاً زمین میں زلزلہ آ جانا، سیلاب آ جانا، یا زمین کا دھنس جانا۔ اسی طرح کسی کو کوئی بخار ہو گیا، کوئی اور تکلیف ہو گئی، اچانک

معلوم ہوا کہ ان صاحب کو کینسر ہے اور کینسر بھی اب تیسری سٹیج پر پہنچ چکا ہے۔ یہ سب کچھ اللہ کے علم قدیم میں پہلے سے لکھا ہوا ہے۔ ﴿لَا فِیْ كِتَابٍ مِّنْ قَبْلِیْ اَنْ نَّبْرَآهَا﴾ ”مگر ایک کتاب میں درج ہے اس سے پہلے کہ ہم اسے ظاہر کریں۔“ اس کا نتیجہ یہ نکلتا چاہیے: ﴿لَکِنِّیْلَا تَأْسَوْا عَلٰی مَا فَاْتَاکُمْ﴾ ”تا کہ تم افسوس نہ کرو اس پر جو تم سے جاتا رہے۔“ کوئی عزیز فوت ہو گیا یا کوئی مالی نقصان ہو گیا تو اس پر افسوس مت کرو۔ ﴿وَلَا تَقْوَحُوا بِمَا اٰتٰکُمْ﴾ ”اور جو اللہ تمہیں دے دے اس پر مت اتراؤ۔“

صبر اور مدد، تنگی اور کشادگی، مشکل اور آسانی ساتھ ساتھ ہیں!

زیر مطالعہ حدیث کے آخر میں رسول اللہ ﷺ نے تین اہم حقیقتیں بیان فرمائیں۔ پہلی حقیقت آپ ﷺ نے یہ بیان فرمائی: ((وَاعْلَمَنَّ اَنَّ النَّصْرَ مَعَ الصَّبْرِ)) ”اور جان لو! اللہ کی مدد صبر کے ساتھ آتی ہے۔“ جو بھی اللہ وحدہ لا شریک کی طرف سے آئے اسے اس طور سے جھیلو کہ زبان پر کوئی بھی کلمہ شکوہ و شکایت نہ آئے۔ مولانا محمد علی جوہر ایک مرتبہ جیل میں گئے تو اُن کی ایک بیٹی بیمار ہوئی اور فوت ہو گئی۔ اس کے بعد دوسری مرتبہ جیل میں گئے تو دوسری بیٹی کو بھی وہی بیماری لگ گئی۔ جیل میں اطلاع ملی تو اشعار کی شکل میں خط لکھا۔ اس کا آخری شعر یہ ہے:-

تیری صحت ہمیں منظور ہے لیکن

اُس کو نہیں منظور تو پھر ہم کو بھی نہیں منظور

یعنی اے بیٹی! ہم تو چاہتے ہیں کہ تجھے شفا ہو جائے، لیکن اگر اللہ تعالیٰ کو یہ منظور نہیں تو ہمیں بھی منظور نہیں۔ ”سر تسلیم خم ہے جو مزاج یار میں آئے!“

دوسری حقیقت رسول اللہ ﷺ نے یہ بیان فرمائی: ((وَ اَنَّ الْفُرَجَ مَعَ الْکُرْبِ)) ”اور نکالیف و مصائب کے بعد کشادگی اور فراخی آتی ہے۔“ فرج کے معنی ہیں: کسی چیز کا کھل جانا، کشادگی ہو جانا۔ یہ کشادگی، کرب اور تکلیف کے ساتھ وابستہ ہے اور یہی اللہ نے دنیا کا قانون بنایا ہے۔ آپ اندازہ کیجیے کہ بچے کی ولادت میں ماں کو کتنی تکلیف اٹھانی پڑتی ہے، لیکن جیسے ہی بچے کو لاکر ماں کے برابر لٹایا جاتا ہے تو ماں کی ساری تکلیف

ختم ہو جاتی ہے اور اُسے ایک عظیم راحت میسر آ جاتی ہے۔

تیسری حقیقت آپ ﷺ نے یہ بیان فرمائی: ((وَأَنَّ مَعَ الْعُسْرِ يُسْرًا)) ”اور مشکل کے بعد آسانی ہوتی ہے“۔ اسی لیے میں نے سورۃ الانشراح کی دو آیات بھی پڑھی تھیں: ﴿فَإِنَّ مَعَ الْعُسْرِ يُسْرًا ۝ إِنَّ مَعَ الْعُسْرِ يُسْرًا ۝﴾ ”(سن لو!) مشکل کے ساتھ آسانی بھی ہے (اور) بے شک مشکل کے ساتھ آسانی بھی ہے“۔ اس دنیا میں اللہ تعالیٰ نے ایسا نظام بنایا ہے کہ سختیاں جھیلنی ہی پڑتی ہیں۔ اسی لیے فرمایا گیا: ﴿لَقَدْ خَلَقْنَا الْإِنْسَانَ فِيْٓ أَحْسَنِ تَقْوِيْمٍ ۝﴾ (البلد) ”ہم نے انسان کو مشقت کے اندر پیدا کیا ہے“۔ لہذا مشقت تو کرنی پڑے گی، اس سے کسی کو مفر نہیں ہے۔ یہ علیحدہ بات ہے کہ کسی کی جسمانی مشقت زیادہ ہے اور کسی کی ذہنی مشقت زیادہ ہے۔

آخر میں دعا ہے کہ اللہ تعالیٰ ہمیں اس حدیث کے مندرجات پر اس کی روح کے مطابق عمل کرنے کی توفیق عطا فرمائے۔ آمین یا رب العالمین!

أَقُولُ قَوْلِيْ هٰذَا وَاسْتَغْفِرُ اللّٰهَ لِيْ وَلَكُمْ وَلِسَائِرِ الْمُسْلِمِيْنَ وَالْمُسْلِمَاتِ ۝۝



حدیث

20

21

## اسلام میں شرم و حیا اور استقامت کی اہمیت

۲۸/ مارچ ۲۰۰۸ء کا خطاب جمعہ

خطبہ مسنونہ کے بعد:

أَعُوذُ بِاللَّهِ مِنَ الشَّيْطَانِ الرَّجِيمِ — بِسْمِ اللَّهِ الرَّحْمَنِ الرَّحِيمِ

فَجَاءَتْهُ إِحْدَاهُمَا تَمْشِي عَلَى اسْتِحْيَاءٍ قَالَتْ إِنَّ أَبِي يَدْعُوكَ لِيَجْزِيَكَ أَجْرَ مَا سَقَيْتَ لَنَا فَلَمَّا جَاءَهُ وَقَصَّ عَلَيْهِ الْقِصَصَ قَالَ لَا تَخَفْ هَمْ بِمَجُورٍ مِنَ الْقَوْمِ الظَّالِمِينَ ﴿٢٠﴾ (القصص)

قُلْ إِنْ كَانَ آبَاؤُكُمْ وَأَبْنَاؤُكُمْ وَإِخْوَانُكُمْ وَأَزْوَاجُكُمْ وَعَشِيرَتُكُمْ وَأَمْوَالٌ اقْتَرَفْتُمُوهَا وَتِجَارَةٌ تَخْشَوْنَ كَسَادَهَا وَمَسَاكِينُ تَرْضَوْنَهَا أَحَبَّ إِلَيْكُمْ مِمَّنْ اللَّهُ وَرَسُولُهُ وَجِهَادٌ فِي سَبِيلِهِ فَتَرَبَّصُوا حَتَّى يَأْتِيَ اللَّهُ بِأَمْرِهِ وَاللَّهُ لَا يَهْدِي الْقَوْمَ الْفَاسِقِينَ ﴿٢١﴾ (التوبة)

عَنْ أَبِي مَسْعُودٍ عَقِبَةَ بْنِ عَمْرٍو الْأَنْصَارِيِّ الْبَدْرِيِّ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ:

((لَنْ يَمَّا أَذْرَكَ النَّاسُ مِنْ كَلَامِ النُّبُوَّةِ الْأُولَى إِذَا لَمْ تَسْتَحْيَ فَاصْنَعْ مَا شِئْتَ)) (۱)

سیدنا ابومسعود عقبہ بن عمرو انصاری بدری رضی اللہ عنہ سے روایت ہے رسول اللہ ﷺ نے فرمایا:

”سابقہ نبوت کے کلام میں سے لوگوں نے جو باتیں پائی ہیں ان میں سے ایک

یہ بھی ہے کہ جب تم حیا چھوڑ دو تو جو دل چاہے کرو!“

عَنْ أَبِي عَمْرٍو وَقِيلَ أَبِي عَمْرَةَ سُفْيَانَ بْنِ عَبْدِ اللَّهِ رَضِيَ اللَّهُ عَنْهُ قَالَ: قُلْتُ: يَا رَسُولَ اللَّهِ! قُلْ لِي

(۱) صحيح البخاری، کتاب الادب، باب اذا لم تستح فاصنع ما شئت



فِي الْإِسْلَامَ قَوْلًا، لَا أَسْأَلُ عَنْهُ أَحَدًا غَيْرَكَ، قَالَ :

((قُلْ آمَنْتُ بِاللَّهِ ثُمَّ اسْتَقِمَّ))<sup>(۱)</sup>

سیدنا ابو عمرو (یا ابو عمرہ) سفیان بن عبد اللہ رضی اللہ عنہ سے روایت ہے میں نے کہا: یا رسول اللہ! مجھے اسلام کے بارے میں کوئی ایسی واضح بات فرمائیں کہ اس کے متعلق مجھے آپ کے علاوہ کسی سے کچھ پوچھنے کی ضرورت نہ رہے۔ آپ صلی اللہ علیہ وسلم نے فرمایا:

”تم کہو میں اللہ تعالیٰ پر ایمان لایا اور پھر اس پر ثابت قدم رہو!“

معزز سامعین کرام!

امام یحییٰ بن شرف النووی رحمۃ اللہ علیہ کے مشہور مجموعہ احادیث ”اربعین نووی“ کے سلسلہ وار مطالعہ کے ضمن میں آج دو احادیث (حدیث ۲۰ اور ۲۱) ہمارے زیر مطالعہ آئیں گی۔ یہ دونوں احادیث انتہائی مختصر مگر اپنے موضوع کے حوالے سے جامع ترین ہیں۔ پہلی حدیث حضرت ابو مسعود عقبہ بن انصاری رضی اللہ عنہ سے مروی ہے جو بدری صحابی ہیں اور ان کا تعلق انصار سے ہے۔ اس حدیث کو امام بخاری نے اپنی صحیح میں شامل کیا ہے۔

زیر مطالعہ حدیث اور اس کی تشریح

حضرت ابو مسعود رضی اللہ عنہ فرماتے ہیں کہ رسول اللہ صلی اللہ علیہ وسلم نے فرمایا: ((إِنِّي مِمَّا أَدْرَكَ النَّاسُ مِنْ كَلَامِ النَّبِيِّ الْأَوَّلِيِّ)) ”نبوتِ اولیٰ (یعنی پہلے انبیاء کرام صلی اللہ علیہ وسلم) کے کلام میں سے جو چیز لوگوں نے پائی ہے یا جو ان کے پاس محفوظ ہے“ — ظاہر بات ہے کہ انبیاء کرام صلی اللہ علیہ وسلم کا ایک سلسلہ الذہب ہے اور ہم اللہ کے تمام انبیاء و رسل صلی اللہ علیہ وسلم پر ایمان رکھتے ہیں۔ البتہ ان کی تعلیمات میں کچھ تحریف بھی ہوئی، اور کچھ نسیان کا شکار بھی ہو گئیں کہ لوگوں نے ان کی تعلیمات کو بھلا دیا۔ بہر حال ان کی تعلیمات کے کچھ نہ کچھ اثرات اُس وقت یعنی دورِ نبوی میں بھی موجود تھے اور وہ حکمت کے موتیوں کی طرح سے لوگوں کے اندر مشہور تھے۔ انہی میں سے ایک موتی وہ ہے جس کی نشاندہی حضور صلی اللہ علیہ وسلم نے فرمائی:

((إِذَا لَمْ تَسْتَخِجْ فَأَصْنَعْ مَا شِئْتَ))

”جب تم حیا کا پردہ اٹھا دو تو پھر جو چاہو کرو!“

## خوف اور حیا کا مرکز: انسانی دماغ کا اعلیٰ ترین حصہ

زیر مطالعہ حدیث درحقیقت ایک بہت بڑی نفسیاتی حقیقت کی طرف اشارہ کر رہی ہے۔ — حیا کے بارے میں ایک اور حدیث بہت مشہور ہے۔ رسول اللہ ﷺ نے فرمایا: ((الْحَيَاءُ شُعْبَةٌ مِنَ الْإِيمَانِ))<sup>(۱)</sup> ”حیا ایمان کی ایک شاخ، ایک شعبہ ہے۔“ یعنی حیا ایمان کا حصہ ہے۔

میں اس کی مزید وضاحت کر رہا ہوں کہ حیا زندگی کا جزو لازم ہے، اس لیے کہ حیات اور حیا کا مادہ ایک ہی (ح ی ی) ہے۔ اصل میں ہمارا مرکزی اعصابی نظام (Central Nervous System) ہمارے دماغ (Brain) اور حرام مغز (Spinal Cord) پر مشتمل ہے جو ریڑھ کی ہڈی میں چل رہا ہے۔ دماغ میں اعلیٰ ترین حصہ سیربرم (cerebrum) ہے۔ یہ گرے میٹر (gray matter) کہلاتا ہے اور رنگ دار سا پیلا سا مادہ ہوتا ہے۔ پھر اس کے نیچے ایک سفید حصہ ہوتا ہے۔ دماغ کے اندر جو مختلف ایریاں ہیں، وہ منقسم ہیں۔ دیکھنے (vision) کا ایریا ہماری پشت پر ہے۔ ہم تو سمجھتے ہیں کہ دیکھنا آنکھ سے ہوتا ہے۔ آنکھ دیکھتی ضرور ہے، مگر سمجھ نہیں سکتی، تشریح (interpret) نہیں کر سکتی اس لیے کہ یہ تو ایک کیمرے کی مانند ہے۔ اس کے لینز کے سامنے جو کچھ آیا اس نے اس کی تصویر اتار دی۔ اب اس تصویر کا سمجھنا، اس کی تشریح کرنا، اس کا تجزیہ کرنا اور پھر اس سے نتیجہ نکالنا، یہ آنکھ کا کام نہیں ہے، بلکہ اس کے لیے انسانی دماغ میں ایک خاص ایریا مختص ہے جو اس گرے میٹر کا پچھلا حصہ ہے۔ وہ تمام چیزیں جو ہماری آنکھ دیکھتی ہے وہاں جا کر اس کمپیوٹر میں interpret ہوتی ہیں۔

اسی طرح میں آپ کو بتا چکا ہوں کہ انسانی دماغ کے اندر ”سپیج سنٹر“ سب سے بڑا اور اہم ایریا ہے۔ انسان حیوانِ ناطق ہے، اسے اللہ نے نطق کی صلاحیت دی ہے۔ انسان اظہارِ مافی الضمیر بھی کر سکتا ہے اور دوسرے انسان کی بات بھی سمجھ سکتا ہے۔ گویا

(۱) صحیح البخاری، کتاب الایمان، باب امور الایمان۔ وصحیح مسلم، کتاب الایمان، باب بیان عدد شعب الایمان.....

نطق وہ چیز ہے جو انسان کو حیوانات سے ممتاز کرتی ہے۔ اس کے بھی انسانی دماغ میں دو علاقے ہیں ایک بائیں جانب اور دوسرا دائیں جانب۔ ایک کا کام یہ ہے کہ وہ کسی اور کے کلام کو سمجھتا ہے اس کی تشریح و تجزیہ کرتا ہے اور پھر اس کا نتیجہ نکالتا ہے جبکہ دوسرے ایریا کا کام یہ ہے کہ وہ خود انسان کے اپنے مافی الضمیر کو واضح کرتا ہے بیان کرتا ہے۔ تو یہ دونوں حصے پیچ سنٹر کے ہیں۔ لیکن سیریرم کا جو سب سے اعلیٰ (highest) حصہ ہے وہ fear & shyness center ہے یعنی خوف اور حیا کا حصہ۔

### حیا اور حیات کا خصوصی تعلق

اس ضمن میں نوٹ کیجیے کہ حیا کا حیات کے ساتھ خصوصی تعلق ہے اس لیے کہ حفظ ذات (preservation of the self) سب سے بڑا محرک (motive) ہے اور یہ انسان کی فطرت میں شامل ہے۔ اس کے بعد ہے اپنی نسل کو برقرار رکھنا (preservation of the species)۔ اس کے لیے آدمی شادیاں کرتا ہے اور پھر اولاد اور اپنے کنبے کے سوجھبیلوں کو برداشت کرتا اس کا بوجھ اٹھاتا ہے۔ یہ سب اس لیے کرتا ہے کہ اپنی نسل کو برقرار رکھنا اس کو بچانا اس کے فطری اور جبلی داعیات (instincts) میں سے ہے۔ البتہ اپنے آپ کو بچانا یعنی حفظ ذات اہم ترین محرک ہے اور اس کے یہ دو فنکشنز ہیں: خوف اور حیا (fear & shyness)۔ یعنی خطرہ ہے تو اس سے اپنا بچاؤ کرنا شیر آ رہا ہے تو بھاگو دوڑو۔ یہ خوف ہے۔ اسی طرح حیا اور جھجک بھی درحقیقت انسان کے دماغ اور سیریرم کے اعلیٰ ترین حصے کا جزو ہے۔

### شراب کا اولین اثر: حیا اور خوف کا خاتمہ

اس ضمن میں ایک اور حقیقت واضح کرنا چاہتا ہوں۔ دیکھئے شراب کا پہلا اثر یہ ہوتا ہے کہ یہ انسانی دماغ کی تمام سطحوں (levels) کو رفتہ رفتہ ناک آؤٹ کرتی ہے ایک دم سارے دماغ کو متاثر نہیں کرتی۔ مثلاً آپ نے تھوڑی سی شراب پی لی ہے تو خوف اور جھجک (حیا) دونوں جاتے رہیں گے۔ اس سے انسان میں جرأت و بہادری

(boldness) پیدا ہوتی ہے۔ چنانچہ شراب پی کر ایک مقرر بڑی عمدہ تقریر کرے گا۔ ورنہ مقرر کو احساس یا خدشہ ہوتا ہے کہ میری تقریر کا پتا نہیں لوگ کیا اثر لے رہے ہوں گے۔ ول میں اس کا کوئی مذاق اڑا رہا ہوگا، وغیرہ۔ یہ خدشات و احساسات ایک مقرر کو قدم قدم پر روکتے ہیں، لیکن جب جھجک ختم ہوگئی تو اب اس کے ذہن سے یہ سارے خدشات ختم ہو جائیں گے اور وہ بہت عمدہ تقریر کرے گا۔ اسی طرح اگر کوئی بہت بڑا وکیل ہے تو شراب پی کر جو وہ مقدمے کی پیروی کرے گا وہ بغیر شراب کے نہیں کر سکتا۔ اسی طور سے لڑائی کا معاملہ ہے۔ لیکن یہ سب اُس وقت ہے جب شراب کی مقدار کم ہو۔ اور اگر شراب کی مقدار زیادہ ہو جائے گی تو پھر وہ نجلی سطحوں کو بھی متاثر کرے گی اور ڈپریشن پیدا کرے گی اور پھر یہ ڈپریشن دماغ کے ساری سطحوں کو نقصان پہنچاتا چلا جائے گا۔ البتہ شراب کا پہلا کام خوف اور حیا کو ختم کرنا ہے۔ اس سے مقرر اچھی تقریر کرے گا اور شاعر اچھے اشعار کہے گا۔ یہی وجہ ہے کہ سارے کے سارے بڑے شاعر، غالب ہو یا کوئی اور، اس لال پری سے جی بہلاتے تھے۔ اقبال بھی ابتدائی دور میں شراب پیتے تھے۔ جگر نے تو خود کہا ہے:۔

سب کو مارا جگر کے شعروں نے اور جگر کو شراب نے مارا  
اس لیے کہ شراب تو گویا ان کی گھٹی میں تھی، لیکن پھر ایک وقت آیا کہ جگر موت سے کافی پہلے تاب ہوئے اور توبہ کرنے کے بعد پھر جو شاعری انہوں نے کی ہے وہ بڑی نفیس اور بہت روحانی پہلو لیے ہوئے تھی۔ لیکن یہ حقیقت ہے کہ ان کی جو غزلیں مشہور ہیں وہ تو اُسی شراب نوشی کے دور کی ہیں۔ الغرض، خوف اور حیا کے ختم ہونے سے مقرر اچھی تقریر کرے گا، وکیل اچھے وکیل دے گا اور شاعر اچھی شاعری کرے گا۔ لیکن رفتہ رفتہ شراب کے زیر اثر انسان بالکل ہی نڈر اور بے حیا ہو جاتا ہے۔

اس اعتبار سے حیا (shyness) بہت اہم شے ہے، اسی لیے حضور ﷺ نے فرمایا کہ حیا ایمان کا حصہ ہے اور اس کی مزید تشریح میں، میں نے بتایا کہ درحقیقت یہ حیات کا جزو لازم ہے، بایں طور کہ انسان اپنی حیات کو بچانے کے لیے خوف اور حیا کے میکنزم کا استعمال کرتا ہے۔

عورت میں حیا کا مادہ زیادہ ہے!

یہ خالق کائنات کی حکمت تخلیق ہے کہ اُس کی طرف سے حیا کا مادہ مرد کی نسبت عورت میں زیادہ رکھا گیا ہے۔ مرد اپنی جسمانی ساخت، اپنی صلاحیتوں اور functions جو اسے دیے گئے ہیں، ان کی رو سے فعال اور متحرک (active) ہوتا ہے، اقدام کرتا ہے جبکہ عورت گریز کرتی ہے۔ عورت کے نسوانی حسن کا یہ خاصہ ہے کہ وہ گریز کرے، اور اگر عورت میں بھی اقدام آ جائے تو پھر اس کی وہ نسوانیت ختم ہوگئی اور وہ بھی مرد ہوگئی۔ اس لیے کہ عورت کی خلقت میں شرم و حیا اور گریز کا عنصر ہے۔ کوئی بھی معاملہ ہو چاہے وہ عام طور پر جس کو ہم عشق مجازی کہتے ہیں، اس میں بھی اقدام مرد کی طرف سے ہوتا ہے۔ مرد طالب ہوتا ہے اور عورت مطلوب ہوتی ہے۔ تو یہ مادہ اللہ تعالیٰ نے عورتوں کے اندر زیادہ رکھا ہے اور یہ عورت کے نسوانی حسن کا سب سے بڑا زیور اور سب سے بڑا حصہ ہے۔

سورۃ القصص میں اس کا بڑا خوبصورت نقشہ کھینچا گیا ہے۔ حضرت موسیٰ علیہ السلام مصر سے چل کر مدین تک پہنچے ہیں اور اس دوران حضرت موسیٰ علیہ السلام نے پورا صحرائے سینا عبور کیا ہے۔ کوئی سواری کیا، کوئی شے پاس تھی ہی نہیں، اور یہ سانپوں سے بھرا ہوا صحرا تھا۔ دیکھئے اللہ تعالیٰ نے حضرت موسیٰ علیہ السلام کی پرورش فرعون کے محل میں کروائی تھی۔ وہ اس طرح کہ فرعون بے اولاد تھا، اور جب دریائے نیل میں سے حضرت موسیٰ علیہ السلام کا وہ صندوقچہ برآمد ہوا جس میں ان کی والدہ نے اللہ کے حکم کے تحت انہیں ڈال کر اسے نیل کے اندر بہا دیا تھا تو فرعون حضرت موسیٰ علیہ السلام کو قتل کرنے لگا تھا۔ اس لیے کہ وہ پہچان گیا تھا کہ یہ اسرائیلی ہے اور وہاں پر ہر اسرائیلی بچے کو مار دینے کا قانون رائج تھا۔ اس پر اُس کی بیوی آڑے آگئی۔ دوسرے یہ کہ اللہ تعالیٰ نے حضرت موسیٰ علیہ السلام کو ایسی موہنی صورت دی تھی کہ جو دیکھتا تھا وہ آپ پر فریفتہ ہو جاتا تھا۔ اس بارے میں سورۃ طہ میں بڑے پیارے الفاظ آئے ہیں: ﴿وَأَلْقَيْتُ عَلَيْكَ مَحَبَّةً مِنِّي﴾ (آیت ۳۹) ”اے موسیٰ (ہم نے آپ کے اوپر اپنی محبت کا ایک پرتو ڈال دیا تھا۔“ لہذا آپ کی موہنی صورت دیکھ کر اس کی اہلیہ حضرت آسیہ سلام علیہا جو بنی اسرائیل میں سے تھیں، حضرت

موسیٰ علیہ السلام پر دل و جان سے فریفتہ ہو گئیں اور فرعون کو ان کے قتل کے ارادے سے باز رکھا۔ اللہ تعالیٰ نے سورۃ التحریم میں اہل ایمان عورتوں کے لیے حضرت آسیہ کی مثال دی ہے۔ فرمایا:

﴿وَضَرَبَ اللَّهُ مَثَلًا لِلَّذِينَ آمَنُوا امْرَأَتَ فِرْعَوْنَ إِذْ قَالَتْ رَبِّ ابْنِ لِيْ عِنْدَكَ بَيْتًا فِي الْبَحْرِ وَنَجِّنِيْ مِنْ فِرْعَوْنَ وَعَمَلِهِ وَنَجِّنِيْ مِنَ الْقَوْمِ الظَّالِمِيْنَ ۝﴾

”اور مومنوں کے لیے (ایک) مثال (تو) فرعون کی بیوی کی بیان فرمائی کہ اس نے اللہ سے التجا کی کہ اے میرے پروردگار! میرے لیے بہشت میں اپنے پاس ایک گھر بنا اور مجھے فرعون اور اس کے اعمال (زشتِ مآل) سے نجات بخش اور ظالم لوگوں کے ہاتھ سے مجھ کو خلاصی عطا فرما۔“

چنانچہ حضرت آسیہ نے کہا: ﴿قُرْتُ عَيْنِي لِيْ وَلَكَ لَا تَقْتُلُوْهُ عَسَى اَنْ يَنْفَعَنَا اَوْ نَتَّخِذْهُ وَلَدًا﴾ (القصاص: ۹) ”یہ میری اور تمہاری آنکھوں کی ٹھنڈک بنے گا“ اس کو قتل نہ کرنا شاید یہ ہمیں فائدہ پہنچائے یا ہم اسے بیٹا ہی بنا لیں۔ فرعون اور آسیہ کے مابین بڑی موافقت اور اُلُفت تھی چنانچہ فرعون نے ان کی بات مان کر یہ بچہ انہیں گود لینے کی اجازت دے دی۔ اس طرح حضرت موسیٰ علیہ السلام وہاں محل میں پلے بڑھے۔ اس کے بعد فرعون کے ہاں بھی ایک لڑکا پیدا ہو گیا اس طرح اب یہ گویا دو بھائی ہو گئے اور دونوں نے بھائیوں کی طرح پرورش پائی۔ جب فرعون بڑھا پے کو پہنچا تو اُس نے تخت چھوڑ دیا اور اپنے سگے بیٹے کو اس کا وارث بنا دیا۔ اس کے بعد کیا ہوا؟ اس حوالے سے قرآن مجید اور تورات کا بیان ذرا مختلف ہے۔

قرآن مجید میں مذکور ہے کہ حضرت موسیٰ علیہ السلام کو ایک مخبر نے یہ خبر دی کہ اے موسیٰ! بادشاہ کے دربار میں تمہارے قتل کے مشورے ہو رہے ہیں لہذا یہاں سے نکل بھاگو! ﴿قَالَ يٰمُوسٰى اِنَّ الْمَلٰٓئِكَةَ يٰتَمُرُوْنَ بِكَ لِيَقْتُلُوْكَ فَاخْرُجْ اِنِّىْ لَكَ مِنَ الصّٰحِحِيْنَ ۝﴾ (القصاص) ”اُس نے کہا: اے موسیٰ! (شہر کے) سردار تمہارے بارے میں صلاح مشورہ

کر رہے ہیں کہ تمہیں مار ڈالیں، سو تم یہاں سے نکل جاؤ، میں تمہارا خیر خواہ ہوں۔“ اس مخبری پر حضرت موسیٰ علیہ السلام فوراً ہی مصر کو چھوڑ کر صحرائے سینا کی طرف چلے گئے اور پورا صحرائے سینا عبور کیا۔ اس ضمن میں تورات کا بیان ذرا مختلف ہے۔ یورپ میں ”Ten Commandments“ کے نام سے جو فلم بنی ہے وہ تورات کے بیان پر ہے، اس لیے کہ وہ تو تورات ہی کو مانتے ہیں۔ اس میں یہ ہے کہ اسی چھوٹے بھائی (فرعون) نے اپنی تھ (chariot) پر حضرت موسیٰ علیہ السلام کو سوار کرایا اور صحرا کے کنارے لا کر چھوڑ دیا، پھر بڑی نفرت کے ساتھ کہا: جاؤ، اب نبوت انسانوں پر نہیں صحرا کے اندر موجود سانپوں پر کرو!

بہر حال حضرت موسیٰ علیہ السلام سارے صحرا کو عبور کر کے تھکے ماندے، بھوکے پیاسے مدین پہنچے اور وہاں ایک پانی کے کنویں کے پاس جا کر پڑاؤ ڈالا۔ وہاں انہوں نے دیکھا کہ دو لڑکیاں کنویں کے ایک طرف کھڑی ہیں اور اپنے ریوڑ کو پانی پینے سے روک رہی ہیں۔ بکریاں پانی کی طرف دوڑتی ہیں اور وہ انہیں روکتی ہیں۔ حضرت موسیٰ علیہ السلام نے پوچھا کہ تم اپنے ریوڑ کو پانی کیوں نہیں پلاتیں؟ انہوں نے کہا کہ ہمارے والد بوڑھے ہیں اور یہ چرواہے بڑے سخت دل ہیں۔ لہذا جب تک یہ اپنے جانوروں کو پانی پلا کر نہ چلے جائیں ہم اپنے ریوڑ کو پانی نہیں پلا سکتیں۔ حضرت موسیٰ علیہ السلام جلائی مزاج کے آدمی تھے لہذا وہ کنویں کے پاس گئے اور چرواہوں اور ان کے جانوروں کو ادھر ادھر ہٹا کر ان لڑکیوں کے ریوڑ کو پانی پلایا اور وہ اپنا ریوڑ لے کر چلی گئیں۔

اس کے بعد حضرت موسیٰ علیہ السلام ایک درخت کے نیچے بیٹھ گئے اور انہوں نے اس وقت یہ دعا مانگی: ﴿دَبَّ إِلَيْنِي لِمَا أُنْزِلْتَ إِلَيَّ مِنْ خَيْرٍ فَقِيرٌ﴾ ﴿۳۷﴾ ”اے میرے پروردگار! میں تو تیری ہر اُس خیر اور خیرات کا مستحق ہوں جو تُو میری جھولی میں ڈال دے۔“ یہ فقر کی انتہا ہوتی ہے۔ ایک فقیر کہتا ہے کہ میں نے ایک روپیہ نہیں لینا، پانچ روپے لینے ہیں۔ یعنی وہ غرہ کرتا ہے، جبکہ اس کے مقابلے میں ایک فقیر وہ ہے جو کہتا ہے کہ ایک دھیلا بھی اگر آپ میری جھولی میں ڈال دو تو میں اس کا بھی مستحق ہوں، اس لیے

کہ میرے پاس تو کچھ ہے ہی نہیں۔ اسی طرح حضرت موسیٰ علیہ السلام نے دعا کی کہ اے رب! تو جو بھی خیر میری جھولی میں ڈال دے میں اس کا محتاج ہوں، اس لیے کہ اس اجنبی جگہ پر میرا کوئی جاننے پہچاننے والا نہیں ہے، میرے پاس کوئی ذریعہ کوئی وسیلہ نہیں اور میں ہر شے کا فقیر ہوں۔

دوسری طرف اُن لڑکیوں نے گھر جا کر اپنے والد کو سارا واقعہ بتایا۔ اب ان میں سے ایک لڑکی اپنے والد کا پیغام لے کر جب آئی تو اس کی چال ڈھال کے لیے قرآن میں جو الفاظ آئے ہیں، ان کے لیے میں نے حضرت موسیٰ علیہ السلام کا یہ سارا واقعہ آپ کو سنایا ہے۔ قرآن مجید میں اس کے لیے الفاظ آئے ہیں: ﴿فَجَاءَتْهُ إِحْدَاهُمَا تَمْشِي عَلَىٰ اسْتِحْيَاءٍ﴾ ”پس آئی ان دونوں میں سے ایک لڑکی حیا کے ساتھ چلتی ہوئی“۔ لہذا معلوم ہوا کہ عورت کے چلنے میں بھی حیا ہے۔

مغرب عورت کی حیا کو ختم کرنے پر ٹٹلا ہوا ہے!

اللہ تعالیٰ نے عورت کی فطرت میں جو بھی عناصر رکھے ہیں، ان میں مرد کے مقابلے میں حیا کا پہلو بہت قوی ہے، جس کو مغرب آج ختم کرنے پر ٹٹلا ہوا ہے۔ مغرب حیا کے پردے کو ختم کرنا چاہتا ہے اور اس وقت دنیا میں اس کے لیے جو عظیم تحریک چل رہی ہے، اس کو ”سوشل انجینئرنگ پروگرام“ کا دل فریب نام دیا گیا ہے۔ یعنی سوسائٹی اور معاشرہ کی تعمیر نو کرنی ہے، اس کا بنیادی نکتہ یہ ہے کہ عورت میں سے حیا کو باہر نکال دو۔ مغرب میں عورت کی بے پردگی کا معاملہ کوئی بہت پرانا نہیں ہے، بلکہ زیادہ سے زیادہ سو سو سال پرانا ہے۔ امریکہ کی پرانی فلموں میں عورت مکمل لباس زیب تن کیے ہوتی تھی، یعنی گردن سے لے کر نچنے تک، سوائے چہرے کی نکلیا کے اور سر پر ان کے یقیناً سکارف ہوتا تھا۔ یہ جو سکرش اور منی سکرش آئی شروع ہوئی ہیں ان کی تاریخ زیادہ پرانی نہیں ہے۔

۱۸۹۷ء میں ”پروٹوکولز آف دی ایلڈرز آف زائن“ کی پہلی کانفرنس سویٹزرلینڈ کے شہر Basel میں ہوئی تھی، جہاں ٹاپ کے یہودی جمع ہوئے تھے اور ان میں سے بیشتر یہودی بینکرز تھے۔ Zionist موومنٹ بھی یہودی بینکرز کی تحریک ہے اور وہ مذہبی



یہودی نہیں ہیں، بلکہ سیکولر ناپ کے یہودی ہیں۔ مذہبی یہودی وہ ہیں جو کبھی آپ نے کسی فلم یا اخبارات میں دیکھے ہوں گے یا آپ امریکہ گئے ہوں تو آپ نے وہاں دیکھا ہوگا کہ بروک لین کا علاقہ ان سے بھرا ہوا ہے۔ ان کی چھلے دار زلفیں ہوتی ہیں۔ عام طور پر جہاں سے خط بنایا جاتا ہے وہاں سے وہ اپنے بالوں کو پھیلاتے ہیں اور بہت خوبصورت انداز میں چھلے دونوں طرف لٹکا لیتے ہیں۔ ان کی داڑھیاں لمبی ہوتی ہیں۔ سرنگے کا تو سوال ہی پیدا نہیں ہوتا۔ سر کے اوپر چھوٹی سی ٹوپی نہیں بلکہ پورا ہیٹ ہوتا ہے اور وہ بھی سیاہ رنگ کا۔ اسی طرح انہوں نے سیاہ اچکن کی طرز کا لمبا کوٹ پہنا ہوتا ہے۔ یہ ہیں مذہبی یہودی۔ لیکن سویٹزر لینڈ کے شہر Basel میں جو لوگ جمع ہوئے تھے وہ سب سیکولر تھے اور بینکرز کے نمائندے تھے۔ نوع انسانی کے لیے انہوں نے جو چیزیں طے کی تھیں ان میں سے ایک یہ بھی تھا کہ شرم و حیا کا جنازہ نکال دیا جائے تاکہ انسان حیوان بن جائے اور پھر ہم ان حیوانوں کو استعمال کر سکیں۔ یہ ان کا فلسفہ ہے کہ سوائے یہودیوں کے تمام بنی آدم انسان نما حیوان ہیں، یعنی شکل تو انسانوں کی سی ہے لیکن درحقیقت سب حیوان ہیں۔ چنانچہ غیر یہودی انسانوں کے لیے وہ goyim اور gentiles کے الفاظ استعمال کرتے ہیں۔ ان کا کہنا ہے کہ جیسے حیوان کو استعمال کرنا عام انسان کا حق ہے۔ گھوڑے کو تانگے میں اور نیل کو بل میں جوتا جاتا ہے۔ اسی طرح ہمارا حق ہے کہ ہم انسان نما حیوانوں کو بھی اسی طرح استعمال کریں۔ اور یہ بات ان کی باقاعدہ مذہبی تعلیمات میں شامل ہے۔

یہودیوں کی مذہبی کتاب ”تالمود“ جو اصل میں فقہ کی کتاب ہے اور مذہبی اعتبار سے بہت اہم ہے اس میں یہ مذکور ہے کہ غیر یہودیوں کو دھوکہ دینا ان سے سود وصول کرنا ان کے مال پر ڈاکہ ڈالنا چوری کرنا وغیرہ جائز ہے۔ قرآن مجید میں بھی اس کا تذکرہ باس الفاظ موجود ہے: ﴿قَالُوا لَيْسَ عَلَيْنَا فِي الْأُمِّمِينَ سَبِيلٌ﴾ (آل عمران: ۷۵) ”وہ کہتے ہیں کہ ان اُمیوں کے ساتھ ہم جو چاہیں کریں ہم پر کوئی مواخذہ نہیں ہے۔“ چنانچہ آزادی نسواں (Women Lib) کے نام پر شرم و حیا کو ختم کرنے کی ایک عظیم تحریک

اس وقت سے چل رہی ہے۔ لیکن ہم پاکستانیوں کے لیے انتہائی افسوس کا مقام ہے کہ پرویز مشرف کی حکومت نے ساری دنیا سے آگے بڑھ کر اس تحریک کو لبیک کہا۔ اس لیے کہ تمام اداروں، یعنی سینٹ میں، پارلیمنٹ میں اور اس سے نیچے یونین کونسلوں میں ۳۳ فیصد عورتوں کی نمائندگی مقرر کر دینا، عورتوں کو گھر سے نکالنے کا اتنا بڑا کام پاکستان کے علاوہ پوری دنیا میں کہیں نہیں ہوا۔ آج تک امریکہ اور یورپ میں بھی ایسا نہیں ہے۔ ہمارے پڑوسی ملک بھارت میں جمہوریت کا وجود ایک معجزہ ہے۔ معجزہ میں اس لیے کہہ رہا ہوں کہ دنیا میں یہ مانا جاتا ہے کہ کم شرح خواندگی میں ڈیموکریسی نہیں چل سکتی۔ لوگوں کے اندر خواندگی ہونی چاہیے، تعلیم ہونی چاہیے، تب ڈیموکریسی چل سکتی ہے۔ جبکہ بھارت انتہائی کم شرح خواندگی کے ساتھ اس بہترین انداز سے جمہوریت چلا رہا ہے کہ دنیا دیکھ کر حیران ہو رہی ہے، لیکن ان کے ہاں بھی عورتوں کی نمائندگی کی شرح ۳۳ فیصد نہیں ہے، صرف چند عورتیں ہیں جو پارلیمنٹ میں آ جاتی ہیں۔ امریکہ کے اندر بھی گنی جنی عورتیں جنرل الیکشن جیت کر آ جاتی تھیں، جیسے ہمارے ہاں جنرل الیکشن جیت کر بے نظیر آ جاتی تھی اور اس طرح سے چند ایک اور عورتیں بھی آ جاتی تھیں۔ یہ کبھی نہیں تھا کہ ۳۳ فیصد سیٹیں عورتوں کے لیے مختص کی جائیں اور خواتین سے ہی ان کو پُر کرنے کو لازم قرار دے دیا جائے۔

اس وقت بے حیائی کی اشاعت یو این او کے ایجنڈے پر ہے۔ چنانچہ اس کے لیے پہلی کانفرنس قاہرہ میں ہوئی تھی۔ پانچ سال کے بعد بیجنگ کانفرنس اور پھر بیجنگ پلس فائیو کانفرنس ہوئی۔ یہ تمام کانفرنسیں اقوام متحدہ کے تحت ہوئی ہیں اور وہاں طے ہوا ہے کہ شرم و حیا جو عورت کا سب سے بڑا زیور ہے، اسے ختم کیا جائے۔ اس وقت مغرب کا معاشرہ اور مغرب کی ساری طاقت اسی پر لگی ہوئی ہے۔ ان کے ہاں تو شرم و حیا ختم ہو چکی ہے اور بے حیائی اپنی انتہا کو پہنچ چکی ہے۔ اب وہ چاہتے ہیں کہ ساری دنیا سے بھی حیا کا خاتمہ ہو جائے۔ جیسے اگر کسی بلی کی دم کٹ جائے تو وہ بھی چاہے گی کہ سب بلیوں کی دمیں کٹ جائیں، ورنہ وہ تو تمام بلیوں کے اندر ”کٹو“ بنی رہے گی۔ اسی طرح مغربی

ممالک بھی پوری نوع انسانی سے حیا کے زیور کو ختم کرنے پر تلے ہوئے ہیں۔ اصل میں یہ ایجنڈا یہودیوں کا ہے جس کے آلہ کار عیسائی بن رہے ہیں اور عیسائیوں میں سے بھی خاص طور پر White Anglo Saxon Protestants (WASP) فرقہ اس میں پیش پیش ہے۔ پھر اس فرقے کی بھی اعلیٰ سطح کی کلاس (جن کو ”نیوکاز“ بھی کہا جاتا ہے) اسرائیل کے سب سے بڑے سپورٹر ہیں اور ان کے پروگرام کی تکمیل میں یہ سب سے بڑے آلہ کار ہیں۔ واضح رہے کہ wasp ”پھڑ“ کو کہتے ہیں جس کے کاٹنے سے جسم سوچ جاتا ہے۔

بچوں پر روک ٹوک لگانا از حد ضروری ہے

آج کل مغرب کے اثر کے تحت یہ سوچ عام ہو گئی ہے کہ بچوں پر کوئی روک ٹوک نہ لگاؤ اس لیے کہ یہ بات ان کی نشوونما (development) میں رکاوٹ بنتی ہے۔ یہ سوچ سراسر حماقت ہے اور یہ حضور اکرم ﷺ کی تعلیم کے برعکس ہے۔ ہمیں تو یہ تعلیم ملی ہے کہ اپنی چھڑی کو کبھی اٹھا کر نہ رکھ دینا، بلکہ اولاد کو سیدھا رکھنے کے لیے اس کو استعمال کرنا ہے۔ اولاد کو محبت بھی بھر پور دو، لیکن ساتھ ہی ان پر کڑی نظر رکھو۔ جیسے ہمارے ہاں ایک کہاوت ہے کہ ”کھلاؤ تو چوری چور کے اور دیکھو گھور کے“۔ بچوں کے اوپر جب تک بڑوں کا رعب نہ ہو، بڑوں کا خوف نہ ہو، بڑوں کی حیا نہ ہو کہ میرے اس کام پر والد کیا کہہ دیں گے تو ہمارے نزدیک ان کی صحیح انسانی نشوونما (human development) نہیں ہوتی۔ وہ بچے جنہیں آپ جری، بے شرم، بے حیا اور بے ادب بنا دیتے ہیں وہ پھر آپ کے سینے پر مونگ دلتے ہیں، آپ کے بڑھاپے کے اندر سوہان روح بنتے ہیں۔ ان کے اندر کہاں سے وہ آداب آجائیں گے اور کہاں سے وہ تہذیب آجائے گی جو بچپن میں اگر انہیں نہ سکھائی گئی ہو؟ اسی طرح نماز کے بارے میں حکم ہے کہ بچے کو سات سال کی عمر سے نماز کی تلقین شروع کر دو اور دس برس کے بعد بھی اگر بچہ نماز نہیں پڑھتا تو اس کو مارو۔ اس ضمن میں رسول اللہ ﷺ کا فرمان ملاحظہ ہو:

((مُرُوا أَوْلَادَكُمْ بِالصَّلَاةِ وَهُمْ أَبْنَاءُ سَبْعِ سِنِينَ وَاصْرِبُوا لَهُمْ عَلَيْهَا وَهُمْ

اَبْنَاءُ عَشْرِ وَفَرَّقُوا بَيْنَهُمْ فِي الْمَصَاجِعِ)) (۱)

”اپنی اولاد کو نماز پڑھنے کا حکم دو جب وہ سات برس کے ہو جائیں اور جب دس

برس کے ہو جائیں تو نماز نہ پڑھنے پر ان کو مارو۔ اور ان کے بستر بھی الگ کر دو۔“

لہذا جدید چلڈرن سائیکالوجی کی بڑی حماقتوں میں سے ایک حماقت یہ ہے کہ بچوں کو روک ٹوک کرنے سے ان کے اندر جو آزاد شخصیت کے پروان چڑھنے کا امکان ہوتا ہے وہ ان میں کم ہو جاتی ہے تو انہیں روک ٹوک کو نہیں وہ جو چاہے کریں۔ ایسی سوچ سراسر حماقت اور اسلامی تعلیمات کے خلاف ہے۔

بہر حال زیر مطالعہ حدیث انتہائی اہمیت کے حامل ہے کہ حضور ﷺ نے فرمایا: تمام انبیاء کرام علیہم السلام کی تعلیمات کے اندر یہ بات موجود تھی کہ جب تم نے حیا کا پردہ اٹھا دیا تو جو چاہو کرو۔ اس لیے کہ یہی تو میرا تھا، یہی تو روک ٹوک کی بات تھی۔ فارسی میں اس کا بہترین ترجمہ ہے: ”بے حیا باش و ہر چہ خواہی کن!“ یعنی ایک دفعہ ذرا حیا کا پردہ اٹھا دو تو جو چاہو کرتے پھرو!

## استقامت اور اس کے ثمرات

اب ہم اگلی حدیث کا مطالعہ کرتے ہیں۔ سیدنا ابو عمرو (یا ابو عمرہ) سفیان بن عبد اللہ رضی اللہ عنہ سے روایت ہے، میں نے کہا: يَارَسُوْلَ اللّٰهِ اَقْلُ لِيْ فِي الْاِسْلَامِ قَوْلًا ، لَا اَسْأَلُ عَنْهُ اَحَدًا غَيْرَكَ ”اے اللہ کے رسول ﷺ! مجھے اسلام کے بارے میں ایک بات ایسی بتا دیجیے کہ پھر مجھے کسی سے کچھ اور پوچھنے کی ضرورت ہی نہ رہے۔“ اس کا یہ ترجمہ بھی ہو سکتا ہے کہ مجھے ایسی بات بتا دیجیے کہ اس کے بعد میں کسی سے کچھ اور نہ پوچھوں۔ لیکن میں ان الفاظ کی ترجمانی اس طرح کر رہا ہوں کہ مجھے ایسی جامع بات بتا دیجیے کہ پھر مجھے کسی اور سے کچھ پوچھنے کی ضرورت ہی نہ رہے۔ رسول اللہ ﷺ نے فرمایا: ((قُلْ اٰمَنْتُ بِاللّٰهِ ثُمَّ اسْتَفِمْ)) ”کہو میں ایمان لایا اللہ پر اور پھر جم جاؤ۔“ یعنی

پھر اپنے اس قول پر جسے رہو ثابت قدم رہو! یہ جم جانا، ڈٹ جانا اور استقامت، اس ایک لفظ کے اندر ایک قیامت مضمّن ہے۔

### استقامت کے پہلا داخلی ثمر: محبت الہی

ایمان اور اس پر استقامت کے کچھ ثمرات ہیں، ان ثمرات میں سے کچھ داخلی ہیں اور کچھ خارجی۔ ایمان ایک حقیقت ہے جو باطن اور قلب میں ہوتی ہے۔ اس کا ظہور ایسے ہوتا ہے جیسے ایک پودے میں پھول لگتے ہیں۔ ایمان ایسا پودا ہے جس کے کچھ پھول تو ظاہر میں ہوتے ہیں، یعنی خارج میں انسان کی شخصیت کے اندر اور اس کے کچھ پھول وہ ہیں جو انسان کی شخصیت کے اندر لہلہاتے ہیں۔ یہ اندر کے پھول کون سے ہیں؟ ان میں سے اولین اللہ تعالیٰ کی محبت ہے۔ اگر اللہ تعالیٰ ہر شے سے بڑھ کر محبوب نہیں ہو گیا تو پھر ایمان پر استقامت نہیں ہے۔ اسی لیے فرمایا گیا: ﴿وَالَّذِينَ آمَنُوا أَشَدُّ حُبًّا لِلَّهِ﴾ (البقرہ: ۱۶۵) ”اور جو ایمان والے ہیں وہ تو اللہ تعالیٰ سے سب سے زیادہ محبت کرنے والے ہیں“۔ اسی محبت خداوندی کے تابع اللہ کے رسول ﷺ کی محبت اور جہاد فی سبیل اللہ کی محبت ہے۔ سورۃ التوبہ کی آیت ۲۴ میں یہ ترتیب آئی ہے:

﴿قُلْ إِنْ كَانَ آبَاؤُكُمْ وَأَبْنَاؤُكُمْ وَإِخْوَانُكُمْ وَأَزْوَاجُكُمْ وَعَشِيرَتُكُمْ وَأَمْوَالٌ ۖ اقْتَرَفْتُمُوهَا وَتِجَارَةٌ تَخْشَوْنَ كَسَادَهَا وَمَسَاكِينُ تُرَضُّونَهَا أَحَبَّ إِلَيْكُمْ مِنَ اللَّهِ وَرَسُولِهِ وَجِهَادٍ فِي سَبِيلِهِ فَتَرَبَّصُوا حَتَّى يَأْتِيَ اللَّهُ بِأَمْرِهِ ۗ وَاللَّهُ لَا يَهْدِي الْقَوْمَ الْفَاسِقِينَ ۝﴾

”(اے نبی ﷺ! ان سے) کہہ دیجیے اگر تمہیں اپنے باپ، اپنے بیٹے، اپنے بھائی، اپنی بیویاں (یا عورتوں کے لیے شوہر)، اور تمہارے اپنے عزیز ورشتہ دار، اور وہ مال جو تم نے بڑی محنت سے جمع کیے ہیں، اور وہ کاروبار (جنہیں بڑی مشکل سے تم نے جمایا ہے اور) جن کے کساد کا تمہیں اندیشہ رہتا ہے، اور وہ کوٹھیاں (جو تم نے بڑے شوق سے تعمیر کی ہیں اور) وہ تمہیں بڑی محبوب ہیں، اگر یہ چیزیں تمہیں زیادہ محبوب ہیں اللہ سے، اس کے رسول سے اور اللہ کی راہ میں جہاد سے تو

انتظار کرو یہاں تک کہ اللہ اپنا فیصلہ سنا دے۔ اور اللہ ایسے فاسقوں، ناجنجاہوں کو ہدایت نہیں دیتا۔“

الغرض ایمان کا صرف زبانی دعویٰ کافی نہیں ہے بلکہ لَا مَعْبُودَ إِلَّا اللَّهُ، لَا مَقْصُودَ إِلَّا اللَّهُ، لَا مَطْلُوبَ إِلَّا اللَّهُ، لَا مَحْبُوبَ إِلَّا اللَّهُ کی کیفیت اگر حقیقی معنوں میں نہیں ہے تو پھر ایمان بھی نہیں ہے!

### استقامت کا دوسرا داخلی ثمر: رضا برضائے رب

استقامت کے داخلی ثمرات میں سے ایک اہم ثمر راضی برضائے رب رہنا ہے۔ یعنی جو رب کی طرف سے آ رہا ہے اس پر کوئی شکوہ زبان پر نہ آئے۔ ایک تو ہے اضطراری حرکت (reflex action) جیسے کسی چیونٹی نے کاٹا ہے تو آپ کا ہاتھ یک دم ہل گیا۔ یہ بے اختیاری عمل ہے اور اس میں آپ کے ارادے کو کوئی دخل نہیں ہوتا۔ حضرت ابراہیمؑ جو محمد رسول اللہ ﷺ کے ننھے سے بچے تھے دم توڑ رہے تھے تو حضور ﷺ کی آنکھوں میں بھی آنسو آ گئے۔ صحابہ کرام رضوان اللہ علیہم اجمعین نے عرض کیا: یا رسول اللہ ﷺ! آپ کے آنکھوں میں آنسو؟ آپ ﷺ نے فرمایا: یہ تو وہ رحمت ہے جو اللہ نے دلوں میں رکھی ہے۔ باقی ہم کہتے وہی ہیں جو اللہ کو پسند ہے اور ہم اللہ کی رضا پر مکمل راضی ہیں۔ لہذا ریفلکس ایکشن کے درجے میں کوئی ری ایکشن ہو جائے، کوئی آنسو آ جائے، کوئی اور بات ہو جائے تو یہ الگ بات ہے لیکن اللہ تعالیٰ سے کوئی مستقل شکایت پیدا ہو جائے تو اس سے ایمان کی نفی ہو جائے گی۔ اس حدیث کا ہم مطالعہ کر چکے ہیں کہ جو ہوتا ہے اللہ کے اذن سے ہوتا ہے اور اس کائنات کے اندر پتا نہیں مل سکتا جب تک کہ اللہ کا اذن نہ ہو۔ ارشاد باری تعالیٰ ہے:

﴿قُلْ لَنْ يُصِيبَنَا إِلَّا مَا كَتَبَ اللَّهُ لَنَا هُوَ مَوْلَانَا وَعَلَى اللَّهِ فَلْيَتَوَكَّلِ

الْمُؤْمِنُونَ ﴿۵۱﴾﴾ (التوبة)

”(اے نبی ﷺ) کہہ دیجیے کہ ہرگز کوئی مصیبت نہیں آ سکتی ہے سوائے اس کے جو اللہ نے ہمارے لیے لکھ دی ہے وہ ہمارا آقا ہے اور ایمان والوں کو تو اللہ

ہی پر بھروسہ کرنا چاہیے۔“

یعنی اے منافقو! تم ہمیں رومیوں کی فوج سے اور وہاں کی سخت گرمی سے ڈرا رہے ہو، حالانکہ ہمارا تو اس بات پر پورا یقین ہے کہ ہم پر کوئی مصیبت نہیں آ سکتی سوائے اس کے جو ہمارے رب نے ہمارے لیے لکھ دی ہو، اور اس کی طرف سے جو بھی آئے وہ ہمیں قبول ہے ع ”سر تسلیم خم ہے جو مزاج یار میں آئے!“

نشود نصیب دشمن کہ شود ہلاک تیغ

سرِ دوستاں سلامت کہ تُو خنجر آزمائی!

اس کو اکبر الہ آبادی نے بہت خوبصورت انداز میں کہا ہے:

رضائے حق پہ راضی رہ، یہ حرفِ آرزو کیسا

خدا خالق، خدا مالک، خدا کا حکم، تُو کیسا!

یعنی خدا کے خالق اور مالک ہونے کا یقین انسان کو ان وسوسوں سے نجات دلاتا ہے کہ یہ کیوں ہو گیا، یہ کیسے ہو گیا، یہ نہیں ہونا چاہیے تھا، اس نے میرا کام بگاڑ دیا۔ یہ ساری چیزیں ختم ہو جاتی ہیں صرف اس یقین سے کہ جو آیا اللہ کے حکم سے آیا، اور جو درمیان میں ذریعہ بن گیا اُس نے اپنے لیے جو کمائی کرنی تھی، کر لی۔ میں نے آپ کو ایک درویش کا قصہ سنایا تھا جو یہ کہتے ہوئے جا رہا تھا ”جو رب کرے سو ہو، جو رب کرے سو ہو!“ ایک شخص نے اٹھا کر اسے پتھر دے مارا۔ اس نے مڑ کر دیکھا تو جس نے پتھر مارا تھا وہ کہنے لگا: مجھے کیا دیکھتے ہو، جو رب کرے سو ہو! وہ کہنے لگے کہ مجھے پتھر تو اللہ کے اذن ہی سے لگا ہے، لیکن میں یہ دیکھ رہا تھا کہ بیچ میں منہ کس کا کالا ہوا ہے! ظاہر بات ہے کہ تم لاکھ مجھے پتھر مارنا چاہتے، اگر اللہ نہ چاہتا تو تم نہ مار پاتے۔ تمہارا نشانہ خطا ہو جاتا، تمہارا ہاتھ شل ہو جاتا۔ اقبال اس حوالے سے کہتا ہے:

بروں کشید ز بیچاک ہست و بود مرا

چہ عقدہ ہا کہ مقامِ رضا کشود مرا

یعنی مجھے تو اللہ تعالیٰ نے ایمان کے ایک ذریعے سے اس ہست و بود کے سارے چکروں

سے نکال لیا ہے اور مجھے تسلیم و رضا کا مقام حاصل ہو گیا ہے، بایں طور کہ اب جو بھی میرے رب کی طرف سے آئے، اس پر سر تسلیم خم ہے۔

استقامت کا تیسرا داخلی ثمر: توکل علی اللہ

استقامت کا تیسرا داخلی پہلو ہے اللہ پر توکل کرنا۔ محنت کر دے، بھاگو، دوڑو، کھاؤ، جو بھی کرنا ہے کرو، مگر کبھی اپنی صلاحیت اور مادی وسائل پر توکل نہ کرنا۔ یہ تورات کی تعلیم کا بھی مرکزی نکتہ تھا، جو سورہ بنی اسرائیل کی دوسری آیت میں بیان ہوا ہے کہ میرے سوا کسی پر توکل نہ کرنا۔ چاہے سارے اسباب و وسائل آپ کو مہیا ہوں، لیکن کبھی یہ نہ کہنا کہ یہ کام میں کل ضرور کر دوں گا۔ انگریزی کا ایک محاورہ ہے: There is many a slip between the cup and the lip چاہے ہاتھ میں پیالہ ہے اور پیالہ لے اور آپ کے ہونٹوں کے درمیان بہت کم فاصلہ ہے، لیکن اگر اللہ کا اذن نہ ہو تو آپ وہ پیالہ منہ کو نہیں لگا سکتے۔ چنانچہ اللہ پر توکل ضروری ہے۔ البتہ اس کا یہ مطلب ہرگز نہیں کہ محنت نہ کرو۔ محنت بھر پور کرو! محنت نہیں کرو گے تو اس کا مطلب یہ ہوگا کہ تم خود اللہ کی مشیت کو توڑ رہے ہو۔ لہذا محنت ضرور کرو، مگر یہ یقین بھی ہو کہ ہو گا وہی جو اللہ چاہے گا۔

سورہ بنی اسرائیل کی دوسری آیت کے الفاظ ہیں: ﴿وَاتَيْنَا مُوسَى الْكِتَابَ وَجَعَلْنَاهُ هُدًى لِّبَنِي إِسْرَآءَ ۖ يَلٰٓٔ﴾ ”اور ہم نے موسیٰ کو کتاب عنایت کی تھی اور اس کو بنی اسرائیل کے لیے رہنما مقرر کیا تھا“ — یہاں یہ نکتہ نوٹ کیجیے کہ تورات ”هُدًى لِلنَّاسِ“ نہیں ہے۔ ”هُدًى لِلنَّاسِ“ صرف قرآن ہے، جبکہ تورات ”هُدًى لِّبَنِي إِسْرَآءَ ۖ يَلٰٓٔ“ ہے۔ سورہ السجدة میں بھی تورات کے لیے ”هُدًى لِّبَنِي إِسْرَآءَ ۖ يَلٰٓٔ“ آیا ہے — آگے فرمایا: ﴿اَلَا تَتَّخِذُوْا مِنْ دُوْنِیْ وَكِیْلًا ۙ﴾ ”(اس تاکید کے ساتھ) کہ میرے سوا کسی کو اپنا کارساز مت سمجھنا“۔ یعنی میرے علاوہ نہ کسی ذات پر بھروسہ کرنا اور نہ مادی اسباب پر توکل کرنا۔ مثلاً اگر آپ نے کل صبح کہیں جانا ہے اور آپ نے گاڑی کو ہر طرح سے چیک کر لیا ہے، گاڑی کی ٹیونگ بھی کرائی ہے، سروس بھی کرائی ہے، آئل بھی پمپ کر لیا ہے، پٹرول یا ڈیزل سے نیٹنگی بھی بھری ہوئی ہے، سب کچھ



ہے، کوئی رکاوٹ نہیں ہے، لیکن آپ اگر ان مادی وسائل پر بھروسہ کرتے ہوئے یہ کہیں کہ کل صبح میں اٹھوں گا اور چل دوں گا تو یہ توکل علی اللہ کے منافی ہے۔

### استقامت کے خارجی ثمرات

استقامت علی الایمان باللہ یعنی اللہ پر ایمان اور اس پر استقامت کے تین تقاضے ہیں، یا یوں کہیے کہ تین داخلی کیفیات و ثمرات ہیں: محبت الہی، تسلیم و رضا، اور صبر و توکل۔ یہ تین چیزیں وہ ہیں جو وجود کے اندر ہیں، جبکہ اس استقامت کے کچھ خارجی ثمرات بھی ہیں اور ان میں سب سے پہلا یہ ہے کہ اللہ کی اطاعت اور اللہ کی مکمل عبادت۔ یعنی تمہارے وجود سے جو عمل بھی خارج ہو وہ اطاعتِ خداوندی اور اطاعتِ رسول ﷺ کے سانچے میں ڈھل کر آئے۔ فانی کا ایک شعر ہے، جو شعر ہونے کے اعتبار سے بہت عمدہ ہے:۔

فانی تمہارے عمل سراسر جبر ہی سہی

سانچے میں اختیار کے ڈھالے ہوئے تو ہیں!

یہ ان لوگوں کا قول ہے جو یہ سمجھتے ہیں کہ انسان مجبور محض ہے اور اس کی کوئی آزادی نہیں ہے۔ ہمارے ہاں اسلاف میں ایک طبقہ ایسا رہا ہے جن کو ”جبریہ“ کہا جاتا ہے اور فانی بھی ان میں سے ہے۔ وہ کہتا ہے کہ تم جو کچھ کر رہے ہو یہ سب اللہ کے جبر کے تحت ہے، لیکن ان کو اختیار کے سانچے میں بایں طور ڈھال دیا گیا ہے کہ تم محسوس کرتے ہو کہ یہ میں کر رہا ہوں۔ بہر حال ہمارے وجود سے جو بھی صادر ہو چاہے ہاتھ سے ہو پاؤں سے ہو، ناک سے ہو، کان سے ہو، وہ اطاعتِ خدا اور اطاعتِ رسول ﷺ کے سانچے میں ڈھل کر آئے۔

استقامت کی دوسری خارجی کیفیت ہے جہاد و انفاق فی سبیل اللہ۔ ایک طرف اللہ تعالیٰ کے ساتھ استقامت کے دعوے اور دوسری طرف اللہ کے باغیوں سے دوستی یا اللہ کے غداروں کی غلامی پر راضی ہو جانا، یہ کہاں کا ایمان ہے؟ یہ تو ایمان کے منافی ہے۔ مؤمن اگر ایسے باطل سے باغی نہیں ہے تو پھر وہ مؤمن کہاں ہوا؟ سورۃ البقرہ میں جو آیا ہے: ﴿فَمَنْ يَكْفُرْ بِالطَّاغُوتِ وَيُؤْمِنْ بِاللّٰهِ فَقَدْ اسْتَمْسَكَ بِالْعُرْوَةِ الْوُثْقٰی ؕ﴾

لَا أَنْفِصَامَ لَهُمَا» (البقرة: ۲۵۶) ”جو شخص طاغوت کا کفر کرے اور اللہ پر ایمان لائے اُس نے ایسا مضبوط حلقہ تھام لیا ہے جو کبھی ٹوٹے والا نہیں“۔ دیکھئے طاغوت کا کفر پہلے ہے اور ایمان باللہ بعد میں ہے۔ اور اگر طاغوت جو اللہ کے سرکش ہیں ان سے وفاداری اور دوستیاں ہیں تو پھر ایمان نہیں ہے۔ ایک حدیث میں آیا ہے:

((إِذَا مَدَحَ الْفَاسِقُ اهْتَزَّ لِذَلِكَ الْعَرْشُ وَغَضِبَ لَهُ الرَّبُّ تَبَارَكَ وَتَعَالَى))<sup>(۱)</sup>

”جب کسی فاسق اور فاجر شخص کی مدح کی جاتی ہے تو عرش الہی کا پٹنے لگتا ہے اور اللہ تبارک و تعالیٰ اس پر بہت غضب ناک ہوتے ہیں۔“

یعنی اللہ تعالیٰ فرماتے ہیں کہ یہ میرا بندہ ہونے کا مدعی ہو کر ایک فاسق و فاجر کی تعریف کر رہا ہے اس کی شان میں لمبا چوڑا سپاس نامہ پیش کر رہا ہے تو اس پر اللہ عز و جل کو اتنا غصہ آتا ہے کہ عرش لرز اٹھتا ہے۔ اسی طرح ایک موقع پر رسول اللہ ﷺ نے فرمایا:

((مَنْ وَقَّوْهُ فَاسِقًا فَقَدْ آعَانَ عَلَى هَدْمِ الْإِسْلَامِ))<sup>(۲)</sup>

”جس نے کسی فاسق کی توقیر کی تو اس نے اسلام کی جڑیں کھودنے میں مدد کی۔“

ہمارا جو مطالعہ قرآن حکیم کا منتخب نصاب ہے اس میں سورۃ التغابن اور سورۃ حتم السجدۃ کے دروس میں استقامت اور اس کے داخلی و خارجی ثمرات تفصیل کے ساتھ مذکور ہیں۔ زیر مطالعہ حدیث کے ضمن میں ان دروس کا مطالعہ ان شاء اللہ بہت مفید رہے گا۔ اللہ تعالیٰ ہمیں اپنی ذات اور اپنی صفات پر یقین والا ایمان حقیقی عطا فرمائے اور اس کے جملہ داخلی اور خارجی تقاضوں کو پورا کرنے کی توفیق عطا فرمائے۔ آمین

یا رب العالمین!

أَقُولُ قَوْلِي هَذَا وَاسْتَغْفِرُ اللَّهَ لِي وَلِكُمْ وَلِلْمُسْلِمِينَ وَالْمُسْلِمَاتِ ۝

(۱) رواہ ابن حبان، راوی: انس بن مالک رحمہ اللہ

(۲) طبقات الشافعية لابن السبكي ۳۱۲/۶۔ تخریج الاحیاء للعراقی: ۱۱۱/۲۔



حدیث

(22)

(23)

# فرائض کا التزام اور

## رسول اللہ صلی اللہ علیہ وسلم کی جامع نصیحتیں

۱۳/۴ اپریل ۲۰۰۸ء کا خطاب جمعہ

خطبہ مسنونہ کے بعد:

أَعُوذُ بِاللّٰهِ مِنَ الشَّيْطَانِ الرَّجِيمِ — بِسْمِ اللّٰهِ الرَّحْمٰنِ الرَّحِيمِ

لَيْسَ الْبِرَّ أَنْ تُوَلُّوا وُجُوهَكُمْ قِبَلَ الْمَشْرِقِ وَالْمَغْرِبِ وَلَكِنَّ الْبِرَّ مَنْ  
 آمَنَ بِاللّٰهِ وَالْيَوْمِ الْآخِرِ وَالْمَلَائِكَةِ وَالْكِتَابِ وَالنَّبِيِّينَ وَآتَى الْمَالَ عَلَى  
 حُبِّهِ ذَوِي الْقُرْبَىٰ وَالْيَتَامَىٰ وَالْمَسْكِينِ وَابْنَ السَّبِيلِ وَالسَّائِلِينَ وَفِي  
 الرِّقَابِ وَأَقَامَ الصَّلَاةَ وَآتَى الزَّكَاةَ وَالْمُوفُونَ بِعَهْدِهِمْ إِذَا عَاهَدُوا  
 وَالصَّادِقِينَ فِي الْبَأْسَاءِ وَالضَّرَآءِ وَحِينَ الْبَأْسِ أُولَٰئِكَ الَّذِينَ صَدَقُوا  
 وَأُولَٰئِكَ هُمُ الْمُتَّقُونَ (البقرة)

عَنْ أَبِي عَبْدِ اللَّهِ جَابِرِ بْنِ عَبْدِ اللَّهِ الْأَنْصَارِيِّ رَضِيَ اللَّهُ عَنْهُمَا:  
 أَنَّ رَجُلًا سَأَلَ رَسُولَ اللَّهِ ﷺ فَقَالَ: أَرَأَيْتَ إِذَا صَلَّيْتُ الصَّلَاةَ  
 الْمَكْتُوبَاتِ، وَصُمْتُ رَمَضَانَ، وَأَحْلَلْتُ الْحَلَالَ، وَحَرَمْتُ الْحَرَامَ،  
 وَلَمْ أَزِدْ عَلَىٰ ذَلِكَ شَيْئًا، أَدْخُلُ الْجَنَّةَ؟ قَالَ: ((نَعَمْ)) قَالَ: وَاللَّهِ لَا  
 أَزِيدُ عَلَىٰ ذَلِكَ شَيْئًا (۱)

ابو عبد اللہ سیدنا جابر بن عبد اللہ انصاریؓ سے روایت ہے کہ:

”ایک شخص نے رسول اللہ ﷺ سے عرض کیا: ذرا غور فرمائیے! اگر میں (صرف) فرض نمازیں ادا کروں (صرف) رمضان کے روزے رکھوں حلال کو حلال اور حرام کو حرام سمجھوں اور اس پر کسی عمل کا اضافہ نہ کروں تو کیا میں جنت میں جاسکوں گا؟ آپ ﷺ نے فرمایا: ”ہاں!“ اس شخص نے کہا: اللہ کی قسم میں اس پر کسی چیز کا اضافہ نہیں کروں گا۔“

عَنْ أَبِي مَالِكٍ الْحَارِثِ بْنِ عَاصِمٍ الْأَشْعَرِيِّ رَضِيَ اللَّهُ عَنْهُ، قَالَ: قَالَ رَسُولُ اللَّهِ ﷺ: ((الْطُّهُورُ شَطْرُ الْإِيمَانِ، وَالْحَمْدُ لِلَّهِ تَمْلَأُ الْمِيزَانَ، وَسُبْحَانَ اللَّهِ وَالْحَمْدُ لِلَّهِ تَمْلَأُ مَا بَيْنَ السَّمَوَاتِ وَالْأَرْضِ، وَالصَّلَاةُ نُورٌ، وَالصَّدَقَةُ بُرْهَانٌ، وَالصَّبْرُ ضِيَاءٌ، وَالْقُرْآنُ حُجَّةٌ لَكَ أَوْ عَلَيْكَ، كُلُّ النَّاسِ يَغْدُو، فَبَايَعُ نَفْسَهُ، فَمُعْتَقَهَا أَوْ مَوْيِقَهَا)) (۱)

سیدنا ابو مالک حارث بن عاصم اشعریؓ سے روایت ہے رسول اللہ ﷺ نے فرمایا:

”پاکیزگی نصف ایمان ہے، الحمد للہ کا کلمہ ترازو کو بھر دے گا (یعنی نیکی کے پلڑے کو ذرا بھرنے کے لیے) سبحان اللہ اور الحمد للہ یہ دونوں کلمے زمین و آسمان کے مابین خلا کو پُر کر دیتے ہیں۔ نماز (نمازی کے لیے) نور ہے، صدقہ (صدقہ کرنے والے کے لیے ایمان کی) دلیل ہے، اور صبر (صبر کرنے والے کے لیے) روشنی ہے اور قرآن تمہارے حق میں یا تمہارے خلاف دلیل ہوگا۔ ہر شخص روزانہ اپنا سودا کرتا ہے اور اس کے نتیجے میں یا تو خود کو (جہنم سے) آزاد کرالیتا ہے یا خود کو تباہ کر بیٹھتا ہے۔“

معزز سامعین کرام!

احادیثِ نبویہ کے بارے میں میں نے ایک بات اس سے پہلے بھی کہی تھی کہ اگر ہم اس بات کو پیش نظر نہ رکھیں کہ احادیث کس پس منظر میں اور کس سے مخاطب ہو کر کہی گئی ہیں اور کسی ایک حدیث کے اوپر اپنی نگاہ جما کر سارے کا سارا دین اسی سے اخذ کرنے کی کوشش کریں تو معاملہ غلط ہو جائے گا اور بات گمراہی تک چلی جائے گی۔

مثلاً ایمان اور اسلام کی بحث میں ہم یہ حدیث پڑھ چکے ہیں: ((مَنْ قَالَ لَا إِلَهَ إِلَّا اللَّهُ دَخَلَ الْجَنَّةَ))<sup>(۱)</sup> ”جس نے لا الہ الا اللہ کہا پس وہ جنت میں داخل ہو گیا۔“ اب اگر صرف اس ایک حدیث پر نظر مرکوز کر لیں تو پھر محمد رسول اللہ ﷺ پر ایمان لانا بھی ضروری نہ رہا اور کوئی عمل بھی ضروری نہ رہا حالانکہ حقیقتاً ایسا نہیں ہے۔ اس حدیث کا مفہوم اور حاصل یہ ہے کہ جو شخص خلوص نیت اور مکمل قلبی یقین کے ساتھ لا الہ الا اللہ کہہ رہا ہے اس کے سارے تقاضوں کو مانتا بھی ہے اور پورا بھی کرتا ہے تو جنت اُس کا ٹھکانا ہوگی۔

### احادیث کے پس منظر اور مخاطبین کا جاننا ضروری ہے

آج ہمارے زیر مطالعہ اربعین نووی کی حدیث ۲۲ ہے اور اس کے مضمون سے بھی یہی محسوس ہوتا ہے کہ یہ ایک خاص فرد ہے جو حضور اکرم ﷺ سے مخاطب ہے اور آپ اس کے احوال سے بھی بخوبی واقف ہیں — آئیے اس حدیث کا مطالعہ کرتے ہیں۔

حضرت عبد اللہ بن جابر بن عبد اللہ انصاری رضی اللہ عنہ — یہ دونوں باپ بیٹا چونکہ صحابی ہیں اس لیے ہم ”رضی اللہ تعالیٰ عنہما“ کہیں گے — بیان کرتے ہیں: اَنَّ رَجُلًا سَأَلَ رَسُولَ اللَّهِ ﷺ فَقَالَ: ”ایک شخص نے رسول اللہ ﷺ سے سوال کرتے ہوئے یہ عرض کیا: ”أَرَأَيْتَ إِذَا صَلَّيْتُ الصَّلَوَاتِ الْمَكْتُوباتِ“ (اے نبی ﷺ!) دیکھئے جب میں فرض نمازیں ادا کر دوں“ وَصُمْتُ رَمَضَانَ ”اور رمضان المبارک کے (فرض) روزے رکھوں“ وَأَحْلَلْتُ الْحَلَائِلَ، وَحَرَمْتُ الْحَرَامَ“ اور حلال ہی پر قائم رہوں اور حرام سے مجتنب رہوں“ وَلَمْ أَرِذْ عَلَى ذَلِكَ شَيْئًا ”اور اس پر میں کسی چیز کا اضافہ نہ کروں“ أَدْخُلُ الْجَنَّةَ؟ ”تو کیا میں جنت میں داخل ہو جاؤں گا؟“ قَالَ: ((نَعَمْ)) حضور ﷺ نے فرمایا: ”ہاں!“ اس پر اُس شخص نے کہا: وَاللَّهِ لَا أَرِيدُ عَلَى ذَلِكَ شَيْئًا ”اللہ کی قسم! میں اس پر کسی چیز کا اضافہ نہیں کروں گا۔“

اس حدیث میں نہ تو ایمان زیر بحث ہے نہ جہاد فی سبیل اللہ کا تذکرہ ہے۔ ان

(۱) صحیح ابن حبان ج: ۱۵۱، عن جابر بن عبد اللہ رضی اللہ عنہ، ح: ۱۶۹، عن ابی ذر رضی اللہ عنہ۔ المعجم الاوسط للطبرانی: ۳/۴۶۳ و ۲۰۵/۳ و ۳۲۸/۲۔

کے علاوہ عبادات میں سے زکوٰۃ اور حج بھی اس حدیث میں بیان نہیں ہوئے۔ اسی طرح اس میں شہادتین کا بھی ذکر نہیں اور یقین والے ایمان کی بھی تاکید نہیں۔ چنانچہ جیسا کہ میں قبل ازیں بتا چکا ہوں، اگر آپ صرف ایک حدیث پر نگاہ مرکوز کر کے اسے عمومی حیثیت دے دیں گے تو وہ گمراہی پر منج ہو سکتی ہے۔ زیر مطالعہ حدیث کو یوں سمجھئے کہ رسول اللہ ﷺ کے سامنے ایک معین فرد ہے، جو یہ سوال کر رہا ہے اور آپ جانتے ہیں کہ وہ صاحب ایمان ہے، اس کے دل میں بھی ایمان موجود ہے اور وہ مکمل شہادت بھی ادا کرتا ہے۔ — حضور ﷺ کی نگاہوں سے یہ معاملات پوشیدہ نہیں تھے کسی کے باطن کی کیفیت بھی آپ پر عیاں ہو سکتی ہے۔ پھر ہو سکتا ہے کہ وہ نادار شخص ہو جس کے لیے زکوٰۃ اور حج کا سوال ہی نہیں ہے۔ وہ صاحب نصاب نہیں ہے، اس لیے بالفعل اس کے اوپر زکوٰۃ عائد نہیں ہوتی اور نہ ہی اس کے لیے حج کا امکان ہے، اس لیے کہ وہ ﴿مَنِ اسْتَطَاعَ إِلَيْهِ سَبِيلًا﴾ کے ذیل میں نہیں آتا۔ اس کے پاس اخراجات سفر اور زادِ راہ کے لیے کوئی روپیہ پیسہ نہیں ہے۔ ایسا شخص سوال کر کے سمجھنا یہ چاہتا ہے کہ عبادات کے ضمن میں آیا یہ فرائض کفایت کر جائیں گے یا ان کے اوپر نوافل کا اضافہ لازمی ہے؟

نفل عبادات میں اعتدال لازم ہے

عام طور پر مذہبی مزاج کے لوگوں میں یہ سوال بہت اہمیت رکھتا ہے، اس لیے کہ فرائض کی ادائیگی کو وہ کافی نہیں سمجھتے جب تک کہ ان فرائض کے ساتھ کوئی نوافل اور اضافی عبادات نہ ہوں۔ آپ کو معلوم ہے کہ صحابہ کرام رضوان اللہ علیہم اجمعین میں سے بعض ایسے بھی تھے جو ساری ساری رات اپنے رب کے حضور کھڑے رہتے تھے۔ اس ضمن میں حضرت عبداللہ بن عمرو بن العاص رضی اللہ عنہ کی مثال میں آپ کو کئی مرتبہ دے چکا ہوں۔

حضرت عبداللہ کے بارے میں آتا ہے کہ ساری رات نوافل پڑھتے اور روزانہ روزہ رکھتے تھے۔ ان کو نہ بیوی سے کوئی سروکار تھا اور نہ دنیا کے کسی اور معاملے سے۔ جب رسول اللہ ﷺ کو ان کے اس معمول کا پتا چلا تو آپ نے انہیں بلا کر پوچھا: ((بَاعَبَدَ اللّٰهَ اَلَمْ اُخْبَرْ اَنَّكَ تَصُومُ النَّهَارَ وَتَقُومُ اللَّيْلَ)) ”اے عبداللہ! مجھے یہ خبر ملی ہے کہ تم

ہر روز روزہ رکھتے ہو اور پوری پوری رات (نفل میں) قیام کرتے ہو۔ آپ نے عرض کیا: بَلَى يَا رَسُولَ اللَّهِ ”ایسا ہی ہے یا رسول اللہ!“ آپ نے فرمایا: ((فَلَا تَفْعَلْ)) ”تو ایسا ہرگز مت کرو!“ ((صُمْ وَأَفْطِرْ وَقُمْ وَنَمْ)) ”روزہ بھی رکھو اور افطار بھی کرو قیام بھی کرو اور نیند بھی کرو!“ ((فَإِنَّ لِحَسَدِكَ عَلَيْكَ حَقًّا وَإِنَّ لِعَيْنِكَ عَلَيْكَ حَقًّا وَإِنَّ لِرُوحِكَ عَلَيْكَ حَقًّا))<sup>(۱)</sup> ”اس لیے کہ تمہارے جسم کا بھی تم پر حق ہے، اور تمہاری آنکھ کا بھی تم پر حق ہے، اور تمہاری بیوی کا بھی تم پر حق ہے۔“

اس حوالے سے میں یہ واقعہ بھی آپ کو سنا چکا ہوں کہ تین صحابہؓ نے ازواجِ مطہراتؓ سے دریافت کیا کہ حضور ﷺ رات کو کتنی ویر جاگ کر نوافل پڑھتے ہیں اور کتنی دیر آرام فرماتے ہیں؟ اور مہینے میں کتنے روزے رکھتے ہیں اور کتنے دن افطار کرتے ہیں؟ وغیرہ۔ جب ازواجِ مطہراتؓ نے ان صحابہ کو رسول اللہ ﷺ کے معمولات بتا دیے تو انہوں نے سوچا کہ یہ عبادات تو کم ہیں۔ گویا ان کا گمان یہ تھا کہ حضور ﷺ رات کو ایک لمحہ کے لیے بھی کمر بستر پر نہیں لگاتے ہوں گے اور آپ مسلسل روزے رکھتے ہوں گے، کبھی ناغہ نہیں کرتے ہوں گے۔ انہوں نے معمولات رسول اللہ ﷺ کو قلیل سمجھا، مگر انہوں نے اپنے دل کو یہ کہہ کر تھکی دی کہ نبی اکرم ﷺ تو معصوم عن الخطا ہیں اور آپ سے نہ کبھی کوئی گناہ سرزد ہوا ہے اور نہ آئندہ ہونے کا امکان ہے۔ اگر امکان ہوتا بھی تو اللہ تعالیٰ پہلے ہی معاف کر چکا ہے: ﴿..... لِيُغْفَرَ لَكَ اللَّهُ مَا تَقَدَّمَ مِنْ ذَنْبِكَ وَمَا تَأَخَّرَ﴾ (الفتح: ۲) ”..... تاکہ اللہ تعالیٰ آپ کی اگلی اور پچھلی خطائیں بخش دے“۔ جبکہ ہم تو گناہگار ہیں، اس لیے ہمارے لیے اتنی عبادت کافی نہیں ہے۔ تو ان میں سے ایک نے کہا کہ میں ساری رات نوافل ادا کروں گا، کمر بستر سے نہیں لگاؤں گا۔ دوسرے نے کہا کہ میں ہمیشہ روزہ رکھوں گا، کبھی ناغہ نہیں کروں گا۔ تیسرے نے کہا کہ میں ساری عمر شادی بیاہ کے چکر میں نہیں پڑوں گا۔ ظاہر بات ہے کہ کُنبہ اور خاندان اور پھر ان کے ساتھ سوطر ح کے جو جھیلے



ہوتے ہیں، ان کے ہوتے ہوئے اللہ تعالیٰ سے لو لگانا مشکل ہو جاتا ہے — حضور اکرم ﷺ کو جب اس سارے معاملے کی خبر ہوئی تو آپؐ نے ان کو بلا کر ڈانٹا اور آپؐ نے انتہائی غیر معمولی الفاظ ارشاد فرمائے:

((أَمَّا وَاللَّهِ إِنِّي لَا أَخْشَاكُمْ لِلَّهِ وَاتَّقَاكُمْ لَهُ ، لِكَيْتَى أَصُومُ وَأَقِطُرُ وَأُصَلِّيَ وَأَرْقُدَ وَأَتَزَوَّجَ النِّسَاءَ ، فَمَنْ رَغِبَ عَنْ سُنَّتِي فَلَيْسَ مِنِّي)) (۱)  
 ”اللہ کی قسم! میں تم میں سب سے زیادہ اللہ سے ڈرنے والا اور اس کا تقویٰ اختیار کرنے والا ہوں، لیکن (جان لو) میں روزہ رکھتا بھی ہوں اور نافع بھی کرتا ہوں اور (رات کو) نماز بھی پڑھتا ہوں اور آرام بھی کرتا ہوں اور میں نے عورتوں سے شادیاں بھی کی ہیں۔ پس جس کو میری سنت پسند نہیں اس کا مجھ سے کوئی تعلق نہیں۔“

### فرائض اور نوافل میں نسبت و تناسب کو ملحوظ رکھنا

اس ضمن میں اہم بات یہ ہے کہ دین اور عبادات کے معاملے میں دو چیزیں دیکھنی ضروری ہیں، جبکہ عام طور پر لوگوں کا طرزِ عمل یہ ہوتا ہے کہ صرف ایک چیز پر نگاہ ڈال لیتے ہیں کہ یہ چیز حضور اکرم ﷺ سے ثابت ہے۔ لیکن یہ نہیں دیکھتے کہ کتنی ثابت ہے۔ یہ دوسری بات بھی اپنی جگہ بہت اہم ہے۔ اُسوۂ رسول ﷺ کے مجموعی نقشہ میں اس نسبت و تناسب کی بہت اہمیت ہے کہ کس چیز کی کتنی اہمیت ہے اور کون سی چیز کس درجے میں مطلوب ہے۔ یہ چیز بھی حضور ﷺ سے ثابت ہے اور یہ بھی ثابت ہے، لیکن اگر آپؐ نے تولے کی چیز کو میر کر دیا یا سیر کو تولہ کر دیا تو معاملہ حقیقت کے برعکس ہو جائے گا۔ مثال کے طور پر ایک نسخے کے تین اجزاء ہیں، ایک ماشہ بھر ہے، ایک تولہ بھر ہے، ایک چھٹانک بھر ہے۔ اگر آپؐ نے اس تناسب کو اٹا کر دیا، بایں طور کہ ماشے والے کو تولہ کر دیا اور تولے کو چھٹانک کر دیا تو اب وہ نسخہ شفاء نہیں رہے گا، بلکہ ہو سکتا ہے کہ نسخہ ہلاکت بن جائے۔ اس اعتبار سے غور کرنے کی ضرورت ہے کہ سنت رسولؐ اور اُسوۂ رسولؐ بحیثیت مجموعی کیا ہے اور پھر اس میں نسبت و تناسب کیا ہے۔ اول دیکھنے کی چیز یہ ہے کہ آیا وہ

حضور اکرم ﷺ سے ثابت ہے؟ اس لیے کہ اگر ثابت نہیں ہے تب تو وہ بدعت ہو جائے گی۔ اور دوسری چیز دیکھنے کی یہ ہے کہ جو چیزیں آپ ﷺ سے ثابت ہیں وہ کتنی ثابت ہیں اس کو سامنے رکھ کر انسان فیصلہ کرے۔ امر واقعہ یہ ہے کہ فرض نماز اصل اہمیت کی حامل ہے، لیکن ہمارے ہاں عام طور پر مذہبی حلقوں میں اور خاص طور پر جوڑا متصوفانہ انداز کے لوگ ہوتے ہیں، وہ فرض کو تو بس ایسے ادا کرتے ہیں جیسے اس کی کوئی اہمیت نہیں ہے۔ بلکہ بعض لوگ وہ بھی ہیں جن کا سارا زور فرضوں کے بجائے نوافل پر ہے۔ وہ فرض کے معاملے میں تو کوتاہی برتتے ہیں، مگر رات کی نماز میں تسلسل کو ٹوٹنے نہیں دیتے۔ ہم نے بالفعل ایسے لوگ دیکھے ہیں۔ یہ تمام چیزیں درحقیقت انسان کو راہِ نبوت سے ہٹا دینے والی ہیں۔

نوافل کے بارے میں شریعت سے ثابت ہے کہ یہ لازم نہیں ہیں۔ اسی طرح رات کا قیام یعنی تہجد بھی صرف حضور ﷺ کے لیے لازم تھی، جبکہ دوسرے لوگوں کے لیے لازم نہیں ہے۔ البتہ یہ ضرور ہے کہ رمضان المبارک میں اس کی بہت تشویق و ترغیب دلائی گئی ہے۔ وہ خاص ایک مہینہ ہے جس میں دن کے اوقات میں کھانا پینا حرام کیا گیا ہے اور رات کو — دو تہائی رات یا کم سے کم ایک تہائی رات — اللہ کی کتاب قرآن مجید کے ساتھ جاگنے کی ترغیب دی گئی ہے۔ درحقیقت فرائض اور نوافل کے معاملے میں یہ توازن بہت ضروری ہے۔

**فرائض کی اہمیت مسلم ہے!**

زیر مطالعہ حدیث میں بھی اُس شخص نے رسول اللہ ﷺ سے فرائض کی اہمیت کو جانتے ہوئے فرض نماز اور فرض روزے کا پوچھا تھا — فرض نماز کی اہمیت کے بارے میں مجھے ایک حدیث اور یاد آئی۔ حضور ﷺ نے فرمایا:

((مَنْ صَلَّى الْعِشَاءَ فِي جَمَاعَةٍ كَانَ كَقِيَامِ نِصْفِ لَيْلَةٍ وَمَنْ صَلَّى الْعِشَاءَ وَالْفَجْرَ فِي جَمَاعَةٍ كَانَ كَقِيَامِ لَيْلَةٍ)) (۱)

”جس شخص نے عشاء کی نماز باجماعت ادا کی گویا اُس نے آدھی رات قیام کیا اور جس شخص نے عشاء کی نماز بھی جماعت کے ساتھ ادا کی اور پھر فجر کی بھی تو اس کے لیے پوری رات کا قیام لکھ دیا جائے گا۔“

فرض کی یہ اہمیت ہے اور نجات کے لیے بھی بنیاد (base line) فرض عبادات ہیں۔ فرائض کی ادائیگی کے بعد آدمی سے جتنا اضافہ ہو سکے، کرے، لیکن اس کے ساتھ ساتھ حالات کو بھی پیش نظر رکھے۔ اس لیے کہ بعض حالات ایسے ہوں گے جس میں اصل اہمیت جہاد و قتال کی ہو جائے گی۔ اب ایسا بھی ہو سکتا ہے کہ اسلامی نظام، اسلامی حکومت اور نظام خلافت قائم ہے تو قتال کا معاملہ حکومت کے ذمے ہوگا اور حکومت اس کا انتظام کرے گی۔ اگر کہیں دس ہزار آدمیوں کی ضرورت ہے اور دس ہزار آدمی جانے کے لیے نکل آئے ہیں تو باقی آرام سے گھر میں سوئیں یا رات کو جاگ کر نوافل پڑھیں۔ یہ تقرب بالنوافل کا موقع ہوگا، لیکن اگر اللہ کا دین مغلوب ہے، پامال ہے، اسے پاؤں تلے روندنا جا رہا ہے، شریعت کی دھجیاں بکھیری جا رہی ہیں، اوامر کا استہزاء ہو رہا ہے اور منکرات کی تبلیغ ہو رہی ہے تو اس صورتحال میں امر بالمعروف ونہی عن المنکر فرض ہو جائے گا۔ اگر اُس وقت لوگ اس فرض کو ترک کر کے نوافل میں لگیں گے تو یہ نوافل اُن کے منہ پر دے مارے جائیں گے۔

اس بات کو بہت زیادہ نمایاں کرنے کے لیے میں مثال دیتا ہوں۔ ذرا سوچیے، جب دامنِ اُحد میں معرکہ جاری تھا، صحابہ کرام رضوان اللہ علیہم اجمعین اور حضور اکرم ﷺ کی جان پر برنی ہوئی تھی — آپ کو معلوم ہے کہ غزوہ اُحد میں رسول اللہ ﷺ زخمی ہوئے اور آپ کا اتنا خون بہہ گیا کہ آپ بے ہوش ہو گئے اور یہ افواہ پھیل گئی کہ آپ شہید ہو گئے ہیں — اُس وقت اگر کوئی شخص مسجد نبوی میں بیٹھا ہو اور وہ کی تسبیح پڑھ رہا ہو یا نوافل ادا کر رہا ہو یا قرآن مجید کی تلاوت کر رہا ہو تو اس کے بارے میں حکم لگایا جائے گا کہ وہ پکا منافق ہے۔ حالانکہ کام تو وہ اچھے کر رہا ہے۔ درود پڑھنے کی بہت فضیلت احادیث میں بیان ہوئی ہے اور اسی طرح نوافل بھی تقرب الی اللہ کا بہت بڑا ذریعہ

ہیں۔ قرآن مجید کی تلاوت بھی اجر و ثواب کا خزانہ ہے کہ اس کے ایک ایک حرف پر دس دس نیکیوں کا ثواب ہے اور آپ ﷺ نے یہ بھی فرمایا کہ اَلَمْ کو ایک حرف نہ سمجھنا، بلکہ الف علیحدہ حرف ہے، لام علیحدہ ہے اور میم علیحدہ ہے۔ اس طرح اَلَمْ پڑھنے پر ۳۰ نیکیاں ہو گئیں۔ لیکن ہر حالت میں اور ہر وقت ایسا نہیں ہے۔ حالات کے مطابق جو چیز فرض ہو تو پہلے اس کی ادائیگی لازم ہے اور پھر نوافل کا درجہ آتا ہے۔ فرائض اور نوافل کے درجات کو ضرور ذہن میں رکھنا چاہیے ورنہ ان نوافل کی کوئی اہمیت نہیں رہ جاتی۔

### حلال کو حلال سمجھنا اور حرام سے اجتناب کرنا

فرض نماز اور روزے کے بعد اُس شخص نے کہا: وَأَحْلَلْتُ الْحَلَائِلَ، وَحَرَمْتُ الْحَرَائِمَ ”اور میں حلال ہی پر قائم رہوں اور حرام سے مجتنب رہوں“۔ گویا حلال کو حلال سمجھتے ہوئے حلال پر قائم رہنا بھی ضروری ہے، خواہ خواہ حلال کو اپنی شدت تقویٰ کی وجہ سے حرام نہیں کر لینا چاہیے۔ ہمارے ایک فوت شدہ بزرگ کہا کرتے تھے کہ لوگوں کو ”تقویٰ کا ہیضہ“ ہو جاتا ہے اور وہ حلال چیزوں کو بھی چھوڑ کر بیٹھ جاتے ہیں۔ حلال کو حلال سمجھنا اور ان کا استعمال کرنا چاہیے، جیسا کہ سورۃ البقرۃ میں دو مقامات پر آیا:

﴿يَا أَيُّهَا النَّاسُ كُلُوا مِمَّا فِي الْأَرْضِ حَلَالًا طَيِّبًا وَلَا تَتَّبِعُوا خُطُوَاتِ الشَّيْطَانِ إِنَّهُ لَكُمْ عَدُوٌّ مُبِينٌ ١٦٨﴾

”لوگو! جو چیزیں زمین میں حلال طیب ہیں وہ کھاؤ اور شیطان کے قدموں پر نہ چلو۔ وہ تو تمہارا کھلا دشمن ہے۔“

﴿يَا أَيُّهَا الَّذِينَ آمَنُوا كُلُوا مِنْ طَيِّبَاتِ مَا رَزَقْنَاكُمْ وَاشْكُرُوا لِلَّهِ إِنْ كُنْتُمْ إِيَّاهُ تَعْبُدُونَ ١٦٩﴾

”اے اہل ایمان! جو پاکیزہ چیزیں ہم نے تم کو عطا فرمائی ہیں، ان کو کھاؤ اور اگر خدا ہی کے بندے ہو تو اس (کی نعمتوں) کا شکر بھی ادا کرو۔“

سورۃ الاعراف میں فرمایا:

﴿قُلْ مَنْ حَرَّمَ زِينَةَ اللَّهِ الَّتِي أَخْرَجَ لِعِبَادِهِ وَطَيِّبَاتِ مِنَ الرِّزْقِ قُلْ هِيَ

لِّلَّذِينَ آمَنُوا فِي الْحَيَاةِ الدُّنْيَا خَالِصَةً يَوْمَ الْقِيَمَةِ كَذَلِكَ نُفَصِّلُ الْآيَاتِ لِقَوْمٍ يَعْلَمُونَ ﴿٣٩﴾

”اے نبی ﷺ! آپ کہیے کہ کس نے حرام کردی ہیں زینت (وآرائش) اور کھانے پینے کی وہ چیزیں جو اللہ تعالیٰ نے اپنے بندوں کے لیے (زمین سے) نکالی ہیں! کہہ دیجیے کہ یہ سب چیزیں دنیا میں بھی اصلاً اہل ایمان کے لیے ہیں (لیکن یہ کہ دنیا میں ہم کفار کو بھی دیتے ہیں جتنا چاہتے ہیں) اور قیامت کے دن تو یہ اہل ایمان کے لیے خالص ہو جائیں گی (پھر کفار کے لیے ان میں حصہ رہے گا ہی نہیں)۔ اسی طرح ہم اپنی آیات کی وضاحت کرتے ہیں ان لوگوں کے لیے جو علم رکھتے ہیں۔“

لہذا تقویٰ میں یہ بھی شامل ہے کہ جو حلال شے ہے اسے حلال سمجھو اور استعمال کرو اور جو حرام شے ہے اسے حرام سمجھو اور اس سے اجتناب کرو۔

یہاں ایک مسئلہ یہ آ جاتا ہے فرض کیجیے کہ کسی شخص کو بکری کا گوشت دیا گیا ہے جبکہ اسے بتایا گیا کہ یہ سور کا گوشت ہے اور وہ اسے سور کا گوشت سمجھ کر کھا رہا ہے تو وہ ضرور ہی کھا رہا ہے۔ حرام کو حرام سمجھنا ضروری ہے اس لیے اگر تمہیں یہ بتایا گیا ہے کہ یہ سور کا گوشت ہے تو اس سے اجتناب لازم ہے۔ البتہ اگر تحقیق کے بعد یہ ثابت ہو جائے کہ یہ بات غلط کہی گئی ہے اور یہ تو بکری کا گوشت ہے تو پھر کھانے میں کوئی حرج نہیں ہے۔ اگر بغیر تحقیق کے کھاؤ گے تو یہ ایسا ہی ہے جیسے حرام کھا رہے ہو۔

زیر مطالعہ حدیث کا آخری حصہ

اس شخص نے کہا کہ اگر میں فرض نماز پڑھوں اور فرض روزے رکھوں حلال کو حلال جانوں اور حرام کو حرام سمجھوں وَلَمْ أَزِدْ عَلَىٰ ذَٰلِكَ شَيْئًا اور میں اس پر کسی عمل کا اضافہ نہ کروں اَدْخُلُ الْجَنَّةَ؟ تو کیا میں جنت میں داخل ہو جاؤں گا؟ رسول اللہ ﷺ نے فرمایا: (نَعَمْ) ”ہاں!“ حضور اکرم ﷺ کی طرف سے ”ہاں“ سن کر اس شخص نے اپنا فیصلہ سناتے ہوئے کہا: وَاللَّهِ لَا أَزِيدُ عَلَىٰ ذَٰلِكَ شَيْئًا ”اللہ کی قسم! میں اس پر کسی چیز کا اضافہ نہیں کروں گا۔“

اس حدیث سے اب یہ مطلب نکالنا کہ یہاں چونکہ زکوٰۃ اور حج کا ذکر نہیں ہے لہذا زکوٰۃ اور حج لازم نہیں غلط ہے۔ اسی طرح چونکہ یہاں ایمان کا ذکر نہیں لہذا یہ کہنا کہ اگر کوئی شخص نیک اعمال کر رہا ہے چاہے اس کے دل میں ایمان ہے یا نہ ہے وہ بہر حال جنت میں جائے گا ایسے نتیجہ اخذ کرنا صحیح نہیں ہے۔ اس لیے کہ یہ سارے غلط نتائج ہیں جو صرف اس لیے ذہن میں آتے ہیں کہ انسان حدیث کے پس منظر اور مخاطب کو پیش نظر نہیں رکھتا۔ زیر مطالعہ حدیث ایک معین شخص کے احوال پر مبنی ہے (گویا ایک پی پی کال ہے) اور نبی اکرم ﷺ نے اس کے حالات کو پیش نظر رکھتے ہوئے اُسے صرف نماز روزہ اور حلال و حرام کی تمیز پر جنت کا پروانہ تھما دیا ہے لہذا حدیث کے پس منظر اور باقی حالات و واقعات کو پیش نظر رکھتے ہوئے اس کو سمجھنا چاہیے۔

دوسری بات یہ ہے کہ یہاں اصل مضمون فرض اور نفل کا ہے۔ نماز فرض ہے پڑھو روزہ فرض ہے رکھو زکوٰۃ فرض ہے تو ادا کرو حج فرض ہے تو اس کے لیے ضرور جاؤ۔ اس لیے کہ استطاعت کے ہوتے ہوئے بھی حج نہ کرنے کو کفر سے تعبیر کیا گیا ہے۔ ارشاد باری تعالیٰ ہے: ﴿وَلِلّٰهِ عَلَى النَّاسِ حِجُّ الْبَيْتِ مَنِ اسْتَطَاعَ اِلَيْهِ سَبِيْلًا ط وَمَنْ كَفَرَ فَاِنَّ اللّٰهَ عَزِيْزٌ عَلِيْمٌ ۝۴۰﴾ (آل عمران) ”اور لوگوں پر اللہ تعالیٰ کا حق (یعنی فرض) ہے کہ جو اس گھر تک جانے کا مقدور رکھے وہ اس کا حج کرے اور جو اس حکم کی تعمیل نہ کرے گا تو اللہ تعالیٰ بھی اہل عالم سے بے نیاز ہے۔“

## رسول اللہ ﷺ کی جامع نصیحتیں

اب آئیے اگلی حدیث کی طرف۔ دراصل حدیث ۲۳ جو امع الکلم کا گلدستہ ہے اور اس کے ہر جملے میں معانی کا اک جہاں پنہاں ہے۔ میں نے عرض کیا تھا کہ حضور ﷺ کا اپنا فرمان ہے: ((اَوْتِيْتُ جَوَامِعَ الْكَلِمِ)) (۱) ”مجھے اللہ تعالیٰ کی طرف سے بڑے

(۱) صحیح البخاری، کتاب الاعتصام بالکتاب والسنة، باب قول النبی بعثت بجوامع الکلم۔  
وصحیح مسلم، کتاب المساجد ومواضع الصلاة۔

جامع کلمات عطا ہوئے ہیں۔“ جوامع الکلم سے مراد ہے دو تین الفاظ میں بہت بڑی اور بہت ساری حقیقتوں کو سمو دینا۔ یہ حضور ﷺ کے لیے اللہ تعالیٰ کا ایک خاص عطیہ ہے۔ قرآن بھی جوامع الکلم ہے مثلاً سورۃ العصر میں پورا قرآن مجید موجود ہے۔ سورۃ العصر کی صرف تین آیات ہیں اور امام شافعی رحمہ اللہ اس کے بارے میں کہتے ہیں: لَوْ تَدَبَّرَ النَّاسُ هَذِهِ السُّورَةَ لَوَسَّعَتْهُمْ ”اگر لوگ صرف اس ایک سورت پر غور و فکر کریں (اور اس کی گہرائی میں جائیں) تو یہ ان کی ہدایت کے لیے کافی ہو جائے گی۔“ مفتی محمد عبدہ نے آخری پارہ کی جو تفسیر لکھی ہے اس میں امام شافعی کے یہ الفاظ نقل کیے ہیں: لَوْ لَمْ يُنَزَّلْ مِنَ الْقُرْآنِ سِوَاهَا لَكَفَّتِ النَّاسُ ”اگر قرآن مجید میں سوائے اس (ایک سورۃ یعنی سورۃ العصر) کے اور کچھ نازل نہ ہوتا تو لوگوں کی ہدایت کے لیے یہی کافی تھا۔“ سورۃ العصر کی اسی اہمیت کے پیش نظر صحابہ کرام رحمہم اللہ کو اس سورۃ مبارکہ کے ساتھ بہت قلبی اُنس تھا۔ چنانچہ صحابہ کرام رحمہم اللہ کے بارے میں حضرت ابو مزینہ داری رضی اللہ عنہ کی یہ روایت طبرانی کی ”معجم الاوسط“ میں اور امام بیہقی کی ”شعب الایمان“ میں منقول ہے کہ:

كَانَ الرَّجُلَانِ مِنْ أَصْحَابِ النَّبِيِّ ﷺ إِذَا التَّقِيَا لَمْ يَتَفَرَّقَا حَتَّى يَقْرَأَا أَحَدُهُمَا عَلَى الْآخَرِ سُورَةَ الْعَصْرِ ثُمَّ يُسَلِّمَ أَحَدُهُمَا عَلَى الْآخَرِ

”نبی اکرم ﷺ کے اصحاب رضی اللہ عنہم میں سے کوئی سے دو صحابہ جب بھی باہم ملاقات کرتے تھے تو وہ ایک دوسرے سے جدا نہ ہوتے تھے جب تک کہ ایک دوسرے کو سورۃ العصر سنانہ لیں اس کے بعد وہ ایک دوسرے کو سلام کر کے رخصت ہو جاتے۔“

سورۃ العصر پھیلتی ہے، پھولتی ہے اور اس کے مضامین سے اس کی شانیں بنتی ہیں۔ ﴿وَالْعَصْرِ﴾ میں زمانہ تاریخ، تاریخی حالات و واقعات، انباء الرسل اور قصص النبیین آرہے ہیں۔ ﴿إِلَّا الَّذِينَ آمَنُوا﴾ میں ایمان کے مباحث آرہے ہیں۔ ﴿وَعَمِلُوا الصَّالِحَاتِ﴾ میں اعمالِ صالحہ کی تشریح آرہی ہے۔ تَوَاصَوْا بِالْحَقِّ میں اعمالِ صالحہ کے مدارج کا بیان ہے۔ گویا یہ سورۃ پورے قرآن کے مضامین کا انڈیکس ہے۔ اس اعتبار سے یہ کہنا غلط نہ ہوگا کہ سورۃ العصر ایک ایسے بیج کی مانند ہے جس میں قرآن مجید کا پورا

شجرہ طیبہ موجود ہے۔

اسی طرح حضور اکرم ﷺ کی احادیث بھی جوامع الکلم ہیں۔ ہم یہ حدیث بھی پڑھ چکے ہیں: ((الَّذِينَ التَّصَبُّحَةُ))۔ اب یہ دو لفظ ہیں، لیکن ان دو لفظوں میں گویا ہدایت کا ایک سمندر کو زے کے اندر بند کر دیا گیا ہے۔ اسی طرح زیر مطالعہ حدیث بھی جوامع الکلم میں سے ایک ہے اور اس کی خاصیت یہ ہے کہ اس حدیث کے ہر ہر جملہ میں غور و فکر کرنے والوں کے لیے ہدایت کا وافر ذخیرہ موجود ہے۔ اب اس حدیث کا جملہ وار مطالعہ کرتے ہیں:

پاکیزگی نصف ایمان ہے!

حضور اکرم ﷺ نے فرمایا: ((الطُّهُورُ شَطْرُ الْإِيمَانِ)) ”پاک کی نصف ایمان ہے“۔ پاک کی نصف ایمان کیوں ہے؟ اس کے بارے میں نوٹ کر لیں کہ اس عالم کے اندر نیکی کے داعی اور نیکی کی طرف لوگوں کو بلانے والے بھی موجود ہیں اور خود اپنی ذات میں نیکی کے نمونے بھی موجود ہیں۔ یعنی فرشتے اور داعیانِ دین۔ اور شاہ ولی اللہ دہلوی رحمہ اللہ کا یہ قول ہم پڑھ چکے ہیں کہ اولیاء اللہ کی ارواح کو بھی ان کے انتقال کے بعد اللہ تعالیٰ فرشتوں کے طبقہ اسفل میں شامل کر دیتے ہیں۔ اب فرشتوں کے ساتھ روحانی طور پر قرب حاصل کرنے کے لیے پاک شرط ہے، اس لیے کہ وہ ناپاکی کے قریب نہیں آتے۔ جیسے رسول اللہ ﷺ کا فرمان ہے:

((لَا تَدْخُلُ الْمَلَائِكَةُ بَيْتًا فِيهِ كَذِبٌ وَلَا صُورَةٌ تَمَائِيلٌ))<sup>(۱)</sup>

”جس گھر میں کُتّا ہو یا تصاویر ہوں تو اس گھر میں فرشتے داخل نہیں ہوتے۔“

اس کی وجہ یہ ہے کہ ان چیزوں سے نیکی کو اور اس لطافت کو مناسبت نہیں ہے۔ اور اگر آپ اس طرح کا معاملہ کر رہے ہیں تو گویا فرشتوں کے قرب سے، ان کے لمس سے اور ان کے فیض سے آپ محروم رہ گئے۔ لیکن اگر آپ پاک رہیں گے تو یہ سب حاصل ہوگا۔ لہذا پاکیزگی ہر حال میں ہونی چاہیے، جیسے کہ حضور ﷺ کا معمول تھا کہ رات کو سونے سے

(۱) صحیح البخاری، کتاب بدء الوحی، باب ذکر الملائكة۔ وصحیح مسلم، کتاب اللباس والزينة، باب تحریم تصویر صورة الحيوان.....



پہلے وضو فرماتے تھے، تاکہ سوتے ہوئے انسان پاکی کی حالت میں رہے۔ آپ کو معلوم ہے کہ جو اچھے خواب ہوتے ہیں وہ فرشتوں کی طرف سے ہوتے ہیں اور جو برے خواب ہوتے ہیں وہ شیطان یا اپنے نفس کی طرف سے ہوتے ہیں۔ لہذا نیک لوگوں اور فرشتوں کے قرب کے لیے پاکیزگی بے حد ضروری ہے۔

### سبحان اللہ اور الحمد للہ کی فضیلت

آگے رسول اللہ ﷺ نے فرمایا: ((وَالْحَمْدُ لِلَّهِ تَمْلَأُ الْمِيزَانَ)) ”اور الحمد للہ سے میزان پُر ہو جاتی ہے۔“ میزان سے مراد ”میزانِ عمل“ ہے یعنی جو اللہ کے ہاں انسان کے اعمال کو تولنے کے لیے ترازو ہے اس ترازو کے پلڑے کو الحمد للہ کا چھوٹا سا کلمہ بھروے گا۔ ایک حدیث میں آتا ہے: ((الْتَسْبِيحُ نِصْفُ الْمِيزَانِ وَالْحَمْدُ لِلَّهِ يَمْلَأُ))<sup>(۱)</sup> ”سبحان اللہ کہنا نصف میزان ہے اور الحمد للہ اس کو بھرتا ہے۔“ اس کی وجہ یہ ہے کہ اللہ تعالیٰ کی معرفت کے دو پہلو ہیں۔ ایک ہے ”سُبْحَانَ اللَّهِ“ — یعنی یہ یقین رکھنا کہ اللہ کے علم میں اُس کی قدرت میں اُس کی صفات میں اُس کے کمالات میں کہیں کوئی کمی نہیں ہے، کوئی نقص اور کسی عیب کا کیا سوال! یہ ہے سبحان اللہ کا مفہوم۔ اگر واقعاً یہ قلب کی گہرائیوں سے نکل رہا ہے تو اس کی تاثیر اس حدیث میں بتا دی گئی کہ یہ نصف میزان ہے۔ جبکہ اللہ کی معرفت کا دوسرا پہلو ہے: ”الْحَمْدُ لِلَّهِ“ — یعنی اللہ کی نعمتوں پر اُس کا شکر بجالانا۔ اللہ نے جو نعمتیں ہمیں دی ہیں ان کا ذکر بھی کرنا ہے اور اس پر اللہ کا شکر بھی ادا کرنا ہے۔ جیسے سورۃ الضحیٰ میں فرمایا: ﴿وَأَمَّا بِنِعْمَةِ رَبِّكَ فَحَدِّثْ ۝﴾ ”اور (لوگوں سے) اپنے رب کی نعمتوں کا تذکرہ بھی کرتے رہا کریں (کہ یہ بھی شکرگزاری کا ایک طریقہ ہے)۔“

اس ضمن میں یہ بھی یاد رہے کہ قرآن مجید اللہ رب العزت کی بنی نوع انسان کے لیے سب سے بڑی نعمت ہے۔ سورۃ الکہف کے آغاز میں فرمایا: ﴿الْحَمْدُ لِلَّهِ الَّذِي أَنْزَلَ عَلَى عَبْدِهِ الْكِتَابَ وَلَمْ يَجْعَلْ لَهُ عِوَجًا ۝﴾ ”کُل حمد و ثنا اور کُل شکر اللہ ہی

کے لیے ہے جس نے اپنے بندے پر کتاب اتاری اور اس میں کوئی کجی نہیں رکھی۔“ اسی طرح سورۃ الفرقان کے آغاز میں فرمایا: ﴿تَبٰرَكَ الَّذِیْ نَزَلَ الْفُرْقَانَ عَلٰی عَبْدِهِ لَیَكُوْنَ لِلْعٰلَمِیْنَ نَذِیْرًا ۝۱﴾ ”بڑی بابرکت ہے وہ ذات جس نے اپنے بندے پر الفرقان اتارا تاکہ وہ تمام جہان والوں کو خبردار کرنے والا بن جائے۔“ لہذا قرآن مجید کی اس عظیم نعمت پر اللہ کا شکر ادا کرنا ہم سب پر لازم ہے۔

آگے رسول اللہ ﷺ نے فرمایا: ((سُبْحَانَ اللَّهِ وَالْحَمْدُ لِلَّهِ تَمْلَأُ مَا بَيْنَ السَّمَوَاتِ وَالْأَرْضِ)) ”اور سبحان اللہ اور الحمد للہ (جب جمع ہو جائیں گے تو) وہ زمین اور آسمان کے درمیانی خلا کو بھر دیں گے۔“ یہ ان دو کلمات کی عظمت کے بیان کا ایک اسلوب ہے۔ اس کو ہم مادی اعتبار سے نہیں سمجھ سکتے کہ اس سے مراد کیا ہے۔ صحیح بخاری کی آخری حدیث بھی ان کلمات کی عظمت کے بیان میں ہے۔ رسول اللہ ﷺ نے فرمایا:

((كَلِمَتَانِ حَبِيبَتَانِ إِلَى الرَّحْمَنِ، ثَقِيلَتَانِ فِي الْمِيزَانِ، خَفِيفَتَانِ عَلَى اللِّسَانِ: سُبْحَانَ اللَّهِ وَبِحَمْدِهِ سُبْحَانَ اللَّهِ الْعَظِيمِ))

”دو کلمات ہیں جو رحمان کو بہت پسند ہیں، میزان میں بہت بھاری ہیں اور زبان پر بہت ہلکے ہیں۔ وہ ہیں: سُبْحَانَ اللَّهِ وَبِحَمْدِهِ سُبْحَانَ اللَّهِ الْعَظِيمِ۔“

نماز نور ہے

”سُبْحَانَ اللَّهِ“ اور ”الْحَمْدُ لِلَّهِ“ کی عظمت کو بیان کرنے کے بعد آپ ﷺ نے فرمایا: ((وَالصَّلَاةُ نُورٌ)) ”اور نماز نور ہے۔“ نماز انسان کے اندر برائی سے رکنے اور اچھائی کے کام کرنے کی صلاحیت پیدا کرتی ہے بشرطیکہ وہ حقیقت میں نماز ہو۔ وہ نماز جس کے بارے میں قرآن کہتا ہے: ﴿إِنَّ الصَّلَاةَ تَنْهٰی عَنِ الْفَحْشَآءِ وَالْمُنْكَرِ ط﴾ (العنکبوت: ۴۵) ”یقیناً نماز فحش کاموں اور منکر سے روکنے والی ہے۔“ اور اگر صرف ایک جسمانی ورزش (physical exercise) ہو رہی ہے اس کا کوئی حق ادا نہیں کیا گیا، خشوع و خضوع کی کیفیت حاصل ہی نہیں ہوئی، حضور قلب کا معاملہ ہوا ہی نہیں، اللہ تعالیٰ کے ساتھ مناجات کی کیفیت پیدا ہی نہیں ہوئی تو پھر ٹھیک ہے کہ فرض

ادا ہو گیا۔ باقی اس کے اندر برائی و منکر سے روکنے کی تاثیر نہیں ہو سکتی۔ اسی طرح نماز انسان کے اندر باطنی بصیرت پیدا کرتی ہے۔ یہ وہ نور ہے جس سے اسے نظر آنے لگتا ہے کہ یہ حق ہے اور یہ باطل ہے، یہ صحیح ہے اور یہ غلط ہے۔ یہ اصل میں انسان کی وہ بصیرت ہے جو اللہ تعالیٰ عطا کرتا ہے اور نماز اس کے حصول کا سب سے بڑا ذریعہ ہے۔

### صدقہ دلیل ہے

رسول اللہ ﷺ نے مزید فرمایا: ((وَالصَّدَقَةُ بُرْهَانٌ)) ”اور صدقہ دلیل ہے۔“ یعنی صدقہ اس بات کی دلیل ہے کہ یہ شخص واقعی صادق الایمان ہے۔ ”آیت البر“ میں آپ نے دیکھا کہ انفاق فی سبیل اللہ کے بعد کس قدر رشد و مد کے ساتھ آیا ہے: ﴿أُولَٰئِكَ الَّذِينَ صَدَقُوا ۖ وَأُولَٰئِكَ هُمُ الْمُتَّقُونَ﴾ ﴿۴۰﴾ فرمایا:

لَيْسَ الْبِرَّ أَنْ تُوَلُّوا وُجُوهَكُمْ قِبَلَ الْمَشْرِقِ وَالْمَغْرِبِ وَلَكِنَّ الْبِرَّ مَنْ آمَنَ بِاللَّهِ وَالْيَوْمِ الْآخِرِ، وَالْمَلَائِكَةِ وَالْكِتَابِ، وَالنَّبِيِّينَ، وَآتَى الْمَالَ عَلَى حُبِّهِ ذَوِي الْقُرْبَىٰ وَالْيَتَامَىٰ وَالْمَسْكِينِ، وَابْنَ السَّبِيلِ، وَالسَّائِلِينَ وَفِي الرِّقَابِ، وَأَقَامَ الصَّلَاةَ وَآتَى الزَّكَاةَ، وَالْمُوفُونَ بِعَهْدِهِمْ إِذَا عَاهَدُوا، وَالصَّابِرِينَ فِي الْبَأْسَاءِ وَالضَّرَآءِ وَحِينَ الْبَأْسِ ۗ أُولَٰئِكَ الَّذِينَ صَدَقُوا، وَأُولَٰئِكَ هُمُ الْمُتَّقُونَ ﴿۴۱﴾

”نیکی یہی نہیں ہے کہ تم اپنے چہرے مشرق اور مغرب کی طرف پھیر دو بلکہ نیکی تو اُس کی ہے جو ایمان لائے اللہ پر، یومِ آخرت پر، فرشتوں پر، کتاب پر اور نبیوں پر۔ اور وہ خرچ کرے مال اس کی محبت کے باوجود قرابت داروں، یتیموں، محتاجوں، مسافروں اور مانگنے والوں پر اور گردنوں کے چھڑانے میں۔ اور قائم کرے نماز اور ادا کرے زکوٰۃ۔ اور جو پورا کرنے والے ہیں اپنے عہد کو جب کوئی عہد کر لیں۔ اور خاص طور پر صبر کرنے والے فقر و فاقہ میں، تکالیف میں اور جنگ کی حالت میں۔ یہ ہیں وہ لوگ جو سچے ہیں۔ اور یہی حقیقت میں متقی ہیں۔“

درحقیقت جب انسان اپنا مال صدقہ کے طور پر نکال کر دیتا ہے تو اس سے یہ ثابت ہوتا ہے کہ اس کے دل میں ایمان ہے۔ تبھی تو وہ دے رہا ہے، ورنہ کاہے کو دیتا ہے کوئی

شخص؟ ظاہر بات ہے ہر شخص اپنے مال سے نفع چاہتا ہے۔ اب ایک مادی نفع ہے جو آپ کو اس دنیا میں حاصل ہوتا ہے اور ایک نفع وہ ہے جو آخرت میں حاصل ہوگا اور یہ سب سے بڑا نفع ہے۔ لہذا جو شخص کسی مادی منفعت کے حصول کے لیے نہیں، صرف اللہ کی رضا جوئی کے مال دیتا ہے، صدقہ کرتا ہے یہ گویا اس کے ایمان کا ثبوت ہے۔

### صبر روشنی ہے

زیر مطالعہ حدیث میں رسول اللہ ﷺ کے جملوں کی ترتیب دیکھئے۔ سب سے پہلے پاکیزگی کا بیان، پھر ذکر الہی کا، پھر نماز اور صدقہ کا اور اب صبر کا تذکرہ ہے۔ آپ ﷺ نے فرمایا: ((وَالصَّبْرُ ضِيَاءٌ)) ”اور صبر ایک روشنی ہے“۔ جیسے روشنی میں آپ کو راستہ صحیح نظر آتا ہے، اسی طرح آپ میں اگر صبر کا مادہ ہے تو راستہ آپ کے لیے کھلتا چلا جائے گا۔ قرآن مجید میں یہ الفاظ کئی مقامات پر آئے ہیں: ﴿وَاللَّهُ مَعَ الصَّابِرِينَ﴾ ”اللہ تعالیٰ صبر کرنے والوں کے ساتھ ہے“۔ صبر کے بارے میں بارہا گفتگو ہو چکی ہے۔ ایک صبر ہے: صبر عن المعصیۃ یعنی معصیت سے اپنے آپ کو روکنا۔ ایک ہے: صبر علی الطاعة یعنی اطاعت پر جمے رہنا۔ ہو سکتا ہے کسی وقت انتہائی سرد موسم میں آپ کو غسل کی حاجت ہوگئی اور گرم پانی کا آپ کے پاس کوئی اہتمام نہیں ہے تو اُس وقت ٹھنڈے پانی سے غسل کرنا اور اس کو برداشت کرنا یہ صبر علی الطاعة ہے۔ اسی طرح ایک ہے: صبر علی الابتلاء یعنی اللہ کی طرف سے جو آزمائش یا مصیبت آجائے اس پر صبر کرنا، اس کو جھیلنا، اس کو برداشت کرنا۔ اسی طریقے سے جہاد اور قتال کے اندر صبر کا معاملہ ہے۔ صبر کی اقسام کے حوالے سے آیت البر میں یہ الفاظ آئے ہیں:

﴿.....وَالصَّابِرِينَ فِي الْبَأْسَاءِ وَالضَّرَّاءِ وَحِينَ الْبَأْسِ ۗ أُولَٰئِكَ الَّذِينَ صَدَقُوا ۗ وَأُولَٰئِكَ هُمُ الْمُتَّقُونَ﴾

”..... اور خاص طور پر صبر کرنے والے فقر و فاقہ میں، تکالیف میں اور جنگ کی حالت میں۔ یہ ہیں وہ لوگ جو سچے ہیں۔ اور یہی حقیقت میں متقی ہیں۔“

### قرآن مجتہد ہے!

آگے زیر مطالعہ حدیث کا اہم ترین حصہ آ رہا ہے۔ رسول اللہ ﷺ نے فرمایا:

((وَالْقُرْآنُ حُجَّةٌ لَّكَ أَوْ عَلَيْكَ)) ”اور قرآن تمہارے حق میں دلیل ہے یا تمہارے خلاف دلیل بنے گا۔“ قرآن کی ہدایت سے استفادہ کرو گے تو یہ دنیا میں تمہارے لیے دلیل ہے اور آخرت میں تمہارے لیے شافع بن کر کھڑا ہو جائے گا۔ جیسے کہ ایک حدیث میں روزے اور قرآن کے حوالے سے آتا ہے حضرت عبداللہ بن عمر رضی اللہ عنہما سے روایت ہے کہ رسول اللہ ﷺ نے فرمایا:

((الْصَّيَامُ وَالْقُرْآنُ يُشْفَعَانِ لِلْعَبْدِ ، يَقُولُ الصَّيَامُ : أَيْ رَبِّ إِنِّي مَعْتَهُ الطَّعَامَ وَالشَّهَوَاتِ بِالنَّهَارِ فَشَفِّعْنِي فِيهِ ، وَيَقُولُ الْقُرْآنُ : مَعْتَهُ النَّوْمَ بِاللَّيْلِ فَشَفِّعْنِي فِيهِ ، فَيُشَفِّعَانِ)) (۱)

”روزہ اور قرآن (قیامت کے روز) بندے کے حق میں شفاعت کریں گے۔ روزہ عرض کرے گا: اے رب! میں نے اس شخص کو دن میں کھانے پینے اور خواہشات نفس سے روکے رکھا، تو اس کے حق میں میری سفارش قبول فرما! اور قرآن یہ کہے گا کہ اے پروردگار! میں نے اسے رات کے وقت سونے سے روکے رکھا، لہذا اس کے حق میں میری سفارش قبول فرما! چنانچہ (روزہ اور قرآن) دونوں کی شفاعت (بندے کے حق میں) قبول کی جائے گی۔“

اس لحاظ سے قرآن مجید دنیا میں بھی حجت ہے، بایں طور کہ صحیح اور سیدھے راستے کی طرف آپ کی رہنمائی کرتا ہے اور قیامت میں بھی آپ کے حق میں شافع بن کر کھڑا ہوگا۔ اس کے برعکس اگر قرآن کو آپ نے رد کر دیا، اس کے احکام کو آپ نے توڑ دیا یا قرآن کی ہدایت کو قبول کرنے سے اعراض کیا تو اس صورت میں یہ آپ کے خلاف گواہ بن کر کھڑا ہوگا اور کہے گا: اے اللہ! یہ کہتا تو تھا کہ مجھ (قرآن) پر ایمان رکھتا ہے، حالانکہ حقیقی معنوں میں اس کا مجھ پر ایمان نہیں تھا۔ یہ مجھے پڑھتا ہی نہیں تھا اور نہ اس نے کبھی مجھے سمجھنے کی کوشش کی۔

اللہ تعالیٰ سے دعا ہے کہ اس قرآن کو ہمارے حق میں حجت بنا دے، اسے ہمارا امام و راہنما بنا دے اور اسے ہمارے حق میں رحمت بنا دے۔ آمین یا رب العالمین!

## انسان اور مشقت: لازم و ملزوم

زیر مطالعہ حدیث کا آخری ٹکڑا بڑا حکیمانہ ہے۔ فرمایا: ((كُلُّ النَّاسِ يَغْدُو فَبَإِئِنَّهُ نَفْسَهُ)) ”سب لوگ صبح کرتے ہیں اور پھر وہ (دن بھر) اپنی جان کو بیچتے ہیں“۔ جان کو بیچنا کیا ہے؟ اس کو سمجھ لیجیے۔ ایک مزدور، مزدوری کر رہا ہے تو وہ اپنی توانائی کو اپنی قوت کو استعمال کر رہا ہے، گویا وہ اپنے آپ کو بیچ رہا ہے۔ اسی طرح ایک ڈاکٹر اپنا علم بیچ رہا ہے، بایں طور کہ وہ اپنے کلینک پر بیٹھا مریض کو دیکھتا ہے، نسخہ لکھ کے دیتا ہے اور پھر اپنی فیس لیتا ہے۔ گویا یہ بھی اپنے آپ کو بیچ رہا ہے۔ اسی طرح وکیل اپنے دماغ کو بیچتا ہے، عدالت میں جا کر دلائل دیتا ہے اور اس کے پیسے لیتا ہے۔ الغرض ہر شخص اپنے آپ کو بیچ رہا ہے۔ کوئی بھی شخص اس سے مستثنیٰ نہیں ہے۔ اس لیے آپ ﷺ نے فرمایا کہ ہر شخص صبح کرتا ہے تو اس کے بعد وہ دن بھر اپنے آپ کو بیچتا رہتا ہے۔ اپنی توانائیاں اپنی قوتیں اپنی صلاحیتیں — جو اللہ تعالیٰ نے اس کے اندر رکھی ہوئی ہیں — ان سب کو بروئے کار لاتا ہے، لیکن نتیجہ کیا نکلتا ہے؟

اس نتیجہ کے بارے میں آپ ﷺ نے فرمایا: ((فَمُعْتَقُهَا أَوْ مُؤَبِّقُهَا)) ”بس وہ اپنے نفس کو جہنم کی آگ سے بچا کر لے آتا ہے یا خود کو تباہ و برباد کر بیٹھتا ہے“۔ یعنی اگر اُس نے کوئی حرام کام نہیں کیا، کوئی غلط کام نہیں کیا، جھوٹ نہیں بولا، خیانت نہیں کی تو وہ اپنے آپ کو بچا لیتا ہے۔ اس نے مزدوری کا معاملہ طے کیا تھا کہ میں شام تک یہ محنت کروں گا اور سو روپے لوں گا تو پھر اُس نے کوئی وقت ضائع نہیں کیا۔ اُس نے یہ نہیں کیا کہ اب مجھے کوئی نہیں دیکھ رہا تو میں آرام کر لوں، کیونکہ یہ خیانت ہے، اس لیے کہ اسے اس وقت محنت کرنی چاہیے۔ اسی طرح اگر آپ سرکاری ملازم ہیں، آپ کو تنخواہ ملتی ہیں، آپ کے لیے مختلف سہولتیں اور مراعات ہیں، لیکن اگر آپ آفس جا کر خوش گپیاں کریں، چائے پیئیں اور دوستوں کو entertain کریں، جبکہ دوسری طرف سائلین پریشان ہو رہے ہوں، ان کے کام نہ ہو رہے ہوں، فائلوں کے انبار میز پر لگ رہے ہوں تو یہ خیانت ہے، اس لیے کہ آپ نے اپنے فرائض ادا نہیں کیے۔ اس اعتبار سے گویا مشقت تو جھیلی ہے، محنت تو کی

ہے لیکن اس کا نتیجہ یہ نکلا ہے کہ آپ نے اپنے نفس کو جہنم میں ڈال دیا ہے۔ مشقت اور محنت اپنی جگہ لیکن آپ اگر ایسا کر رہے ہیں تو آپ شام کو گناہوں کی گٹھڑی لے کر واپس آ رہے ہیں۔ جبکہ اس مشقت اور محنت کے حوالے سے قرآن مجید میں قسمیں کھا کر کہا گیا ہے: ﴿لَا أَقْسِمُ بِهَذَا الْبَلَدِ ۚ وَأَنْتَ حِلٌّ بِهَذَا الْبَلَدِ ۚ وَوَالِدٍ وَمَا وَلَدَ ۚ لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ ۝﴾ ”نہیں مجھے قسم ہے اس شہر (مکہ) کی جس میں (اے نبی ﷺ) آپ کو حلال کر لیا گیا ہے۔ اور مجھے قسم ہے باپ (یعنی آدم) اور اس کی اولاد کی کہ ہم نے انسان کو مشقت (کی حالت) میں (رہنے والا) پیدا کیا۔“

### مشقت ہر انسان کا مقدر ہے

یہ مشقت اور محنت ہر انسان کا مقدر ہے، صرف نوعیت کا فرق ہے۔ بعض لوگوں کی جسمانی مشقت زیادہ ہے اور بعض لوگوں کی ذہنی مشقت زیادہ ہے۔ بعض لوگوں کو روٹی کی پریشانی ہوتی ہے جبکہ بعض لوگوں کو اپنے نقصان کی پریشانی ہوتی ہے۔ کروڑ پتی ہیں لیکن نقصان آ گیا تو اب پریشانی ہے، ایک رنج اور غم ہے۔ اور آپ کو معلوم ہے کہ دولت مندوں میں جس قدر دماغی امراض ہوتے ہیں وہ مزدوروں میں نہیں ہوتے۔ مزدور تو صبح سے شام تک محنت کر کے تھکے ہارے لیٹتے ہی سو جاتے ہیں اور پھر صبح ہی آنکھ کھلتی ہے۔ لیکن دولت مند لوگوں کو نیند کے لیے سکون اور دوائیوں کی ضرورت ہوتی ہے اور انہیں ان کے بغیر نیند نہیں آتی۔

انسانی مشقت کے حوالے سے سورۃ الانشقاق میں فرمایا گیا: ﴿يَا أَيُّهَا الْإِنْسَانُ إِنَّكَ كَادِحٌ إِلَىٰ رَبِّكَ كَدًّا ۚ فَمُلِّقِيهِ ۝﴾ (الانشقاق) ”اے انسان! تو مشقت پر مشقت جھیلتے ہوئے آئے گا اور اپنے رب سے ملاقات کرے گا۔“ یعنی ایک کافر یا فاسق و فاجر شخص دنیا میں بھی مشقت جھیلتا ہے اور آخرت میں بھی ناکامی و بربادی سے دوچار ہوگا جبکہ ایک بندہ مؤمن جس نے دنیا میں مشقتیں اور مصیبتیں جھیلی ہیں اور اس پر صبر کیا ہے اسی طرح اللہ کے دین کے لیے مشقت کی ہے، ایثار کیا ہے، بھاگ دوڑ کی ہے، اللہ کے دین کی دعوت اور اس کی اقامت کی جدوجہد میں اپنی صلاحیتیں گھلائی ہیں تو ایسے

شخص کے لیے آخرت میں سکون و راحت ہوگی۔ سورۃ الواقعہ میں ایسے لوگوں کے بارے میں فرمایا گیا: ﴿فَرُوحٌ وَرِیحَانٌ وَجَنَّةٌ نَّعِیمٌ﴾ ”پس اس کے لیے آرام و آرائش اور خوشبودار پھول اور نعمت کے باغ ہیں۔“ ان کے لیے وہاں کوئی مشقت نہیں ہے، وہاں تو بس آرام اور راحت ہے۔

یہ حقیقت ہے کہ ہر شخص کا مقدر ہے کہ وہ محنت کرتا ہے، مشقت کرتا ہے، تکلیفیں جھیلتا ہے، حتیٰ کہ آپ یوں سمجھئے کہ حیوانات کے مقابلے میں ایک اعتبار سے انسان کا معاملہ زیادہ خراب ہے۔ اس لیے کہ حیوانات میں وہ احساسات نہیں ہوتے جو انسان میں ہوتے ہیں۔ اگر آپ کا جوان بیٹا آپ کے سامنے سینہ تان کر کہے: چھوڑیں! ابا جان! آپ تو دنیاوی قسم کی باتیں کرتے ہیں اور میں آپ کی ان باتوں کو نہیں مانتا تو اس پر جو رنج و غم آپ کو ہو گا وہ کسی بیل گائے یا کسی اور حیوان کو کبھی نہیں ہو سکتا، اس لیے کہ وہ ان احساسات سے عاری ہیں۔ اسی طرح آپ کو معلوم ہے کہ سب سے زیادہ لاچار انسانی بچہ ہوتا ہے۔ بکری کا بچہ پیدائش کے فوراً بعد کھڑا ہونا شروع کر دیتا ہے۔ کچھ دیر اس کی ٹانگیں لڑکھڑاتی ہیں اور اس کے بعد وہ صحیح طور سے کھڑا ہو جاتا ہے۔ جبکہ انسان کے بچے کو کس قدر نگہداشت (care) اور محنت و مشقت کی ضرورت ہوتی ہے، کس قدر اس کے لیے راتوں کو اپنی نیندیں حرام کرنی پڑتی ہیں، کس طرح اس کے لیے پیٹ کاٹ کر سارا بندوبست کرنا پڑتا ہے۔ اس اعتبار سے انسان لد و اونٹ کی طرح ہے۔

### تقسیم دولت کا غلط نظام: دودھاری تلوار

خاص طور پر جب کسی معاشرے میں تقسیم دولت کا نظام غلط ہو جائے تو اس کا نتیجہ یہ نکلے گا کہ ایک طرف دولت کے انبار لگ جائیں گے اور دوسری طرف بھوک، احتیاج اور فاقہ ہوگا۔ اسی لیے شاہ ولی اللہ دہلویؒ نے کہا ہے کہ تقسیم دولت کا یہ غلط نظام دو دھاری تلوار ہے، جو ادھر بھی کاٹتی ہے، ادھر بھی کاٹتی ہے۔ ادھر دولت جمع ہو گئی ہے تو عیاشیاں ہوں گی، بد معاشیاں ہوں گی، اللہ تلے ہوں گے۔ وہ بھی گویا انسان اپنی جان کو ہلاک کر رہا ہے۔ اسی لیے فرمایا گیا: ﴿إِنَّ الْمُبَذِّرِينَ كَانُوا إِخْوَانَ الشَّيْطَانِ ط وَكَانَ



الشَّيْطَانُ لِرَبِّهِ كَفُورًا ﴿٥٤﴾ (بنی اسرائیل) ”یہ بے جا خرچ کرنے والے تو شیطانوں کے بھائی ہیں، اور شیطان اپنے رب کا بڑا ناشکرا ہے۔“ یہ فضول خرچ اس لیے بن گئے ہیں کہ ان کے پاس دولت جمع ہوگئی ہے اور دولت اپنا ظہور چاہتی ہے۔ دولت والے دنیا پر اپنا رعب گانھنا چاہتے ہیں کہ ہماری دولت اور اس کے مظاہر دیکھو۔

دوسری طرف فقر و فاقہ ہے اور فقر کے حوالے سے یہ حدیث بھی پیش نظر رہنی چاہیے: ((كَادَ الْفَقْرُ أَنْ يَكُونَ كُفْرًا))<sup>(۱)</sup> ”فقر انسان کو کفر کے قریب لے جاتا ہے۔“ جب انسان کفر کے قریب آ گیا تو اب وہ ناشکرا بن کر اللہ سے شکایت کرے گا یا وہ حرام میں منہ مارے گا یا خودکشی کر کے حرام موت مر جائے گا۔ اس لحاظ سے دولت کی تقسیم کا غلط نظام واقعتاً دودھاری تلوار ہے۔ لیکن ایک شخص فقر و فاقہ کے باوجود محنت کر کے حلال ذرائع سے اپنے بچوں کے لیے دو وقت کی روٹی کا اہتمام کر رہا ہے تو ایسے شخص کو اللہ کا دوست کہا گیا ہے۔ ایک حدیث بھی بیان کی جاتی ہے: ((الْكَاسِبُ حَبِيبُ اللَّهِ))<sup>(۲)</sup> ”اَکِلِ حَلَالٍ کے لیے محنت و مشقت کرنے والا اللہ کا دوست ہے۔“ دیکھئے لفظ ”حَبِيبٌ“ فاعِل کے وزن پر ہے اور یہ فاعل اور مفعول دونوں کے معنی دیتا ہے۔ چنانچہ حَبِيبٌ کا معنی اللہ سے محبت کرنے والا بھی ہے اور اللہ کا محبوب بھی۔ حضرت ابو سعید خدری رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا:

((الْكَاسِبُ الصَّدُوقُ الْأَمِينُ مَعَ النَّبِيِّينَ وَالصِّدِّيقِينَ وَالشَّهَدَاءِ))<sup>(۳)</sup>

”امانت دار سچا تاجر (قیامت کے دن) انبیاء صدیقین اور شہداء کے ساتھ ہوگا۔“

**اَللّٰهُمَّ حَاسِبُنَا حَسَابًا يَسِيْرًا**

اس ضمن میں ایک حقیقت یہ بھی ہے کہ دنیا کی یہ محنت اور مشقت جھیل کر انسان آخرت کی کامیابیاں سمیٹتا ہے۔ اسی لیے فرمایا گیا: ((فَأَمَّا مَنْ أُوْتِيَ كِتَابَهُ بِيَمِينِهِ ۝

(۱) مشکاة المصابیح، کتاب الآداب، ح: ۵۰۵۱۔ وضعیف الجامع الصغیر، ج: ۴۸، ۴۹، ۵۰، ۵۱۔  
راوی: انس بن مالک رضی اللہ عنہ۔

(۲) یہ حدیث مستتاب ذخیرہ حدیث میں نہیں مل سکی۔ (مرتب)

(۳) سنن الترمذی، ابواب البیوع، باب ما جاء فی التجار و تسمیة النبی ایاہم۔

فَسَوْفَ يُحَاسَبُ حِسَابًا يَسِيرًا ۝ وَيُنْقَلِبُ إِلَىٰ أَهْلِهِ مَسْرُورًا ۝ (الانشقاق)  
 ”تو جس کا اعمال نامہ اُس کے داہنے ہاتھ میں دے دیا گیا تو اس کا حساب بہت آسان  
 لیا جائے گا اور وہ اپنے گھر والوں میں خوش خوش لوٹ کر آئے گا۔“ آسان حساب کے  
 بارے میں حدیث میں بتایا گیا ہے کہ کسی تفصیل میں جائے بغیر بس صرف سرسری دیکھ لینا  
 ہے اور اس کے برعکس جس سے تفصیلی حساب لے لیا گیا گویا وہ ہلاک ہو گیا۔ اُمّ المؤمنین  
 حضرت عائشہ صدیقہ رضی اللہ عنہا سے روایت ہے کہ رسول اللہ ﷺ یہ دعا فرمایا کرتے تھے:  
 ((اَللّٰهُمَّ حَاسِبِنِي حِسَابًا يَسِيْرًا)) (۱) ”اے اللہ! مجھ سے حساب لینا آسان  
 حساب!“ ہمیں بھی اس دعا کا اہتمام کرنا چاہیے اور خاص طور پر قرآن مجید کی وہ سورتیں  
 جن کا اختتام حساب کتاب پر ہوتا ہے ان کو پڑھ کر یہ دعا ضرور مانگنی چاہیے۔ مثلاً سورۃ  
 الزلزال کے آخر میں حساب کتاب کا ذکر ہے وہاں فرمایا:

((فَمَنْ يَعْمَلْ مِثْقَالَ ذَرَّةٍ خَيْرًا يَرَهُ ۝ وَمَنْ يَعْمَلْ مِثْقَالَ ذَرَّةٍ شَرًّا يَرَهُ ۝))  
 ”تو جس نے ذرہ بھرنیکی کی ہوگی وہ اس کو دیکھ لے گا۔ اور جس نے ذرہ بھر برائی  
 کی ہوگی وہ بھی اسے دیکھ لے گا۔“

اسی طرح سورۃ الحاکمہ کے آخر میں ہے: ((ثُمَّ لَنَسْأَلَنَّ يَوْمَئِذٍ عَنِ النَّعِيْمِ ۝)) ”اُس  
 دن تم سے نعمتوں کے بارے میں پوچھا جائے گا۔“ تو ایسے مقامات کی تلاوت کے بعد  
 کہنا چاہیے: اَللّٰهُمَّ حَاسِبِنَا حِسَابًا يَسِيْرًا!

نقروفاقہ میں ملنے والے کھانے کا بھی حساب ہوگا

ایک حدیث میں یہ حساب کا معاملہ بڑے عجیب طریقے سے مذکور ہے۔ اس  
 حدیث کا خلاصہ یہ ہے کہ ایک مرتبہ حضرت عمر فاروق رضی اللہ عنہ کے گھر کئی وقت کا فاقہ تھا۔ وہ  
 گھر سے نکل کر حضور اکرم ﷺ کے پاس آئے۔ حضور ﷺ کا بھی یہی حال تھا کہ آپ خود  
 بھی کئی دنوں کے فاقے سے تھے۔ لیکن حضور ﷺ نے پہچان لیا کہ عمر اس وقت فاقے

اور بھوک کی حالت میں ہیں اور میرے پاس اس لیے آئے ہیں کہ شاید یہاں کھانے کے لیے کچھ ہو۔ تھوڑی دیر میں حضرت ابو بکر صدیق رضی اللہ عنہ بھی آگئے اور ان کا بھی یہی حال تھا۔ نبی مکرم صلی اللہ علیہ وسلم شاید اپنے لیے تو کچھ نہ کرتے، لیکن آپ اپنے ان دونوں ساتھیوں کو لے کر ایک انصاری صحابی ابو الہیثم بن تیہان رضی اللہ عنہ کے باغ میں پہنچے۔ ان کی تو گویا عید ہوگئی کہ حضور صلی اللہ علیہ وسلم آگئے اور ابو بکر و عمر رضی اللہ عنہما بھی۔ وہ دوڑ کر کچھ کھجوریں لے آئے۔ جسے عربی میں ”نزل“ کہتے ہیں، یعنی مہمان جیسے ہی آئے تو ابتدائی مہمان نوازی کے طور پر فوری طور پر کچھ پیش کرنا۔ جیسے ہم مہمان کے آتے ہی اس سے پوچھتے ہیں کہ ٹھنڈا چلے گا یا گرم؟ اور پھر فوری طور پر وہ پیش کر دیتے ہیں۔ اس کے بعد انصاری صحابی نے چھری اٹھائی تاکہ کسی جانور کو ذبح کریں اور گوشت پکائیں۔ حضور صلی اللہ علیہ وسلم نے فرمایا: کسی دودھ والے جانور کو ذبح نہ کرنا۔ انہوں نے ایک جانور ذبح کیا اور اس کا گوشت بھون کر حضور صلی اللہ علیہ وسلم اور ان دو اصحاب کے سامنے رکھا تو انہوں نے وہ تناول فرمایا۔ اس کے بعد رسول اللہ صلی اللہ علیہ وسلم نے ایک روٹی کے اوپر کچھ بوٹیاں رکھ کر کہا: جاؤ عائشہ کو دے آؤ اسے بھی کئی وقت کا فاقہ ہے۔ اس موقع پر رسول اللہ صلی اللہ علیہ وسلم نے فرمایا:

((هَذَا وَالَّذِي نَفْسِي بِيَدِهِ مِنَ النَّعِيمِ الَّذِي تُسَالُونَ عَنْهُ يَوْمَ الْقِيَامَةِ)) (۱)

”قسم ہے اُس ذات کی جس کے قبضہ قدرت میں میری جان ہے یاد رکھو کہ یہ وہ

نعمتیں ہیں جن کے بارے میں تم سے قیامت کے دن پوچھا جائے گا۔“

دیکھئے اس فقر و فاقے اور احتیاج میں یہ چند چیزیں ملی ہیں تو ان کا حساب بھی ہوگا۔

اللہ تعالیٰ یومِ حشر کے حساب کو ہمارے لیے آسان کر دے اور ہمیں دنیا میں حق کے لیے خیر کے لیے اللہ کے دین کے لیے مشقت کرنے کی توفیق عطا فرمائے آمین  
یارب العالمین!

أَقُولُ قَوْلِي هَذَا وَاسْتَغْفِرُ اللَّهَ لِي وَلِكُمْ وَلِسَائِرِ الْمُسْلِمِينَ وَالْمُسْلِمَاتِ ۝۝

# حرمتِ ظلم اور حقیقتِ توحید

۱/۱۱ اپریل ۲۰۰۸ء کا خطاب جمعہ

خطبہ مسنونہ کے بعد:

أَعُوذُ بِاللّٰهِ مِنَ الشَّيْطَانِ الرَّجِيمِ — بِسْمِ اللّٰهِ الرَّحْمٰنِ الرَّحِيمِ  
وَلَقَدْ آتَيْنَا لُقْمَانَ الْحِكْمَةَ أَنِ اشْكُرْ لِلّٰهِ ۖ وَمَن يَشْكُرْ فَإِنَّمَا يَشْكُرُ لِنَفْسِهِ ۖ وَمَن  
كَفَرَ فَإِنَّ اللَّهَ غَنِيٌّ حَمِيدٌ ﴿١٠﴾ (لقمن)

وَمَن جَاهَد فَإِنَّمَا يَجَاهِدُ لِنَفْسِهِ ۖ إِنَّ اللَّهَ لَغَنِيٌّ عَنِ الْعَالَمِينَ ﴿١١﴾  
(العنكبوت)

عَنْ أَبِي ذَرٍّ الْغِفَارِيِّ رَضِيَ اللَّهُ عَنْهُ، عَنِ النَّبِيِّ ﷺ فِيمَا يَرُوهُ عَنْ رَبِّهِ عَزَّ وَجَلَّ: أَنَّهُ قَالَ:  
(يَا عِبَادِي! إِنِّي حَرَمْتُ الظُّلْمَ عَلَى نَفْسِي، وَجَعَلْتُهُ بَيْنَكُمْ مُحَرَّمًا، فَلَا  
تَظَالَمُوا، يَا عِبَادِي! كُلُّكُمْ ضَالٌّ إِلَّا مَن هَدَيْتُهُ، فَاسْتَهْدُونِي أَهْدِكُمْ،  
يَا عِبَادِي! كُلُّكُمْ جَائِعٌ إِلَّا مَن أَطْعَمْتُهُ، فَاسْتَطْعَمُونِي أَطْعَمَكُمْ، يَا عِبَادِي!  
كُلُّكُمْ عَارٍ إِلَّا مَن كَسَوْتُهُ، فَاسْتَكْسُونِي أَكْسَكُمْ، يَا عِبَادِي! إِنَّكُمْ  
تُخْطِئُونَ بِاللَّيْلِ وَالنَّهَارِ، وَأَنَا أَغْفِرُ الذُّنُوبَ جَمِيعًا، فَاسْتَغْفِرُونِي  
أَغْفِرْ لَكُمْ، يَا عِبَادِي! إِنَّكُمْ لَن تَبْلُغُوا ضِرِّي فَتَضُرُّونِي، وَلَن تَبْلُغُوا نَفْعِي  
فَتَنْفَعُونِي، يَا عِبَادِي! لَوْ أَنَّ أَوْلَكُمْ وَآخِرَكُمْ، وَأَنْسَكُمْ وَجَنَّتُمْ، كَانُوا  
عَلَى أَتَقَى قَلْبَ رَجُلٍ وَاحِدٍ مِنْكُمْ، مَا زَادَ ذَلِكَ فِي مُلْكِي شَيْئًا، يَا عِبَادِي!  
لَوْ أَنَّ أَوْلَكُمْ وَآخِرَكُمْ، وَأَنْسَكُمْ وَجَنَّتُمْ كَانُوا عَلَى أَفْجَرِ قَلْبِ رَجُلٍ  
وَاحِدٍ مِنْكُمْ، مَا نَقَصَ ذَلِكَ مِنْ مُلْكِي شَيْئًا، يَا عِبَادِي! لَوْ أَنَّ أَوْلَكُمْ

وَأَخْرَجَكُمْ، وَانْسَكُمُ وَجَنَّتْكُمْ، قَامُوا فِي صَعِيدٍ وَاحِدٍ فَسَأَلُونِي،  
فَاعْطَيْتُ كُلَّ إِنْسَانٍ مَسْأَلَتَهُ، مَا نَقَصَ ذَلِكَ مِمَّا عِنْدِي إِلَّا كَمَا يَنْقُصُ  
الْمِخْيَطُ إِذَا أُدْخِلَ الْبَحْرَ، يَا عِبَادِي! إِنَّمَا هِيَ أَعْمَالُكُمْ أَحْصَيْهَا لَكُمْ،  
ثُمَّ أَوْفَيْكُمْ يَابَاهَا، فَمَنْ وَجَدَ خَيْرًا فَلْيَحْمَدِ اللَّهَ، وَمَنْ وَجَدَ غَيْرَ ذَلِكَ فَلَا  
يَلُومَنَّ إِلَّا نَفْسَهُ» (۱)

سیدنا ابو زر غفاری رضی اللہ عنہ نبی اکرم ﷺ سے حدیث قدسی روایت کرتے ہیں کہ اللہ تعالیٰ نے فرمایا:

”میرے بندو! میں نے اپنے اوپر حرام کر رکھا ہے کہ کسی پر ظلم کروں اور میں نے  
اسے تمہارے درمیان بھی حرام کر دیا ہے، لہذا تم ایک دوسرے پر ظلم نہ کرو۔  
میرے بندو! تم سب گمراہ ہو سوائے اُس کے جسے میں ہدایت دوں، پس تم مجھ  
سے ہدایت طلب کرو تو میں تمہیں ضرور ہدایت دوں گا۔ میرے بندو! تم میں سے  
ہر ایک بھوکا ہے سوائے اُس کے جسے میں کھانا دوں، پس تم مجھ سے کھانا مانگو تو میں  
تمہیں ضرور کھانا دوں گا۔ میرے بندو! تم میں سے ہر ایک نگاہ ہے سوائے اُس  
کے جسے میں لباس پہناؤں، پس تم مجھ سے لباس طلب کرو تو میں تمہیں لباس دوں  
گا۔ میرے بندو! تم دن رات گناہ کرتے ہو اور میں تمام گناہ معاف کرنے والا  
ہوں، پس تم مجھ سے مغفرت طلب کرو تو میں تمہیں بخش دوں گا۔ میرے بندو! تم  
میرے نقصان کو نہیں پہنچ سکتے کہ مجھے کوئی نقصان پہنچاؤ اور نہ تم میرے نفع کو پہنچ  
سکتے ہو کہ مجھے کوئی نفع پہنچاؤ۔ میرے بندو! تم میں سے اگلے پچھلے انسان اور جن  
اگر سب کے سب اپنے میں سے متقی ترین دل والے شخص کی مانند بن جائیں تو  
اس سے میری حکومت میں بالکل اضافہ نہ ہوگا۔ میرے بندو! اگر تم میں سے  
اگلے پچھلے انسان اور جن سب کے سب اپنے میں سے فاجر ترین دل والے شخص  
کی مانند بن جائیں تو اس سے میری حکومت میں بالکل کمی نہیں آئے گی۔ میرے  
بندو! اگر تمہارے اگلے پچھلے انسان اور جن تمام کے تمام کھلے میدان میں  
کھڑے ہو کر مجھ سے مانگیں اور میں ہر ایک کو اُس کے مانگنے کے مطابق دیتا  
جاؤں تو اس سے میرے خزانوں میں بس اتنی سی کمی آئے گی جتنی سمندر میں سوئی

ڈبو کر نکالنے سے سمندر میں کمی آتی ہے۔ میرے بندو! یہ تو تمہارے ہی اعمال ہیں جن کو میں تمہارے لیے محفوظ کر رہا ہوں، پھر میں تمہیں ان ہی کی پوری پوری جزا دوں گا، پس جو شخص اچھا نتیجہ پائے وہ اللہ تعالیٰ کی حمد کرے اور جسے اچھا نتیجہ نہ ملے تو وہ صرف اپنے آپ ہی کو ملامت کرے۔“

معزز سامعین کرام!

یہ جو طویل حدیث میں نے آپ کو سنائی ہے، یہ اربعین نووی کی حدیث ۲۴ ہے اور یہ حدیث قدسی ہے۔ حضرت ابوذر غفاری رضی اللہ عنہ — جن کے بارے میں حضور صلی اللہ علیہ وسلم کا یہ فرمان ہم حدیث ۱۸ کے مطالعہ میں پڑھ چکے ہیں: ((مَنْ سَوَّاهُ أَنْ يَنْظُرَ إِلَيَّ تَوَاضَعَ عَيْسَىٰ فَلْيَنْظُرْ إِلَيَّ أَبِي ذَرٍّ)) ”جس شخص کی یہ خواہش ہو کہ وہ حضرت عیسیٰ علیہ السلام کا زہد و تقویٰ دیکھے تو وہ ابوذر کو دیکھ لے“۔ اس حدیث قدسی کو حضور صلی اللہ علیہ وسلم سے روایت کرتے ہیں۔ آپ نے اس طویل حدیث قدسی کے الفاظ سے یہ کیفیت محسوس کی ہوگی کہ اس میں اللہ تعالیٰ کا اپنے بندوں سے خطاب کا بڑا ہی محبت بھرا اور بڑی ہی شفقت والا انداز ہے۔

### اللَّهُ هُوَ الْغَنِيُّ

زیر مطالعہ حدیث پر غور کرنے سے معلوم ہوتا ہے کہ اصل میں یہ پوری حدیث اللہ تعالیٰ کے اسمائے حسنیٰ میں سے ایک اسم مبارک ”الْغَنِيُّ“ کی تشریح اور وضاحت پر مبنی ہے۔ غنی کا لفظ کنی معنوں میں استعمال ہوتا ہے۔ مثلاً کبھی اس کا ترجمہ بے پروا کیا جاتا ہے اور کبھی بے نیاز، یعنی اسے نہ کوئی بڑی احتیاج ہے اور نہ کوئی چھوٹی سے چھوٹی احتیاج ہے۔ الغرض وہ ہر شے سے بے پروا اور بے نیاز ہے۔

اللہ تعالیٰ کا یہ نام قرآن مجید میں بہت مرتبہ آیا ہے — ”غَنِيَّ حَمِيدٌ“ تین مرتبہ آیا ہے۔ ﴿وَمَنْ كَفَرَ فَإِنَّ اللَّهَ غَنِيٌّ حَمِيدٌ﴾ (لقمن) ”اور جو کوئی ناشکری کرتا ہے تو اللہ غنی اور محمود ہے“۔ یعنی وہ بے پروا بھی ہے اور از خود محمود بھی ہے۔ کوئی اس کی حمد کرے نہ کرے، اس کی حمد پوری کائنات کر رہی ہے۔ جیسے فرمایا گیا: ﴿وَأَنْ مِّنْ

شَيْءٍ إِلَّا يُسَبِّحُ بِحَمْدِهِ وَلَكِنْ لَا تَفْقَهُونَ تَسْبِيحَهُمْ ﴿٤٤﴾ (بنی اسرائیل: ۴۴) ”اس کائنات میں کوئی شے ایسی نہیں ہے جو اللہ کی تسبیح و تحمید نہ کر رہی ہو لیکن تم ان کی تسبیح کو سمجھ نہیں سکتے“ — سورۃ البقرۃ کی آیت ۲۶۳ میں ”غَنِيَّ حَلِيمٌ“ بھی آیا ہے: ﴿وَاللَّهُ غَنِيٌّ حَلِيمٌ﴾ ”اللہ تعالیٰ بہت بے نیاز اور بہت حلیم ہے“۔ یعنی وہ تمہارے گناہوں پر فورا نہیں پکڑتا بلکہ تمہیں توبہ اور اصلاح کی مہلت دیتا ہے — اسی طرح سورۃ النحل میں ”غَنِيَّ كَرِيمٌ“ بھی آیا ہے: ﴿وَمَنْ كَفَرَ فَإِنَّ رَبِّي غَنِيٌّ كَرِيمٌ﴾ ”اور جو کوئی ناشکری کرے تو میرا رب بہت بے نیاز اور بہت ہی مہربان ہے۔“

”الْغَنَى“ کا لفظ قرآن مجید میں آٹھ مرتبہ آیا ہے اور جو آیات میں نے ابتدا میں تلاوت کیں ان میں بھی یہ لفظ مذکور ہے۔ اب ان آیات کا مطالعہ کر لیتے ہیں۔ پہلی آیت سورۃ لقمان کی ہے: ﴿وَلَقَدْ آتَيْنَا لُقْمَانَ الْحِكْمَةَ أَنْ اشْكُرْ لِلَّهِ﴾ ”اور ہم نے لقمان کو حکمت و دانائی عطا کی تھی کہ شکر کر اللہ کا“۔ یعنی دانائی اور حکمت کا بنیادی تقاضا ہی یہ ہے کہ اللہ تعالیٰ کا شکر انسان میں پیدا ہو جائے — سورۃ لقمان کا دوسرا رکوع ہمارے مطالعہ قرآن حکیم کے منتخب نصاب کا درس ۳ ہے۔ یہ رکوع حکمت قرآنی، فلسفہ قرآنی اور خاص طور پر فلسفہ ایمان کے ضمن میں قرآن حکیم کا بہت جامع مقام ہے۔ زیر مطالعہ آیت میں اللہ تعالیٰ نے فرمایا کہ ہم نے ہی لقمان کو حکمت و دانائی عطا کی تھی تا کہ وہ اللہ کا شکر ادا کرے۔ آگے فرمایا: ﴿وَمَنْ يَشْكُرْ فَإِنَّمَا يَشْكُرُ لِنَفْسِهِ﴾ ”اور جو کوئی شکر کرتا ہے تو وہ اپنے ہی بھلے کے لیے شکر کرتا ہے“۔ اس کے شکر کرنے میں اللہ کا تو کوئی فائدہ نہیں ہے اور نہ ہی اس شکر سے وہ اللہ کی کوئی ضرورت پوری کر رہا ہے۔ لہذا اگر وہ شکر کر رہا ہے تو وہ اپنے بھلے اور اپنے فائدے کے لیے ہی کر رہا ہے، بایں طور کہ اگر انسان میں اللہ کے لیے شکر کا مادہ ہے تو اس کی اپنی شخصیت کا صحیح رخ پر اٹھان ہوگا اور درحقیقت یہ اس کی اپنی صحت معنوی، صحت باطنی اور صحت روحانی کی دلیل ہے۔

آگے فرمایا: ﴿وَمَنْ كَفَرَ.....﴾ ”اور جو کفر کرے.....“ یہاں کفر کے معنی ناشکری کرنے کے ہیں۔ ہم اردو میں بھی ”کفرانِ نعمت“ بولتے ہیں۔ اس لیے کہ لفظ کفر کا اصل

مفہوم ہے: کسی چیز کو چھپا دینا۔ ”کفارہ“ کی وجہ تسمیہ بھی یہ ہے کہ آپ سے کوئی گناہ ہو گیا اور آپ نے کفارہ ادا کر دیا تو وہ کفارہ آپ کے گناہ کو ڈھانپ لیتا ہے۔ اسی اعتبار سے کاشت کاروں کو بھی ”کُفَّار“ کہا گیا ہے۔ قرآن مجید میں ہے: ﴿اَعْجَبَ الْكُفَّارَ نَبَاتُهُ﴾ (الحمد: ۲۰) ”بارش کی اپجائی ہوئی کھیتی کاشت کاروں کو بہت اچھی لگتی ہے۔“ اسی طرح اللہ تعالیٰ کی نعمتوں پر اگر احساسِ شکر قلب میں پیدا ہو اور انسان اس کو دبا دے، زبان سے ادا نہ کرے تو یہ کفرانِ نعمت ہے۔ اور اگر اللہ تعالیٰ کی توحید اور اللہ تعالیٰ کے وجود کی گواہی انسان کے باطن میں سے ابھرے، لیکن انسان اس کو دبا دے تو یہ کفر ہے۔ تو فرمایا: ﴿وَمَنْ كَفَرَ فَإِنَّ اللَّهَ غَنِيٌّ حَمِيدٌ﴾ (۱۳) ”اور جو کوئی ناشکری کرتا ہے تو اللہ غنی اور محمود ہے۔“ یعنی اللہ کو کسی کے شکر کی کوئی احتیاج نہیں ہے۔ جبکہ ناشکر شخص خود اپنا بیڑا غرق کر رہا ہے، اپنی تباہی مول لے رہا ہے اور اپنی عاقبت برباد کر رہا ہے۔ دوسری بات یہ ہے کہ اللہ تو از خود محمود ہے، چاہے کوئی اس کی حمد کرے یا نہ کرے۔

### ”حَمْد“ کا اصل مفہوم

عام طور پر ہمارے ذہن میں حَمْد کا مفہوم تعریف اور ثناء ہے، حالانکہ حمد کا اصل مفہوم ہے: شکر کرنا، تو اَلْحَمْدُ لِلّٰہ کا معنی ہوگا: کُل شکر، کُل ثناء اور کُل تعریف اللہ کے لیے ہے۔ آپ دیکھتے ہیں کہ جو دعائیں ہمیں تلقین کی گئی ہیں ان میں شکر کے مقام پر لفظ حمد آتا ہے۔ مثلاً آپ بھوک اور نفاہت محسوس کر رہے تھے اللہ تعالیٰ نے آپ کو کھانا دیا۔ اب آپ کے اندر قوت اور طاقت لوٹ آئی تو آپ یہ دعا پڑھیں گے: اَلْحَمْدُ لِلّٰہ الَّذِیْ اَطْعَمَنِیْ وَسَقَانِیْ وَجَعَلَنِیْ مِنَ الْمُسْلِمِیْنَ ”کُل شکر اُس اللہ کا ہے جس نے مجھے کھلایا، پلایا اور مجھے مسلمانوں میں سے بنایا۔“ اسی طرح جب صبح ہماری آنکھ کھلتی ہے تو ہم پڑھتے ہیں: اَلْحَمْدُ لِلّٰہ الَّذِیْ اَحْيَانِیْ بَعْدَ مَا اَمَاتَنِیْ وَاَلِیْہِ النُّشُورُ ”کُل شکر اُس اللہ کے لیے ہے جس نے مجھے دوبارہ زندگی عطا کی اس کے بعد کہ مجھ پر موت طاری ہو گئی تھی اور پھر واپس اسی کی طرف لوٹ جانا ہے۔“ نیند میں انسان کا شعور



جاتا رہتا ہے جبکہ موت میں انسان کی جان چلی جاتی ہے۔ لہذا یہ ایک دوسرے کے بہت قریب ہیں اور حضور اکرم ﷺ نے نیند اور موت کو ایک دوسرے کی بہنیں قرار دیا ہے لہذا جب صبح ہماری آنکھ کھلتی ہے تو یہ دعا زبان پر آ جانی چاہیے۔

### سیکولرازم، اللہ کے خلاف سب سے بڑی بغاوت

دوسری آیت جو میں نے ابتدا میں آپ کے سامنے تلاوت کی، وہ سورۃ العنکبوت کی آیت ۶ ہے۔ یہ آیت اس اعتبار سے بہت اہم ہے کہ اس میں دین کے دوسرے لیول کا ذکر ہے۔ ایک سطح تو یہ ہے کہ انسان اللہ کا شکر بجالائے، اللہ کے احکام پر چلے نماز پڑھے، روزہ رکھے، صاحبِ نصاب ہو تو زکوٰۃ ادا کرے اور صاحبِ استطاعت ہو تو حج بیت اللہ کرے۔ اسی طرح حرام سے بچے اور حلال پر اکتفا کرے۔ یہ ایک لیول ہے جبکہ اس سے اوپر کا معاملہ ہے اللہ کے لیے جہاد کرنا۔ اللہ تعالیٰ کی عظمت، اس کی کبریائی اور اس کی حکومت قائم کرنے کے لیے شن من دھن لگا دینا۔ جیسے کہیں کسی بادشاہ کے خلاف بغاوت ہو جائے تو بادشاہ کے وفادار لوگ کوشش کرتے ہیں کہ بادشاہ کی بادشاہت دوبارہ قائم (restore) ہو جائے۔ آج پوری دنیا میں اللہ کے خلاف بغاوت ہے۔ آپ کو معلوم ہے کہ دنیا بھر میں سیکولرازم کا اصول سب کے نزدیک مسلم ہے اور یہ سب سے بڑی بغاوت ہے جو تاریخ انسانی میں اللہ تعالیٰ کے خلاف ہوئی ہے۔

پہلے تو صرف یہ ہوتا تھا کہ ایک بڑے خدا کے ساتھ کچھ چھوٹے چھوٹے خدا بھی نتھی کر دیے جاتے تھے، لیکن اس بڑے خدا کا انکار تاریخ انسانی میں کبھی نہیں ہوا۔ اللہ کو بھی مانتے تھے اور آلہہ کو بھی مانتے تھے۔ ہندوستان میں ”مہادیو“ کو بھی مانتے تھے اور دیوی دیوتاؤں کو بھی۔ یورپ میں God (بڑے ”G“ کے ساتھ) ہمیشہ سے ایک ہی تھا اور اس کی صفات مانی جاتی تھیں: خالقِ کل (The Omnificient)، قادرِ مطلق (The Omnipotent)، ہر جگہ موجود، حاضر و ناظر (The Omnipresent)، ہر چیز کا جاننے والا، علام الغیوب (The Omniscient)۔ جبکہ اس بڑے خدا (God) کے ساتھ بہت سے دیوی دیوتا (gods & goddesses) بھی مانے جاتے تھے۔

اب سب سے بڑی بغاوت یہ ہوئی کہ اللہ کو مہادیو کو یا جس کو بھی تم نے God سمجھا ہے اس کو انسان کی اجتماعی زندگی سے خارج کر دیا گیا۔ جس طرح ہندوؤں نے مندر میں بت رکھا ہوا ہے کہ لوگ وہاں جاتے ہیں اس کے سامنے ماتھا ٹیکتے ہیں، ڈنڈوت کرتے ہیں اور چڑھاوے چڑھاتے ہیں اسی طرح ہم نے بھی اللہ کو مسجدوں تک محدود کر دیا ہے۔ ہم مسجدوں میں آتے ہیں، رکوع و سجود کر لیتے ہیں، لیکن باہر جا کر تو ہم اللہ کو اللہ نہیں مانتے۔ ہماری پارلیمنٹ نہیں مانتی، ہماری عدالتیں نہیں مانتیں۔ اللہ کا حکم ہے تو ہوا کرے، ہم تو اس ملک کے دیوانی اور فوجداری قوانین کے مطابق فیصلے کریں گے۔ جبکہ بنیادی طور پر اس پورے قانون کا ڈھانچہ human law کے اوپر تیار ہوا ہے۔

حکومتِ الہیہ کے قیام کی جدوجہد سے بھی اللہ غنی ہے!

اجتماعی نظام سے اللہ کو بے دخل کیا جانا تاریخِ انسانی کی سب سے بڑی بغاوت ہے جو اللہ اور اس کے نظام کے خلاف کی گئی ہے۔ اب اس کو restore کرنے اور اجتماعی نظام کو اللہ کی بادشاہت کے ماتحت کرنے کے لیے جو شخص جدوجہد کر رہا ہے تو یہ بہت ہی اونچا کام ہے۔ انسان کے جتنے بھی افعال ہیں ان میں سے جہاد سب سے اونچی شے ہے، لیکن اس کے بارے میں بھی سورۃ العنکبوت کی زیر مطالعہ آیت میں فرما دیا گیا: ﴿وَمَنْ جَاهَدَ فَإِنَّمَا يُجَاهِدُ لِنَفْسِهِ إِنَّ اللَّهَ لَغَنِيٌّ عَنِ الْعَالَمِينَ﴾ (۶) اور جو شخص جہاد کرتا ہے تو وہ اپنے ہی فائدے کے لیے کرتا ہے۔ یقیناً اللہ تو سارے جہانوں سے بے پروا ہے۔ یعنی جو کوئی ہماری راہ میں جان و مال کھیلتا ہے، مشقتیں اور مصیبتیں برداشت کرتا ہے۔۔۔ ازروئے الفاظِ قرآنی: ﴿وَالصَّابِرِينَ فِي الْبَأْسَاءِ وَالضَّرَّاءِ وَحِينَ الْبَأْسِ﴾ اور سختی اور تکلیف میں اور (معرکہ) کا رزار کے وقت ثابت قدم رہنے والے۔۔۔ اسے بھی کبھی یہ خیال نہ آ جائے کہ وہ ہم پر کوئی احسان کر رہا ہے یا اس سے ہماری کوئی ضرورت پوری ہو رہی ہے یا معاذ اللہ! ہمارے کسی معاملے میں بگاڑ پیدا ہو گیا تھا جسے وہ درست کر رہا ہے۔ الغرض جو جہاد کر رہا ہے وہ اپنے بھلے کے لیے کر رہا ہے اور اس کا سارا اجر و ثواب اسی کو ملے گا، اسی کی عاقبت سنو رہے گی اور اللہ تعالیٰ

کے ہاں اس کو بلند سے بلند تر مقاماتِ جنت میں حاصل ہوں گے۔ گویا قرآن مجید ہر اعتبار سے اللہ تعالیٰ کے غنی ہونے کا تصور دیتا ہے کہ مخلوق میں سے کوئی بھی کسی درجے میں بھی اور کسی اعتبار سے بھی یہ نہ سمجھے کہ اللہ تعالیٰ اس کا محتاج ہے۔

### معاملات کی اہمیت مسلم ہے!

اب آئیے اس حدیث کا مطالعہ کرتے ہیں۔ اس میں سب سے پہلی بات انسانی معاملات کی درستگی سے متعلق آئی ہے اس لیے کہ ہمارے دین میں عبادات اور معاملات دونوں کی اہمیت اپنی جگہ مسلم ہے۔ عام مذہبی ذہن عبادات کو زیادہ اہمیت دیتا ہے کہ نماز روزہ کے بارے میں ذرا کی بیشی ہو جائے تو وہ بہت فکر مند ہوتے ہیں — مثلاً جو رفع یدین کو ضروری سمجھتے ہیں وہ رفع یدین نہ کرنے والوں کی طرف سے بُعد محسوس کر رہے ہوتے ہیں، لیکن معاملات کے بارے میں وہ اتنے حساس نہیں ہوتے، حالانکہ دین کے اعتبار سے اہم تر چیز معاملات ہیں۔ اس لیے کہ تم نے اگر ایک دوسرے پر کوئی زیادتی کی ہے تو اس زیادتی کو اللہ تعالیٰ معاف نہیں کرتا، بلکہ تمہیں ہی کسی نہ کسی حیثیت میں اس کی تلافی (compensation) کرنا پڑے گی۔ اگر تم نے دنیا میں ہی اس زیادتی کا بدلہ چکا دیا تو ٹھیک، ورنہ قیامت کے دن تمہاری نیکیاں اس کے حوالے کر دی جائیں گی جس کا حق تمہارے ذمہ ہے اور اگر تمہاری نیکیاں کم ہوں گی تو پھر حق داروں کے گناہ تمہارے حساب میں درج ہوں گے۔ الغرض انسانی معاملات کے ضمن میں یہ ڈیٹ کریڈٹ ہوتا رہے گا۔ البتہ عبادات کے معاملے میں اللہ غنی ہے اور عبادات میں کمی کوتاہی کو اللہ معاف فرماتا ہے۔ اگرچہ اسے اس کا پورا حق ہے، لیکن وہ بہت بلند و بالا ہے کہ اپنے حق کے بارے میں آپ سے جھگڑے۔ البتہ ایک دوسرے پر تم نے اگر کوئی تعدی، کوئی ظلم، کوئی حق تلفی، کوئی زیادتی کی ہے تو اس کے بارے میں لازماً پکڑ ہو جائے گی۔

معاملات کی اسی اہمیت کو واضح کرنے کے لیے زیر مطالعہ حدیث میں سب سے پہلی بات انسانی معاملات ہی سے متعلق آئی ہے۔ اللہ تعالیٰ فرماتا ہے:

((يَا عِبَادِي! إِنِّي حَوَّطْتُ الظُّلُمَ عَلَىٰ نَفْسِي))

”اے میرے بندو! میں نے ظلم کو اپنے اوپر حرام ٹھہرا لیا ہے۔“

ظلم یہ بھی ہے کہ کسی کو اس کے اچھے عمل کا بدلہ نہ دیا جائے اور ظلم یہ بھی ہے کہ کسی کو ایسے جرم کی سزا دی جائے جو اُس نے کیا ہی نہیں ہے۔ دنیا میں تو ایسا ہوتا ہے، لیکن اللہ تعالیٰ کی عدالت میں ظلم کا کوئی امکان نہیں ہوگا۔

((وَجَعَلْنَاهُ بَيْنَكُمْ وَمَعْتَرَمًا ، فَلَا تَظَالُمُوْا))

”اور میں نے تم پر بھی آپس میں ظلم کو حرام کر دیا ہے، پس تم بھی ایک دوسرے پر ظلم نہ کیا کرو۔“

لہذا کوئی کسی پر زیادتی نہ کرے۔ جان لو کہ اگر کسی کے بارے میں سوئے ظن کر رہے ہو تو یہ بھی زیادتی کر رہے ہو جب تک کہ تمہارے پاس کوئی ثبوت نہ ہو۔ کسی کی غیبت کر رہے ہو تو یہ بھی بہت بڑا ظلم ہے۔ تمہارا یہ فعل ایسا ہی ہے گویا تم اپنے مردہ بھائی کا گوشت نوح نوح کر کھا رہے ہو۔ از روئے الفاظ قرآنی: ﴿اَيَحِبُّ اَحَدُكُمْ اَنْ يَّاْكُلَ لَحْمَ اَخِيْهِ مَيِّتًا فَكْرِهْتُمْ اَوْ لَا﴾ ”کیا تم میں سے کوئی شخص پسند کرے گا کہ اپنے مردہ بھائی کا گوشت کھائے؟ یہ تو تمہیں بہت ناگوار لگے گا (پس تم غیبت نہ کرو)۔“ اسی طرح تم نے کسی کا مال مار لیا ہے، کسی کو دھوکہ دے کر کوئی شے زیادہ دام میں فروخت کر دی ہے، کسی نے اپنی بہنوں کا ورثہ حصہ ہڑپ کر لیا ہے تو یہ ظلم ہے۔ اس حوالے سے اللہ تعالیٰ فرماتا ہے کہ میں نے اپنی ذات پر بھی ظلم کو حرام کیا ہے اور تمہارے مابین بھی ظلم کو حرام ٹھہرایا ہے، لہذا تم بھی ایک دوسرے پر کسی قسم کا ظلم نہ کرو!

کُلی اور جزوی ہدایت

اس کے بعد فرمایا:

((يَا عِبَادِيْ! كُنْتُكُمْ صَالًّا اِلَّا مَنْ هَدَيْتُهُ))

”تم میں سے ہر شخص گمراہ ہے سوائے اُس کے جس کو میں ہدایت دے دوں۔“

دیکھئے، ایک کلی ہدایت ہے کہ اللہ تعالیٰ نے اسلام اور ایمان کی طرف ہمیں ہدایت دے دی۔ پھر ایک جزوی ہدایت ہوتی ہے۔ ہر قدم پر اور ہر چوراہے پر یہ کشمکش آ جاتی ہے کہ

یہ کریں یا یہ کریں! تو اللہ تعالیٰ ہدایت دیتا ہے۔ لہذا جہاں کہیں بھی محسوس ہو کہ ہدایت ملی ہے تو اللہ کے شکر کا کلمہ زبان سے نکلتا چاہیے: ﴿وَقَالُوا الْحَمْدُ لِلَّهِ الَّذِي هَدَانَا لِهَذَا وَمَا كُنَّا لِنَهْتَدِيَ لَوْ لَا أَنْ هَدَانَا اللَّهُ﴾ (الاعراف: ۴۳) ”اور کہیں گے کہ کل شکر اور کل حمد و ثناء اللہ کے لیے ہے جس نے ہمیں اس کی ہدایت بخشی اور ہم ہرگز ہدایت یافتہ نہ ہو سکتے تھے اگر اللہ تعالیٰ ہمیں ہدایت نہ دیتا۔“

((فَاسْتَهْدُونِيْ اِهْدِكُمْ))

”پس مجھ سے ہدایت طلب کرتے رہا کرو میں تمہیں ہدایت دوں گا۔“

اسی طلبِ ہدایت کا ذکر سورۃ الفاتحہ میں ہے: ﴿اِهْدِنَا الصِّرَاطَ الْمُسْتَقِيمَ﴾ ”(اے اللہ!) سیدھے راستے کی طرف ہماری راہنمائی فرما۔“ آپ کو معلوم ہے جو شخص یہ دعا مانگ رہا ہے وہ اللہ سے اللہ کی توحید سے اور اس کی صفات سے واقف ہے۔ پھر وہ یومِ قیامت کو بھی مانتا ہے اللہ کی رحمانیت، رحیمیت کو مانتا ہے اور اُس کے ﴿مَلِكِ يَوْمِ الدِّينِ﴾ ہونے کو بھی مانتا ہے۔ اس کے ساتھ وہ اس بات کا بھی اقرار کر رہا ہے: ﴿اِيَّاكَ نَعْبُدُ وَاِيَّاكَ نَسْتَعِيْنُ﴾ ”(اے اللہ!) ہم تیری ہی عبادت کرتے ہیں اور تجھ ہی سے مدد چاہتے ہیں۔“ ان سب کے ہوتے ہوئے وہ کون سی ہدایت چاہتا ہے اس کو سمجھ لیجیے۔ انسان ہر ہر قدم پر دورا ہے پر آ جاتا ہے اور بسا اوقات دو چیزوں میں بہت باریک سا فرق ہوتا ہے جیسے کہ تکبر اور عزتِ نفس میں بڑا باریک سا فرق ہے۔ ہو سکتا ہے کوئی شخص اپنی عزتِ نفس کے اعتبار سے کوئی طرزِ عمل اختیار کر رہا ہو جبکہ دیکھنے والے سمجھیں گے کہ اس میں تکبر ہے۔ ایسے معاملات میں نیت کا اعتبار ہوگا اور انسان کا معاملہ اس کی نیت کے حوالے سے ہی اللہ کے ہاں آئے گا۔ لہذا اللہ تعالیٰ سے کلی ہدایت کے ساتھ ساتھ جزوی ہدایت بھی طلب کرنی چاہیے۔

اے میرے بندو! مجھ سے مانگو! میں تمہیں دوں گا

اس کے بعد وہ اصل معاملہ آ گیا جو میں نے کہا تھا کہ یہ حدیث اسم مبارک ”الْعَنِي“ کی تشریح پر مشتمل ہے۔ فرمایا:

((يَا عِبَادِي! كُلُّكُمْ جَائِعٌ إِلَّا مَنْ أَطْعَمْتُهُ، فَاسْتَطْعَمُونِي أَطْعِمْكُمْ))  
 ”اے میرے بندو! تم میں سے ہر شخص بھوکا ہے سوائے اُس کے جسے میں  
 کھلاؤں پس تم مجھ ہی سے کھانا مانگو میں تمہیں کھانا ضرور دوں گا۔“  
 یعنی کھانے پینے اور رزق کی طلب مجھ سے کیا کرو میں مزید دوں گا اس لیے کہ میرے  
 خزانوں میں کوئی کمی نہیں ہے۔

((يَا عِبَادِي! كُلُّكُمْ غَارٍ إِلَّا مَنْ كَسَوْتُهُ، فَاسْتَكْسُونِي اكْسُكُمْ))  
 ”اے میرے بندو! تم سب کے سب ننگے ہو سوائے اُس کے جسے میں لباس عطا  
 کروں پس تم مجھ سے لباس طلب کرو۔“

((يَا عِبَادِي! أَنْتُمْ تُخْطِئُونَ بِاللَّيْلِ وَالنَّهَارِ وَأَنَا أَغْفِرُ الذُّنُوبَ جَمِيعًا،  
 فَاسْتَغْفِرُونِي أَغْفِرْكُمْ))

”اے میرے بندو! تم دن رات خطائیں کرتے ہو اور میں تمام گناہوں کو معاف  
 کرنے والا ہوں۔ پس تم مجھ سے مغفرت چاہو میں تمہیں (یعنی تمہارے سارے  
 گناہوں کو) معاف کر دوں گا۔“

یعنی تم سے رات اور دن میں تقصیرات اور کوتاہیاں ہوتی رہتی ہیں، گناہ سرزد ہوتے ہیں  
 تو تم مجھ سے معافی مانگو میں تمہاری معافی قبول کرنے والا ہوں۔ جیسے ایک حدیث میں  
 آتا ہے۔ حضرت انس بن مالک رضی اللہ عنہ سے روایت ہے کہ نبی اکرم صلی اللہ علیہ وسلم نے فرمایا:

((كُلُّ بَنِي آدَمَ خَطَاءٌ وَخَيْرُ الْخَطَّائِينَ التَّوَّابُونَ))<sup>(۱)</sup>

”تمام بنی آدم بہت خطا کار ہیں، لیکن ان خطا کاروں میں بہتر وہ ہیں جو بار بار  
 توبہ کرنے والے ہیں۔“

خَطَاءُ، فَعَال کے وزن پر (فَقَّهَار کی طرح) مبالغے کا صیغہ ہے، لہذا اس کے معنی انتہائی  
 خطا کار کے ہیں۔ یہاں بھی آپ صلی اللہ علیہ وسلم نے فرمایا کہ تم سب کے سب انتہائی خطا کار ہو  
 بایں طور کہ تم دن رات خطائیں کرتے ہو لیکن گناہوں کی کثرت کے باوجود اگر کوئی خطا  
 کار توبہ کر لے تو ایسے لوگ اللہ تعالیٰ کو بہت پسند ہیں اور اللہ ایسے لوگوں کے تمام گناہ

معاف فرمادیتا ہے — اَللّٰهُمَّ اغْفِرْ لَنَا وَارْحَمْنَا وَاَهْدِنَا وَارْزُقْنَا!  
آگے فرمایا:

((يَا عِبَادِيْ اِنَّكُمْ لَنْ تَبْلُغُوْا صَرِيَّ قَضَرُوْنِيْ))

”اے میرے بندو! تم ہرگز میرے نقصان کو نہیں پہنچ سکتے کہ مجھے نقصان پہنچاؤ۔“  
تمہاری تو کوئی حیثیت ہی نہیں ہے کہ تم مجھے کوئی نقصان پہنچا سکو۔ تم اگر کفر کر رہے ہو تو اس میں میرا کوئی نقصان نہیں ہے، اسی طرح اگر تم میری جناب میں گستاخیاں کر رہے ہو تو یہ گستاخیاں بھی میرے کسی نقصان کا باعث نہیں ہیں۔

((وَلَنْ تَبْلُغُوْا نَفْعِيْ فَتَنْفَعُوْنِيْ))

”اور نہ ہی تم میرے نفع کو پہنچ سکتے ہو کہ مجھے نفع پہنچاؤ۔“  
یہ بات بھی اللہ کی اس صفت کا مظہر ہے کہ وہ الغنی ہے اور اسے کسی کی کوئی احتیاج نہیں ہے۔

### اللہ رب العزت کی شانِ بے نیازی

زیر مطالعہ حدیث میں آگے جو الفاظ آ رہے ہیں وہ اس حدیث کا ذرۂ سنام (climax) ہیں۔ اللہ تعالیٰ فرماتا ہے:

((يَا عِبَادِيْ! لَوْ اَنَّ اَوَّلَكُمْ وَاٰخِرَكُمْ ، وَاَنْسَكُمْ وَجِئْتُكُمْ ، كَانُوْا عَلٰی

اَتَقٰی قَلْبِ رَجُلٍ وَّاحِدٍ مِنْكُمْ مَا زَادَ ذٰلِكَ فِیْ مُلْكِيْ شَيْئًا))

”اے میرے بندو! اگر تمہارے اگلے اور پچھلے اور انسان اور جن، سب کے سب تم میں سے متقی ترین دل والے شخص کی مانند بن جائیں تو اس سے میری سلطنت میں کوئی اضافہ نہیں ہوگا۔“

گویا پوری نوعِ انسانی، پہلے بھی اور پچھلے بھی اور جن اور انس بھی، سب کے سب حضرت ابو بکر صدیق رضی اللہ عنہ جیسے بن جائیں تو اس سے میری سلطنت میں کوئی اضافہ نہیں ہوگا — آگے رب العزت نے فرمایا:

((يَا عِبَادِيْ! لَوْ اَنَّ اَوَّلَكُمْ وَاٰخِرَكُمْ ، وَاَنْسَكُمْ وَجِئْتُكُمْ كَانُوْا عَلٰی اَفْجَرِ

قَلْبِ رَجُلٍ وَّاحِدٍ مِنْكُمْ، مَا نَقَصَ ذٰلِكَ مِنْ مُلْكِيْ شَيْئًا))

”اے میرے بندو! اگر تمہارے اگلے اور پچھلے اور انسان اور جن سب کے سب تم میں سے فاجر ترین دل والے شخص کی مانند ہو جائیں تو اس سے میری سلطنت میں کوئی کمی نہیں ہوگی۔“

یعنی اگر سب کے سب ابوجہل بن جائیں یا شیطان لعین اور عزرا زیل بن جائیں تب بھی میری سلطنت میں کوئی کمی نہیں آئے گی۔ اس کے بعد اللہ تعالیٰ نے فرمایا:

((يَا عِبَادِي! اَلْوَاْنَ اَوَّلَكُمْ وَاٰخِرُكُمْ، وَاَنْسُكُمْ وَجَنَّكُمْ، قَامُوا فِى صَعِيدٍ وَّاحِدٍ فَسَاَلُوْنِىْ، فَاَعْطَيْتُ كُلَّ اِنْسَانٍ مَّسْأَلَتَهٗ، مَا نَقَصَ ذٰلِكَ مِمَّا عِنْدِىْ اِلَّا كَمَا يَنْقُصُ الْمَخِيْطُ اِذَا اُدْخِلَ الْبَحْرُ))

”اے میرے بندو! اگر تمہارے اگلے پچھلے اور انسان اور جن سب کے سب ایک میدان میں جمع ہو کر اپنی پہنچ کے مطابق مجھ سے سوال کریں اور میں ان کے مانگنے کے مطابق انہیں دیتا جاؤں تو اس سے میرے خزانوں میں بس اتنی سی کمی واقع ہوگی جتنی سمندر میں سوئی ڈبو کر نکالنے سے سمندر میں کمی آتی ہے۔“

جیسا کہ میں نے ابتدا میں عرض کیا تھا کہ یہ حدیث اللہ رب العزت کی شان استغناء سے متعلق ہے۔ اللہ تعالیٰ اپنی مخلوقات سے بالکل بے نیاز ہے۔ اس کی کوئی احتیاج چھوٹی سے چھوٹی بڑی سے بڑی کسی بھی مخلوق سے یعنی کسی انسان، کسی جن اور کسی فرشتے سے نہیں ہے۔  
زیر مطالعہ حدیث کا آخری حصہ

زیر مطالعہ حدیث کے آخری ٹکڑے میں قیامت کے دن ہونے والے حساب و کتاب اور جزا و سزا کا تذکرہ ہے۔ اللہ تعالیٰ فرماتا ہے:

((يَا عِبَادِي! اِنَّمَا هِىَ اَعْمَالُكُمْ اُحْصِيْهَا لَكُمْ، ثُمَّ اُرْفِىْكُمْ بِاَيَّاهَا))

”اے میرے بندو! یہ تو تمہارے اعمال ہیں جن کو میں محفوظ کر کے رکھ رہا ہوں پھر میں تمہیں ان ہی کی پوری پوری جزا دوں گا۔“

مجھے کسی سے کوئی دشمنی نہیں ہے کہ اے اپنی دشمنی کی وجہ سے جہنم میں ڈالوں۔ مجھے کوئی کیا نقصان پہنچا سکتا ہے کہ میں اس کو جہنم میں جھونک کر اپنے اس نقصان کی تلافی کروں۔ مجھے تو کوئی احتیاج نہیں البتہ تمہارے اعمال میرے پاس محفوظ ہو رہے ہیں اور کل



قیامت کے دن میں تمہیں ان کا بدلہ ضرور دوں گا۔ اس ضمن میں سورۃ الزلزال میں فرمایا گیا: ﴿فَمَنْ يَعْمَلْ مِثْقَالَ ذَرَّةٍ خَيْرًا يَرَهُ﴾ ⑥ وَمَنْ يَعْمَلْ مِثْقَالَ ذَرَّةٍ شَرًّا يَرَهُ ⑦ ”جس کسی نے ذرے کے برابر بھی خیر کمایا ہوگا تو وہ اسے اپنے سامنے موجود پائے گا اور جس کسی نے ذرے کے برابر بھی برائی کمائی ہوگی تو وہ بھی اسے اپنے سامنے موجود پائے گا“ — ”ذرّہ“ کسے کہتے ہیں اس کو بھی جان لیجیے۔ آج کل تو خیر ہمارے تصورات میں ایٹم وغیرہ بھی آ جاتا ہے جبکہ پہلے زمانے میں سب سے چھوٹی چیز جو انسان اپنی آنکھ سے دیکھتا تھا وہ جیونیوں کے نوزائیدہ بچے تھے اور ان کو ”ذرات“ (واحد ”ذرّہ“) کہا جاتا ہے۔

آگے فرمایا:

((فَمَنْ وَجَدَ خَيْرًا فَلْيَحْمَدِ اللَّهَ))

”پس جو شخص (اپنے اعمال نامہ میں) کوئی خیر پائے تو وہ اللہ کا شکر ادا کرے۔“ اس لیے کہ بہر حال ہدایت اور نیکی کی توفیق تو اللہ نے ہی دی تھی تو پھر اس پر شکر بھی لازم ہے۔ جیسے کہ ابھی میں نے سورۃ الاعراف کی یہ آیت آپ کو سنائی: ﴿وَقَالُوا الْحَمْدُ لِلَّهِ الَّذِي هَدَانَا لِهَذَا وَمَا كُنَّا لِنَهْتَدِيَ لَوْلَا اَنْ هَدَانَا اللَّهُ﴾۔ یہ دراصل اہل جنت کا ترانہ حمد ہے۔ اہل جنت جب جنت میں داخل ہوں گے تو اُس وقت ان کے قلب کی گہرائیوں سے یہ ترانہ حمد ابھر کر آئے گا۔ اس لیے کہ اہل ایمان دنیا میں تو ڈرتے اور کانپتے رہتے ہیں اور کسی کو اپنے عمل پر کوئی غرور اور کوئی اعتماد نہیں ہوتا۔ وہ تو ہر وقت آسان حساب کی دعا مانگتے رہتے ہیں اس لیے کہ اگر کہیں تفصیل سے محاسبہ شروع ہو گیا تو پھر کوئی شخص ایسا نہیں ہوگا جو اللہ کے ہاں کامیاب ہو سکے۔

اس ضمن میں یہ حدیث بھی ذہن میں رہنی چاہیے کہ حضور اکرم ﷺ نے ایک موقع پر فرمایا: ((لَنْ يَدْخُلَ أَحَدًا عَمَلُهُ الْجَنَّةَ)) ”تم میں سے کسی شخص کا عمل اسے ہرگز جنت میں داخل نہیں کرے گا (جب تک کہ اللہ کی رحمت اس کی دیکھیری نہ فرمائے)“۔ اب کسی صحابی نے بڑی ہمت حوصلے اور جرأت سے کام لیتے ہوئے پوچھ لیا: وَلَا أَنْتَ يَا رَسُولَ

اللہ! ”یا رسول اللہ ﷺ کیا آپ بھی؟ (اعمال کی بنیاد پر جنت میں داخل نہیں ہو سکتے)۔“ اس پر آپ نے فرمایا: ((لَا وَلَا أَنَا، إِلَّا أَنْ يَتَغَمَّدَنِي اللَّهُ بِفَضْلٍ وَرَحْمَةٍ))<sup>(۱)</sup> ”ہاں میں بھی، الا یہ کہ اللہ عز و جل اپنے فضل و کرم اور اپنی رحمت کی چادر سے مجھے ڈھانپ دے۔“

### غلو عقیدت اور غلو محبت سے احتراز لازم ہے!

دیکھئے، حضور اکرم ﷺ فرما رہے ہیں کہ اللہ سبحانہ و تعالیٰ کے فضل و احسان اور اس کی رحمت کے بغیر میرا داخلہ بھی جنت میں نہیں ہو سکتا اور یہی ہمارے دین کی تعلیم ہے جبکہ ہمارے ذہنوں میں انبیاء و رسل کی شانوں میں کس کس درجے کے مغالطے ہوتے ہیں۔ یہ غلو عقیدت اور غلو محبت ہی تو ہے کہ جس نے حضرت عیسیٰ علیہ السلام کو خدا کا بیٹا بنا ڈالا۔ یہ کسی بدینیتی کا نتیجہ نہیں ہے، بلکہ یہ محبت اور عقیدت کا غلو ہے۔ پھر اسی غلو نے حضرت علی رضی اللہ عنہ کو خدا کا اوتار بنا ڈالا۔ اللہ تعالیٰ نے اس دین کو قیامت تک محفوظ رکھنا تھا، لہذا یہ گستاخی حضور ﷺ کی شان میں کسی نے نہیں کی کہ حضور ﷺ کو اللہ کا اوتار قرار دیا ہو۔ ویسے تو ایسے بے شمار اشعار ہیں جن میں حضور اکرم ﷺ کی شان بیان کرتے ہوئے غلو سے کام لیا گیا ہے، مثلاً:

وہی جو مستویٰ عرش تھا خدا ہو کر

اُتر پڑا وہ مدینے میں مصطفیٰ ہو کر ☆

(۱) صحیح البخاری، کتاب المرضى، باب تمنی المریض الموت، ح: ۵۶۷۳۔ وصحیح مسلم، کتاب صفة القيامة والجنة والنار، باب لن يدخل احد الجنة بعمله..... ح: ۲۸۱۸۔  
☆ اسی طرح ایک شعر کچھ یوں ہے:-

مدینے کی مسجد میں منبر کے اوپر بغیر عین کے اک عرب ہم نے دیکھا!  
”عرب“ کے لفظ سے اگر ”ع“ کو ہٹا دیا جائے تو باقی ”رب“ بچتا ہے۔ ہمارے نعت خواں حضرات تو حضور ﷺ سے عشق و محبت کے اظہار میں اس حد تک چلے جاتے ہیں کہ (نعوذ باللہ) حضور ﷺ کو رب کے برابر ٹھائے بغیر اپنے عشق و محبت کو مکمل ہی نہیں سمجھتے۔ (مرتب)

لیکن یہ صرف شاعری کا معاملہ ہے اور شعروں میں تو غلو ہوتا ہی ہے۔ اس سے تو کوئی بڑے سے بڑا شاعر بھی بچا ہوا نہیں ہے۔ قرآن مجید میں اس ضمن میں فرمایا گیا: ﴿وَالشُّعْرَاءُ يَتَّبِعُهُمُ الْغَاوُونَ ۚ أَلَمْ تَرَ أَنَّهُمْ فِي كُلِّ وَادٍ يَهِيمُونَ ۚ وَأَنَّهُمْ يَقُولُونَ مَا لَا يَفْعَلُونَ ۚ﴾ اور شاعروں کی پیروی تو گمراہ لوگ کیا کرتے ہیں۔ کیا تم نے نہیں دیکھا کہ وہ ہر وادی میں سرگرداں رہتے ہیں، اور کہتے وہ ہیں جو کرتے نہیں!“

حضور اکرم ﷺ کو شعروں میں تو خدا کے برابر بٹھادیا گیا، مگر بالفعل کسی نے حضور کو اللہ کا اوتار قرار نہیں دیا، جبکہ حضرت علی رضی اللہ عنہ کو خدا ماننے والے پیدا ہوئے اور عبد اللہ بن سبا پہلا شخص تھا جس نے یہ فتنہ کھڑا کیا تھا۔ جبکہ واقعہ یہ ہے کہ شام اور لبنان کے اندر ایسے لوگ آج بھی موجود ہیں جو علوی وغیرہ کہلاتے ہیں اور جن کا عقیدہ ہے کہ علی اللہ ہی کے اوتار کی حیثیت رکھتے ہیں۔ یہ میں صرف اس اعتبار سے بتا رہا ہوں کہ حضور ﷺ کے مقابلے میں حضرت علیؑ کی کیا حیثیت ہے! بہر حال حضور ﷺ کو اللہ نے محفوظ رکھا، اس لیے کہ سارے دین کا معاملہ آپ ﷺ کے ساتھ وابستہ ہے۔۔۔

بمصطفیٰ برساں خویش را کہ دیں ہمہ اوست

اگر بہ او نہ رسیدی تمام بولہبی است!

حضرت علی رضی اللہ عنہ حضور ﷺ کے صحابی ہیں، ان کی آپؐ نے تربیت فرمائی، تزکیہ فرمایا۔ حضرت علی رضی اللہ عنہ حضور ﷺ کی گود میں پلے ہیں۔ تو یہ گستاخی حضرت علیؑ کے ساتھ کی گئی ہے، لیکن اللہ نے اپنے نبی ﷺ کو اس سے بچایا ہے۔

”تم ضرور اپنے سے پہلے لوگوں کی پیروی کرو گے!“

عیسائیوں کا حضرت عیسیٰ علیہ السلام کو خدا کا بیٹا بنا دینا عقیدت و محبت کا غلو ہے۔ یہی غلو ہمارے ہاں بھی چلا آ رہا ہے۔ اس کی وجہ یہ ہے کہ انسان کی سرشت بدلتی نہیں ہے۔ پہلے والے انسان جس طرح کی گمراہیوں میں مبتلا ہوئے تھے، ایسے ہی آج بھی ہو گئے ہیں۔ ایک حدیث میں تو رسول اللہ ﷺ نے یہاں تک فرمادیا:

((لَتَرْكِبَنَّ سَنَنْ مَنْ كَانَ قَبْلَكُمْ شِبْرًا بِشِبْرٍ وَذِرَاعًا بِذِرَاعٍ وَبَاعًا بِبَاعٍ

حَتَّىٰ لَوْ أَنَّ أَحَدَهُمْ دَخَلَ جُحُورَ ضَبٍّ لَدَخَلْتُمْ وَحَتَّىٰ لَوْ أَنَّ أَحَدَهُمْ جَامَعَ أُمَّةً لَفَعَلْتُمْ»<sup>(۱)</sup>

”تم ضرور اپنے سے پہلے لوگوں کی پیروی کرو گے بالشت در بالشت ہاتھ در ہاتھ اور بار (دونوں ہاتھوں کی لمبائی) در بار یہاں تک کہ اگر ان میں سے کوئی گواہ کے بل میں گھسا ہوگا تو تم بھی ضرور گھسو گے۔ اور اگر ان میں سے کسی بد بخت نے اپنی ماں کے ساتھ بدکاری کی ہوگی تو تم بھی ایسا ضرور کرو گے۔“

امام بخاری و مسلم کی نقل کردہ روایت کے آخر میں صحابہ کرام رضی اللہ عنہم کا یہ سوال بھی درج ہے کہ انہوں نے پوچھا: ((بَارِسُؤَالِ اللَّهِ الْيَهُودَ وَالنَّصَارَى؟)) ”اے اللہ کے رسول ﷺ! کیا پہلے لوگوں سے مراد یہود و نصاریٰ ہیں؟“ آپ ﷺ نے فرمایا: ((فَمَنْ؟)) ”تو اور کون مراد ہیں؟“ یعنی تم سے پہلے کی امت یہود و نصاریٰ ہی تو ہیں۔ اور وہ امت مسلمہ بھی تھے۔ ہم اس زعم میں نہ رہیں کہ ہم ہی امت مسلمہ ہیں۔ وہ جو غالب نے کہا تھا کہ۔ ریختہ کے تم ہی استاد نہیں ہو غالب سنتے ہیں اگلے زمانے میں کوئی میر بھی تھا!

اسی طرح صرف ہم ہی امت مسلمہ نہیں ہیں، بلکہ ہم سے پہلے یہود بھی امت مسلمہ تھے۔ اور نوٹ کیجیے کہ قرآن مجید میں چار مقامات پر ان ہی یہودیوں کے بارے میں آیا ہے کہ ہم نے انہیں تمام انسانوں پر فضیلت دی۔ دو مرتبہ سورۃ البقرۃ میں آیا ہے چنانچہ سورۃ البقرۃ کے چھ رکوع کی پہلی آیت اور پندرہویں رکوع کی پہلی آیت کے الفاظ یکساں ہیں:

﴿يَسِيْرُ اسْرَآءِ يَلْ اذْكُوْا نِعْمَتِيْ الَّتِيْ اَنْعَمْتُ عَلَيْكُمْ وَاَتَى فُصِّلْتُكُمْ عَلَى الْعٰلَمِيْنَ﴾

”اے یعقوب کی اولاد! میرے وہ احسان یاد کرو جو میں نے تم پر کیے تھے اور یہ کہ میں نے تم کو جہان کے لوگوں پر فضیلت بخشی۔“

اللہ تعالیٰ نے ان کو تمام جہان والوں پر فضیلت دی، لیکن ان میں گمراہیاں پیدا ہو گئیں اور ان کی ایک بڑی گمراہی یہ ہے کہ انہوں نے تورات میں تحریفات کیں۔

اللہ تعالیٰ نے چونکہ قرآن مجید کی حفاظت اپنے ذمے لے لی تو یہ اُمت اس گمراہی سے بچی ہوئی ہے، لیکن یہ حفاظت صرف متن قرآن کو حاصل ہے۔ ترجموں اور تفسیروں میں تحریفیں ہوئی ہیں اور ڈٹ کر ہوئی ہیں۔ جیسے اقبال نے کہا۔

خود بدلتے نہیں قرآن کو بدل دیتے ہیں

ہوئے کس درجہ فقیہانِ حرم بے توفیق!

البتہ قرآن مجید کے متن کے اندر کوئی تبدیلی نہیں ہو سکتی، اس لیے کہ یہ اللہ تعالیٰ کی خصوصی حفاظت میں ہے: ﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ ④﴾ (الحجر) ”بے شک یہ (کتاب) نصیحت ہم نے اُتاری ہے اور ہم ہی اس کے نگہبان ہیں۔“ ورنہ نوٹ کر لیجیے کہ اگر تورات اور انجیل کی حفاظت بھی اللہ تعالیٰ اپنے ذمے لے لیتا تو کیا ان میں کوئی تحریف ہو سکتی تھی؟ اسی طرح اگر اللہ تعالیٰ نے اپنی خاص حفاظت میں قرآن مجید کو نہ لے لیا ہوتا تو کیا ہم قرآن میں تحریف سے باز رہتے؟

### حرفِ آخر

ہم زیر مطالعہ حدیث قدسی کے آخری الفاظ پر گفتگو کر رہے تھے:

((يَا عِبَادِي! إِنَّمَا هِيَ أَعْمَالُكُمْ أُحْصِيهَا لَكُمْ، ثُمَّ أُوَفِّيكُمْ بِآثَارِهَا))

”اے میرے بندو! یہ تو تمہارے ہی اعمال ہیں جن کو میں تمہارے لیے گن گن

کر محفوظ کر رہا ہوں، پھر میں تمہیں ان کی پوری پوری جزا دوں گا۔“

وَقَفَى، يَوْفَى: پورا پورا دینا، پورے اہتمام سے دینا۔ أَوْفَى يَوْفَى (باب افعال سے) کے معنی بھی یہی ہیں کہ پورا پورا دینا، لیکن باب افعال کے مقابلے میں باب تفعیل کے اندر بہت وزن ہوتا ہے اور اس کا معنی ہے: رفتہ رفتہ پورا پورا دینا۔ چنانچہ أَوْفَى يَوْفَى کا مطلب یہ ہوگا کہ میں قیامت کے دن تمہارے اعمال کا بدلہ پورے کا پورے بلا کم و کاست تمہیں عطا کر دوں گا۔ ((فَمَنْ وَجَدَ خَيْرًا فَلْيَحْمَدِ اللَّهَ)) ”تو جو کوئی اپنے اعمال نامے میں خیر پائے تو وہ اللہ کی حمد کرے۔“ اس لیے کہ اللہ ہی نے توفیق دی تھی اور اللہ ہی کے فضل و کرم سے تم نے وہ نیکی کے کام کیے تھے۔ اگر اللہ تمہیں نیکی کی توفیق

نہ دیتا تو تم وہ کام کیسے کر سکتے تھے لہذا اس کا شکر لازم ہے۔ آگے فرمایا:

((وَمَنْ وَجَدَ غَيْرَ ذَلِكَ فَلَا يَلُومَنَّ إِلَّا نَفْسَهُ))

”اور جو کوئی اس کے سوا پائے (یعنی شربدی اور برائی پائے) تو وہ اپنے نفس کے

علاوہ کسی کو ملامت نہ کرے۔“

اس لیے کہ اس کا کمانے والا وہ خود ہے لہذا وہ کسی اور کے اوپر اس کا الزام نہ دھرے اور اس کی پوری ذمہ داری خود ہی قبول کرے۔

زیر مطالعہ طویل حدیث قدسی میں ”يَا عِبَادِي“ (اے میرے بندو!) کی تکرار جس کیفیت سے ہوئی ہے یہ اللہ تعالیٰ کا اپنے بندوں پر شفقت کا مظہر ہے۔ قرآن مجید میں آیا ہے: ﴿مَا يَفْعَلُ اللَّهُ بِعَذَابِكُمْ إِنْ شَكَرْتُمْ وَآمَنْتُمْ﴾ (النساء: ۱۴۷) ”اللہ کو کیا لینا ہے تمہیں عذاب دے کر اگر تم شکر کی روش اختیار کرو اور (صدقی دل سے) ایمان لے آؤ۔“ تو اللہ تعالیٰ ایسا نہیں ہے کہ کسی کو تکلیف دے کر اسے کوئی خوشی حاصل ہوتی ہو۔ یہ تو تمہارے اپنے اعمال ہیں جو ہم نے حفاظت کے ساتھ گن کر رکھے ہوئے تھے۔ آج ہم نے وہ اعمال تمہارے سامنے حاضر کر دیے ہیں تو جوان میں خیر پائے وہ اللہ کی حمد کرے اللہ کا شکر ادا کرے اور جو اس میں شر پائے تو وہ سوائے اپنے نفس کے کسی کو ملامت نہ کرے۔

اللہ تعالیٰ ہمیں اس حدیث کے مندرجات کو سمجھنے اور اس پر صحیح معنوں میں عمل کی توفیق عطا فرمائے۔ آمین یا رب العالمین!

أَقُولُ قَوْلِي هَذَا وَاسْتَغْفِرُ اللَّهَ لِي وَلِكُمْ وَلِلْمُسْلِمِينَ وَالْمُسْلِمَاتِ ۝۝



حدیث

25

26

27

# صدقے کا حقیقی مفہوم اور نیکی اور گناہ کی پہچان

۱۸/۱ اپریل ۲۰۰۸ء کا خطاب جمعہ

خطبہ مسنونہ کے بعد:

أَعُوذُ بِاللّٰهِ مِنَ الشَّيْطَانِ الرَّجِيمِ بِسْمِ اللّٰهِ الرَّحْمٰنِ الرَّحِيمِ  
إِنَّ الْمُصْذِقِينَ وَالْمُصْذِفَاتِ وَأَقْرَضُوا اللّٰهَ قَرْضًا حَسَنًا يُضَعَّفُ لَهُمْ  
وَلَهُمْ أَجْرٌ كَرِيمٌ (الحديد)

وَيَسْأَلُونَكَ مَاذَا يُنفِقُونَ قُلِ الْعَفْوَ (البقرة: ۲۱۹)  
لَيْسَ الْبِرَّ أَنْ تُولُوا وَجُوهَكُمْ قِبَلَ الْمَشْرِقِ وَالْمَغْرِبِ وَلَكِنَّ الْبِرَّ مَنْ  
أَمَنَ بِاللّٰهِ وَالْيَوْمِ الْآخِرِ وَالْمَلَائِكَةِ وَالْكِتَابِ وَالنَّبِيِّينَ، وَأَتَى الْمَالَ عَلَى  
حُبِّهِ ذَوِي الْقُرْبَى وَالْيَتَامَى وَالْمَسْكِينِ وَابْنَ السَّبِيلِ، وَالسَّائِلِينَ وَفِي  
الرِّقَابِ، وَأَقَامَ الصَّلَاةَ، وَأَتَى الزَّكَاةَ، وَالْمُؤَقُونَ بَعْدَهُمْ إِذَا عَاهَدُوا،  
وَالصَّابِرِينَ فِي الْبَأْسَاءِ وَالصَّرَآءِ وَحِينَ الْبَأْسِ، أُولَئِكَ الَّذِينَ  
صَدَقُوا، وَأُولَئِكَ هُمُ الْمُتَّقُونَ (البقرة)

عَنْ أَبِي ذَرٍّ رَضِيَ اللَّهُ عَنْهُ أَنَّ نَاسًا مِنْ أَصْحَابِ رَسُولِ اللَّهِ ﷺ قَالُوا لِلنَّبِيِّ ﷺ:  
يَا رَسُولَ اللَّهِ! ذَهَبَ أَهْلُ الدُّنْيَا بِالْأَجُورِ، يُصَلُّونَ كَمَا نُصَلِّي،  
وَيُصُومُونَ كَمَا نَصُومُ، وَيَتَصَدَّقُونَ بِفُضُولِ أَمْوَالِهِمْ، قَالَ: ((أَوْ لَيْسَ  
قَدْ جَعَلَ اللَّهُ لَكُمْ مَا تَصَدَّقُونَ بِهِ؟ إِنَّ بِكُلِّ تَسْبِيحَةٍ صَدَقَةٌ، وَكُلِّ



تَكْبِيرَ صَدَقَةٍ ، وَكُلِّ تَحْمِيدَةٍ صَدَقَةٍ ، وَكُلِّ تَهْلِيلَةٍ صَدَقَةٍ ، وَامْرٌ  
بِالْمَعْرُوفِ صَدَقَةٌ ، وَنَهْيٌ عَنْ مُنْكَرٍ صَدَقَةٌ ، وَفِي بُضْعِ أَحَدِكُمْ صَدَقَةٌ))  
قَالُوا : يَا رَسُولَ اللَّهِ ! أَيَّتِي أَحَدُنَا شَهَوْتَهُ وَيَكُونُ لَهُ فِيهَا أَجْرٌ؟ قَالَ :  
((أَرَأَيْتُمْ لَوْ وَضَعَهَا فِي حَرَامٍ أَتَكَانَ عَلَيْهِ وَزْرٌ؟ فَكَذَلِكَ إِذَا وَضَعَهَا فِي  
الْحَلَالِ كَانَ لَهُ أَجْرٌ)) (۱)

سیدنا ابوذر غفاری رضی اللہ عنہ سے روایت ہے کہ رسول اللہ ﷺ کے چند صحابہؓ نے  
آنحضرت ﷺ سے عرض کیا:

”یا رسول اللہ ﷺ! اہل ثروت تو اجر و ثواب میں سبقت لے گئے، کیونکہ وہ  
ہماری طرح نمازیں پڑھتے اور روزے رکھتے ہیں اور اپنے زائد مال میں سے  
صدقہ (بھی) کرتے ہیں (مال نہ ہونے کے سبب ہم صدقہ کرنے سے قاصر  
ہیں)۔ آپ ﷺ نے فرمایا: ”کیا اللہ تعالیٰ نے تمہیں بھی صدقے کا سامان مہیا  
نہیں کیا؟ تمہارا ایک دفعہ سبحان اللہ کہنا صدقہ ہے، تمہارا ایک دفعہ اللہ اکبر  
کہنا صدقہ ہے، ایک دفعہ الحمد للہ کہنا صدقہ ہے، ایک دفعہ لا الہ الا اللہ کہنا  
صدقہ ہے، نیکی کا حکم دینا اور برائی سے روکنا صدقہ ہے، اور ہم بستی کرنے میں  
بھی صدقہ کا ثواب ہے۔“ صحابہؓ نے کہا: یا رسول اللہ! ہم میں سے کوئی شخص اپنی  
نفسانی خواہش کو پورا کرے تو اسے بھی ثواب ملتا ہے؟ آپ ﷺ نے  
فرمایا: ”کیا خیال ہے اگر وہ اسے حرام جگہ استعمال کرے تو اسے گناہ نہ ہوگا؟  
ایسے ہی حلال مقام پر استعمال کرنے پر اجر بھی ملے گا۔“

عَنْ أَبِي هُرَيْرَةَ رَضِيَ اللَّهُ عَنْهُ قَالَ : قَالَ رَسُولُ اللَّهِ ﷺ :

((كُلُّ سَلَامَةٍ مِنَ النَّاسِ عَلَيْهِ صَدَقَةٌ ، كُلُّ يَوْمٍ تَطْلُعُ فِيهِ الشَّمْسُ)) قَالَ :  
((تَعْدِلُ بَيْنَ الْإِنْسَانِ صَدَقَةٌ ، وَتُعِينُ الرَّجُلَ فِي دَائِيهِ فَتَحْمِلُهُ عَلَيْهَا ، أَوْ  
تَرْفَعُ لَهُ عَلَيْهَا مَنَاعَهُ ، صَدَقَةٌ)) قَالَ : ((وَالْكَلِمَةُ الطَّيِّبَةُ صَدَقَةٌ ، وَكُلُّ  
خُطْوَةٍ تَمْشِيهَا إِلَى الصَّلَاةِ صَدَقَةٌ ، وَتَمِيطُ الْأَذَى عَنِ الطَّرِيقِ صَدَقَةٌ)) (۲)

(۱) صحیح مسلم، کتاب الزکوٰۃ، باب بیان ان اسم الصدقة يقع على كل نوع من المعروف۔

(۲) صحیح البخاری، کتاب الجہاد والسير، باب من اخذ بالركاب ونحوہ۔ صحیح مسلم،

کتاب الزکوٰۃ، باب بیان ان اسم الصدقة يقع على كل نوع من المعروف۔

سیدنا ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

”انسان پر ہر جوڑ کی طرف سے روزانہ صدقہ کرنا ضروری ہے۔ دو آدمیوں کے درمیان انصاف کرنا صدقہ ہے، سواری کے بارے میں کسی سے تعاون کرنا یعنی سواری پر سوار کرنا یا کسی کا سامان لا کر اس کی مدد کرنا صدقہ ہے، اچھی بات صدقہ ہے، نماز کے لیے اٹھنے والا ہر قدم صدقہ ہے، راستہ سے ایذا اور تکلیف دینے والی چیز کو ہٹانا بھی صدقہ ہے۔“

عَنِ النَّوَّاسِ بْنِ سَمْعَانَ رَضِيَ اللَّهُ عَنْهُ، عَنِ النَّبِيِّ ﷺ قَالَ:

((الْكِبْرُ حُسْنُ الْخُلُقِ، وَالْإِنَّمُ مَا حَاكَ فِي نَفْسِكَ وَكَرِهْتَ أَنْ يُطْلَعَ عَلَيْه النَّاسُ)) (۱)

سیدنا نواس بن سمعان رضی اللہ عنہ سے روایت ہے کہ نبی اکرم ﷺ نے فرمایا:

”اصل نیکی ’حسن اخلاق‘ ہے، اور گناہ وہ ہے جو تیرے دل میں کھلے اور تو چاہتا ہو کہ لوگوں کو اس کی خبر نہ ہو۔“

وَعَنْ رَابِصَةَ بْنِ مَعْبُدٍ رَضِيَ اللَّهُ عَنْهُ قَالَ: أَتَيْتُ رَسُولَ اللَّهِ ﷺ فَقَالَ:

((جِئْتَ تَسْأَلُ عَنِ الْبِرِّ؟)) قُلْتُ: نَعَمْ، قَالَ: ((اسْتَفْتِ قَلْبَكَ، الْبِرُّ مَا أَطْمَأْنَنْتَ إِلَيْهِ النَّفْسُ وَأَطْمَأَنَّ إِلَيْهِ الْقَلْبُ، وَالْإِنَّمُ مَا حَاكَ فِي النَّفْسِ وَتَرَدَّدَ فِي الصَّدْرِ، وَإِنْ أَفْثَاكَ النَّاسُ وَأَفْتَوْكَ)) (۲)

اور حضرت رابصہ بن معبد رضی اللہ عنہ فرماتے ہیں کہ میں رسول اللہ ﷺ کی خدمت میں حاضر ہوا تو آپ نے فرمایا:

”تم نیکی کے متعلق پوچھنے آئے ہو (کہ نیکی کیا ہے)؟“ میں نے کہا: جی ہاں! آپ ﷺ نے فرمایا: ”اپنے دل سے پوچھ لو! جس کام پر انسان کا دل مطمئن ہو وہ نیکی ہے اور جو چیز دل میں کھلے اور اس کے متعلق سینہ میں تردد ہو وہ گناہ ہے۔“  
خواہ لوگ تمہیں اس کے جواز کا بار بار فتویٰ ہی کیوں نہ دیں!“

(۱) صحیح مسلم، کتاب البر والصلة والآداب، باب تفسیر البر والایم۔

(۲) سنن الدارمی، کتاب البیوع، باب دع ما یریک الی ما لا یریک۔ و مسند احمد، کتاب

مسند الشامیین، باب حدیث رابصہ بن معبد الاسدی نزل الرقة، ح ۱۷۳۲۰۔

معزز سامعین کرام!

اسلام کو دینِ توحید کہا جاتا ہے اور اس کی توحیدی شان کا ایک مظہر یہ بھی ہے کہ اس میں دین اور دنیا میں کوئی جدائی نہیں ہے۔ اگر آدمی صرف دنیا کو دین کے تابع کر لے تو یہ ایک ہی وحدت بن جاتے ہیں۔ اس کے بعد ہر وہ کام جسے ہم دنیا داری یا خالص جسمانی اور حیوانی تقاضے سمجھتے ہیں، وہ سبھی دین داری میں شمار ہوں گے۔ یہ بات عبادت کے تصور سے بھی واضح ہو جاتی ہے۔ سورۃ الذاریات میں فرمایا گیا: ﴿وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ﴾ ﴿۵۱﴾ ”میں نے جنوں اور انسانوں کو صرف اسی لیے پیدا کیا ہے کہ میری عبادت کریں۔“ اب اگر اس عبادت سے نماز روزہ مراد ہے تو پھر چوبیس گھنٹے نماز پڑھنی چاہیے اور ہر روز روزہ رکھنا چاہیے۔ ظاہر بات ہے کہ ایسا ممکن نہیں، تو یہاں عبادت سے مراد یہ ہے کہ تم اپنی پوری زندگی کو اللہ کے تابع کر دو تو پھر رزقِ حلال کے حصول کے لیے تمہارا جدوجہد کرنا، تمہارا کمانا، اپنے اہل و عیال کے لیے تمہارا خرچ کرنا، یہاں تک کہ اپنی بیویوں سے ہم بستری کرنا بھی عبادت شمار ہوگا۔ یہ تصور آپ کو دین اسلام کے علاوہ دنیا میں کہیں نہیں ملے گا۔ — آج جو تین احادیث (۲۵، ۲۶، ۲۷) ہمارے زیر مطالعہ آئیں گی، وہ اس موضوع کے اعتبار سے بہت اہم ہیں۔

### راوی حدیث: حضرت ابوذر غفاری رضی اللہ عنہ کا تعارف

پہلی حدیث حضرت ابوذر غفاری رضی اللہ عنہ سے مروی ہے اور میں نے کئی مرتبہ ان کا تعارف بیان کیا ہے کہ یہ فقراء صحابہ میں سے تھے۔ ان کو دنیا سے کوئی سرکار نہیں تھا اور ان کے زہد کے بارے میں رسول اللہ ﷺ کا یہ فرمان ہم پڑھ چکے ہیں کہ:

((مَنْ سَرَّهٗ اَنْ يَنْظُرَ اِلَى تَوَاضِعِ عِيسٰى فَلْيَنْظُرْ اِلٰى اَبِي ذَرٍّ))

”اگر کسی شخص کو اس سے خوشی ہو کہ وہ حضرت عیسیٰ علیہ السلام کے زہد و تقویٰ کو اپنی

آنکھوں سے دیکھے تو (وہ میرے اس ساتھی اور دوست) ابوذر کو دیکھ لے۔“

البتہ ایک بات واضح رہے کہ یہ ضروری نہیں ہے کہ ایک وصف کسی شخص میں اپنی انتہا تک پہنچا ہوا ہے تو دوسرے اعتبارات سے بھی اس کے اندر صلاحیت اسی درجے کی

ہو۔ حضرت ابوذرؓ سے ہی یہ واقعہ پیش آیا کہ انہوں نے حضور ﷺ سے درخواست کہ مجھے بھی آپ کہیں گورنر اور والی لگا دیں تو آپؐ نے فرمایا:

((يَا أَبَا ذَرٍّ إِنَّكَ ضَعِيفٌ وَإِنَّهَا أَمَانَةٌ وَإِنَّهَا يَوْمَ الْقِيَامَةِ خِزْيٌ وَنَدَامَةٌ، إِلَّا مَنْ أَخَذَهَا بِحَقِّهَا وَأَدَّى الَّذِي عَلَيْهِ فِيهَا)) (۱)

”اے ابوذر! تم کمزور ہو اور یہ امانت ایک امانت (اور بہت بڑی ذمہ داری) ہے۔ یہ قیامت کے دن رسوائی اور شرمندگی کا باعث ہے، سوائے اُس کے جس نے اس کے حقوق پورے کیے اور اس بارے میں جو اس کی ذمہ داری تھی اس کو ادا کیا۔“

یعنی درویشی اور زہد ایک الگ چیز ہے جبکہ انتظامی صلاحیت کا ہونا بالکل دوسری بات ہے اور اس اعتبار سے تم کمزور ہو۔ یہی وجہ ہے کہ حضرت ابوذرؓ کو مال و دولت جمع کرنے کے حوالے سے ایک مغالطہ بھی لاحق ہو گیا تھا۔ اس لیے کہ سورۃ التوبہ کی آیات ۳۴، ۳۵ میں فرمایا گیا ہے:

((وَالَّذِينَ يَكْنِزُونَ الذَّهَبَ وَالْفِضَّةَ وَلَا يُنفِقُونَهَا فِي سَبِيلِ اللَّهِ فَبَشِّرْهُمْ بِعَذَابٍ أَلِيمٍ ۝۳۴ يَوْمَ يُحْمَىٰ عَلَيْهَا فِي نَارِ جَهَنَّمَ فُتْكُوىٰ بِهَا جِبَاهُهُمْ وَجُنُوبُهُمْ وَظُهُورُهُمْ هَٰذَا مَا كَنَزْتُمْ لِأَنفُسِكُمْ فَلَوْ قُومًا مَّا كُنْتُمْ تَكْنِزُونَ ۝۳۵))  
”اور وہ لوگ جو جمع کرتے ہیں اپنے پاس سونا اور چاندی اور خرچ نہیں کرتے اس کو اللہ کی راہ میں تو ان کو بشارت دے دیجیے دردناک عذاب کی۔ جس دن ان (سونے اور چاندی) کو تپایا جائے گا جہنم کی آگ میں اور پھر داغا جائے گا ان سے ان کی پیشانیوں، ان کے پہلوؤں اور ان کی پیٹھوں کو۔ (اور ساتھ کہا جائے گا) یہ ہے جو تم نے اپنے لیے اکٹھا کیا تھا تو اب چکھو مزہ اس کا جو کچھ تم جمع کرتے تھے۔“

اسی حوالے سے سورۃ البقرہ میں دوسرا حکم یہ آیا:

((وَيَسْأَلُونَكَ مَاذَا يُنفِقُونَ قُلِ الْعَفْوَ ۝۲۱۹)) (البقرہ: ۲۱۹)

”((اے نبی ﷺ!)) یہ آپؐ سے پوچھتے ہیں کہ (اللہ کی راہ میں) کتنا خرچ

کریں؟ آپ کہہ دیجیے کہ جو بھی ضرورت سے زائد ہے!“

قرآن مجید کی ان آیات کی روشنی میں حضرت ابوذر رضی اللہ عنہ نے یہ نتیجہ اخذ کیا کہ ایک درہم اور ایک دینار بھی اپنے پاس جمع رکھنا حرام ہے۔ یہ عدم توازن تھا جبکہ شریعت تو توازن چاہتی ہے۔ آپ کام کریں، محنت کریں، مشقت کریں، کاروبار کریں۔ آپ کو جو ملا ہے وہ اگر ایک خاص حد (فقہی اصطلاح میں جس کو ’نصاب‘ سے تعبیر کیا گیا ہے) سے آگے بڑھ گیا ہے تو زکوٰۃ دیں۔ باقی کو آپ اپنے پاس رکھ سکتے ہیں، لیکن یہ رکھنا لازم نہیں ہے۔ اسی طرح اگر آپ چاہیں تو سارے کا سارا مال اللہ کی راہ میں خرچ بھی کر سکتے ہیں، لیکن یہ سارا خرچ کرنا بھی لازم نہیں ہے۔ اگر آپ سارا اللہ کی راہ میں دے دیں گے تو بہت اونچا مقام حاصل کر لیں گے، لیکن بعض اوقات حضور ﷺ نے اس سے منع بھی فرمایا ہے۔ ایک صحابی حضور ﷺ کے پاس آئے اور عرض کی کہ میں اپنی ساری دولت اللہ کی راہ میں دے دینا چاہتا ہوں۔ آپ نے فرمایا: یہ اچھی بات نہیں کہ تم اپنی اولاد کو فقیر کر کے چھوڑ جاؤ۔ انہوں نے عرض کیا کہ پھر آدھا دے دیتا ہوں۔ آپ ﷺ نے فرمایا: نہیں آدھا بھی بہت زیادہ ہے۔ انہوں نے عرض کیا کہ ایک تہائی حصہ۔ اس پر آپ ﷺ نے فرمایا کہ ایک تہائی ٹھیک ہے اور یہ بھی بہت ہے، کم نہیں ہے۔

### حدیث کا مطالعہ

زیر مطالعہ حدیث نمبر ۲۵ اصل میں احکام، ہدایات اور تعلیمات کا ایک عجیب گلدستہ ہے جو ایک دوسرے کے ساتھ بہت متوازن ہیں، لیکن بسا اوقات آدمی اپنی کسی انتہا پسندی کی وجہ سے خود غیر متوازن ہو جاتا ہے۔ حضرت ابوذر غفاری رضی اللہ عنہ بیان کرتے ہیں: اَنَّ نَاسًا مِّنْ اَصْحَابِ رَسُوْلِ اللّٰهِ ﷺ قَالُوْا لِلنَّبِيِّ ﷺ: ”اللہ کے رسول ﷺ کے صحابہ میں سے بعض نے حضور ﷺ سے کہا: ”يَا رَسُوْلَ اللّٰهِ! ذَهَبَ اَهْلُ الدُّنُوْرِ بِالْاُجُوْرِ“ اے اللہ کے رسول ﷺ! دولت مند لوگ تو اجر و ثواب میں آگے نکل گئے۔ یعنی دولت مند اپنی دولت کو اللہ میں راہ میں خرچ کر کے ہم سے اجر و ثواب میں بازی لے گئے اور ہم ان سے پیچھے رہ گئے۔ آگے خود ہی اس کی وضاحت بھی بیان کر دی

کہ: یُصَلُّونَ کَمَا نُصَلِّیْ، وَیَصُومُوا کَمَا نَصُومُ ”وہ نمازیں پڑھتے ہیں جیسے ہم پڑھتے ہیں، اور وہ روزے بھی رکھتے ہیں جیسے ہم رکھتے ہیں“ وَیَتَصَدَّقُوا بِفُضُولِ أَمْوَالِهِمْ ”اور وہ صدقہ کرتے ہیں اپنے زائد اموال میں سے“۔ اس میں یہ سوال مضمحل ہے کہ ہمارے پاس مال ہے نہیں، تو ہم صدقہ نہیں کر سکتے اور اس اعتبار سے ہم ان سے پیچھے رہ گئے۔

### انسانوں میں امیر غریب کی تقسیم کیوں؟

اللہ تعالیٰ نے انسانوں کے مابین امیر غریب کی جو تقسیم رکھی ہے یہ اُس کی حکمت پر مبنی ہے۔ اس سے مقصود آزمائش ہے کہ اللہ کے بندوں میں سے کون ہیں جو ہر حال میں اُس کا شکر ادا کرتے ہیں! دیکھئے اللہ تعالیٰ نے انسانوں کے مابین ایک تقسیم تو فطری طور پر رکھی ہے کہ کوئی شخص پیدائشی طور پر زیادہ ذہین ہے اور کوئی کند ذہین ہے۔ آپ کو آپ کے والدین کی طرف سے کچھ اور قسم کے جینز ملے ہیں جبکہ مجھے کچھ اور قسم کے جینز ملے ہیں۔ یہ تو اللہ کی تقدیر ہے اور ایمان بالقدر کے بارے میں ہم ”اربعین نووی“ کی چوتھی حدیث کے ذیل میں مفصل گفتگو کر چکے ہیں۔ تو یہ فرق دنیا میں موجود ہے۔ اسی طرح ایک شخص میں فطری طور پر محنت کا مادہ زیادہ ہے تو وہ زیادہ کما رہا ہے جبکہ ایک میں کم ہے تو وہ کم کما رہا ہے۔ البتہ یہ ضرور ہے کہ اگر غریبی اور امیری کے فرق کا سبب ہمارے نظام میں کوئی خرابی ہے تو اس خرابی کو درست کرنا چاہیے اور نظام میں مواقع سب کے لیے برابر ہونے چاہئیں۔ بد قسمتی سے یہ ماننا پڑتا ہے کہ نام نہاد اسلامی ممالک میں ایسا نظام نہیں ہے، لیکن دنیا نے یہ کر کے دکھایا ہے۔ امیر کا بچہ ہو یا غریب کا، تعلیم دونوں کو ایک ہی ملے گی، ورنہ اگر مواقع برابر نہ ملیں تو امیر کا بچہ آگے نکل جائے گا اور غریب کا بچہ پیچھے رہ جائے گا، چاہے وہ امیر کے بچے سے ذہین تر ہے اور اگر اسے مواقع ملتے تو شاید وہ امیر کے بچے سے آگے نکل جاتا۔ اسی طرح علاج بھی سب کا ایک جیسا ہونا چاہیے۔ یہ دنیا نے کر کے دکھایا ہے، وہ تو کمیونزم میں معاملہ ایک انتہا کو چلا گیا تھا، لیکن بعد میں کمیونزم اور سرمایہ داری (Capitalism) کے درمیان ایک synthesis ہوا ہے۔

انسان جب سوچتا ہے تو ایک نظام اپنے ذہن سے اختراع کرتا ہے، یہ گویا ایک دعویٰ (thesis) ہوتا ہے۔ لیکن جب اس نظام پر چلتا ہے تو اس کی خرابیاں ظاہر ہوتی ہیں اور رد عمل کے طور پر ایک جواب دعویٰ (anti-thesis) وجود میں آتا ہے۔ پھر یہ thesis اور anti-thesis آپس میں ٹکراتے ہیں، لیکن بالآخر ان میں صلح ہو جاتی ہے اور یہ مل جاتے ہیں۔ پھر کوشش کی جاتی ہے کہ ان دونوں کی بھلائیاں جمع کر لی جائیں۔ دیکھئے، شہنشاہیت اور جاگیرداری کا ختم ہونا نوع انسانی کا ترقی کی طرف ایک قدم تھا۔ پہلے یوں تھا کہ یہ بادشاہ ہیں، ان کے محل ہیں، ان کی عیاشیاں ہیں۔ انہوں نے فوجیں کھڑی کر رکھی ہیں، کوئی ذرا بولے تو سہی، کوئی ذرا لگان دینے سے انکار تو کرے، اُس کا گھر بار جلا کے راکھ کر دیں گے۔ وہ نظام ختم ہوا تو جمہوریت آ گئی، جسے دنیا میں سمجھا جاتا ہے کہ بہت اعلیٰ شے آ گئی ہے، لیکن اس میں بھی دولت کا نظام جوں کا توں رہا۔ پھر اس جمہوریت سے سرمایہ داری نظام وجود میں آ گیا۔ پہلے جاگیردار لوگوں کی گردنوں پر سوار تھا اب سرمایہ دار سوار ہو گیا۔ سرمایہ دار کا کارخانہ ہے، ہزاروں مزدور کام کر رہے ہیں، ان کی محنت سے جو حاصل ہو رہا ہے اس کا سب سے بڑا حصہ (lion's share) سرمایہ دار لے جا رہا ہے اور مزدوروں کو بس اس قدر تنخواہ دی جا رہی ہے جس سے ان کے جسم و جان کا رشتہ برقرار رہ سکے۔ اگر مزدور کہتے ہیں کہ ہم کام نہیں کریں گے تو سرمایہ دار کہتا ہے: نہ کرو بھاڑ میں جاؤ، زیادہ احتجاج کیا تو میں کارخانہ بند کر دوں گا۔ اسے پتا ہے کہ اس کا کارخانہ ایک مہینہ بھی بند رہے گا تو اس کے بچوں کو فاقہ نہیں آئے گا، جبکہ مزدور جانتا ہے کہ اگر اسے دو دن دیہاڑی نہ ملے گی تو اس کے گھر کا چولہا ٹھنڈا پڑ جائے گا۔ تو سرمایہ دار مزدوروں کی مجبوری سے فائدہ اٹھاتے ہیں۔

جب لیبر یونینز کا نظام آیا تو اس کا کچھ علاج کرنے کی کوشش کی گئی، بایں طور کہ ان کی ایک bargaining value بن جائے اور وہ قوت کے ساتھ جمع ہو کر اپنے حق کے لیے کھڑے ہو جائیں۔ بہر حال سرمایہ داری کے رد عمل میں کمیونزم آیا۔ اب یہ کمیونزم بھی چونکہ انسانی ذہن کی پیداوار تھی اس لیے اس کے اندر بھی ایک بے اعتدالی

آگئی اور وہ تھی ذاتی ملکیت کی مطلق نفی جو ایک احتمالہ بات ہے۔ پہلے تو یہ اس انتہا پر تھے کہ آپ کا گھر اور اس کا سامان حتیٰ کہ آپ کے زیر استعمال سائیکل تک بھی آپ کی ذاتی ملکیت نہیں ہے۔ کوئی چیز ذاتی ہے ہی نہیں سب قومی ملکیت ہیں۔ سب کام کریں اور اجرت حاصل کر کے کھائیں پیئیں۔ ہاں انہوں نے یہ ضرور کیا تھا کہ اجرتوں (wages) کے اندر بہت زیادہ فرق و تفاوت نہیں رکھا، بس ایک سے تین کی نسبت تھی۔

زیر مطالعہ حدیث میں فقراء صحابہؓ نے یہ ہرگز نہیں کہا کہ یہ نا انصافی ہے کہ ہمارے پاس دولت نہیں ہے اور ان کے پاس دولت ہے۔ انہوں نے کہا کہ ان حضرات کے پاس جو زائد مال ہے اس کو وہ صدقہ کرتے ہیں۔ یہاں فضول کا لفظ آیا ہے اور عربی میں فضول کا مطلب اردو کی طرح بے کار شے نہیں ہے بلکہ یہ فضل سے ہے اور فضل کہتے ہیں بلا استحقاق ضرورت سے زائد ملنی والی چیز کو۔ مثلاً آپ نے چند مزدور سو روپے دیہاڑی پر رکھے اور آپ نے دیکھا کہ ایک مزدور دن بھر بڑی تندہی کے ساتھ کام کرتا رہا ہے اسے آپ نے شام کو سو کے بجائے ایک سو دس روپے دے دیے تو یہ فضل ہے۔ وہ دس روپے اس کا استحقاق نہیں ہے اور وہ مانگ بھی نہیں سکتا بلکہ یہ فضل ہے۔

### صدقہ کی وسعت

اب حضور اکرم ﷺ کا جواب سنئے۔ حضور ﷺ نے فرمایا: ((أَوْ لَيْسَ قَدْ جَعَلَ اللَّهُ لَكُمْ مَا تَصَدَّقُونَ بِهِ؟)) ”کیا اللہ تعالیٰ نے آپ کے لیے صدقہ کا سامان مہیا نہیں کیا ہے؟“ یعنی اللہ تعالیٰ نے تمہارے لیے بھی صدقہ کے راستے کھول رکھے ہیں۔ ان کی تفصیل بیان کرتے ہوئے آپ ﷺ نے فرمایا: ((إِنَّ بِكُلِّ تَسْبِيحَةٍ صَدَقَةٌ)) ”تمہارا ہر دفعہ سبحان اللہ کہنا صدقہ ہے۔“ ((وَكُلِّ تَكْبِيرَةٍ صَدَقَةٌ)) ”اور تمہارا ہر مرتبہ اللہ اکبر کہنا صدقہ ہے۔“ ((وَكُلِّ تَحْمِيدَةٍ صَدَقَةٌ)) ”اور تمہارا ہر مرتبہ الحمد للہ کہنا صدقہ ہے۔“ ((وَكُلِّ تَهْلِيلَةٍ صَدَقَةٌ)) ”اور تمہارا ہر مرتبہ لا الہ الا اللہ کہنا صدقہ ہے۔“ یعنی تم جتنی مرتبہ سبحان اللہ الحمد للہ اللہ اکبر اور لا الہ الا اللہ کہو گے اتنا



ہی صدقہ شمار ہوگا۔

((وَأَمْرٌ بِالْمَعْرُوفِ صَدَقَةٌ)) ”تمہارا کسی کو نیکی کا مشورہ دینا (یا نیکی کا حکم دینا) بھی صدقہ ہے“۔ آپ کی حیثیت کے مطابق وہ مشورہ بھی ہو سکتا ہے اور حکم بھی۔ جہاں آپ کے پاس اختیار ہے وہاں حکم دینا ہوگا۔ آپ اپنے گھر کے اندر طاقت کے ساتھ نیکی کا نفاذ کر سکتے ہیں چنانچہ آپ کے گھر میں ایک بچہ نماز نہیں پڑھ رہا ہے تو اسے آپ سزا دے سکتے ہیں۔ یہاں وہ مغربی تصور نہیں ہے کہ بچے کو ہاتھ نہ لگاؤ، بچے کو روک ٹوک نہ کرو۔ ہم تو سمجھتے ہیں کہ بچے میں اگر شرم و حیا اور جھک ہے تو وہ اس کی شخصیت کے صحت مندر تقاء پانے کا ذریعہ بنے گا۔ لہذا اگر آپ کا کہیں اختیار اور طاقت ہے تو نیکی کا حکم دیں اور اگر اختیار نہیں ہے تو مشورہ اور نصیحت نیکی کی بات بتائیں۔ ((وَنَهَى عَنْ مُنْكَرٍ صَدَقَةٌ)) ”اور کسی کو برائی سے روکنا بھی صدقہ ہے“۔ برائی سے روکنے کے تین ذرائع احادیث میں بیان ہوئے ہیں۔ حضرت ابوسعید خدری رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

((مَنْ رَأَى مِنْكُمْ مُنْكَرًا فَلْيُغَيِّرْهُ بِيَدِهِ، فَإِنْ لَمْ يَسْتَطِعْ فَبِلِسَانِهِ، فَإِنْ لَمْ يَسْتَطِعْ فَبِقَلْبِهِ، وَذَلِكَ أَضْعَفُ الْإِيمَانِ))<sup>(۱)</sup>

یعنی تم میں سے جو کوئی بھی کسی برائی کو دیکھے تو اس کا فرض ہے کہ بزور بازو اس کو روکے! اگر اس کی طاقت نہ رکھتا ہو تو زبان سے روکے۔ اگر حالات ایسے ہوں کہ زبانوں پر بھی پھرے بٹھا دیے گئے ہوں اور حق بات کہنے پر زبانیں کھینچی جا رہی ہوں تو کم سے کم دل میں اس برائی کے خلاف نفرت رکھیں۔ اور یہ ایمان کا کمزور ترین درجہ ہے۔ اگر آپ بدی کو دیکھتے ہیں اور آپ کو کوئی احساس ہی نہیں ہوتا دل میں اس کے خلاف کوئی نفرت بھی پیدا نہیں ہوتی، طبیعت میں کوئی گٹھن بھی محسوس نہیں ہوتی تو پھر آپ کا دل ایمان سے خالی ہے۔ اس لیے کہ دل میں برائی کے خلاف نفرت پیدا ہونا ایمان کا کمزور ترین درجہ ہے اور جب یہ بھی نہیں ہے تو پھر ظاہر ہے کہ ایمان بھی نہیں ہے۔

## حقوق زوجیت ادا کرنا بھی صدقہ ہے

آگے صدقہ کی وسعت کا معاملہ اپنی انتہا کو پہنچ رہا ہے۔ آپ ﷺ نے فرمایا: ((وَفِي بُضْعِ أَحَدِكُمْ صَدَقَةٌ)) ”تمہارا اپنی بیوی سے ہم بستری کرنا بھی صدقہ ہے۔“ یہ بات آپ کو دنیا جہان کی مذہبی و اخلاقی تعلیمات میں کہیں اور نہیں مل سکتی۔ یہ تو خالص حیوانی اور نفسانی تقاضا ہے اور اس کو بھی صدقہ قرار دے دیا گیا ہے۔ چنانچہ صحابہ کرام رضی اللہ عنہم نے کہا: يَا رَسُولَ اللَّهِ! أَيَّتِي أَحَدُنَا شَهْوَتُهُ وَيَكُونُ لَهُ فِيهَا أَجْرٌ؟ ”اے اللہ کے رسول ﷺ! ہم میں سے ایک شخص جو اپنی شہوت کا تقاضا پورا کر رہا ہے کیا اس پر بھی اسے اجر ملے گا؟“ آپ ﷺ نے فرمایا: ((أَرَأَيْتُمْ لَوْ وَضَعَهَا فِي حَرَامٍ أَتَكَانَ عَلَيْهِ وَزْرٌ؟)) ”تم نے کبھی سوچا ہے کہ اگر وہ یہی کام حرام راستے سے کرتا تو اس پر گناہ ملتا کہ نہیں؟“ ظاہری بات ہے کہ اگر کوئی حرام ذریعے سے اپنی نفسانی خواہشات کو پورا کرتا ہے تو گناہ کبیرہ کا مرتکب ہوتا ہے اور یہ قابل سزا جرم بھی ہے تو آپ ﷺ نے فرمایا: ((فَكَذَلِكَ إِذَا وَضَعَهَا فِي الْحَلَالِ كَانَ لَهُ أَجْرٌ)) ”اس طرح وہ یہ کام حلال طریقے سے کر رہا ہے تو اس کو اجر بھی ملے گا۔“

یہ وہی بات ہے جو میں نے شروع میں کہی تھی کہ دنیا کو دین کے تابع کر دو تو آپ کی پوری دنیا داری دین داری بن جائے گی۔ آپ کا کسب معاش کی جدوجہد کرنا، بیوی کا حق ادا کرنا، اپنے نفس کا حق ادا کرنا، ملاقات کے لیے آنے والے کا حق ادا کرنا سب عبادت شمار ہوگا۔ حضور اکرم ﷺ کا ارشاد ہے: ((فَإِنَّ لِأَهْلِكَ عَلَيْكَ حَقًّا وَإِنَّ لِضَيْفِكَ عَلَيْكَ حَقًّا وَإِنَّ لِنَفْسِكَ عَلَيْكَ حَقًّا))<sup>(۱)</sup> ”پس یقیناً تجھ پر تیری بیوی کا بھی حق ہے، تیرے مہمان کا بھی حق ہے اور تیرے نفس کا بھی تجھ پر حق ہے۔“ اب ان حقوق کو دین کے تابع رہتے ہوئے پورے کرو گے تو یہ عبادت اور باعث ثواب ہے۔

ہر نیکی صدقہ ہے!

اب ہم حدیث ۲۶ کا مطالعہ کرتے ہیں۔ یہ حدیث حضرت ابو ہریرہ رضی اللہ عنہ سے

مروی ہے اور اس میں بھی صدقہ کے مفہوم اور وسعت کو ایک دوسرے انداز میں بیان کیا جا رہا ہے۔ درحقیقت دین ایک حقیقت واحدہ کا نام ہے۔ اس کو ادھر سے دیکھ لیں یا ادھر سے، وہ حقیقت میں ایک ہی ہے۔ جیسے فیصل آباد کا گھنٹہ گھر ہے آپ جس بازار سے بھی جائیں گے گھنٹہ گھر پہنچ جائیں گے۔ اسی طرح دین اسلام بھی ایک حقیقت واحدہ ہے۔ عبادت میں بھی پورا دین موجود ہے اسی طرح اقامت دین اور شہادت علی الناس میں بھی پورا دین موجود ہے۔ یعنی پورے دین کی تعبیر ایک زاویہ سے ہو سکتی ہے۔

حضرت ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا: ((كُلُّ سَلَامَةٍ مِنَ النَّاسِ عَلَيْهِ صَدَقَةٌ كُلُّ يَوْمٍ تَطْلُعُ فِيهِ الشَّمْسُ)) ”انسانوں کے ہر جوڑ پر صدقہ واجب ہے ہر روز جس میں سورج طلوع ہوتا ہے“۔ آپ کے جسم کے بے شمار جوڑ ہیں ان میں سے اگر کوئی ایک جوڑ بھی لاک ہو جائے اور اس میں حرکت نہ رہے تو آپ بے بس اور لاچار ہو سکتے ہیں۔ بڑے جوڑوں کا معاملہ بڑا ہے، لیکن چھوٹے جوڑوں کی اہمیت بھی اپنی جگہ مسلم ہے۔ اگر آپ کا ہر جوڑ صحیح سالم کام کر رہا ہے تو آپ پر اللہ تعالیٰ کا شکر واجب ہے اور اس شکر کی بہترین صورت صدقہ ہے۔

صدقہ کی تفصیل حدیث ۲۵ میں بیان ہو گئی ہے کہ صدقہ صرف مالی خیرات کا نام نہیں ہے، بلکہ سبحان اللہ بھی صدقہ ہے، الحمد للہ بھی صدقہ ہے، اللہ اکبر بھی صدقہ ہے، لا الہ الا اللہ بھی صدقہ ہے، کسی سے نیکی کی بات کہنا اور کسی کو بدی سے باز رہنے کی تلقین کرنا بھی صدقہ ہے، یہاں تک کہ بیوی سے ہم بستری بھی صدقہ ہے۔ جبکہ زیر مطالعہ حدیث میں صدقہ کی وسعت کے حوالے سے ایک اور پہلو سے بات آرہی ہے۔ آپ صلی اللہ علیہ وسلم نے فرمایا: ((تَعْدِلُ بَيْنَ الْاِثْنَيْنِ صَدَقَةٌ)) ”دو افراد کے درمیان انصاف کرنا بھی صدقہ ہے“۔ اگر دو افراد کے مابین کوئی جھگڑا یا کوئی اختلاف ہے اور تمہیں ثالث بنایا گیا ہے یا تم ایسی حیثیت پر فائز ہو کہ تم ان کے درمیان صحیح فیصلہ کر سکتے ہو تو تمہارا ان اشخاص کے درمیان عدل و انصاف کا معاملہ کرنا بھی صدقہ ہے۔ ((وَتُعِينُ الرَّجُلَ فِی دَابَّتِهِ فَتَحْمِلُہُ عَلَیْہَا، اَوْ تَرْفَعُ لَہُ عَلَیْہَا مَتَاعَہُ، صَدَقَةٌ)) ”اور تمہارا سواری کے

بارے میں کسی سے تعاون کرنا یعنی سواری پر سوار کرانا یا کسی کا سامان سواری پر لا دینا بھی صدقہ ہے۔ یعنی کوئی شخص گھوڑے پر چڑھنا چاہ رہا ہے اور وہ ایسا ماہر گھڑ سوار نہیں ہے کہ جو چھلانگ مار کر سوار ہو جاتے ہیں، اور اسے تھوڑا سا سہارا مطلوب ہے تو آپ اس کو سہارا دے کر سواری پر سوار کرا دیتے ہیں یا وہ سواری پر سوار تو ہو گیا ہے، لیکن اس کا سامان نیچے پڑا ہوا ہے اور آپ وہ سامان اسے پکڑا دیتے ہیں، تو یہ بھی صدقہ ہے۔

اچھی بات کہنا اور راستے سے اذیت بخش چیز ہٹا دینا بھی صدقہ ہے

مزید آپ ﷺ نے فرمایا: ((وَالْكَلِمَةُ الطَّيِّبَةُ صَدَقَةٌ)) ”اور اچھی بات بھی صدقہ ہے۔“ اصطلاحی معنی میں تو ”کلمہ طیبہ“ کلمہ توحید (لَا إِلَهَ إِلَّا اللَّهُ مُحَمَّدٌ رَّسُولُ اللَّهِ) کو کہتے ہیں، لیکن یہاں عموم ہے اور یہ ہر اچھی اور بھلی بات، نیکی کی بات، ادائیگی حقوق کی تلقین وغیرہ سب کو شامل ہے اور یہ سب عند اللہ صدقہ شمار ہوں گے۔ قرآن مجید میں ”کلمہ طیبہ“ کے بارے میں فرمایا گیا: ﴿أَلَمْ تَرَ كَيْفَ صَرَبَ اللَّهُ مَثَلًا كَلِمَةً طَيِّبَةً كَشَجَرَةٍ طَيِّبَةٍ أَصْلُهَا ثَابِتٌ وَفَرْعُهَا فِي السَّمَاءِ ۚ﴾ (ابراہیم) ”کیا تم نے غور نہیں کیا کہ اللہ نے کسی مثال بیان کی ہے کلمہ طیبہ کی! (اس کی مثال ایسی ہے) جیسے ایک پاکیزہ درخت، اس کی جڑ مضبوط اور شاخیں آسمان میں ہیں۔“

مزید آپ ﷺ نے فرمایا: ((وَكُلُّ خُطْوَةٍ تَمْشِيهَا إِلَى الصَّلَاةِ صَدَقَةٌ)) ”ہر قدم جو تم نماز کے لیے اٹھاتے ہو وہ صدقہ ہے۔“ اسی طرح ((وَتُمِيطُ الْأَذَى عَنِ الطَّرِيقِ صَدَقَةٌ)) ”اور تمہارا راستے سے کسی اذیت بخش چیز کا ہٹا دینا بھی صدقہ ہے۔“ راستے پر چلتے ہوئے آپ دیکھتے ہیں کہ کوئی اینٹ پڑی ہے اور اس سے کوئی ٹھوکر کھا کر گر جائے گا تو آپ اس کو ایک طرف کر دیتے ہیں۔ اسی طرح کوئی اور موزی شے یا کانٹے والی کوئی چیز راستے میں پڑی ہوئی ہے تو اس کا ہٹانا بھی صدقہ ہے۔

صدقہ کے حوالے سے رسول اللہ ﷺ کا یہ فرمان بھی ملاحظہ کیجیے: ((تَبَشُّمُكَ فِي وَجْهِ أَخِيكَ لَكَ صَدَقَةٌ))<sup>(۱)</sup> ”تمہارا اپنے بھائی کو مسکرا کر ملنا بھی تمہارے لیے

صدقہ ہے۔ تمہارا کوئی عزیز، دوست یا بھائی تم سے ملنے آیا ہے اور تم متبسم چہرے کے ساتھ اگر اس کا استقبال کرتے ہو تو اس کے دل کی کلی کھل اٹھے گی اور اگر آپ نے ”عَبُّوْ مَا قُمَطْرُ بَرٍّ“ کی حیثیت سے آنے والے سے ہاتھ ہی ایسے ملایا ہے کہ بس چھو کے گزر گیا تو اس سے انقباض پیدا ہوگا۔ چنانچہ آپ ﷺ نے فرمایا کہ اپنے بھائی کو متبسم کے ساتھ ملنا بھی صدقہ ہے۔

زیر مطالعہ دونوں احادیث میں ہم نے دیکھا کہ ایک لفظ ”صدقہ“ میں پورے دین کی تعبیر آگئی ہے۔ اسی طرح ایک لفظ ”عبادت“ میں پورے دین کی تعبیر ہے: ﴿يَا أَيُّهَا النَّاسُ اعْبُدُوا رَبَّكُمُ الَّذِي خَلَقَكُمْ وَالَّذِينَ مِنْ قَبْلِكُمْ لَعَلَّكُمْ تَتَّقُونَ﴾ (البقرة) ”اے لوگو! اپنے اُس رب کی عبادت اختیار کرو جس نے تمہیں بھی پیدا کیا اور تم سے پہلے لوگوں کو بھی تاکہ تم (اللہ کے عذاب سے) بچ جاؤ۔“ اسی طرح ایک لفظ ”اسلام“ اور ایک لفظ ”ایمان“ میں بھی پوری بات آجائے گی۔ ایمان میں عمل بھی شامل ہے، بایں طور کہ برا عمل انسان کے ایمان کی نفی کرتا ہے اور اچھا عمل ایمان کا ثمرہ اور اس کا پھل ہے۔

### نیکی کی پہچان

اب ہم اگلی حدیث (۲۷) کا مطالعہ کرتے ہیں۔ یہ بھی اُن احادیث میں سے ایک ہے جنہیں حضور ﷺ نے جوامع الکلم سے تعبیر فرمایا ہے۔ یہ حدیث حضرت نواس بن سمعان رضی اللہ عنہ سے مروی ہے، وہ بیان کرتے ہیں کہ رسول اللہ ﷺ نے فرمایا: ((اَلَيْسَ حُسْنُ

اس روایت کے آخر میں رسول اللہ ﷺ نے درج ذیل کاموں کو بھی صدقہ قرار دیا ہے: ((وَاِذَا شَاذَكَ الرَّجُلُ فِي اَرْضِ الصَّلَاةِ لَكَ صَدَقَةٌ، وَبَصْرُكَ لِلرَّجُلِ الرَّدِيءِ الْبَصْرُ لَكَ صَدَقَةٌ، وَامَا طَنَّتْ الْحَجَرُ وَالشُّوْكَةُ وَالْعِظَمُ عَنِ الطَّرِيقِ لَكَ صَدَقَةٌ، وَافْرَاغْتَ مِنْ دَلْوِكَ فِي دَلْوِ أَخِيكَ لَكَ صَدَقَةٌ))

”تمہارا کسی بھولے پھٹکے کو راستہ بتانا، تاجینے کے ساتھ چلنا، راستے سے پتھر کا ناپا ہڈی وغیرہ ہٹا دینا اور اپنے ڈول سے دوسرے بھائی کے ڈول میں پانی ڈالنا بھی تمہارے لیے صدقہ ہے۔“ (مرتب)

”الْخُلُقِ“ ”اصل نیکی حسن اخلاق ہے“ — ”نیکی کی حقیقت“ کے عنوان سے ہمارے ”مطالعہ قرآن حکیم کے منتخب نصاب“ کا ایک اہم درس سورۃ البقرۃ کی آیت ۷۷ پر مشتمل ہے جسے ”آیت البر“ سے موسوم کیا جاتا ہے۔ اس کا رواں ترجمہ ملاحظہ کیجیے:

”نیکی یہی نہیں ہے کہ تم اپنے چہرے مشرق اور مغرب کی طرف پھیر دو بلکہ اصل نیکی اُس کی ہے جو ایمان لایا اللہ پر اور یوم آخر پر اور فرشتوں پر اور کتابوں پر اور انبیاء پر۔ اور دیا اس نے مال اس کی محبت کے علی الرغم رشتے داروں کو اور یتیموں کو اور محتاجوں کو اور مسافر کو اور سالکوں کو اور گردنوں کے چھڑانے میں۔ اور قائم کی اس نے نماز اور ادا کی زکوٰۃ۔ اور پورا کرنے والے اپنے عہد کے جبکہ کوئی باہم معاہدہ کر لیں۔ اور بالخصوص صبر کرنے والے فقر و فاقہ میں تکالیف و مصائب پر اور جنگ کے وقت۔ یہی ہیں وہ لوگ کہ جو واقعتاً راست باز ہیں اور یہی ہیں وہ لوگ جو حقیقتاً متقی ہیں۔“

اس ایک آیت کے اندر پوری انسانی شخصیت کا ہیولی اور مکمل کردار موجود ہے۔ انسان کے اندر اگر ان مختلف پہلوؤں سے یہ کیفیات موجود ہیں تو پھر وہ واقعی سچا اور نیکو کار ہے اور ایسے ہی لوگوں کو متقی کہا جاتا ہے۔ ہمارے ذہنوں میں تقویٰ کے بھی کچھ اور ہی معیارات ہیں۔ کچھ لوگ ظواہر اور کچھ وضع قطع کے حوالے سے لوگوں کا تقویٰ ناپتے ہیں لیکن تقویٰ درحقیقت اس متوازن شخصیت کا نام ہے جس کا ذکر آیت البر میں کیا گیا ہے۔

### گناہ کی پہچان

نیکی کی تعریف کے بعد آگے گناہ کی پہچان کے حوالے سے آپ ﷺ نے فرمایا: ((وَالْإِثْمُ مَا حَاكَ فِي نَفْسِكَ)) ”اور گناہ وہ ہے جس سے تمہارے جی میں تشویش پیدا ہو جائے“۔ اس کو یوں سمجھئے جیسے tip of the iceberg کے نیچے بہت بڑا برف کا تودا پوشیدہ ہوتا ہے اسی طرح حضور ﷺ کے اس ایک جملہ کے پیچھے بھی پورا ایک فلسفہ مخفی ہے۔ وہ یہ کہ انسان میں نیکی جبلی طور پر موجود ہے۔ اس لیے کہ وہ صرف حیوان نہیں ہے بلکہ اس میں روح ربانی بھی مستور ہے۔ از روئے الفاظ قرآنی:

﴿فَإِذَا سَوَّيْتُهُ وَنَفَخْتُ فِيهِ مِنْ رُوحِي فَقَعُوا لَهُ سَاجِدِينَ﴾ (ص)

”پھر جب میں اس کو درست کر لوں اور اس میں اپنی روح میں سے پھونک دوں تو اس کے آگے سجدے میں گر پڑنا۔“

روح کو نیکی سے فرحت ہوتی ہے اور بدی سے ایک ضیق (تنگی) اور تشویش کا احساس ہوتا ہے۔ رسول اللہ ﷺ نے ایک صاحب کے اس سوال پر کہ ”ایمان کیا ہے؟“ ارشاد فرمایا:

((إِذَا سَرَّتْكَ حَسَنَتُكَ وَسَاءَتْكَ سَيِّئَتُكَ فَإِنَّهُ مُؤْمِنٌ)) (۱)

”اگر تمہیں نیکی کر کے خوشی ہو اور کوئی برا کام کر کے تمہیں دکھ کا احساس ہو تو تم مؤمن ہو۔“

اگر آپ کے دل میں ایمان موجود ہے تو وہ نیکی کی تائید اور تصدیق کرتا ہے بلکہ نیکی کے کام کرنے سے ایمان بڑھ جاتا ہے اور برے کام سے ایمان میں کمی آتی ہے اور ایمان کا نور مدہم پڑ جاتا ہے۔

زیر مطالعہ حدیث کے الفاظ ہیں: ((وَالْإِثْمُ مَا حَاكَ فِي نَفْسِكَ وَكَرِهْتَ أَنْ يَتَّبِعَ عَلَيْهِ النَّاسُ)) ”اور گناہ وہ ہے جس سے تمہارے دل میں تشویش اور غلجان پیدا ہو جائے اور تمہیں یہ پسند نہ ہو کہ وہ لوگوں کو معلوم ہو۔“ اس میں ایک اور اعتماد کی حالت کا بیان ہے۔ انفرادی طور پر انسان کی فطرت کے بارے میں اعتماد کی حالت (mode of confidence) یہ ہے کہ گناہ کرنے پر تشویش ہو، اور ایک اعتماد کی حالت پوری نوع انسانی کے بارے میں ہے کہ انسانی معاشرہ بحیثیت مجموعی حکم لگاتا ہے کہ یہ نیکی ہے اور یہ بدی ہے۔ ایک انفرادی تحت الشعور ہر انسان کا ہے اور ایک پوری نوع انسانی کا مجموعی تحت الشعور ہے جس کو جدید اصطلاح میں collective subconscious mind کہا جاتا ہے۔ نوع انسانی کا یہ مجموعی تحت الشعور نیکی کو پسند اور بدی کو ناپسند کرتا ہے۔ جب آپ یہ نہیں چاہتے کہ یہ بات کسی کے علم میں آئے تو اس کا مطلب ہے کہ یہ خراب ہے۔ یہ بھی درحقیقت فطرت انسانی پر بحیثیت مجموعی ایک اعتماد ہے۔

## نیکی اور گناہ کے بارے میں اپنے دل سے فتویٰ حاصل کرو!

متذکرہ بالا روایت امام مسلم کی نقل کردہ ہے جبکہ مسند احمد اور سنن دارمی میں یہ روایت حضرت وابصہ بن معبد رضی اللہ عنہ سے ذرا مختلف الفاظ میں مروی ہے۔ وہ بیان کرتے ہیں کہ میں رسول اللہ صلی اللہ علیہ وسلم کے پاس آیا تو آپ نے مجھے دیکھتے ہی فرمایا: ((جِئْتُ تَسْأَلُ عَنِ النَّيِّ؟)) ”تم نیکی کے متعلق پوچھنے آئے ہو (کہ نیکی کیا ہے؟)۔“ — دیکھئے حضور صلی اللہ علیہ وسلم جان گئے کہ وابصہ کیا پوچھنے آیا ہے۔ اس سے ظاہر ہوتا ہے کہ بعض اوقات بعض معاملات پر آپ صلی اللہ علیہ وسلم غیبی طور پر مطلع ہو جاتے تھے۔ ویسے تو کچھ اندازہ صاحب نظر اہل ایمان کو بھی ہو جاتا ہے اسی لیے رسول اللہ صلی اللہ علیہ وسلم نے فرمایا: ((اتَّقُوا فِرَاسَةَ الْمُؤْمِنِ فَإِنَّهُ يَنْظُرُ بِنُورِ اللَّهِ))<sup>(۱)</sup> ”مؤمن کی فراست سے ہوشیار رہا کرو اس لیے کہ وہ اللہ کے نور سے دیکھتا ہے“۔ تمہارے دل میں کیا ہے اسے کچھ نہ کچھ نظر آ جاتا ہے۔ حضور صلی اللہ علیہ وسلم نے فرمایا: ”اے وابصہ! تم مجھ سے نیکی کے بارے میں پوچھنے کے لیے آئے ہو؟“ قُلْتُ نَعَمْ! ”میں نے عرض کیا: جی ہاں!“ میں یہی دریافت کرنے کے لیے حاضر ہوا تھا۔ جواب میں آپ صلی اللہ علیہ وسلم نے فرمایا: ((اسْتَفْتِ قَلْبَكَ)) ”تم اپنے دل سے پوچھ لیا کرو!“ انسانی وجود کی تین سطحیں (levels) ہیں سب سے نیچے نفس سب سے اوپر روح اور درمیان میں قلب۔ اگر اس قلب کا میلان نفس کی طرف ہو گیا تو پورے وجود کے اندر نفسانیت، ظلمانیت اور تاریکی سرایت کر جائے گی اور اگر اس کا رخ روح کی طرف ہو گیا تو پورے وجود کے اندر نورانیت پھیل جائے گی۔ یوں سمجھئے کہ قلب ایک آئینہ ہے جو اپنے میلان کو منعکس (reflect) کرتا ہے۔

اللہ تعالیٰ نے اولاً نور پیدا کیا اور پھر نور سے سب سے پہلے روح محمدی کو پیدا کیا۔ نور ہی سے فرشتے اور ارواح انسانیہ پیدا کی گئیں۔ تمام انسان جو اب تک دنیا میں آچکے ہیں یا جو بھی قیامت تک آنے والے ہیں سب کی ارواح بیک وقت پیدا کر دی گئی تھیں اور پھر ان سب سے اللہ تعالیٰ نے عہد الست لیا تھا: ﴿الْكَسْتُ بِرَبِّكُمْ ط قَالُوا بَلَىٰ ۚ﴾



(الاعراف: ۱۷۲) ”کیا میں ہی نہیں ہوں تمہارا رب؟ سب نے کہا تھا: کیوں نہیں (آپ ہی ہمارے رب ہیں)۔“ یہ عہدِ الست ہے جو ہم لے کر دنیا میں آئے ہیں۔ مجھے ایک مرتبہ اے کے بروہی صاحب نے کسی فلسفی کا ایک بہت گہرا جملہ سنایا تھا:

*Had you not possessed me in the begining, you would never have searched for me.*

لوگ خدا کی تلاش میں غاروں، پہاڑوں، جنگلوں اور صحراؤں میں جاتے ہیں رہبانیت اختیار کرتے ہیں اور بھی بہت کچھ کرتے ہیں۔ یہ سب کیوں ہے؟ اس کی وجہ اس جملہ میں یہ بتائی گئی ہے کہ اگر ابتدا میں ہی تمہارا خدا کے ساتھ تعارف نہ ہوا ہوتا تو تم کبھی خدا کو تلاش نہ کرتے۔ وہ تو اصل میں خدا کی واقفیت اور روح کی اطاعت کا تعلق تو اس وقت سے ہے۔ اب وہ روح اللہ کا قرب چاہتی ہے اور اس مادی دنیا کا پروہ روح پر بہت شاق گزرتا ہے۔ بقول مولانا روم۔

بشنو از نے چوں حکایت می کند

از جدائی با شکایت می کند!

جس طرح بانسری بانس سے جدا ہونے پر گریہ کنناں ہے اسی طرح یہ روح فراق کی شکایت کر رہی ہے۔ اسی لیے موت کو ہمارے ہاں وصال کہا جاتا ہے۔

آگے آپ ﷺ نے نیکی کی پہچان کے حوالے سے وہی بات فرمائی جو ماقبل ہم نے پڑھی: ((الْبِرُّ مَا أَطْمَأْنَنْتَ إِلَيْهِ النَّفْسُ وَأَطْمَأَنَّ إِلَيْهِ الْقَلْبُ)) ”نیکی وہی ہے جس سے تمہارے جی کو اطمینان حاصل ہوا اور اس کی طرف سے تمہارا دل مطمئن ہو جائے۔“ نیکی کی کیفیت میں روح، قلب اور نفس ایک وحدت بن جاتے ہیں اور اس وحدت کا نام قرآن مجید کی اصطلاح میں ”نفس مطمئنہ“ ہے۔ فرمایا: ((يَأْتِيهَا النَّفْسُ الْمُطْمَئِنَّةُ ۝۲۷ اَرْجِعِي إِلَىٰ رَبِّكِ رَاضِيَةً مَّرْضِيَّةً ۝۲۸ فَادْخُلِي فِي عِلِّيِّ ۝۲۹ وَادْخُلِي جَنَّتِي ۝۳۰)) (الفجر) ”اے اطمینان پانے والی روح! اپنے پروردگار کی طرف لوٹ چل تو اُس سے راضی وہ تجھ سے راضی۔ پس تو میرے (ممتاز) بندوں میں شامل ہو جا اور میری بہشت میں داخل ہو جا!“ جب قلب کا رخ نفس کی طرف ہو جائے اور پورا وجود قلب کے تابع

ہوتے ہوئے نفس کی اطاعت پر آمادہ ہو جائے تو اس کیفیت کو ”نفس اتارہ“ سے تعبیر کیا گیا ہے: ﴿إِنَّ النَّفْسَ لَأَمَّارَةٌ بِالسُّوءِ﴾ (یوسف: ۵۳) ”یہ نفس تو برائی کا ہی حکم دیتا ہے۔“ ایک کیفیت ڈانوا ڈول کی سی ہوتی ہے کہ قلب کبھی ادھر، کبھی اُدھر۔ اس کیفیت کو ”نفس لواہ“ سے تعبیر کیا گیا ہے: ﴿وَلَا أُقْسِمُ بِالنَّفْسِ اللَّوَّامَةِ ۝﴾ (القیامۃ) ”اور میں قسم کھاتا ہوں ملامت کرنے والے نفس کی۔“ اکثر انسانوں کا معاملہ یہی ہوتا ہے۔ بُرے سے بُرے انسان میں بھی کبھی کوئی نیکی کا جذبہ ابھر آتا ہے اور اچھے سے اچھے انسان سے بھی بدی سرزد ہو جاتی ہے۔

آگے گناہ کی پہچان کے حوالے سے وہی بات آرہی ہے جس کا ذکر پہلی روایت میں تھا: ((وَالْإِنَّمَا مَا حَاكَ فِي النَّفْسِ وَتَرَدَّدَ فِي الصَّدْرِ)) ”اور گناہ وہ ہے جس سے تمہارے جی میں ایک تشویش اور سینے کے اندر ایک ترّد پیدا ہو جائے۔“ یعنی یہ ترّد اور خلجان پیدا ہو جائے کہ یہ میں نے کیا کیا، کیوں کیا! یہ انسان کی باطنی کیفیت ہے اور یہ علامت ہے اس بات کی کہ تم نے غلط کام کیا۔

**دل کے فتویٰ کو ترجیح دو!**

آخر میں آپ ﷺ نے فرمایا: ((وَإِنْ أَفْثَاكَ النَّاسُ وَافْتَوَوْكَ)) ”چاہے لوگ تمہیں اس کے جواز کا بار بار فتویٰ کیوں نہ دیں۔“ اگرچہ مفتی حضرات کہہ دیں کہ اس کا جواز ہے، لیکن اگر تمہارا دل کہہ رہا ہے کہ غلط ہے تو غلط ہے۔ اس لیے کہ فتویٰ تو ”کتاب الحیل“ کی رو سے بھی دے دیا جاتا ہے کہ کس طریقے، کس حیلے بہانے سے کوئی راستہ نکالا جائے۔ لیکن تمہارے اندر کا جو مفتی ہے، یہ جو روح ربانی تمہارے اندر ہے، اس کا تعلق براہ راست خدا کی ذات کے ساتھ ہے۔ اس لیے اگر تمہارا دل مطمئن نہیں ہے تو وہ کام مت کرو!

اس کی مثال میں نے عرض کی تھی کہ نور الدین زنگی کا بیٹا شدید بیمار ہو گیا۔ ہر طرح کے علاج معالجے آزمائے گئے مگر بے سود۔ آخر اطباء نے کہا کہ اس کی جان بچانے کا ایک ہی راستہ ہے کہ یہ شراب پی لے۔ سلطان نے کہا: معاذ اللہ! میں اپنے بیٹے کو حرام

چیز استعمال کراؤں! اطباء نے بتایا کہ اس پر علماء کا فتویٰ ہے کہ جان بچانے کے لیے حرام چیز استعمال کی جاسکتی ہے۔ سلطان کو تسلی نہ ہوئی اور اس اللہ کے بندے نے فرداً فرداً چاروں مکاتب فکر کے علماء سے فتویٰ لیا تو سب نے یہی کہا کہ جان بچانے کے لیے جان بچانے کی مقدار تک حرام شے استعمال کر لینا جائز ہے۔ لیکن نور الدین زنگی کے دل کو تسلی نہ ہوئی، دل میں خلش اور کھٹک باقی رہی۔ اُس نے مفتیانِ کرام کو اپنے دربار میں بلایا اور کہا: اللہ کی مشیت کے مطابق اگر میرے بیٹے کی موت کا وقت آ ہی گیا ہے تو کیا یہ شراب اسے بچالے گی؟ انہوں نے کہا: نہیں! اُس نے پوچھا: اگر اللہ اسے صحت دینا چاہے تو کیا وہ شراب کا محتاج ہے؟ انہوں نے کہا: نہیں! اس پر سلطان نے کہا: تو اپنے یہ فتوے اپنے پاس رکھو!

اس ضمن میں یہ حقیقت بھی ذہن میں رہے کہ لوگوں کے ایمان اور تقویٰ کے اعتبار سے فرق و تفاوت تو رہے گا۔ جتنا آپ کا اندر خالص ہے اتنے ہی خالص فتوے آپ کو وہاں سے ملیں گے۔ اللہ تعالیٰ ہمیں ان احادیث کے مندرجات پر صحیح معنوں میں عمل کرنے کی توفیق عطا فرمائے۔ آمین یا رب العالمین!

أَقُولُ قَوْلِي هَذَا وَاسْتَغْفِرُ اللَّهَ لِي وَلِكُمُ وَلِسَائِرِ الْمُسْلِمِينَ وَالْمُسْلِمَاتِ ۝۝

# وجوب التزامِ سنت (سنت کو لازم پکڑنا)

۲۵/۱ اپریل اور ۲۲/۱ مئی ۲۰۰۸ء کے خطاب جمعہ

خطبہ مسنونہ کے بعد:

أَعُوذُ بِاللَّهِ مِنَ الشَّيْطَانِ الرَّجِيمِ — بِسْمِ اللَّهِ الرَّحْمَنِ الرَّحِيمِ  
يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِيَ الْأَمْرِ مِنْكُمْ فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ بِاللَّهِ وَالْيَوْمِ  
الْآخِرِ ذَلِكَ خَيْرٌ وَأَحْسَنُ تَأْوِيلًا (النساء)  
عَنْ أَبِي نَجِيحٍ الْعَرَبِيَّ بْنِ سَارِيَةَ رَضِيَ اللَّهُ عَنْهُ قَالَ:  
وَعَظَنَا رَسُولُ اللَّهِ ﷺ مَوْعِظَةً وَجَلَّتْ مِنْهَا الْقُلُوبُ، وَذَرَفَتْ مِنْهَا  
الْعُيُونُ، فَقُلْنَا: يَا رَسُولَ اللَّهِ! كَانَتْهَا مَوْعِظَةٌ مُودِعٍ فَأَرْصِنَا، قَالَ:  
«(أُرْصِدْكُمْ بِقَوَى اللَّهِ عَزَّ وَجَلَّ، وَالسَّمْعِ وَالطَّاعَةِ، وَإِنْ تَأَمَّرَ عَلَيْكُمْ  
عَبْدٌ حَبِشِيٌّ، فَإِنَّهُ مَنْ يَعِشْ مِنْكُمْ بَعْدِي فَسَيَرَى اخْتِلَافًا كَثِيرًا، فَعَلَيْكُمْ  
بِسُنَّتِي وَسُنَّةِ الْخُلَفَاءِ الرَّاشِدِينَ الْمُهَدِّدِينَ، تَمَسَّكُوا بِهَا، وَعَصُوا عَلَيْهَا  
بِالنَّوَاجِذِ، وَيَا أَيُّكُمْ وَمُحَدَّثَاتِ الْأُمُورِ، فَإِنَّ كُلَّ مُحَدَّثَةٍ بِدْعَةٌ، وَكُلَّ  
بِدْعَةٍ ضَلَالَةٌ» (۱)

(۱) سنن ابی داؤد کتاب السنۃ باب فی لزوم السنۃ۔ و سنن الترمذی ابواب العلم باب ما جاء فی

الاخذ بالسنۃ واجتناب البدع۔ وقال: حدیث حسن صحیح

سیدنا ابو جیح عریاض بن ساریہ رضی اللہ عنہ سے روایت ہے:

”رسول اللہ ﷺ نے ہمیں ایک وعظ فرمایا جس سے دل کانپ اٹھے اور آنکھیں ڈبڈبائیں۔ ہم نے کہا: یا رسول اللہ! یہ تو گویا الوداع کہنے والے (یعنی چھوڑ کر جانے والے) کا سا وعظ ہے۔ آپ ہمیں مزید وصیت فرمائیں۔ آپ ﷺ نے فرمایا: ”میں تمہیں اللہ تعالیٰ کے تقویٰ کی وصیت کرتا ہوں اور وصیت کرتا ہوں کہ (اپنے حکام و امراء کے) احکام سننا اور اطاعت کرنا، خواہ تم پر کوئی حبشی غلام ہی حاکم بن جائے۔ تم میں سے جو شخص میرے بعد زندہ رہے گا وہ یقیناً بہت سے اختلافات دیکھے گا، پس (ان حالات میں) تم میری سنت اور ہدایت یافتہ خلفائے راشدین کی سنت (طریقہ) کو لازم پکڑنا اور اسے داڑھوں سے قابو کرنا۔ دین میں نئے نئے کاموں کے ایجاد کرنے سے بچ کر رہنا، کیونکہ دین میں ہر نیا کام بدعت ہے اور ہر بدعت گمراہی ہے۔“

معزز سامعین کرام!

آج ہمارے زیر مطالعہ اربعین نووی کی حدیث نمبر ۲۸ ہے۔ گویا آج اس کتاب کا دو تہائی حصہ مکمل ہو جائے گا۔ اس مجموعہ احادیث کا نام اگرچہ اربعین ہے لیکن اس میں کل ۴۲ احادیث ہیں، جس کا دو تہائی ۲۸ احادیث بنتی ہیں۔ اس حدیث کے راوی عریاض بن ساریہ رضی اللہ عنہ ہیں اور یہ حدیث سنن ابی داؤد اور جامع ترمذی دونوں میں موجود ہے اور امام ترمذی کا کہنا ہے کہ یہ حدیث ”حسن صحیح“ ہے، یعنی سند کے اعتبار سے بہت ہی بخیر ہے۔ اس میں متعدد باتیں بیان ہوئی ہیں جن میں سے ہر ایک کو جوامع الکلم میں شے شمار کیا جاسکتا ہے۔

### اسلام کا نظام اطاعت

اس حدیث میں چند اہم امور کا حکم دیا گیا ہے، جن میں سے ایک سمع و طاعت ہے۔ اس کا پس منظر یہ ہے کہ حضور اکرم ﷺ کے زمانے میں ایک نظام اطاعت تھا جو پہلے مسلمانوں میں بحیثیت جماعت اور پھر اسلامی حکومت میں رائج ہوا۔ اس نظام اطاعت کی تشریح کے لیے میں نے ابتدا میں سورۃ النساء کی آیت ۵۹ کی تلاوت کی

ہے۔ یہ آیت اس اعتبار سے قرآن مجید کی اہم ترین آیات میں سے ہے کہ اس میں اسلامی ریاست کے دستور کا ایک اہم اور بنیادی اصول بیان ہوا ہے۔ فرمایا:

﴿يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولَى الْأَمْرِ مِنْكُمْ ۖ فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ ۚ ذَلِكَ خَيْرٌ وَأَحْسَنُ تَأْوِيلًا ٥٥﴾

”اے اہل ایمان! اطاعت کرو اللہ کی اور اطاعت کرو رسول کی اور اپنے میں سے اولوالامر کی بھی (اطاعت کرو)۔ پھر اگر تمہارے درمیان کسی معاملے میں اختلاف پڑے ہو جائے تو اسے لوٹا دو اللہ اور رسول کی طرف اگر تم واقعتاً اللہ پر اور یومِ آخر پر ایمان رکھتے ہو۔ یہی طریقہ بہتر بھی ہے اور نتائج کے اعتبار سے بھی بہت مفید ہے۔“

دیکھئے یہاں بہت عجیب اسلوب ہے کہ تین ہستیوں کی اطاعت کا حکم دیا گیا ہے: اللہ کی، رسول کی اور اولوالامر کی، لیکن پہلے دو کے لیے ”أَطِيعُوا“ کا لفظ آیا ہے جبکہ تیسرے کے لیے نہیں آیا۔ ایک اسلوب تو یہ ہو سکتا تھا کہ ”أَطِيعُوا“ ایک مرتبہ آجاتا اور اس کا اطلاق تینوں پر ہو جاتا، جیسے الجبرائیل بریکٹ کے باہر جوشے ہو وہ بریکٹ کے اندر موجود ہر شے سے ضرور ضرب کھائے گی۔ دوسرا اسلوب یہ ہو سکتا تھا کہ ”أَطِيعُوا“ تیسری مرتبہ بھی آتا، لیکن قرآن نے یہ اسلوب اختیار کیا ہے کہ ”أَطِيعُوا“ پہلے دو کے ساتھ ہے، تیسرے کے ساتھ نہیں ہے۔ اصل میں اس اسلوب سے یہ واضح کرنا مقصود ہے کہ اللہ اور رسول کی اطاعت مطلق، دائم، غیر مشروط اور غیر محدود ہے، یعنی اللہ اور رسول (ﷺ) کا ہر حکم بلا کم و کاست اور بلا چون و چرا ماننا ہر مسلمان پر لازم ہے، لیکن صاحبِ امر کی اطاعت مطلق نہیں ہے، بلکہ اس کی اطاعت اللہ اور اس کے رسول کی اطاعت کے تابع ہوگی۔

اللہ اور رسول ﷺ کی اطاعت مطلق، دائمی اور مستقل ہے!

مذکورہ آیت کے اسلوب سے یہ واضح ہے کہ اللہ اور رسول کی اطاعت مطلق، دائمی اور مستقل ہے، جبکہ ہمارے ہاں بہت عرصے سے ایک فتنہ اٹھا ہے اور یہ لوگ رسول

اللہ ﷻ کی اطاعت کو دائمی اور مستقل ماننے کو تیار نہیں ہیں۔ اس فتنے کو شروع کرنے والے سرسید احمد خان تھے جو قومی اعتبار سے تو ہمارے ہیروز میں شمار ہوتے ہیں، لیکن دینی اعتبار سے انہوں نے بہت سی گمراہیوں کا آغاز کیا ہے، جن میں سے ایک ”استخفافِ حدیث“ بھی ہے، یعنی حدیث کو خفیف سمجھنا اور حدیث کی قدر و منزلت کو کم سمجھنا۔ اس کے بعد سے یہ فتنہ بڑھتا چلا گیا اور ہمارے ہاں باقاعدہ ”اہلِ قرآن“ کا ایک فرقہ پیدا ہو گیا، جنہوں نے کہا کہ ہم تو صرف قرآن کو مانیں گے، قرآن کے علاوہ کوئی اور چیز واجب التعمیل نہیں ہے۔

یہ لوگ درحقیقت ”منکرین حدیث“ ہیں اور ان میں ایک بہت بڑا شخص غلام احمد پرویز تھا جو پاکستان میں فوت ہوا ہے۔ غلام احمد پرویز اچھا انشاء پرداز تھا اور گفتگو بھی اچھی کر لیتا تھا۔ ظاہر بات ہے کہ فتنہ وہی شخص اٹھا سکتا ہے جس میں کوئی صلاحیت ہو۔ بغیر صلاحیت کے نہ کوئی نیکی کا کام ہو سکتا ہے اور نہ بدی کا۔ بدی کا کام کرنے کے لیے بھی صلاحیت چاہیے، قوت چاہیے، لہذا اس میں صلاحیتیں تھیں تو اس نے انکارِ حدیث کا فتنہ پھیلایا۔ البتہ لوگوں کو دھوکہ دینے کے لیے وہ اپنے رسالے ”طلوعِ اسلام“ کے سرورق پر ہمیشہ ایک حدیث شائع کرتا۔ وہ احادیث جو اخلاقی نوعیت کی ہوں یا جن میں کچھ فضائلِ اعمال کا ذکر ہو یا جن میں برے اخلاق کی نفی کی گئی ہو۔ ظاہر بات ہے ان حدیثوں پر کوئی فقہی احکام مرتب نہیں ہوتے۔ یہ تو اخلاقی تعلیمات ہیں یا ایمانیات کا معاملہ ہے، لیکن وہ احادیث جن سے احکام کا استنباط ہوتا ہے ان کے بارے میں اس کے موقف کو اچھی طرح سمجھ لیجیے۔ اس لیے کہ اس شخص کے اثرات ہمارے معاشرے میں کافی پھیلے ہوئے ہیں اور آج اسی کی باقیات ہمارے ہاں خاص طور پر الیکٹرانک میڈیا پر بہت نمایاں ہیں۔

ان کا اصول یہ ہے کہ ”أَطِيعُوا الرَّسُولَ“، یعنی رسول اللہ ﷻ کی اطاعت کا معاملہ صرف دورِ نبویؐ کے لیے تھا، کیونکہ اُس وقت آپؐ مسلمانوں کے امیر بھی تھے تو بحیثیت امیرِ المسلمین اور امیرِ المؤمنین آپؐ کا حکم ماننا لازمی تھا، لیکن آپؐ کی اطاعت ہمیشہ کے لیے لازم نہیں ہے۔ یہ بات بہت بڑی گمراہی ہے۔ اسی لیے میں نے عرض

کیا کہ اطاعتِ خداوندی (اطاعتِ قرآن) اور اطاعتِ رسول (صحیح حدیث کی اطاعت) دونوں مستقل، دائمی اور غیر مشروط ہیں۔ ان میں کوئی بات خواہ سمجھ میں آئے یا نہ آئے ان پر عمل کرنا ہر حال میں لازم ہے۔

صاحبِ امر کی اطاعت مقید اور مشروط ہے!

زیر مطالعہ آیت میں صاحبِ امر کے حوالے سے ”أُولَى الْأَمْرِ مِنْكُمْ“ کے الفاظ آئے ہیں، یعنی تم (مسلمانوں) میں سے جو صاحبِ امر ہو اُس کی اطاعت لازم ہے۔ ظاہر بات ہے کہ اگر کوئی غیر مسلم آپ پر حاکم بن گیا تو اس کی اطاعت آپ پر فرض نہیں ہے، بلکہ آگے بڑھ کر پوری کوشش کرنی چاہیے کہ اس کی حکومت کو ختم کیا جائے، اس سے نجات حاصل کی جائے، اس کے خلاف جہاد کیا جائے۔ لیکن مسلمانوں میں سے جو بھی تمہارا امیر ہے اس کی اطاعت تم پر لازم ہے، البتہ یہ اطاعت اللہ اور رسول ﷺ کی اطاعت کے تابع ہے۔ اگر تو وہ اللہ اور رسول کے احکام کے مطابق حکم دے تو اسے ماننا لازم ہے اور اگر خلافِ شریعت کوئی حکم دے تو نہ ماننا لازم ہے۔

صاحبِ امر حضور ﷺ کے زمانے میں بھی ہوتے تھے۔ حضور ﷺ تو اللہ کے رسول بھی تھے اور مسلمانوں کے امیر اور سپہ سالار بھی، لیکن آپ ﷺ کی امارت کے تحت چھوٹی امارتیں ہوتی تھیں۔ مثلاً آپ ﷺ نے کوئی لشکر بھیجا جس کے ساتھ آپ خود نہیں گئے۔ جنہیں ہم سرایا کہتے ہیں۔ ظاہر بات ہے اس میں کسی کو تو امیر بنایا گیا۔ اب اس امیر کی اطاعت بھی ضروری ہے، لیکن اس کی اطاعت معروف میں ہے۔ اس کو اختیار نہیں ہے کہ وہ جو چاہے حکم دے۔ چنانچہ درِ نبویؐ میں بالفعل اسی طرح کا ایک واقعہ بھی پیش آ گیا۔ حضور ﷺ نے اپنے صحابہ کی ایک جماعت روانہ کی اور اس میں ایک صاحبِ کو امیر بنایا۔ وہ امیر صاحبِ ذرا جلالی مزاج کے تھے کسی بات پر وہ اپنے ساتھیوں سے ناراض ہو گئے تو انہوں نے ایک بہت بڑا گڑھا کھودنے کا حکم دیا۔ صحابہ کرامؓ نے گڑھا کھود دیا، اس لیے کہ اس میں تو کوئی خلافِ شریعت بات نہیں تھی۔ پھر امیر نے حکم دیا کہ اس میں لکڑیاں لا کر ڈال دو ڈال دی گئیں۔ حکم دیا ان میں آگ لگا دو لگا دی گئی۔ اس کے بعد



اس نے حکم دیا کہ اس میں کو دجاؤ۔ اس پر صحابہؓ نے کہا کہ اسی آگ سے بچنے کے لیے تو ہم نے محمد رسول اللہ ﷺ کا دامن تھاما تھا اور آپ ہمیں اسی میں کودنے کا حکم دے رہے ہیں تو لَا سَمْعَ وَلَا طَاعَةَ یعنی ہم آپ کا یہ حکم نہیں مانیں گے۔ جب یہ بات حضور ﷺ کے علم میں لائی گئی تو آپ ﷺ نے توشیح فرمائی کہ انہوں نے صحیح کیا۔ مزید آپ ﷺ نے فرمایا کہ اگر یہ لوگ اُس آگ میں داخل ہو جاتے تو پھر کبھی اس میں سے نہ نکل پاتے۔ لہذا حضور ﷺ کے بعد کسی امیر کا حکم مطلق نہیں ہے چاہے وہ امیر صحابی ہی کیوں نہ ہو۔ صحابی کا حکم بھی مطلق نہیں ہے بلکہ اسے بھی اللہ اور اُس کے رسول کے احکام کی کسوٹی پر پرکھا جائے گا۔ اگر اس کے اوپر پورا اترتا ہے تو سَمِعْنَا وَأَطَعْنَا ورنہ اسے رد کر دیا جائے گا۔

ائمہ فقہ کی اطاعت بھی اللہ اور رسول کے تابع ہے

ائمہ فقہ کی اطاعت کا معاملہ بھی امیر کی اطاعت کی طرح مقید اور مشروط ہے بایں طور کہ ان کی اطاعت بھی اللہ اور اُس کے رسول ﷺ کی اطاعت کے ضمن میں ہوگی۔ امام ابوحنیفہؒ کا تو قول موجود ہے کہ اگر میری کسی رائے کے خلاف تمہیں کوئی صحیح حدیث مل جائے تو میری رائے کو دیوار پر دے مارو۔ اس کی وجہ یہ ہے کہ امام ابوحنیفہؒ کے زمانے تک ابھی احادیث پوری طرح جمع نہیں ہوئی تھیں اور جمع حدیث کا عمل جاری تھا لہذا ساری احادیث ان کے علم میں نہیں تھیں۔ یہ تو ان کی بہت بڑی قابلیت ہے کہ ان کی کوئی بات بھی ایسی نہیں ہے جو بعد میں حدیث کی رو سے غلط ثابت ہوئی ہو۔ ہاں کوئی اختلاف تو ہو سکتا ہے لیکن غلط ثابت ہونا اور بات ہے۔ اس اعتبار سے یہ ان کی بہت بڑی فضیلت ہے۔

اس طرح ان کی ایک فضیلت یہ بھی ہے کہ جب سورۃ الجمعہ کی یہ آیت نازل ہوئی:

﴿هُوَ الَّذِي بَعَثَ فِي الْأُمِّيِّينَ رَسُولًا مِّنْهُمْ يَتْلُو عَلَيْهِمْ آيَاتِهِ وَيُزَكِّيهِمْ

وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِنْ قَبْلُ لَفِي ضَلَالٍ مُّبِينٍ ⑤

وَأَخْرَجَ مِنْهُمْ لِمَا بَلَغُوا بِهِمْ وَهُوَ الْعَزِيزُ الْحَكِيمُ ⑥﴾

”وہی تو ہے جس نے بھیجا اُمیین میں سے ایک رسول انہی میں سے جو ان کو پڑھ

کر سنا تا ہے اس کی آیات اور ان کا ترکیب کرتا ہے اور انہیں تعلیم دیتا ہے کتاب و حکمت کی اور یقیناً اس سے پہلے تو وہ کھلی گمراہی میں تھے۔ اور ان میں سے دوسرے لوگوں کو بھی جو ابھی ان میں شامل نہیں ہوئے۔ اور وہ بہت زبردست ہے کمال حکمت والا ہے۔“

اس موقع پر صحابہ کرام رضی اللہ عنہم نے حضور ﷺ سے پوچھا کہ اٰخَرِيْنَ مِنْهُمْ سے کون مراد ہیں؟ حضرت سلمان فارسی رضی اللہ عنہ بھی اس وقت وہاں موجود تھے تو حضور ﷺ نے ان کے کندھے پر اپنا ہاتھ رکھ کے فرمایا کہ یہ اور اس کی قوم — عربوں کے بعد سب سے پہلے جو لوگ دائرہ اسلام میں داخل ہوئے وہ ایرانی ہی تھے۔ اس لیے کہ دور خلافت راشدہ میں سب سے پہلے عراق فتح ہوا جس پر ایرانیوں کی حکومت تھی۔ اس کے بعد شام فتح ہوا جس پر رومیوں کی حکومت تھی — اس کے بعد آپ ﷺ نے فرمایا: ((لَوْ كُنَّا الْإِيْمَانُ عِنْدَ الثُّرَيَّا لَمَّا لَهُ رَجُلٌ مِنْ هَؤُلَاءِ)) (۱) ”اگر ایمان ثریا کے پاس ہوتا تو بھی ان میں سے ایک شخص اسے پالیتا۔“ علامہ جلال الدین سیوطی اور بہت سے لوگوں کا خیال ہے کہ اس سے امام ابوحنیفہؒ مراد ہیں اور یہ بشارت انہی کے لیے ہے کیونکہ وہ نسل کے اعتبار سے ایرانی تھے۔ لیکن حدیث کا مدعا نہیں ہے کہ اٰخَرِيْنَ مِنْهُمْ صرف ایرانیوں میں سے ایک یا چند آدمی ہیں بلکہ اس میں وہ سب لوگ شامل ہیں جو قیامت تک اسلام میں داخل ہوتے رہیں گے۔

”وعظ“ کا مفہوم اور اہمیت

اس تمہید کے بعد اب ہم حدیث کا مطالعہ کرتے ہیں۔ حضرت عرباض بن ساریہ رضی اللہ عنہ فرماتے ہیں: وَعَظَنَا رَسُولُ اللَّهِ ﷺ مَوْعِظَةً — ایک روایت میں ذَاتِ يَوْمٍ کے الفاظ بھی ہیں — ”اللہ کے رسول ﷺ نے ایک دن ہمیں وعظ ارشاد فرمایا۔“ یہ وعظ کا لفظ نوٹ کیجیے۔ آج کل عام فضا عقلیت (rationalism) کی ہے کہ بھی دلیل سے بات کرو۔ آپ کی یہ بات ہماری عقل میں نہیں آ رہی۔ ہماری عقل

(۱) صحیح البخاری، کتاب تفسیر القرآن، باب قوله وآخريين منهم لما يلحقوا بهم۔  
صحیح مسلم، کتاب فضائل الصحابة، باب فضل فارس۔

آپ کی بات ماننے اور تسلیم کرنے کے حق میں نہیں۔ اسی طرح جب کوئی شخص وعظ کہہ رہا ہو تو لوگ ذرا حقارت کے ساتھ کہتے ہیں کہ وعظ کہہ رہے ہیں جی۔ یعنی ان کے نزدیک وعظ کوئی اعلیٰ اور عمدہ شے نہیں ہے۔

حقیقت یہ ہے کہ وعظ کی اہمیت اپنی جگہ مسلم ہے۔ اس میں اگرچہ منطق کا استعمال نہیں ہوتا، لیکن اس میں استدلالی اور جذباتی انداز میں دل اور روح کو براہِ راست مخاطب اور متوجہ کیا جاتا ہے۔ ایک ہے کہ آپ کسی بات کو دماغ اور عقل کے ذریعے سے دل میں اتارتے ہیں۔ عقلیت پسند (rationalists) لوگوں کا معاملہ یہی ہوتا ہے کہ جب تک ان کی عقل کسی شے کو تسلیم نہ کرے تو وہ دل میں نہیں اترتی۔ اس اعتبار سے عقل ایک رکاوٹ (barrier) ہے اور عقل کا معنی ہی 'باندھنے والی شے' ہے۔ عربی لوگ سفر کے دوران آرام کی غرض سے کہیں رکنے کے وقت اپنے اونٹ کا ایک گھٹنا باندھ دیتے تھے، یعنی ایک ٹانگ کو گھٹنے سے موڑ کر اسے کسی رسی سے باندھ دیتے۔ اس حالت میں وہ ذرا اُچک اُچک کر کسی کیکر کے درخت پر تو منہ مار لے گا مگر وہ بھاگ کر دور نہیں جاسکتا۔ اونٹ کے گھٹنے کو باندھنے والی رسی کو "عقال" کہتے ہیں۔ یہ جو عربوں کا رواج ہے کہ وہ اپنے سر پر بڑی قیمتی رسی "عقال" باندھتے ہیں، اصل میں یہ وہی رسی ہے جس کے ساتھ اونٹ کا گھٹنا باندھا جاتا تھا۔ آرام کے وقت تو رسی سے اونٹ کا گھٹنا باندھ دیتے، لیکن جب دوبارہ سفر کا آغاز کرتے تو اسے کھول کر اپنے سر کے اوپر لپیٹ لیتے۔

حضرت انس رضی اللہ عنہ سے روایت ہے کہ ایک اعرابی نے اللہ پر توکل کرتے ہوئے اپنی اونٹنی کھلی چھوڑی۔ آپ ﷺ نے دیکھا تو اس سے فرمایا: ((اعْقِلْهَا وَتَوَكَّلْ))<sup>(۱)</sup> "اس کا گھٹنا باندھو اور اللہ پر توکل کرو!" ☆ یعنی پہلے دنیا کے وسائل استعمال کرو اور پھر اللہ پر توکل کرو۔ یہ نہ سمجھو کہ ان وسائل کی وجہ سے تمہاری مرضی کا نتیجہ نکل آئے گا، نتیجہ

(۱) مشکلة الفقر للالبانی، ج: ۲۲۔ اس مضمون کی احادیث سنن ترمذی، صحیح ابن حبان اور دیگر کتب حدیث میں بھی منقول ہیں۔

☆ اس ضمن میں رسول اللہ ﷺ کا یہ فرمان بھی لائقِ توجہ ہے: ◀

تو بالآخر اللہ کی مرضی کے مطابق ہوگا، لیکن وسائل اور ذرائع استعمال نہ کرنا غلط ہے۔  
 خلیل جبران ایک عرب ادیب اور بہت مفکر قسم کا آدمی تھا، اس کا ایک جملہ بہت پیارا  
 اور بہت عمدہ ہے: ”عقل سے روشنی حاصل کرو، لیکن جذبے کے تحت حرکت کرو“۔ عقل  
 انسان کو حرکت نہیں کرنے دیتی، اس لیے کہ عقل کے معنی ہی روکنے کے ہیں۔ عقل روشنی  
 اور چراغ کی مانند تو ہے کہ راستہ دکھا دیتی ہے، لیکن جب راستہ نظر آ جاتا ہے تو پھر عافیت  
 اور مصلحت کے نام پر چلنے میں قدم قدم پر رکاوٹ ڈالتی ہے۔ جیسے اقبال نے کہا ہے۔  
 بے خطر کود پڑا آتش نمرود میں عشق

عقل ہے محو تماشا، لب بام ابھی!

آگ میں کود جانا عقل کے تحت تو نہیں ہو سکتا، اس لیے کہ عقل تو جان بچانے کا کہتی ہے۔  
 حضرت خباب بن الارت رضی اللہ عنہ کے لیے جب آگ کے انگارے زمین پر بچھا دیے گئے  
 اور ان سے کہا گیا کہ ان پر لیٹ جاؤ تو وہ لیٹ گئے۔ اس لیے کہ حضور صلی اللہ علیہ وسلم کا حکم تھا کہ جو  
 بھی تکلیف آئے اسے اللہ کی طرف سے آزمائش سمجھو اور کوئی جوابی کارروائی نہ کرو! یہ  
 ہے اصل میں عشق اور یقین جس کے تحت آدمی حرکت کر سکتا ہے۔ دوسری طرف عقل کا  
 معاملہ یہ ہے کہ وہ قدم قدم پر آڑ لگے لگائے گی، آپ کو مصلحت سکھائے گی اور اپنے جان  
 و مال کو بچانے کا مشورہ دے گی۔

قرآن بھی وعظ (مَوْعِظَة) ہے

وعظ کے معنی نصیحت کے ہیں اور اس میں اصل مخاطب انسان کا وہ جذبہ ہے جس کا  
 تعلق روح کے ساتھ ہے۔ بعض لوگوں کی روح مرچکی ہوتی ہے تو ان پر وعظ کا کوئی اثر  
 نہیں ہوتا۔ ان کی مثال ایسے ہے جیسے چکنے گھڑے پر پانی پڑا اور وہ فوراً پھسل گیا، لیکن

﴿مَثَلُ الْقُرْآنِ مَثَلُ الْإِبِلِ الْمُعَقَّلَةِ إِنْ تَعَاهَدَهَا صَاحِبُهَا بِعُقْلٍهَا أَمْسَكَهَا عَلَيْهِ

وَإِنْ أَطْلَقَ عُقْلُهَا ذَهَبَتْ﴾ (ابن ماجہ)

”قرآن کی مثال اس اونٹ کی سی ہے جس کا گھٹنا بندھا ہوا ہو کہ اگر اس کا مالک

اسے باندھے رکھے تو رکھتا رہتا ہے اور اگر کھول دے تو چلا جاتا ہے۔“

جن کی ارواح کچھ زندہ ہوتی ہیں — چاہے کمزور ہیں، مضحل ہیں لیکن ہیں ابھی زندہ، مری نہیں ہیں — تو ان پر وعظ کا اثر ہوتا ہے۔ سورہ یونس میں قرآن مجید کو بھی ”مَوْعِظَةٌ“ کہا گیا ہے۔ فرمایا:

﴿يَا أَيُّهَا النَّاسُ قَدْ جَاءَكُمْ مَوْعِظَةٌ مِنْ رَبِّكُمْ وَشِفَاءٌ لِمَا فِي الصُّدُورِ وَهُدًى وَرَحْمَةٌ لِّلْمُؤْمِنِينَ ۝﴾

”اے لوگو! آگئی ہے تمہارے پاس نصیحت تمہارے رب کی طرف سے اور تمہارے سینوں (کے امراض) کی شفا اور اہل ایمان کے لیے ہدایت اور (بہت بڑی) رحمت۔“

قرآن کا پہلا کام وعظ ہے، یعنی قرآن دلوں پر اثر کرتا ہے، دلوں کو نرم کرتا ہے اور جب دل نرم ہو جاتے ہیں تو پھر ان میں بات داخل ہوتی ہے۔ جیسے سخت زمین پر بارش برسے گی تو پانی اس میں جذب نہیں ہوگا اور اگر آپ نے زمین کو ٹہل چلا کر نرم کیا ہوا ہے تو وہ پانی جذب ہو جائے گا۔ قرآن کا دوسرا کام ہے: ﴿شِفَاءٌ لِمَا فِي الصُّدُورِ﴾ کہ سینوں کے اندر جو روگ اور امراض موجود ہیں یہ ان کی دوا ہے، مگر ضروری ہے کہ یہ دوا سینے اور دل میں داخل ہو۔ فرض کیجیے ایک شخص کو مسلسل تے آرہی ہے اس حالت میں آپ اسے دوا پلائیں گے تو فوراً تے کے ذریعے باہر آجائے گی اور جب تک وہ دوا معدہ کے اندر جذب نہ ہو تو وہ کیا اثر دکھائے گی؟ (چنانچہ ایسے مریض کو آپ انجکشن کے ذریعے دوا اندر داخل کر دیتے ہیں اور وہ دوا فوراً خون میں شامل ہو جاتی ہے۔) اسی طرح انسان کا دل جب تک نرم نہ ہو اُس وقت تک قرآن دل پر اثر نہیں کرے گا اور پھر قرآن شفاء ثابت نہیں ہوگا۔

قرآن کی تیسری صفت ہے ”هُدًى“، یعنی یہ قرآن ہدایت ہے۔ لیکن دلوں میں تکبر، حُبِ دنیا، حُبِ جاہ اور حُبِ مال ہے تو یہ ہدایت اثر نہیں کرے گی۔ پہلے اس قرآن سے دل کی زمین نرم ہوگی، پھر وہ اندر داخل ہو کر ایسا اثر دکھائے گا کہ دل میں سے تمام منفی باتوں کی جڑیں اکھاڑ باہر پھینکے گا اور پھر آپ قرآن کی ہدایت سے فائدہ اٹھا سکیں گے۔ سورۃ البقرۃ میں فرمایا گیا: ﴿هُدًى لِّلْمُتَّقِينَ ۝﴾ کہ یہ قرآن تقویٰ والوں کے

لیے ہدایت ہے۔ اگرچہ یہ اپنی جگہ ہُدٰی لِلنَّاسِ ہے، لیکن فائدہ اٹھانے کے اعتبار سے تقویٰ شرط ہے اور تقویٰ کے بغیر آپ اس سے فائدہ نہیں اٹھا سکتے۔ قرآن کے بارے میں چوتھی بات یہ فرمائی: ﴿رَحْمَةً لِّلْمُؤْمِنِينَ﴾ کہ یہ قرآن اہل ایمان کے لیے رحمت ہے۔ یعنی دنیا میں یہ ہدایت ہے اور اس ہدایت کو اختیار کرنے والوں کے لیے آخرت میں رحمت ہے۔

### رسول اللہ ﷺ کا الوداعی وعظ اور وصیتیں

لفظ ”وعظ“ کی تشریح کے بعد دوبارہ حدیث کے مطالعہ کی طرف آتے ہیں۔ راوی کہتے ہیں کہ حضور اکرم ﷺ نے ایسا وعظ فرمایا: وَجِلْتُ مِنْهَا الْقُلُوبُ ”جس سے ہمارے دل کانپ گئے، لرز گئے“۔ حدیث کے متن سے بھی ثابت ہو گیا کہ وعظ کا اصل ہدف قلب ہے اور اس کا براہ راست اثر دل میں موجود روح پر ہوتا ہے۔ وَذَرَفْتُ مِنْهَا الْعُيُونُ ”اور ہماری آنکھیں بہہ پڑیں“۔ یعنی آنکھوں میں آنسو آ گئے اور ہم پر رقت طاری ہو گئی۔

فَقُلْنَا: يَا رَسُولَ اللَّهِ! كَأَنَّهَُا مَوْعِظَةٌ مَّوَدَّعٍ ”تو ہم نے عرض کیا: اے اللہ کے رسول ﷺ! یہ تو گویا الوداع کہنے والے یعنی چھوڑ کر جانے والے کا سا وعظ ہے“۔ یعنی اس خطاب سے تو ایسے لگ رہا ہے جیسے آپ اس دنیا سے رخصت ہونے والے اور ہم سے پردہ کر کے دور ہو جانے والے ہیں۔ فَأَوْصِنَا ”(اگر واقعی ایسا ہے) تو پھر ہمیں ذرا مزید وصیت کیجیے“۔ اب یہاں لفظ وصیت آ گیا۔ وصیت، نصیحت اور وعظ، یہ ایک ہی قبیل کے الفاظ ہیں اور ان کے معنوں میں بھی مماثلت پائی جاتی ہے۔ صحابہ کرام رضی اللہ عنہم نے جب دیکھا کہ اس وعظ سے تو ایسے معلوم ہوتا ہے جیسے حضور ﷺ ہمیں الوداع کہہ رہے ہیں تو انہوں نے عرض کیا کہ اے اللہ کے رسول ﷺ! ہمیں ایسی باتوں کی نصیحت فرما دیجیے جو آئندہ ہمارے لیے روشنی کا مینار بنیں۔

### پہلی وصیت: اللہ کا تقویٰ اختیار کرو!

رسول اللہ ﷺ نے سب سے پہلی وصیت یہ فرمائی: ((أَوْصِيكُمْ بِتَقْوَى اللَّهِ

عَزَّوَجَلَّ)) ”میں تمہیں وصیت کرتا ہوں اللہ تعالیٰ کا تقویٰ اختیار کرنے کی جو بہت زبردست بہت بلند و بالا ہے۔“ — بعض روایات میں الفاظ آتے ہیں کہ آپؐ فرمایا کرتے تھے: ((أَوْصِيكُمْ وَنَفْسِي بِتَقْوَى اللَّهِ)) ”میں تمہیں بھی وصیت کرتا ہوں اور اپنے نفس کو بھی وصیت کرتا ہوں اللہ کا تقویٰ اختیار کرنے کی“ — یعنی اللہ کی عظمت جلال و شان اس کے مواخذے اور اس کے محاسبے کا ایک احساس دل کے اندر قائم رہنا چاہیے۔ یہ بات تو ایک مؤمن کی معراج ہے کہ اس کو یہ یقین ہو جائے کہ گویا وہ اللہ کو اپنی آنکھوں سے دیکھ رہا ہے اور اگر ایسا نہیں ہے تو کم از کم یہ کیفیت تو ضرور ہونی چاہیے کہ اللہ مجھے دیکھ رہا ہے اور میں اللہ کے حضور میں ہوں۔ (I am in His presence) اس کے نتیجے میں تقویٰ پیدا ہوگا کہ اب بچ بچ کر چلنا ہے کہ کہیں کوئی غلط کام نہ ہو جائے میرے اعضاء و جوارح سے کوئی ایسا فعل سرزد نہ ہو جائے جو اللہ کی ناراضگی کا سبب بنے اور نہ کوئی ایسا خیال دل میں آنے پائے۔ اگر دل میں ایمان کے خلاف یا کسی گناہ اور برائی کا کوئی وسوسہ آجائے تو انسان لاحول و لا قوۃ الا باللہ یا تعوذ پڑھ کر اللہ کی پناہ میں آجائے اور اس برائی سے نفرت کا اظہار کرے۔ وسوسہ اندازی کا اختیار تو اللہ نے شیطان کو دیا ہوا ہے۔ سورۃ الناس میں ہے: ﴿الَّذِي يُوَسْوِسُ فِي صُدُورِ النَّاسِ﴾ ”جو لوگوں کے سینوں میں وسوسہ اندازی کرتا ہے“۔ لہذا وسوسہ تو آسکتا ہے لیکن ایمان کی علامت یہ ہے کہ پھر انسان کو شدید دکھ ہو کہ میرے دل میں یہ وسوسہ کیوں آیا۔ بہر حال تقویٰ یہ ہے کہ نہ تو میرے دل میں کوئی ایسی بات آئے اور نہ میرے اعضاء و جوارح — میری زبان میرے ہاتھ میرے پاؤں میری آنکھوں اور میرے منہ — سے کوئی ایسا فعل سرزد ہو جو اللہ کی ناراضگی کا باعث بنے۔

تقویٰ کا ترجمہ عام طور پر ”ڈر“ کر دیا جاتا ہے جو اچھا ترجمہ نہیں ہے۔ غلط میں نہیں کہہ رہا اس لیے کہ ڈر کا مفہوم بھی اس میں شامل ہے۔ تقویٰ کا اصل مفہوم ”بچنا“ ہے، یعنی اللہ تعالیٰ کے احکام کو توڑنے سے بچنا۔ اب یہ بچنا خوف کے تحت بھی ہو سکتا ہے اور محبت کے تحت بھی۔ جیسے ایک سعادت مند بیٹا باپ کے خوف سے کسی کام سے رک

جاتا ہے کہ باز پرس ہو جائے گی، مار پیٹ ہو جائے گی، سزا مل جائے گی۔ یہ رکنا خوف کی وجہ سے ہے، مگر بعض اوقات بیٹا اپنے باپ کی محبت کی وجہ سے بھی کسی کام سے رک جاتا ہے کہ میرے ایسا کرنے سے ابا کا دل خراب نہ ہو جائے، ابا کو اس سے رنج نہ پہنچے، میری اس حرکت سے ان کا دل نہ ٹوٹے۔ اب یہ محبت اور عظمت کے تحت ناراضگی سے بچنا ہے۔ لہذا تقویٰ میں یہ دونوں پہلو ہونے چاہئیں۔ آج کل انگریزی میں اس کا ترجمہ God consciousness کیا جا رہا ہے جو میں سمجھتا ہوں کہ اچھا ترجمہ ہے۔

ہمارے ہاں بد قسمتی سے تقویٰ کا ترجمہ بھی ڈر کر دیا گیا، انداز کا ترجمہ بھی ڈرانا کر دیا گیا اور خوف کے تو معنی ہی ڈر کے ہیں، تو ان مختلف الفاظ کا ایک ہی ترجمہ کرنے سے عیسائیوں کو یہ کہنے کا موقع ملا کہ قرآن مجید خوف کے جذبے کو زیادہ حرکت میں لاتا ہے اور خوف ایک منفی (negative) جذبہ ہے، جبکہ بائبل اور حضرت مسیح علیہ السلام کے وعظ محبت کے جذبے کو ابھارتے ہیں۔ حقیقت میں ایسا نہیں ہے، قرآن مجید میں بھی یہ سب پہلو موجود ہیں، اس میں کوئی شک کی بات نہیں، لیکن مختلف الفاظ کے ایک جیسے ترجمے کرنے سے ایسا تاثر ملتا ہے جیسے مجموعی طور پر (over all) یہاں پر ڈر اور خوف کی بات کی جا رہی ہے۔ چنانچہ واضح رہنا چاہیے کہ تقویٰ کے معنی ڈرنے کے نہیں، بچنے کے ہیں۔ جیسے فرمایا گیا: ﴿يَا أَيُّهَا الَّذِينَ آمَنُوا قُوا أَنْفُسَكُمْ وَأَهْلِيكُمْ نَارًا﴾ ”اے اہل ایمان! اپنے آپ کو اور اپنے اہل و عیال کو آگ سے بچاؤ!“

دوسری وصیت: سنو اور مانو (امیر کی اطاعت کرو)

رسول اللہ ﷺ نے دوسری وصیت یہ فرمائی: ((وَالسَّمْعُ وَالطَّاعَةُ)) ”(میں تمہیں وصیت کرتا ہوں) سمع و طاعت کی یعنی سنو اور مانو“۔ سمع و طاعت درحقیقت دین کی ایک خاص اصطلاح ہے۔ قرآن مجید کا جو بھی حکم آیا اسے سنو اور اس کو مانو، مزید یہ کہ اس کے مطابق عمل کرو۔ یہ نہیں کہ پہلے ہمیں سمجھایا جائے کہ اس میں کیا حکمت اور کیا فائدہ ہے۔ بلکہ اللہ کو مانتے ہو تو جو حکم آیا اس کو بھی مانو۔ اس میں کوئی چون و چرا اور کیوں کیے نہیں ہونا چاہیے۔ اسی طرح رسول اللہ ﷺ کی طرف سے بھی جو حکم آیا اس کو



بھی بلا تردد مانو۔ قرآن مجید میں صحابہ کرام رضوان اللہ علیہم اجمعین کی تعریف ان الفاظ میں کی گئی ہے: ﴿إِذْ قُلْتُمْ سَمِعْنَا وَأَطَعْنَا﴾ (المائدة: ۷) ”کہ جب تم نے کہا کہ ہم نے (اللہ کا حکم) سنا اور اسے مانا“۔ لہذا سننے اور ماننے کے درمیان کوئی وقفہ نہیں ہونا چاہیے۔ ایک طرز عمل یہ ہوتا ہے کہ سن تو لیا ہے، لیکن ابھی غور کر رہے ہیں کہ اچھی بات ہے کہ نہیں، صحیح ہے کہ نہیں، اس میں مصلحت کیا ہے، اس میں تو یہ اندیشے ہیں، اس سے بہتر تو یہ رائے ہے، وغیرہ۔ اگر کسی حکم میں اس طرح کالیت و لعل ہو جائے گا تو پھر ڈسپلن نہیں رہے گا۔

آپ کو معلوم ہے کہ اولاً مسلمانوں کی حیثیت ایک انقلابی جماعت کی سی تھی اور انقلابی جماعت میں جب تک سب دطاعت اور ڈسپلن نہیں ہوگا، انقلاب برپا نہیں ہو سکتا۔ اُس وقت مسلمانوں کی جماعت میں ایسا ڈسپلن تھا جیسے فوج کا ڈسپلن ہوتا ہے۔ فوج میں پہلا قانون ہی یہ ہے: listen and obey ”سنو اور مانو!“، اگر کوئی ماتحت فوجی اپنے افسر سے کہے: جناب! آپ جو حکم دے رہے ہیں پہلے بتائیے کہ اس کی حکمت کیا ہے، فائدہ اور مصلحت کیا ہے، آپ کے سامنے اس کا کیا مقصد ہے؟ اگر ایسا ہے تو پھر یہ فوج نہیں رہی، کچھ اور ہی ہو گیا ہے۔ فوج میں تو بس listen and obey کا اصول چلتا ہے۔ ہم نے میٹرک میں ایک بڑی پیاری نظم پڑھی تھی:

*"The Charge of the Light Brigade"*

”لائٹ بریگیڈ“ بمعنی برق رفتار یا ردشنی کی طرح تیز رفتاری کے ساتھ چلنے والا۔ چھ سو گھڑ سواروں پر مشتمل اس بریگیڈ نے فوجی ڈسپلن کی اعلیٰ ترین مثال قائم کر کے دکھا دی۔ ان کو اپنے کمانڈر کی طرف سے پیش قدمی کا حکم ملا، جبکہ انہیں معلوم تھا کہ:

*Cannon to right of them,*

*Cannon to left of them,*

*Cannon in front of them,*

یعنی دشمن نے تینوں اطراف دائیں، بائیں اور سامنے تو پیں نصب کر رکھی ہیں اور اس وقت پیش قدمی یقینی طور پر موت کے منہ میں جانے کے مترادف ہے۔ لہذا سب نے سمجھا:

*Some one had blundered*

کہ کسی نے بہت بڑی غلطی کی ہے جو پیش قدمی کا حکم دیا ہے، لیکن

*Theirs not to make reply,*

*Theirs not to reason why?*

*Theirs but to do and die!*

ان کا کام یہ نہیں تھا کہ وہ اس کا جواب مانگتے یا وجہ طلب کرتے، بلکہ ان کا کام بہر صورت اس حکم پر عمل کرنا تھا۔ موت آتی ہے تو آئے، چنانچہ:

*Into the valley of death*

*Rode the six hundred.*

چھ سو کے چھ سو افراد موت کی وادی میں اتر گئے اور سب ہلاک ہو گئے، کیونکہ تین طرف سے توپیں آگ برسا رہی تھیں اور اس کا یہی نتیجہ نکلتا تھا۔ آپ ﷺ نے بھی فرمایا کہ میں تمہیں سمع و طاعت کی وصیت کرتا ہوں۔

دورِ نبوی ﷺ میں مسلمانوں کی جماعت میں سمع و طاعت کا ڈسپلن لاگو تھا اور بعد میں یہی معاملہ خلافت راشدہ میں تھا۔ ان دونوں ادوار میں ایک فرق بھی تھا، وہ یہ کہ حضور ﷺ کے معاملے میں سوال کرنے کا اختیار بھی نہیں تھا، جبکہ خلافت راشدہ کے دور میں سوال کیا جاسکتا تھا۔ اس ضمن میں ایک واقعہ بھی مشہور ہے کہ ایک دن حضرت عمر فاروق رضی اللہ عنہ خطبہ دے رہے تھے، حضرت سلمان فارسی رضی اللہ عنہ کھڑے ہو گئے اور کہا: لَا سَمْعَ وَلَا طَاعَةَ، نہ ہم سنیں گے اور نہ مانیں گے۔ اب یہ کلمہ بغاوت حضرت سلمان فارسیؓ کے سوا کوئی اور شخص نہیں کہہ سکتا تھا۔ سلمان فارسیؓ کے بارے میں تو حضور ﷺ نے فرمایا کہ سلمان تو ہمارے اہل بیت میں شامل ہے۔ پھر ان کی ایک لمبی داستان ہے کہ طلبِ حق کی خاطر کون کون سی وادیوں اور مرحلوں سے گزر کر حضور ﷺ کے قدموں تک پہنچے ہیں۔ انہوں نے کہہ دیا: لَا سَمْعَ وَلَا طَاعَةَ۔ اس پر حضرت عمرؓ نے برا نہیں منایا، بلکہ پوچھا: کیوں؟ کہنے لگے: آپؐ نے جو کرتا پہنا ہوا ہے، یہ اُن یمنی چادروں کا بنا ہوا ہے جو مالِ غنیمت میں آئی تھیں، اور ہر مسلمان کو ایک ایک چادر ملی تھی، جس میں کرتا نہیں بنتا، جبکہ آپؐ تو ہم میں طویل القامت ہیں تو آپؐ کا کرتا کیسے بن گیا؟ گویا الزام عائد کیا گیا کہ آپؐ نے عام مسلمان سے زیادہ حصہ لیا ہے۔ حضرت عمرؓ نے اپنے بیٹے عبداللہ بن عمر رضی اللہ عنہما سے کہا: عبداللہ! تم اس کا جواب دو۔ انہوں نے کھڑے ہو کر وضاحت کی کہ میرے حصے

میں بھی ایک چادر آئی تھی، جس سے میرا کرتا نہیں بن رہا تھا اور ابا جان کی چادر سے اُن کا کرتا نہیں بن رہا تھا تو میں نے اپنے حصے کی چادر ان کو دے دی تو اس سے یہ کرتا بن گیا۔ یہ وضاحت سن کر حضرت سلمانؓ نے کہا: اَلَا نَنْسَمِعُ وَنُطِيعُ ”اب ہم سنیں گے بھی اور مانیں گے بھی“۔ یعنی یہ مغربی جمہوریت والی بات نہیں ہے کہ اپوزیشن نے ہر حال میں مخالفت (oppose) ہی کرنی ہے، ہر حال میں ناگئیں گھسیٹنی ہی گھسیٹنی ہیں۔ نہیں جب ایک بات کی وضاحت ہوگئی تو اب وہ معاملہ ختم ہوا۔

### لَا طَاعَةَ لِمَخْلُوقٍ فِي مَعْصِيَةِ الْخَالِقِ

رسول اللہ ﷺ نے مخلوق کی اطاعت کے حوالے سے ایک بنیادی اصول بیان فرما دیا: ((لَا طَاعَةَ لِمَخْلُوقٍ فِي مَعْصِيَةِ الْخَالِقِ))<sup>(۱)</sup> ”مخلوق میں سے کسی کی اطاعت نہیں ایسے کام میں جس میں اللہ کی نافرمانی لازم آئے“۔ اگر شوہر اللہ اور اس کے رسول ﷺ کے احکام کے خلاف کوئی حکم دے رہا ہے تو مسلمان بیوی پر اس کی اطاعت لازم نہیں ہے، بصورت دیگر اطاعت لازم ہے۔ قرآن مجید میں بیویوں کے حوالے سے فرمایا گیا: ﴿فَالصَّالِحَاتُ قَانِتَاتٌ﴾ (النساء: ۳۴) کہ نیک بیویاں فرمانبردار ہوتی ہیں، اپنے شوہروں کا حکم ماننے والی ہوتی ہیں۔ مثلاً ایک رائے شوہر کی ہے اور ایک بیوی کی، دونوں باتیں صحیح ہیں اور خلاف شریعت کوئی بھی نہیں۔ اب یا تو بیوی اپنی اپیل یا دلیل سے شوہر کو راضی کر لے، ورنہ اسے شوہر کی بات ماننی پڑے گی۔ لیکن ایسی بات نہیں ہے کہ شوہر اگر شریعت کے خلاف حکم دے تو بھی اسے ماننا پڑے۔

اسی طرح تمہارا امیر کوئی خلاف شریعت حکم دے تو آپ کا جواب یہ ہونا چاہیے کہ نہ سنیں گے اور نہ مانیں گے! اور اگر کوئی امیر اس بات پر پوری طرح سے جم جائے اور مصر ہو تو پھر آپ اس جماعت کو چھوڑیں اور کوئی دوسری جماعت ڈھونڈیں یا آپ خود جماعت بنائیں، لیکن جماعت کے بغیر نہیں رہنا چاہیے۔ حضرت عمرؓ سے روایت ہے کہ رسول اللہ ﷺ نے ارشاد فرمایا: ((عَلَيْكُمْ بِالْجَمَاعَةِ وَإِيَّاكُمْ وَالْفُرْقَةَ، فَإِنَّ

الشَّيْطَانُ مَعَ الْوَاحِدِ وَهُوَ مِنَ الْإِثْنَيْنِ أَبْعَدُ) (۱) ”تم پر جماعت کی شکل میں رہنا فرض ہے، اور تم تنہا مت رہو اس لیے کہ اکیلے شخص کا ساتھی شیطان بن جاتا ہے، لیکن اگر دو (مسلمان) ساتھ رہیں تو وہ دور ہو جاتا ہے۔“

یہ ہے اللہ کے تقویٰ کے ساتھ سمع و طاعت کا نظام اور اس کا حکم سورۃ التغابن کے آخر میں بایں الفاظ آیا ہے: ﴿فَاتَّقُوا اللَّهَ مَا اسْتَطَعْتُمْ وَأَسْمِعُوا وَأَطِيعُوا﴾ ”تو تم اللہ کا تقویٰ اختیار کرو اپنی حد امکان تک، اور سنو اور اطاعت کرو!“

**جہشی غلام کی اطاعت بھی لازم ہے اگر وہ حاکم بن جائے**

آگے ایک اہم نازک مسئلہ آرہا ہے۔ آپ ﷺ نے فرمایا: ((وَأَن تَأْمُرَ عَلَيْكُمْ عَبْدٌ حَبَشِيٌّ)) ”چاہے تم پر کوئی جہشی غلام ہی حکمران بن بیٹھے (تو اس کی اطاعت بھی تم پر لازم ہے)۔“ یہ اس اعتبار سے ذرا نازک مسئلہ ہے کہ یہاں لفظ تَأْمُرَ آیا ہے۔ اس کو سمجھ لیجیے۔ ایک ہے باب تفعیل اور ایک ہے باب تفعل، ان میں فرق ہے۔ مثلاً تعلیم (بروزن تفعیل) کا معنی ہے کسی کو علم سکھانا، اور تعلم (بروزن تفعل) کا معنی ہے خود علم حاصل کرنا۔ مادہ ایک ہی ہے لیکن باب تبدیل ہونے سے معنی میں نمایاں فرق ہو گیا۔ اسی طرح أَمَرَ، يُؤْمَرُ تَأْمِيرًا (تفعیل) کا معنی ہے کسی کو امیر بنانا اور تَأْمَرُ، يَتَأْمَرُ تَأْمُرًا (تفعل) کا معنی ہے خود امیر بن جانا۔ زیر مطالعہ حدیث میں لفظ تَأْمَرُ آیا ہے، اس اعتبار سے معنی یہ ہوگا کہ اگر کوئی جہشی غلام اپنی قوت اور طاقت کے بل بوتے پر خود امیر بن جائے تو بھی اس کی اطاعت لازم ہے۔ یہ مسئلہ بڑا میڑھا ہے۔ (۲)

(۱) سنن الترمذی، ابواب الفتن، باب ما جاء فی لزوم الجماعة۔

(۲) حضرت عرباض بن ساریہؓ سے مروی زیر مطالعہ روایت حافظ ابن قیمؒ نے ”اعلام الموقعین“

(۱۱۹/۴) میں اور حافظ منذریؒ نے ”الترغیب والترہیب“ (۶۰/۱) میں درج کی ہے اور

علامہ البانیؒ نے ”صحیح الترغیب والترہیب“ میں اسے صحیح قرار دیا ہے۔ امام نوویؒ نے

اپنی ”اربعین“ میں اسے ترمذی اور ابوداؤد کے حوالے سے درج کیا ہے۔ لیکن ترمذی اور ابوداؤد

کے علاوہ سنن ابن ماجہ، مسند احمد اور سنن دارمی میں بھی عرباض بن ساریہؓ کی روایت

ایک تو ہے اسلام کا آئیڈیل نظام۔ اس میں تو امارت مسلمانوں کے باہمی مشورے سے ہوگی۔ اب کوئی نبی نہیں آئے گا، لہذا مسلمانوں میں سے ہی کسی کو اپنا امیر بنانا ہے تو اس کے لیے مشورہ ہوگا اور امیر کے انتخاب کے بعد اس کے ہاتھ پر بیعت ہوگی۔ بعض لوگ بیعت اور الیکشن کو گڈمڈ (confuse) کرتے ہیں۔ یہ دونوں چیزیں بالکل مختلف ہیں۔ الیکشن مشورے کے قائم مقام ہے جبکہ بیعت مشورے کے بعد ہے۔ جیسے ثقیفہ بنی ساعدہ میں پہلے مشورہ ہوا۔ انصار نے کہا کہ اسلام کو عزت اور غلبہ ہماری مدد سے ہوا ہے، لہذا خلافت ہمارا حق ہے۔ لیکن عرب تو قریش کے سوا کسی کی سیادت کو نہ جانتے تھے اور نہ مان سکتے تھے۔ تو پھر نظم کیسے قائم ہوگا؟ جب اس صورت حال کی اطلاع ملی تو حضرات ابوبکر اور عمر رضی اللہ عنہما فوری طور پر وہاں پہنچے کہ کہیں جلد بازی میں کوئی فیصلہ نہ ہو جائے اور ایک دفعہ اگر بیعت منعقد ہوگئی تو پھر اس کو ختم کرنا ممکن نہیں ہوگا۔ اس لیے جلدی آئے۔ اہل تشیع ان دونوں (صاحبین) پر الزام لگاتے ہیں کہ ابھی حضور ﷺ کی تدفین نہیں ہوئی اور یہ لوگ وہاں خلافت کے مشورے کے لیے آ گئے۔ دوسری طرف حضرت علی اور حضرت عباس رضی اللہ عنہما جو آپ کے قریبی اعزہ اور رشتہ دار تھے وہ تجھیز و تکفین کے معاملے میں لگے ہوئے تھے — وہاں پر حضرت انس بن مالک رضی اللہ عنہ کی روایت کردہ رسول اللہ ﷺ کی یہ حدیث پیش کی گئی: ((الْأَيَّمَةُ مِنْ قُرَيْشٍ)) (۱) چنانچہ جن الفاظ میں نقل ہوئی ہے ان میں ”نَأْمُرُ عَلَيْكُمْ“ کے الفاظ شامل نہیں ہیں، بلکہ ”إِنْ عَبْدٌ حَبَشِيٌّ“ اور ”إِنْ كَانَ عَبْدًا حَبَشِيًّا“ جیسے الفاظ آئے ہیں، یعنی امیر حبشی غلام ہی کیوں نہ ہو اس کا حکم سننا اور ماننا ضروری ہے۔ تاہم امام نووی نے صحیح مسلم کی شرح میں اسی مضمون کی ایک اور حدیث مبارک ((وَلَوْ اسْتَعْمِلَ عَلَيْكُمْ عَبْدٌ يَفْقَدُكُمْ بِكِتَابِ اللَّهِ فَاسْمَعُوا لَهُ وَأَطِيعُوا)) کے ذیل میں لکھا ہے کہ ”ایک غلام اگر غلبہ حاصل کر کے از خود امیر بن بیٹھے اور امور سلطنت کتاب و سنت کے مطابق انجام دے تو اس کی اطاعت لازم ہے۔ البتہ عام حالات میں جبکہ امیر کا انتخاب مسلمانوں کی آزادانہ رائے سے ہو رہا ہے، کسی غلام کو امیر منتخب کرنا درست نہیں ہوگا۔“ (حاشیہ از مدیر)

مشورے کے بعد حضرت ابو بکر رضی اللہ عنہ کو منتخب کیا گیا اور پھر ان کے ہاتھ پر بیعت ہوئی۔ اسی طرح حضرت عمر رضی اللہ عنہ کو حضرت ابو بکر رضی اللہ عنہ نے مشورے سے نامزد کیا تھا اور پھر بیعت ہوئی تھی۔

### امامت متغلب کا معاملہ

یہ تو ہے اسلام کا آئینہ نظام کہ مسلمانوں کی مشاورت سے امیر منتخب ہوگا، لیکن اگر ایک شخص خود اپنی طاقت سے زبردستی امیر بن جاتا ہے تو آیا اس کی اطاعت بھی لازم ہے یا نہیں؟ اصطلاح میں اس کو ”امامت متغلب“ کہا جاتا ہے، یعنی خود غلبہ لے لینا، طاقت کے بل پر خود قابض ہو جانا۔ امامت متغلب جائز ہے یا نہیں، اور پھر ایسے امام کی اطاعت لازم ہے یا نہیں؟ فقہاء اور ائمہ حدیث کی اکثریت کی رائے یہ ہے کہ چاہے کوئی زبردستی اپنی طاقت کے بل بوتے پر امیر بن بیٹھے تو جب تک وہ اللہ اور رسول کے احکام کے مطابق حکم دے تو اس کی اطاعت لازم ہے۔ یہ وہ چیز ہے جس کی بنا پر اسلامی جماعت میں دورِ خلافت راشدہ کے بعد بھی نظم قائم رہا۔

خلافت راشدہ کے بعد حضرت امیر معاویہ رضی اللہ عنہ اپنی قوت کے بل بوتے پر خلیفہ بنے ہیں، جبکہ لوگوں کے مشورے سے حضرت حسن رضی اللہ عنہ کے ہاتھ پر بیعت ہو چکی تھی۔ حضرت علی رضی اللہ عنہ کی موت کا وقت جب قریب آیا تو ان سے پوچھا گیا کہ کیا ہم آپ کے بعد حسن کو خلیفہ بنالیں؟ انہوں نے کہا: نہ میں روکتا ہوں اور نہ میں اس کا حکم دیتا ہوں، یہ تمہارا معاملہ ہے اور تم اسے باہمی مشورے سے طے کر لو۔ مشورہ ہوا اور حضرت حسن خلیفہ بن گئے۔ دوسری طرف امیر شام حضرت امیر معاویہ ”فوج لے کر آگئے اور خانہ جنگی کا خدشہ پیدا ہو گیا۔ اس سے پہلے جنگ صفین میں ۷۲ ہزار اور جنگ جمل کی ایک رات میں دس ہزار مسلمان شہید ہوئے تھے۔ اب بھی جنگ کا خدشہ پیدا ہوا تو حضرت حسن رضی اللہ عنہ مصلحت سے کام لیتے ہوئے خلافت سے دستبردار ہو گئے اور خلافت حضرت معاویہ کے حوالے کر دی۔ اسی وجہ سے آپ کو خلیفہ راشد نہیں کہا جاتا کہ وہ لوگوں کے مشورے سے نہیں، بلکہ اپنی قوت بازو اور طاقت کے بل پر خلیفہ بنے تھے۔ لیکن یہ صورت بھی جائز ہے

حرام نہیں ہے۔ (اس پر تفصیلی گفتگو آگے ہوگی۔)

## نسلی تعصبات کا مکمل خاتمہ ممکن نہیں

رسول اللہ ﷺ نے فرمایا کہ اگر تم پر کوئی حبشی غلام بھی حکمران بن جائے تو اس کی اطاعت بھی تم پر لازم ہے۔ اس میں دو باتیں ہیں: (۱) غلام ہونا، اور (۲) حبشی ہونا۔ ظاہر بات ہے کہ غلام کا درجہ کسی طور پر بھی آزاد کے برابر نہیں ہو سکتا۔ پھر یہ کہ اگرچہ اسلام نے رنگ و نسل کے سارے امتیازات ختم کر دیے تھے مگر پھر بھی عربوں کے ہاں کچھ نہ کچھ نسلی تعصب موجود تھا۔ حضور اکرم ﷺ نے صحابہ کرام رضوان اللہ علیہم اجمعین کی تربیت اور تزکیہ فرمایا اور وہ مساواتِ انسانی کے پوری طرح قائل تھے، لیکن اُس دور میں بھی اکاؤنٹ کا واقعہ ایسے رونما ہو جاتے جن سے نسلی تعصب کی بو آتی — چنانچہ ایک عرب صحابی نے ایک حبشی صحابی سے جھگڑتے ہوئے غصے میں آ کر کہہ دیا: يَا ابْنِ السُّودَاءِ ”اے سیاہ فام عورت کے بیٹے!“ حضور ﷺ نے سنا تو فرمایا: ((إِنَّكَ أَمْرُو فَيْلِكَ جَاهِلِيَّةٍ))<sup>(۱)</sup> ”تم ایسے شخص ہو جس میں ابھی جاہلیت کے اثرات موجود ہیں!“

الغرض اسلام آنے کے بعد بھی بعض لوگ حبشیوں کو کمتر سمجھتے تھے اور یہ نسلی تعصب مکمل طور پر ختم نہیں ہو سکا۔ آج امریکہ میں بھی رنگ و نسل کا یہ فرق ختم نہیں کیا جاسکا، حالانکہ وہ تعلیم و تعلم، تہذیب و تمدن، معاشرت اور قانون کے اعتبار سے انتہا پر سمجھے جاتے ہیں۔ وہاں رنگ کی بنیاد پر کسی کو discriminate کرنا بہت بڑا جرم ہے، لیکن اس سب کے باوجود رنگ و نسل کی منافرت آج بھی ان میں موجود ہے اور گورے حبشیوں کو اپنے سے کم تر سمجھتے ہیں۔ اصل میں یہ کچھ ملی احساسات ہوتے ہیں جو انسانی فطرت میں اس طرح رچ بس جاتے ہیں کہ ان میں کمی تو آ سکتی لیکن مکمل طور پر ختم نہیں ہو سکتے۔ لہذا حضور اکرم ﷺ نے امیر کی اطاعت کے حوالے سے انتہائی بات فرمائی کہ کوئی حبشی غلام بھی اپنی طاقت کے بل بوتے پر اگر حکمران بن بیٹھے اور وہ خلافِ شریعت کوئی حکم نہ دے تو اس کی اطاعت بھی تم پر لازم ہے۔

غلام بھی اپنی طاقت کے بل بوتے پر اگر حکمران بن بیٹھے اور وہ خلاف شریعت کوئی حکم نہ دے تو اس کی اطاعت بھی تم پر لازم ہے۔

### فاسق و فاجر حکمران کے خلاف بغاوت

اکثر فقہاء کی رائے تو یہی ہے کہ امامت متغلب جائز ہے اور اس کی اطاعت بھی لازم ہے البتہ فاسق و فاجر حکمران کے بارے میں امام ابوحنیفہ کی رائے یہ ہے کہ اس کے خلاف بغاوت کی جاسکتی ہے۔ باقی فقہاء کے نزدیک فاسق و فاجر حکمران خواہ اپنے محل کی چار دیواری میں رنگ رلیاں منارہا ہے یا اور کچھ کر رہا ہے لیکن وہ نماز قائم کر رہا ہے جمعہ جماعت اور حج کا سارا انتظام کر رہا ہے تو اس کی اطاعت کرو البتہ اگر وہ کفر کا حکم دے تو پھر اس کے خلاف کھڑے ہو جاؤ اس لیے کہ اس کے بعد معاملہ ایک حد سے تجاوز کر جائے گا۔ امام ابوحنیفہ کی رائے یہ ہے کہ فاسق و فاجر شخص کے خلاف اس وقت بغاوت ہو سکتی ہے جب اس پر کوئی نصیحت اثر نہ کر رہی ہو۔ پہلے امر بالمعروف و نہی عن المنکر زبان سے کیا جائے دیکھو باز آ جاؤ ان چیزوں کو چھوڑ دو لیکن اگر وہ باز نہیں آ رہا اور اس نصیحت سے فائدہ نہیں اٹھا رہا تو پھر نہی عن المنکر تلوار کے ذریعے سے ہوگا۔ البتہ بغاوت اور مسلح جدوجہد کی صورت میں امام ابوحنیفہ یہ شرط عائد کرتے ہیں کہ طاقت اتنی ہونی چاہیے کہ کم از کم ظاہری حالات و اسباب کے مطابق کامیابی یقینی ہو جائے۔ یہ نہیں کہ تھوڑے سے لوگ جمع ہو کر بغاوت کا نعرہ لگا دیں اور پھر سب کے سب کچل دیے جائیں۔ لیکن یہ بھی امر واقعہ ہے کہ ملکیت کے نظام میں اتنی طاقت فراہم ہو جانا ناممکن ہے۔

### کثرت اختلاف کا زمانہ

اس کے بعد رسول اللہ ﷺ نے فرمایا: ((فَإِنَّهُ مَنْ يَعْشُ مِنْكُمْ بَعْدِي فَسِيرَى اخْتِلَافًا كَثِيرًا)) ”پس جو بھی تم میں سے میرے بعد زندہ رہے گا وہ یقیناً بہت سارے اختلافات دیکھے گا۔“ اب یہ اختلافات کئی طرح کے ہو سکتے ہیں۔ ایک تو رائے کا اختلاف ہوتا ہے جیسے حضرت عمر رضی اللہ عنہ نے حضرت ابو بکر رضی اللہ عنہ سے اختلاف کیا کہ مانعین



زکوٰۃ کے خلاف آپ اقام نہ کریں۔ دو محاذ تو پہلے ہی کھلے ہوئے ہیں۔ آپؐ نے جیش اسامہؓ بھی روانہ کر دیا ہے۔ چونکہ وہ لشکر حضور ﷺ نے تیار کیا تھا اور آپؐ نے اسے روکنا مناسب نہیں سمجھا تو سَمِعْنَا وَأَطَعْنَا۔ پھر ظاہر بات ہے کہ جھوٹی نبوت کے دعوے داروں کے خلاف جنگ بھی کرنی ہی کرنی ہے، لیکن جن لوگوں نے صرف زکوٰۃ دینے سے انکار کیا ہے وہ کافر تو نہیں ہوئے۔ اصل میں انہوں نے زکوٰۃ کا انکار نہیں کیا تھا، بلکہ ان کا موقف یہ تھا کہ ہم زکوٰۃ خود لیں گے، خود تقسیم کریں گے اور حکومت کو نہیں دیں گے۔ لیکن حضرت ابو بکرؓ نے فرمایا: اَيُنْقَضُ الدِّينُ وَاَنَا حَيٌّ؟ (۱) کیا دین میں کمی کی جائے گی جبکہ میں ابھی زندہ ہوں؟“ میرے جیتے جی یہ نہیں ہو سکتا۔ خدا کی قسم! اگر حضور ﷺ کے زمانے میں یہ لوگ زکوٰۃ کی مد میں اونٹوں کے ساتھ ان کو باندھنے والی رسیاں بھی دیتے تھے اور اب اگر یہ کہیں کہ یہ اونٹ لے جاؤ اور عقال ہم نہیں دیں گے تب بھی میں ان سے جنگ کروں گا۔ اونٹ کے مقابلے میں عقال کی تو کوئی حیثیت ہی نہیں، لیکن حضرت ابو بکرؓ کو دین میں اتنی ترمیم بھی گوارا نہیں تھی۔

یہ تو رائے کا اختلاف تھا، جبکہ بعد میں مسلمانوں میں سیاسی نوعیت کے اختلافات بھی ہوئے اور یہ اختلافات شدید نوعیت کے تھے۔ آپؐ کو معلوم ہے کہ حضرت علیؓ کی خلافت پر زبردست اختلاف پیدا ہوا۔ مدینے کے لوگ، جن میں ایک بڑی تعداد بلوایوں کی تھی اور جنہوں نے حضرت عثمانؓ کو قتل کیا تھا، ان لوگوں نے حضرت علیؓ کے ہاتھ پر بیعت کر لی اور حضرت علیؓ خلیفہ مقرر ہو گئے۔ دوسری طرف بہت سے صحابہ کرامؓ نے ان کی خلافت کو تسلیم نہیں کیا۔ حضرت امیر معاویہؓ، حضرت عمرو بن العاصؓ، حضرت زبیرؓ، حضرت طلحہؓ اور حضور ﷺ کی زوجہ محترمہ اُمّ المؤمنین حضرت عائشہ صدیقہؓ (رضی اللہ عنہا) نے کہا کہ پہلے آپ قاتلین عثمانؓ کو سزا دیں، پھر ہم آپؐ کی بیعت کریں گے۔ اس کے علاوہ ہمیں آپؐ سے کوئی اختلاف نہیں ہے۔ بہر حال یہ اختلاف بڑا شدید ہوا اور جنگ جمل ہوئی، جس میں ایک رات میں دس ہزار مسلمان قتل ہوئے۔ اس کے

بعد حضرت امیر معاویہؓ اور حضرت عمرو بن العاصؓ شام اور مصر کی فوجوں کو لے کر آئے اور پھر جنگ صفین جیسا بہت بڑا معرکہ ہوا جس میں ۷۳ ہزار مسلمان ختم ہوئے۔ پھر وہیں سے خوارج کا ایک فرقہ نمودار ہوا اور ان کے خلاف حضرت علیؓ نے جنگ کی تو چار ہزار خوارج جنگ نہروان میں ختم ہو گئے۔ اس طرح حضرت عثمانؓ کی شہادت سے لے کر حضرت علیؓ کی شہادت تک تقریباً ایک لاکھ مسلمان ایک دوسرے کی تلواروں اور نیزوں سے شہید ہوئے۔

پھر ہمارے ہاں فقہی اختلافات بھی پیدا ہوئے۔ مختلف مکاتب فکر کے اصول فقہ مختلف ہو گئے۔ اہل علم کے مابین یہ اختلاف بھی پیدا ہوا کہ قرآن و سنت سے مستنبط ہونے والی رائے کو ترجیح دی جائے گی یا خبر واحد کو؟ اس پر ہمارے ہاں پورے دو مسلک بن گئے۔ ایک ”اصحاب الرائے“ کہلاتے ہیں جن کے سرخیل امام ابوحنیفہؒ ہیں اور ایک ”اصحاب الحدیث“ کہلاتے ہیں جن کے سرخیل امام مالک، امام شافعی اور پھر امام احمد بن حنبلؒ ہیں۔ اصحاب الحدیث اخبار احاد کو جبکہ اصحاب الرائے ان کے مقابلے میں قرآن حکیم اور پختہ احادیث کی روشنی میں قائم ہونے والی رائے کو ترجیح دیتے ہیں۔ اسی طرح امام ابوحنیفہؒ اور امام شافعیؒ کے مابین بہت سے فقہی معاملات میں اختلاف ہو گیا۔

### زمانہ اختلاف میں راہ عمل

جب یہ اختلافات ہو جائیں گے تو اب کیا کیا جائے؟ اس ضمن میں یہ بڑا اہم اصول آ رہا ہے۔ رسول اللہ ﷺ نے فرمایا: ((فَعَلَيْكُمْ بِسُنَّتِي وَسُنَّةِ الْخُلَفَاءِ الرَّاشِدِينَ الْمُهَدِّدِينَ)) ”پس (ان حالات میں) میری سنت اور میرے ہدایت یافتہ خلفائے راشدین کی سنت (طریقہ) کو لازم پکڑو“ ((تَمَسَّكُوا بِهَا)) ”اس کو مضبوطی سے تھامو“ ((وَعَضُّوا عَلَيْهَا بِالنَّوَاجِدِ)) ”اور اسے داڑھوں سے قابو کرنا“۔ یعنی اتنی مضبوطی سے پکڑنا کہ گرفت ڈھیلی نہ پڑے۔

اس جملہ میں لفظ ”راشدین“ آیا ہے اس کا مفہوم سمجھ لیجیے — قرآن مجید میں انسان کی کامیابی کے لیے تین الفاظ استعمال ہوئے ہیں۔ زیادہ تر لفظ ”فلاح“

استعمال ہوا ہے: قَدْ أَفْلَحَ الْمُؤْمِنُونَ، أُولَئِكَ هُمُ الْمُفْلِحُونَ، لَعَلَّكُمْ تُفْلِحُونَ جبکہ بعض مواقع پر لفظ ”فوز“ بھی استعمال ہوا ہے: ﴿أَصْحَابُ الْجَنَّةِ هُمُ الْفَائِزُونَ﴾ یعنی کامیابی یا کسی بڑے عہدے پر فائز ہو جانا، یہ فوز ہے۔ فَائِزُونَ کے مقابلے میں مُفْلِحُونَ بہت زیادہ گھمبیر لفظ ہے۔ فلاح روحانی بھی ہے اور اخلاقی بھی۔ انسان کا ایک ”حیوانی وجود“ ہے اور ایک اس کے اندر چھپا ہوا ”روحانی وجود“ ہے اور وہ انا، خودی یا روح ہے۔ آپ کی ساری توجہ حیوانی ضروریات پر ہے جبکہ روح بچاری سک رہی ہے، بھوکی ہے، پیاسی ہے اور اسے آپ نے کوئی غذا ہی نہیں دی۔ اس کی غذا تو اللہ کا کلام ہے، اس لیے کہ روح تو امر ربی ہے۔ ﴿وَيَسْأَلُونَكَ عَنِ الرُّوحِ قُلِ الرُّوحُ مِنْ أَمْرِ رَبِّي﴾ (الاسراء: ۸۵) ”(اے نبی ﷺ!) وہ آپ سے روح کے بارے میں سوال کرتے ہیں۔ آپ کہہ دیجیے کہ روح میرے رب کا امر ہے۔“ اس ”امر رب“ کے لیے کلام رب ضروری ہے۔ دیکھئے یہ جسد حیوانی جہاں سے آیا ہے وہیں سے اس کی غذا بھی آ رہی ہے۔ یہ جسم مٹی سے بنا۔ ﴿خَلَقَكُمْ مِنْ تُرَابٍ﴾ ”اُس نے تمہیں پیدا کیا مٹی سے“۔ تو اس تراب ہی سے ہماری گندم بھی آ رہی ہے، چاول بھی آ رہے ہیں، ہماری سبزیاں بھی آ رہی ہیں۔ ہم جانوروں کا گوشت بھی کھاتے ہیں اور وہ بھی سبزیوں سے، گھاس سے، چارے سے بنا ہے۔ الغرض خوراک اور ہماری باقی جسمانی ضروریات کا اصل ذریعہ یہ مٹی ہی ہے۔

اس کے برعکس روح کا تعلق امر رب سے ہے تو اسے غذا بھی کلام رب اور ذکر رب سے حاصل ہوگی۔ اور فلاح کا مطلب ہی یہ ہے کہ حیوانی وجود کو پھاڑ کر اس کے اندر سے باطنی شخصیت کو برآمد کیا جائے۔ جیسے زمین پھٹتی ہے تو اس میں سے بیج کی دو پیتاں نکلتی ہیں، جس کے لیے فلق کا لفظ آیا ہے، جو فلق کا ہم معنی ہے۔ کسان اور کاشت کار کے لیے فلاح کا لفظ استعمال ہوا ہے، اس لیے کہ وہ بھی اپنے بل کی نوک سے زمین کو پھاڑتا ہے۔ اسی طرح جن لوگوں نے اپنے اندر سے اپنے حقیقی وجود کو نکال کر پروان چڑھایا، وہی مُفْلِحُونَ ہیں۔

## ”رشد“ روحانی اعتبار سے سب سے اونچا مقام

انسانی کامیابی کے لیے قرآن مجید میں تیسرا لفظ رشد استعمال ہوا ہے اور یہ روحانی اعتبار سے سب سے اونچا مقام ہے، گویا انسان اپنے منجانب سے مقصود کو پہنچ جائے۔ یہ لفظ قرآن مجید میں صرف دو مرتبہ آیا ہے۔ ایک تو سورۃ الحجرات میں صحابہ کرام رضی اللہ عنہم کے بارے میں آیا ہے:

﴿وَلَكِنَّ اللَّهَ حَبَّبَ إِلَيْكُمُ الْإِيمَانَ وَزَيَّنَهُ فِي قُلُوبِكُمْ وَكَرَّهَ إِلَيْكُمُ الْكُفْرَ وَالْفُسُوقَ وَالْعِصْيَانَ أُولَٰئِكَ هُمُ الرَّشِدُونَ﴾ (٤)

”لیکن اللہ نے تمہارے دلوں کے اندر محبوب ترین شے ایمان کو بنا دیا اور اسے مزین کر دیا تمہارے دلوں میں اور بہت ہی ناپسندیدہ بنا دیا اللہ نے تمہارے نزدیک کفر کو، فسق کو اور گناہ کو۔ یہی ہیں وہ لوگ جو رشد کو پہنچ جانے والے ہیں۔“

دوسری مرتبہ یہ لفظ سورۃ البقرۃ میں آیا ہے جہاں روزے کے احکام اور حکمتیں بیان ہوئی ہیں۔ روزے کا اصل حاصل اور اس کا نقطہ عروج روح انسانی کو غذا پہنچانا اور جسم انسانی کو ذرا مضحمل کرنا ہے۔ بھوک، پیاس برداشت کرو تا کہ تمہارا جسم ذرا مضحمل ہو جائے۔ جب یہ حیوانی وجود مضحمل ہوگا تو اس روحانی وجود کو ریلیف ملے گا جو اس کے اندر دبایا ہوا ہے اور دبے ہونے کی وجہ سے گویا سسک رہا ہے یا تقریباً بے ہوش ہو چکا ہے۔ اس کے بعد اس کے اوپر قرآن کی بارش کرو اور رات کو قیام کرو۔ چنانچہ روزے کے ذریعے سے آپ نے جسم کو دبایا اور روح کو اٹھایا ہے تو اس سے جو مقام حاصل ہوگا وہ روحانی اعتبار سے بلند ترین مقام ہے اسی لیے اس کے لیے لفظ ”رشد“ آیا ہے۔ فرمایا:

﴿وَإِذَا سَأَلَكَ عِبَادِي عَنِّي فَإِنِّي قَرِيبٌ ۖ أُجِيبُ دَعْوَةَ الدَّاعِ إِذَا دَعَانِ ۖ فَلْيَسْتَجِيبُوا لِي وَلْيُؤْمِنُوا بِي لَعَلَّهُمْ يَرْشُدُونَ﴾ (٦٦)

”(اے نبی ﷺ!) جب میرے بندے آپ سے میرے بارے میں پوچھیں تو (آپ انہیں بتا دیں کہ) میں تو بالکل قریب ہوں۔ میں ہر پکارنے والے کی پکار کو سنتا ہوں (اور قبول کرتا ہوں) پس چاہیے کہ وہ مجھے پکاریں اور مجھ پر ایمان لائیں تاکہ وہ رشد کو پہنچ جائیں۔“

ظاہر بات ہے کہ انسان کے اندر جب حقیقی ایمان پیدا ہوتا ہے تو اللہ کا قرب حاصل کرنے کی ایک طلب سی ہوتی ہے اور اللہ کو دیکھنے کی بڑی خواہش پیدا ہوتی ہے۔ اللہ تعالیٰ کا دیدار ہی اصحابِ جنت کو ملنے والی سب سے بڑی نعمت ہوگی۔ اسی دیدار کے لیے حضرت موسیٰ علیہ السلام نے درخواست کی تھی: ﴿رَبِّ ارْنِيْ اَنْظُرْ اَيْنَكَ﴾ ”پروردگار! مجھے یا رائے نظر دے کہ میں تجھے دیکھوں“۔ اس کے جواب میں اللہ تعالیٰ نے فرمایا: ﴿لَنْ تَرَانِيْ﴾ ”تم مجھے ہرگز نہیں دیکھ سکتے“۔ یعنی اس عالم مادی میں رہتے ہوئے تم میرا دیدار نہیں کر سکتے اور میری تجلیات کو برداشت کرنے کی تم میں طاقت نہیں ہے۔ تم ذرا سامنے کے پہاڑ کو دیکھو، ہم اس پر اپنی ایک تجلی ڈالیں گے، اگر ہماری ایک تجلی کو وہ پہاڑ جھیل جائے تو پھر تم بھی ہمیں دیکھ سکو گے۔ ﴿فَلَمَّا تَجَلَّى رَبُّهُ لِلْجَبَلِ جَعَلَهُ دَكًا وَخَرَّ مُوسٰى صَعَقًا﴾ (الاعراف: ۱۴۳) ”پھر جب اُس کے رب نے اپنی ایک تجلی پہاڑ پر ڈالی تو وہ پہاڑ پھٹ کر ریزہ ریزہ ہو گیا اور موسیٰ بے ہوش ہو کر گر پڑے“۔ تجلی باری تعالیٰ کے اس بالواسطہ مشاہدے کو بھی حضرت موسیٰ علیہ السلام برداشت نہ کر سکے۔ پہاڑ پر تجلی کا پڑنا تھا کہ آپ بے ہوش ہو کر گر پڑے۔ لیکن آخرت میں اصحابِ جنت کو جو آخری نعمت اللہ تعالیٰ کی طرف سے ملے گی وہ اللہ کا دیدار ہوگا۔ اللہ تعالیٰ ہمیں بھی اپنا دیدار نصیب فرمائے۔ آمین!

### رہبانیت کا اسلام سے کوئی تعلق نہیں!

تاریخِ انسانی کا مطالعہ کرنے والوں کے علم میں ہے کہ لوگ اپنے رب کو پانے کے لیے ہی پہاڑوں میں بیٹھتے تھے، مراقبے کرتے تھے، غاروں میں نفس کشی کی ریاضتیں کرتے تھے۔ عیسائیوں کے اندر تو نفس کشی کی انتہا ہوئی ہے اور قرآن مجید میں ان کے اوپر تنقید بھی کی گئی ہے: ﴿وَرَهْبَانِيَّةً ابْتَدَعُوْهَا مَا كَتَبْنٰهَا عَلَيْهِمْ﴾ (الحديد: ۲۷) کہ رہبانیت کی بدعت انہوں نے خود ایجاد کی، جبکہ ہم نے ان پر یہ لازم نہیں کی تھی۔ اپنے نفس کو مارنے کا حکم اللہ نے نہیں دیا ہے۔ نفس کا بھی حق ہے، اسے ادا کرو، یہ نہیں ہے کہ اسے کچل دو، اسے ختم کر دو۔ ہاں نفس کے تابع نہ ہو جاؤ بلکہ اپنے نفس کو اللہ کے احکام

کے تابع کر دو۔ یہ ہمارا نفس ہمارا حیوانی وجود ہمارے پاس اللہ کی امانت ہے۔ یہ ہاتھ یہ پاؤں یہ آنکھیں یہ کان یہ ناک یہ زبان یہ ساری چیزیں ہمارے پاس اللہ کی امانت ہیں اور ان کا بھی حق ہے جن کو ادا کرنا ہم پر لازم ہے اور کل قیامت کے دن اس بارے میں ہم سے سوال ہوگا۔

میں نے بارہا آپ کو بتایا ہے کہ حضرت عبداللہ بن عمرو بن العاص رضی اللہ عنہ پوری رات بستر پر کمر لگاتے ہی نہیں تھے اور ہر روز روزہ رکھتے تھے بیوی سے کوئی سروکار ہی نہیں تھا۔ وہ خود روایت کرتے ہیں کہ رسول اللہ ﷺ کو جب یہ معلوم ہوا تو آپ نے مجھے بلا کر (ذرا تیکھے انداز میں) دریافت فرمایا: ((أَلَمْ أُخْبِرْ أَنَّكَ تَقُومُ اللَّيْلَ وَتَصُومُ النَّهَارَ؟)) ”کیا مجھے یہ خبر نہیں ملی کہ تم رات بھر قیام کرتے ہو اور روزانہ دن کو روزہ رکھتے ہو؟“ میں نے عرض کیا: جی ہاں! آپ ﷺ نے فرمایا: ((فَلَا تَفْعَلْ، قُمْ وَنَمْ، وَصُمْ وَافْطِرْ، فَإِنَّ لِحَسَدِكَ عَلَيْكَ حَقًّا، وَإِنَّ لِعَيْنِكَ عَلَيْكَ حَقًّا، وَإِنَّ لَزُورِكَ عَلَيْكَ حَقًّا، وَإِنَّ لَزُورِكَ عَلَيْكَ حَقًّا.....))<sup>(۱)</sup> ”تو ایسا مت کرو (رات کو) قیام بھی کیا کرو اور سو یا بھی کرو اور روزے رکھا بھی کرو اور چھوڑ بھی دیا کرو اس لیے کہ تمہارے جسم کا بھی تم پر حق ہے تمہاری آنکھ (نیند) کا بھی تم پر حق ہے تمہارے ملاقاتی کا بھی تم پر حق ہے۔ اور تمہاری بیوی کا بھی تم پر حق ہے.....“ گزشتہ حدیث میں ہم پڑھ چکے ہیں کہ بندہ مومن کا اپنی بیوی سے ہم بستری کرنا بھی باعث ثواب ہے۔ ہمارے سارے حیوانی اعمال عبادت بن جاتے ہیں جب اللہ کے حکم کے تابع اور اللہ کی حدود یعنی حلال و حرام کے دائرے میں ہوں۔ آپ ﷺ نے یہ بھی فرمایا کہ جو تمہاری زیارت اور ملاقات کے لیے آیا ہے تو اس کا بھی تم پر حق ہے لہذا اس سے بھی خوشدلی کے ساتھ ملو۔ ایک موقع پر آپ ﷺ نے یہ بھی فرمایا: ((تَبَسُّمُكَ فِي وَجْهِ أَخِيكَ لَكَ صَدَقَةٌ))<sup>(۲)</sup> ”تمہارا اپنے بھائی سے متبسم چہرے کے ساتھ ملنا بھی صدقہ ہے“۔ یعنی اللہ کے ہاں اس کا بھی

(۱) صحیح البخاری، کتاب النکاح، باب لزوركك عليك حق۔

(۲) سنن الترمذی، ابواب البر والصلة والآداب، باب ماجاء فی صنائع المعروف۔

اجر ملے گا۔ یہ نہیں کہ آپ ”عَبَّوْ سًا قَمَطَوْنَا“ بن جائیں اور وہ بھی پریشان ہو رہا ہو کہ میں خواہ مخواہ اس سے ملنے کے لیے آ گیا ہوں۔

خلفائے راشدین میں کون کون شامل ہے؟

حضور اکرم ﷺ نے فرمایا کہ کثرت اختلاف کے دور میں میری سنت اور میرے ہدایت یافتہ خلفائے راشدین کی سنت (طریقہ) کو لازم پکڑو۔ اس ضمن میں ایک سوال یہ بھی ہے کہ خلفائے راشدین میں کون کون شامل ہے؟ حضرات ابوبکر، عمر، عثمان اور علی رضی اللہ عنہم پر اہل سنت کا تو اجماع ہے جبکہ اہل تشیع پہلے تین کو نہیں مانتے۔ ان میں سے جو غالی قسم کے گروہ ہیں وہ پہلے تین خلفاء کو عاصب کہتے ہیں اور جو زرا مائل قسم کے ”زیدی شیعہ“ ہیں وہ عاصب تو نہیں کہتے، لیکن ان کی رائے یہ ہے کہ حق بہر حال حضرت علیؑ ہی کا تھا کیونکہ وہ تمام صحابہ میں افضل ہیں جبکہ اہل سنت کے نزدیک انبیاء کرام رضی اللہ عنہم کے بعد پوری انسانیت میں افضل ترین حضرت ابوبکر صدیق رضی اللہ عنہ ہیں اس کے بعد حضرت عمر فاروق، پھر حضرت عثمان غنی اور پھر حضرت علی مرتضیٰ رضی اللہ عنہ ہیں۔ اس میں کوئی شک نہیں کہ حضرت علیؑ باقی پوری نوع انسانی سے افضل ہیں، لیکن یہ تین حضرات ان سے افضل ہیں۔

یہ چاروں حضرات تو بالاتفاق خلفائے راشدین ہیں جبکہ کچھ لوگ اس میں حضرت حسن رضی اللہ عنہ کا بھی اضافہ کرتے ہیں۔ میں بھی سمجھتا ہوں کہ حضرت حسنؑ کو بھی خلفائے راشدین میں شمار کیا جانا چاہیے اس لیے کہ وہ صحابی بھی ہیں اور ان کی بہت فضیلت احادیث میں بیان ہوئی ہے۔ آپؐ کا شمار صغار صحابہ میں ہوتا ہے اور آپؐ حضور ﷺ کی گود میں پلے بڑھے ہیں۔ عین نماز کی حالت میں حضور ﷺ کے کندھوں پر سواری کی ہے۔ یہ حضرات حسنین رضی اللہ عنہما سجدے کی حالت میں حضور ﷺ کی پیٹھ پر چڑھ کر بیٹھ جاتے تو آپ ﷺ کبھی سجدہ لمبا کر دیتے اور کبھی بڑے ہی آرام سے انہیں نیچے اتارتے تھے۔ پھر نبی اکرم ﷺ نے فرمایا کہ حضرات حسن و حسین رضی اللہ عنہما میرے باغ کے دو پھول ہیں۔ دوسری بات یہ ہے کہ حضرت حسنؑ نے خود اپنی طاقت سے خلافت حاصل نہیں کی بلکہ وہ باہمی مشاورت سے منتخب ہوئے ہیں لہذا انہیں بھی خلفائے راشدین المہدیین میں شامل کیا جانا چاہیے۔

البتہ امیر معاویہؓ کا معاملہ ذرا مختلف ہے۔ ہمارے ہاں بعض انتہا پسند لوگ حضرت

امیر معاویہؓ کو بھی خلیفہ راشد کہتے ہیں اس لیے کہ وہ بھی صحابی ہیں، لیکن اہل سنت نے ان کو اس طور سے تسلیم نہیں کیا، اس لیے کہ وہ مغلوب ہیں۔ انہیں کسی نے نہیں چنا اور نہ ان کے لیے کوئی مشاورت ہوئی تھی۔ وہ تو حضرت حسنؓ نے مسلمانوں میں خونریزی اور باہمی جنگ و جدل روکنے کے لیے دستبرداری اختیار کر کے خلافت امیر معاویہؓ کے سپرد کر دی تھی۔ حضور ﷺ نے حضرت حسنؓ کے بارے میں فرمایا تھا: ((إِنِّي هَذَا سَيِّدٌ وَلَعَلَّ اللَّهَ أَنْ يُصْلِحَ بِهِ بَيْنَ فِتْنَتَيْنِ مِنَ الْمُسْلِمِينَ))<sup>(۱)</sup> ”یہ میرا بیٹا سید ہے اور امید ہے کہ اللہ تعالیٰ اس کے ذریعہ سے مسلمانوں کے دو گروہوں میں صلح کرا دے گا۔“ اس سال کو عام الصلح (صلح کا سال) اور عام الأمن (امن کا سال) کہا جاتا ہے۔ اس کے بعد بیس برس تک حضرت امیر معاویہؓ کی خلافت رہی۔

حضرات ابو بکرؓ، عمرؓ، عثمانؓ، علیؓ اور حسنؓ (رضی اللہ عنہم) ان پانچوں حضرات کے دورِ خلافت کو جمع کیا جائے تو تیس سال بنتے ہیں اور اس میں حضرت حسنؓ کے دورِ خلافت کے بھی چھ مہینے ہیں۔ حضور ﷺ نے فرمایا تھا: ((الْخِلَافَةُ بَعْدِي ثَلَاثُونَ سَنَةً، ثُمَّ تَكُونُ مُلْكًا))<sup>(۲)</sup> ”میرے بعد خلافت تیس سال رہے گی، پھر ملوکیت کا آغاز ہو جائے گا۔“ حضرت امیر معاویہؓ کا دورِ ملوکیت کا آغاز ہے، لیکن ابھی ملوکیت کی ساری خرابیاں اس میں نہیں آئی تھیں۔ ملوکیت کی خرابیاں بعد میں بنو امیہ کے خلفاء میں آئیں اور بنو عباس کے دور میں اس میں مزید اضافہ ہوا۔ ان کے دور میں محلات بنے اور دنیوی کردار اور شان و شوکت جو شہنشاہوں میں ہوا کرتی تھی وہی خلفاء بنو عباس نے اختیار کی۔

امیر سے اختلاف اور تنازع کی صورت میں فیصلہ کون کرے گا؟

سورۃ النساء کی آیت ۱۵۹ کے الفاظ: ﴿إِن تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ﴾ ”اگر کسی معاملے میں تمہارے درمیان تنازع ہو جائے تو لوٹا دو اس کو اللہ اور اس کے رسول کی طرف“ — میں ایک بات تو واضح ہے کہ اختلاف کی صورت میں

(۱) صحیح البخاری، کتاب المناقب، باب علامات النبوة فی الاسلام۔

(۲) صحیح ابن حبان، ج: ۶۹۴۳۰۔ جامع بیان العلم للامام احمد: ۱۱۶۹/۲ راوی: سفینۃ



فیصلہ کن وہی دو مطلق اطاعتیں ہوں گی، یعنی اللہ کی اطاعت اور رسول ﷺ کی اطاعت۔ تاہم اس ضمن میں یہ سوال پیدا ہوتا ہے کہ امیر اور مامور میں کسی تنازع کی صورت میں اللہ اور رسول کی طرف کون لوٹائے گا، یعنی کون فیصلہ کرے گا کہ کون صحیح ہے اور کون غلط۔ یہ مسئلہ بڑا ٹیڑھا ہے۔ فرض کیجیے اگر تو دو مسلمانوں میں کوئی تنازع ہے تو امیر المؤمنین طے کر دے، لیکن اگر مسلمانوں کو اپنے امیر سے ہی اختلاف ہو گیا تو اس صورت حال میں کیا کریں گے؟ خلافت راشدہ کے دور میں تو اس کے ضمن میں کوئی ادارہ (institution) موجود نہیں تھا۔ اگرچہ حضرت ابو بکر صدیق رضی اللہ عنہ نے بیعت خلافت کے فوراً بعد اپنے خطاب میں کہا تھا کہ اگر میں اللہ اور اس کے رسول کے راستے پر چلوں تو تم پر میری اطاعت فرض ہے اور اگر میں ٹیڑھا ہونے لگوں یا غلط راستے پر چلوں تو مجھے سیدھا کرنا تم پر فرض ہے۔ اب سیدھا کیسے کریں؟ اس کا وہاں کوئی طریق کار طے نہیں تھا۔ میں سمجھتا ہوں کہ خلفائے راشدین اس پہلو سے مستثنیٰ ہیں، اس لیے کہ وہ حضور ﷺ کے انتہائی قریبی ہیں، لیکن بعد کے دور میں یہ کام عدلیہ (judiciary) کے ادارے کا ہے اور اب یہ فیصلہ عدلیہ کرے گی۔

آج کے دور میں یہ معاملہ بہت واضح ہو کر سامنے آ گیا ہے کہ ریاست کے تین بنیادی ستون ہیں۔ (اگرچہ چوتھا بعد میں شامل کر دیا گیا ہے، لیکن اصل میں تین ہی ہیں۔) ایک انتظامیہ ہے جو حکم دیتی ہے، ایک مقننہ ہے جو قانون بناتی ہے اور ایک عدلیہ ہے جس کی اہمیت سب سے زیادہ ہو جاتی ہے۔ فرض کیجیے ایک ایگزیکٹو آرڈر آیا ہے اس کے خلاف ایک شخص کھڑا ہو جاتا ہے کہ یہ تو آئین اور دستور (constitution) کے خلاف ہے، ہم اس ایگزیکٹو آرڈر کو نہیں مانیں گے۔ اس صورت میں آپ آئینی عدالتوں (constitutional courts) یا سپریم کورٹ کا دروازہ کھٹکھٹائیں۔ پھر وہ عدالت فیصلہ کرے گی کہ کیا صحیح ہے اور کیا غلط!

ہمارے ہاں جنرل ضیاء الحق نے شریعت کورٹ بنا کر ایک درست راستہ اختیار کیا تھا، لیکن اس کے اوپر پابندیاں لگا دیں، دو ہتھکڑیاں اور دو بیڑیاں پہنا دیں تو وہ کام

بالکل بے کار ہو گیا۔ بہر حال راستہ صحیح تھا کہ عدلیہ فیصلہ کرے گی۔ اسی طریقے سے خاص شریعت کورٹ بنادی جائیں اور وہ فیصلہ کریں کہ کون سی چیز اور کون سا قانون شریعت کے خلاف ہے۔

### آخری وصیت: بدعت سے بچو!

زیر مطالعہ روایت کے آخر میں رسول اللہ ﷺ نے چوتھی وصیت یہ فرمائی: ((وَأَيُّكُمْ وَمُحَدَّثَاتِ الْأُمُورِ)) ”اور دین میں نئی نئی باتیں نکالنے سے بچنا“۔ بدعت کے موضوع اربعین نووی کی حدیث ۵ کے ضمن میں ہم تفصیل سے گفتگو کر چکے ہیں لہذا یہاں تفصیل میں جانے کی ضرورت نہیں ہے۔ بس یہ سمجھ لیجیے کہ ایک ہے قرآن اور سنت سے استنباط کر کے کوئی حکم نکالنا، اجتہاد کرنا، قیاس کرنا، تو یہ سب جائز ہیں، لیکن اگر آپ نے دین میں بالکل نئی بات نکال لی جس کی تائید میں نہ قرآن سے کوئی دلیل ملی اور نہ سنت سے تو وہ بدعت ہے۔ خاص طور پر عبادات کے اندر ثواب کمانے کے لیے کیے جانے والے کام، جس کی سند ہمارے پاس نہ قرآن میں ہے نہ حدیث میں نہ خلفائے راشدین کے عمل میں اور نہ صحابہؓ کے عمل میں تو وہ بدعت شمار ہوں گے اور رسول اللہ ﷺ نے بدعت کے حوالے سے واضح فرمادیا کہ ((فَإِنَّ كُلَّ مُحَدَّثَةٍ بِدْعَةٌ)) ”پس (دین میں) ہر نئی بات یقیناً بدعت ہے“۔ ((وَكُلُّ بِدْعَةٍ ضَلَالَةٌ)) ”(اور جان لو کہ) ہر بدعت یقینی طور پر گمراہی ہے“ ایک حدیث میں یہ الفاظ بھی آئے ہیں: ((وَكُلُّ ضَلَالَةٍ فِي النَّارِ)) ”اور ہر گمراہی کا ٹھکانہ آگ ہے!“ یا ”ہر گمراہی آگ میں لے جانے والی ہے!“ اللہ تعالیٰ سے دعا ہے کہ ہمیں اس حدیث کے مندرجات پر صحیح معنوں میں عمل کرنے کی توفیق عطا فرمائے اور اس حدیث میں موجود حضور اکرم ﷺ کی وصیتوں کو اپنانے اور ان کے مطابق زندگی گزارنے کی ہمت عطا فرمائے۔ آمین یا رب العالمین!

أَقُولُ قَوْلِي هَذَا وَاسْتَغْفِرُ اللَّهَ لِي وَلِكُمْ وَلِسَائِرِ الْمُسْلِمِينَ وَالْمُسْلِمَاتِ ۝۝



حدیث

(29)

## ابواب خیر

(حکمت اور بھلائی کے دروازے)

۹/ مئی ۲۰۰۸ء کا خطاب جمعہ

خطبہ مسنونہ کے بعد:

أَعُوذُ بِاللّٰهِ مِنَ الشَّيْطَانِ الرَّجِيمِ — بِسْمِ اللّٰهِ الرَّحْمٰنِ الرَّحِيمِ

قَالَتِ الْأَعْرَابُ آمَنَّا قُلْ لَّمْ تُؤْمِنُوا وَلَكِنْ قُولُوا أَسْلَمْنَا وَلَمَّا يَدْخُلِ  
 الْإِيمَانُ فِي قُلُوبِكُمْ وَإِنْ تُطِيعُوا اللَّهَ وَرَسُولَهُ لَا يَلَيْكُم مِّنْ أَعْمَالِكُمْ  
 شَيْءٌ إِنَّ اللَّهَ غَفُورٌ رَّحِيمٌ ﴿١٦٦﴾ إِنَّمَا الْمُؤْمِنُونَ الَّذِينَ آمَنُوا بِاللّٰهِ وَرَسُولِهِ لَمْ  
 يَأْتُوا بِالْحَدِّ وَلَا جِهْدٍ وَلَا بِأَمْوَالِهِمْ وَأَنْفُسِهِمْ فِي سَبِيلِ اللَّهِ أُولَٰئِكَ هُمُ  
 الصَّادِقُونَ ﴿١٦٧﴾ (الحجرات)

عَنْ مُعَاذِ بْنِ جَبَلٍ رَضِيَ اللَّهُ عَنْهُ قَالَ كُنْتُ مَعَ النَّبِيِّ ﷺ فِي سَفَرٍ فَأَصْبَحْتُ يَوْمًا قَرِيبًا  
 مِنْهُ وَنَحْنُ نَسِيرُ فَقُلْتُ يَا رَسُولَ اللَّهِ! أَخْبِرْنِي بِعَمَلٍ يُدْخِلُنِي الْجَنَّةَ وَيُبَاعِدُنِي  
 عَنِ النَّارِ، قَالَ:

((لَقَدْ سَأَلْتُ عَنْ عَظِيمٍ وَإِنَّهُ لَيْسَ بِشَيْءٍ عَلَى مَنْ يَسْرُهُ اللَّهُ عَلَيْهِ: تَعْبُدُ اللَّهَ  
 لَا تُشْرِكُ بِهِ شَيْئًا، وَتَقِيمُ الصَّلَاةَ، وَتُؤْتِي الزَّكَاةَ، وَتَصُومُ رَمَضَانَ،  
 وَتَحُجُّ الْبَيْتَ)) ثُمَّ قَالَ: ((أَلَا أَدُلُّكَ عَلَىٰ أَبْوَابِ الْخَيْرِ؟ الصَّوْمُ جَنَّةٌ،  
 وَالصَّدَقَةُ تُطْفِئُ الْخَطِيئَةَ كَمَا يُطْفِئُ الْمَاءُ النَّارَ، وَصَلَاةُ الرَّجُلِ فِي  
 جَوْفِ اللَّيْلِ)) ثُمَّ تَلَا ((تَتَجَافَى جُنُوبُهُمْ عَنِ الْمَضَاجِعِ)) حَتَّىٰ بَلَغَ  
 ((يَعْمَلُونَ)) (السجدة: ١٦٧) ثُمَّ قَالَ: ((أَلَا أُخْبِرُكَ بِرَأْسِ الْأَمْرِ

وَعَمُودِهِ وَذُرُوءَ سَنَامِهِ؟)) قُلْتُ: بَلَى يَا رَسُولَ اللَّهِ! قَالَ: ((رَأْسُ الْأَمْرِ  
الْإِسْلَامُ، وَعَمُودُهُ الصَّلَاةُ، وَذُرُوءُ سَنَامِهِ الْجِهَادُ)) ثُمَّ قَالَ: ((أَلَا أُخْبِرُكَ  
بِمَلَكٍ ذَلِكَ كَلِمَهُ؟)) فَقُلْتُ: بَلَى: يَا رَسُولَ اللَّهِ! ((فَأَخَذَ بِلِسَانِهِ)) وَقَالَ:  
((كُفْتُ عَلَيْكَ هَذَا)) قُلْتُ: يَا نَبِيَّ اللَّهِ! وَأَنَا لَمَوْأَخِدُونَ بِمَا نَتَكَلَّمُ بِهِ؟  
فَقَالَ: ((كَانَتْكَ أَمْلُكَ يَا مُعَاذُ! وَهَلْ يَكُفُّ النَّاسَ فِي النَّارِ عَلَى وَجْهِهِمْ  
أَوْ قَالَ عَلَى مَنْحَرِهِمْ، إِلَّا حَصَانِدُ النَّسِيْتِهِمْ)) (۱)

سیدنا معاذ بن جبل رضی اللہ عنہ بیان کرتے ہیں کہ میں نبی اکرم صلی اللہ علیہ وسلم کے ساتھ ایک سفر  
میں تھا۔ ایک صبح ہم سب چل رہے تھے تو میں آپ کے قریب ہو گیا۔ میں نے عرض کیا:  
یا رسول اللہ صلی اللہ علیہ وسلم! مجھے کوئی ایسا عمل بتائیں جو مجھے جنت میں لے جائے اور جہنم سے دور  
کردے۔ آپ نے فرمایا:

”تو نے ایک انتہائی اہم چیز کا سوال کیا ہے، لیکن اللہ تعالیٰ جس کے لیے آسان  
فرمادے اس کے لیے بلاشبہ یہ بڑا آسان کام ہے۔ اللہ تعالیٰ کی عبادت کرو اس  
کے ساتھ کسی کو شریک نہ ٹھہراؤ، نماز قائم کرو، زکوٰۃ ادا کرتے رہو، رمضان کے  
روزے رکھو اور بیت اللہ کا حج کرو۔“ پھر آپ صلی اللہ علیہ وسلم نے فرمایا: ”کیا میں تجھے نیکی  
کے دروازے نہ بتاؤں؟ روزہ (جہنم سے) ڈھال ہے۔ صدقہ گناہوں کو یوں  
مٹا دالتا ہے جیسے پانی آگ کو بجھا دیتا ہے اور انسان کا رات کے درمیان میں  
نماز ادا کرنا (بہت فضیلت کا باعث ہے)۔ اور پھر آپ نے سورۃ السجدۃ کی یہ  
آیات (۱۶، ۱۷) تلاوت فرمائیں: ”اہل ایمان کے پہلو (رات کو) بستر سے  
علیحدہ رہتے ہیں اور وہ اپنے رب کو اس کے عذاب کے خوف اور رحمت کی امید  
کے ملے جلے جذبات و کیفیات سے پکارتے ہیں اور ہم نے انہیں جو کچھ دیا ہے  
اس میں سے خرچ کرتے ہیں۔ کوئی نہیں جانتا کہ ہم نے ان کی آنکھوں کی  
ٹھنڈک کے لیے کیا کچھ تیار کر رکھا ہے۔ یہ سب ان کے کیے ہوئے اعمال کی جزا  
اور بدلہ ہوگا۔“ پھر آپ صلی اللہ علیہ وسلم نے فرمایا: ”کیا میں تجھے دین کی بنیاد اس کا ستون  
اور اس کا بلند ترین عمل نہ بتا دوں؟“ میں نے کہا: یا رسول اللہ صلی اللہ علیہ وسلم! کیوں نہیں!

(۱) سنن الترمذی، ابواب الایمان، باب ماجاء فی حرمة الصلاة۔ قال ابو عیسیٰ: هذا حدیث حسن صحیح۔

آپ ﷺ نے فرمایا: ”دین کی بنیاد اسلام ہے اس کا ستون نماز ہے اور افضل و بلند ترین عمل جہاد ہے۔ پھر آپ ﷺ نے فرمایا: ”کیا میں تجھے ان تمام اعمال کی بنیاد اور اصل کی خبر نہ دوں؟“ میں نے کہا: ”جی ہاں یا رسول اللہ! کیوں نہیں! تو آپ نے اپنی زبان مبارک پکڑی اور فرمایا: ”اے قابو میں رکھو“۔ (حضرت معاذ کہتے ہیں کہ) میں نے کہا: اے اللہ کے نبی ﷺ! ہم جو کچھ بولتے ہیں کیا اس پر بھی ہمارا مواخذہ ہوگا؟ آپ نے فرمایا: ”اے معاذ! تجھے تیری ماں گم پائے لوگوں کو ان کے چہروں (یا نتھنوں) کے بل جہنم میں سب سے زیادہ ان کی زبانوں کی کٹائی (کٹائی) ہی تولے جائے گی۔“

معزز سامعین کرام!

آج ہمارے زیر مطالعہ اربعین نووی کی حدیث نمبر ۲۹ ہے جس میں حکمت اور بھلائی کی بہت سی باتیں بیان کی گئی ہیں۔ اس کے ضمن میں، میں نے سورۃ الحجرات کی دو آیات تلاوت کی ہیں۔ یہ آیات اس اعتبار سے بہت اہم ہیں کہ ان میں اسلام اور ایمان کے فرق کو واضح کیا گیا ہے جس سے معلوم ہوتا ہے کہ اسلام ایک الگ چیز ہے اور ایمان الگ۔ فرمایا گیا:

﴿قَالَتِ الْأَعْرَابُ آمَنَّا ۖ قُلْ لَّمْ تُؤْمِنُوا وَلَكِنْ قُولُوا أَسْلَمْنَا وَلَمَّا يَدْخُلِ الْإِيمَانُ فِي قُلُوبِكُمْ ۖ وَإِنْ تُطِيعُوا اللَّهَ وَرَسُولَهُ لَا يَلِفْكُمْ مِنْ أَعْمَالِكُمْ شَيْئًا ۖ إِنَّ اللَّهَ عَفُورٌ رَحِيمٌ ۝۱۷﴾

”بدویہ دعویٰ کر رہے ہیں کہ ہم ایمان لے آئے۔ (اے نبی ﷺ!) آپ ان سے فرما دیجیے کہ تم ہرگز ایمان نہیں لائے ہو ہاں تم یوں کہہ سکتے ہو کہ ہم اسلام لے آئے، لیکن ابھی تک ایمان تمہارے دلوں میں داخل نہیں ہوا۔ اور اگر تم اس حال میں بھی اللہ اور اس کے رسول کی اطاعت کرتے رہو گے تو اللہ تمہارے اعمال (کی جزا) میں سے کوئی کمی نہیں کرے گا۔ (اور یہ اس لیے ہے کہ) بے شک اللہ بہت بخشنے والا رحم کرنے والا ہے۔“

اس آیت میں اسلام اور ایمان کا فرق بیان کیا گیا ہے جبکہ اگلی آیت میں مؤمن کی

تعریف بیان کی گئی ہے۔ فرمایا:

﴿إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ ثُمَّ لَمْ يَرْتَابُوا وَجَاهَدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ ۚ أُولَٰئِكَ هُمُ الصَّدِيقُونَ ۝۵﴾

”(اللہ کے نزدیک) ”مؤمن تو بس وہی ہیں جو ایمان لائے اللہ پر اور اُس کے رسول پر پھر شک میں ہرگز نہیں پڑے (یعنی ان کی تصدیق قلب، یقین قلب کی شکل اختیار کر لے) اور انہوں نے جہاد کیا اپنے مالوں اور اپنی جانوں کے ساتھ اللہ کی راہ میں۔ یہی لوگ ہیں جو (اپنے دعوائے ایمان میں) سچے ہیں۔“

### تین درجات: اسلام، ایمان اور احسان

اسلام کی حقیقت اور اس کے مختلف مظاہر میں ایک درجہ بندی ہے جس کو قرآن مجید میں مختلف مقامات پر مختلف انداز میں بیان کیا گیا ہے۔ اس حوالے سے سورۃ المائدہ کی آیت ۹۳ بڑی اہم ہے۔ جب شراب کی حرمت کا آخری حکم آیا تو بہت سے صحابہ کرام رضی اللہ عنہم پریشان ہو گئے کہ ہمیں اسی وقت شراب چھوڑ دینی چاہیے تھی جب شراب کی حرمت کا اشارہ آ گیا تھا۔ شراب کے حوالے سے سب سے پہلا حکم یہ آیا تھا: ﴿يَسْأَلُونَكَ عَنِ الْخَمْرِ وَالْمَيْسِرِ ۖ قُلْ فِيهِمَا إِثْمٌ كَبِيرٌ وَمَنَافِعُ لِلنَّاسِ وَإِثْمُهُمَا أَكْبَرُ مِنْ نَّفْعِهِمَا ۚ﴾ (البقرہ: ۲۱۹) ”(اے نبی ﷺ) یہ آپ سے شراب اور جوئے کے بارے میں دریافت کرتے ہیں (کہ ان کا کیا حکم ہے؟) آپ کہہ دیجیے کہ ان دونوں کے اندر بہت بڑے گناہ کے پہلو ہیں اور لوگوں کے لیے کچھ منفعیتیں بھی ہیں البتہ ان کا گناہ کا پہلو نفع کے پہلو سے بڑا ہے۔“ اس کے بعد دوسرا حکم یہ آ گیا: ﴿يَا أَيُّهَا الَّذِينَ آمَنُوا لَا تَقْرَبُوا الصَّلَاةَ وَأَنْتُمْ سُكَارَىٰ حَتَّىٰ تَعْلَمُوا مَا تَقُولُونَ﴾ (النساء: ۴۳) ”اے اہل ایمان! نماز کے قریب نہ جاؤ اس حال میں کہ تم نشے کی حالت میں ہو یہاں تک کہ تمہیں معلوم ہو جو کچھ تم کہہ رہے ہو۔“ اس کے بعد سورۃ المائدہ میں شراب کی حرمت کا آخری حکم آیا جس کا انداز بڑا ٹیکھا سا تھا۔ فرمایا: ﴿قَهْلَ أَنْتُمْ مُنْتَهُونَ ۝۵﴾ (المائدہ) ”پس اب بھی تم باز آتے ہو یا نہیں؟“ اس پر صحابہ کرام رضوان

اللہ علیہم اجمعین میں سے بعض کو بہت تشویش ہوئی کہ ہم اتنا عرصہ شراب پیتے رہے، حالانکہ شراب کی حرمت کے اشارات آنے کے فوراً بعد ہی ہمیں شراب چھوڑ دینی چاہیے تھی۔ اس موقع پر یہ آیت اتری جس میں فرمایا گیا: ﴿لَيْسَ عَلَى الَّذِينَ آمَنُوا وَعَمِلُوا الصَّالِحَاتِ جُنَاحٌ فِيمَا طَعِمُوا﴾ ”ان لوگوں پر جو ایمان لائے اور نیک عمل کیے، کوئی گناہ نہیں ہے اس میں جو وہ (پہلے) کھاپی چکے“۔ یعنی جو لوگ اسلام اور ایمان پر کاربند ہو کر عمل کرتے رہے تو شراب کی حرمت کے آخری حکم کے آنے سے پہلے وہ جو کچھ کھاتے پیتے رہے، اس میں کوئی حرج نہیں ہے۔ آگے فرمایا: ﴿إِذَا مَا اتَّقَوْا وَآمَنُوا وَعَمِلُوا الصَّالِحَاتِ ثُمَّ اتَّقَوْا وَآمَنُوا ثُمَّ اتَّقَوْا وَأَحْسَنُوا وَاللَّهُ يُحِبُّ الْمُحْسِنِينَ﴾ ”جب تک وہ تقویٰ کی روش اختیار کیے رکھیں اور ایمان لائیں اور نیک عمل کریں، پھر مزید تقویٰ اختیار کریں اور ایمان لائیں، پھر اور تقویٰ میں بڑھیں اور درجہ احسان پر فائز ہو جائیں۔ اور اللہ تعالیٰ احسان کرنے والوں سے محبت کرتا ہے۔“

اس آیت میں تین درجے بیان کیے گئے ہیں۔ پہلا درجہ ’اسلام‘ ہے، یعنی اللہ اور رسول کو مان کر ان کے احکام پر عمل شروع کر دینا۔ اس سے اوپر کا درجہ ’ایمان‘ ہے، یعنی دل کا کامل یقین، جو ایمان کے دل میں اتر جانے سے حاصل ہوتا ہے۔ ایمان حاصل ہو جانے کے بعد اعمال کی کیفیت بدل جائے گی اور اس میں ایک نئی شان اور جذبہ پیدا ہوگا۔ اس سے بھی آگے جب ایمان ”عین الیقین“ کا درجہ حاصل کر لے تو یہ درجہ ’احسان‘ ہے۔ اس کی تفصیل ہم حدیث جبریل میں پڑھ چکے ہیں — رسول اللہ ﷺ نے احسان کی کیفیت ان الفاظ میں بیان فرمائی: ((أَنْ تَعْبُدَ اللَّهَ كَأَنَّكَ تَرَاهُ فَإِنْ لَمْ تَكُنْ تَرَاهُ فَإِنَّهُ يَرَاكَ))<sup>(۱)</sup> ”یہ کہ تو اللہ کی عبادت اس طرح کرے گویا تو اسے دیکھ رہا ہے، اور اگر تو اسے نہیں دیکھ رہا (یہ کیفیت پیدا نہیں ہو رہی) تو پھر (یہ کیفیت تو پیدا ہونی چاہیے کہ) وہ تو تجھے دیکھتا ہے“ — پھر ہم نے دین کی حقیقت کے بارے میں حضرت

(۱) صحیح البخاری، کتاب الایمان، باب سؤال جبریل النبی ﷺ عن الایمان والاسلام والاحسان..... وصحیح مسلم، کتاب الایمان، باب بیان الایمان والاسلام والاحسان۔



معاذ بن جبل رضی اللہ عنہ سے مروی ایک طویل حدیث میں بڑی تفصیل سے پڑھا تھا اور اسی کا تقریباً خلاصہ زیر مطالعہ حدیث میں آج ہم پڑھیں گے۔

وہ طویل حدیث میں نے حدیث جبریل کے ساتھ اسی لیے بیان کر دی تھی کہ یہ دونوں احادیث میرے نزدیک دین کی حقیقت اور اس کے اجزاء کے مابین نسبت و تناسب کو سمجھنے سمجھانے کے لیے نہایت اہم اور جامع ہیں۔ حضرت معاذؓ سے مروی وہ طویل حدیث سنن نسائی، سنن ابن ماجہ، سنن الترمذی، مسند احمد اور مسند بزار میں ہے اور امام ترمذی نے اس کو حسن صحیح قرار دیا ہے۔ اب یہ سمجھ میں نہیں آیا کہ امام نوویؒ نے اس حدیث کو چھوڑ کر زیر مطالعہ مختصر روایت کو اپنی اربعین میں کیوں بیان کیا ہے۔ حالانکہ دونوں روایات حضرت معاذ بن جبل رضی اللہ عنہ سے مروی ہیں، دونوں کو امام ترمذی نے روایت کیا ہے اور ان دونوں کے بارے میں امام ترمذی کا کہنا ہے کہ یہ احادیث حسن صحیح ہیں۔ مجھے اس کی ایک ہی وجہ سمجھ میں آتی ہے کہ امام نوویؒ چونکہ ایک مختصر کتاب مرتب کر رہے تھے لہذا انہوں نے اس میں طویل حدیث کے بجائے زیر مطالعہ مختصر حدیث کو شامل کیا ہے۔ واللہ اعلم!

### زیر مطالعہ حدیث کا واقعاتی پس منظر

زیر مطالعہ حدیث کا واقعاتی پس منظر اُس طویل حدیث میں مذکور ہے۔ اس وقت میں پوری حدیث کا متن تو نہیں پڑھ سکتا، البتہ اس کا مفہوم میں آپ کو بتا دیتا ہوں۔ اس حدیث کے مطالعہ کے دوران میں نے کہا تھا کہ یہ حدیث مجھے اس اعتبار سے بہت پیاری معلوم ہوتی ہے کہ اس میں دو نبویؐ کا ایک واقعہ ایسے بیان کیا گیا ہے جیسے ہم خود اسے اپنی آنکھوں سے دیکھ رہے ہیں۔ اسے تصویر لفظی کہا جاتا ہے کہ لفظوں میں کسی چیز کا نقشہ کھینچ دینا، تصویر کھینچ دینا، اس طور سے کہ انسان اپنے آپ کو اس تصویر میں محسوس کرے۔ روایت کا پس منظر یہ ہے کہ نبی اکرم صلی اللہ علیہ وسلم جب اپنے لشکر کو لے کر تبوک کی طرف روانہ ہوئے تو آپ رات بھر سفر کرتے تھے اس لیے کہ شدید گرمی کا موسم تھا اور اس موسم میں رات ہی کو سفر ممکن تھا۔ دن کے اوقات میں تو گرمی میں سخت تمازت ہوتی

تھی اور صورتِ حال کچھ یوں تھی کہ صحرائیچے سے آگ اُگل رہا ہوتا تھا اور سورج اوپر سے آگ برسا رہا ہوتا تھا، لہذا دن کے اوقات میں سفر کرنا ممکن نہیں تھا۔ چنانچہ رات بھر سفر کرنے کے بعد آپ ﷺ نے فجر کے وقت پڑاؤ کیا اور فجر کی نماز باجماعت پڑھائی۔ نمازِ فجر ادا کرنے کے بعد سب لوگ جلد از جلد اپنی سواریوں پر سوار ہو گئے تاکہ سورج کے تیز ہو جانے تک مزید کچھ سفر کر لیں، کیونکہ جب دھوپ تیز اور تمازت شدید ہو جائے گی تو مجبوراً رکنا پڑے گا۔

اب یہ ہوا کہ ساری رات کے جاگے ہوئے صحابہ کرام رضی اللہ عنہم اپنی سواریوں پر اونگھنے لگے۔ فجر کا وقت خاص طور پر ایسا ہوتا ہے کہ نسیمِ سحری انسان کو تھپک تھپک کر سلا دیتی ہے۔ عام طور پر مشاہدہ یہ ہے کہ کوئی مریض کسی درو میں مبتلا ہو اور وہ ساری رات جاگتا رہے تو صبح کے وقت اسے کچھ نہ کچھ سکون حاصل ہو جاتا ہے اور وہ تھوڑی دیر سولیتا ہے۔ چنانچہ تمام صحابہ کرامؓ اپنی سواریوں پر بیٹھے ہوئے اونگھنے لگے۔ ان کی اونٹنیوں کو آزاوی مل گئی اور وہ چلتے چلتے ادھر ادھر جہاں کوئی کیکر کا ورخت دیکھتیں تو اس پر منہ مار لیتیں۔ اس سے یہ ہوا کہ سارا لشکر وادی کی پوری چوڑائی میں پھیل گیا۔ لیکن حضرت معاذؓ جاگتے رہے اور اپنی اونٹنی کو حضور ﷺ کی اونٹنی کے ساتھ ساتھ چلاتے رہے۔ اچانک حضرت معاذؓ کی اونٹنی کسی چیز سے ٹھوکر کھا کر بدک گئی، اس کی وجہ سے اس کے قریب حضور ﷺ کی اونٹنی بھی بدک گئی۔ اس موقع پر حضور ﷺ نے اپنے ہووج کا پردہ اٹھایا تو دیکھا کہ سوائے معاذ کے آس پاس کوئی نہیں ہے۔ تمام صحابہ ادھر ادھر بکھرے ہوئے ہیں۔ آپ نے آواز دی: ((يَا مُعَاذُ)) انہوں نے عرض کیا: لَبَّيْكَ يَا نَبِيَّ اللَّهِ ”حضورؐ میں حاضر ہوں“۔ آپ ﷺ نے فرمایا: ((اُدْنُ دُونَكَ)) ”نزدیک آ جاؤ اور نزدیک آ جاؤ“۔ تو وہ قریب ہو گئے یہاں تک کہ دونوں کی اونٹنیاں ایک دوسرے سے مس کرنے لگیں۔ تب حضور ﷺ نے فرمایا: ((مَا كُنْتُ أَحْسِبُ النَّاسَ مِنَّا كَمَا كَانِيهِمْ مِنَ الْبُعْدِ)) ”میرا گمان نہیں تھا کہ لوگ مجھ سے اتنے فاصلے پر ہوں گے“۔ ظاہر بات ہے کہ دشمن خاص طور پر منافقین جو بظاہر اپنے ہیں، ہر وقت حضور ﷺ کی تاک میں تھے — تبوک سے

واپسی کے دوران یہ واقعہ بھی پیش آیا کہ کچھ منافقین ایک تنگ گھاٹی، جس میں بیک وقت ایک ہی اونٹ گزر سکتا تھا، میں چھپ کر بیٹھ گئے کہ حضور ﷺ کا اونٹ جب یہاں سے گزرے گا تو ہم حملہ کر کے حضور ﷺ کو قتل کر دیں گے، معاذ اللہ! اس وقت اس واقعہ کی تفصیل میں جانے کا موقع نہیں ہے کہ اس میں اللہ تعالیٰ نے اپنے محبوب ﷺ کو کیسے بچایا۔ — چنانچہ حضور ﷺ کو تعجب ہوا کہ لوگ مجھ سے اتنے فاصلے پر ہیں۔ گویا انہیں خیال ہی نہیں ہے کہ وہ میری حفاظت کے لیے میرے آس پاس رہیں۔

اس وقت اگر ہم میں سے کوئی ہوتا تو وہ اپنے نمبر بنانے کے لیے دوسروں پر تنقید کرتا کہ حضور! یہ لوگ تو پرواہی نہیں کرتے، جبکہ مجھے دیکھئے کہ مجھے آپ کی کتنی پرواہ ہے اور میں تو آپ کی سواری کے ساتھ اپنی سواری کو جوڑے چلا آ رہا ہوں۔ لیکن حضرت معاذؓ نے لوگوں کی طرف سے معذرت پیش کی کہ لوگ رات بھر کی بے خوابی کی وجہ سے اونگھ رہے تھے تو ان کی سواریاں انہیں لے کر ادھر ادھر متفرق ہو گئیں۔ اس جواب پر حضور اکرم ﷺ نے فرمایا: ((وَأَنَا كُنْتُ نَاعِصًا)) ”ہاں میں بھی اونگھ رہا تھا۔“ دیکھئے رسول اللہ ﷺ نے اپنے آپ کو کوئی مافوق الفطرت انسان کے طور پر پیش نہیں کیا، بلکہ آپؐ نے اپنی بات بھی بتادی کہ ٹھیک ہے یہ بشری تقاضے ہیں، جو میرے ساتھ بھی لگے ہوئے ہیں اور مجھے بھی اونگھ آ گئی تھی۔ اس سے آگے سوال و جواب کا ایک سلسلہ ہے، جہاں سے آج کی زیر مطالعہ حدیث شروع ہو رہی ہے۔

حضرت معاذؓ کے دل میں یہ بات کافی عرصے سے تھی کہ جب بھی حضور اکرم ﷺ کی خلوت میسر آئے گی تو میں آپؐ سے ایک خاص سوال کروں گا۔ جب انہوں نے دیکھا کہ اس وقت حضور ﷺ کے ساتھ خلوت بھی میسر آ گئی ہے، اور حضور ﷺ خاص طور پر مجھ سے اس وقت خوش بھی ہیں کہ میرا یہ ساتھی جاگتا ہوا میرے ساتھ چلتا آ رہا ہے تو اس وقت انہوں نے سوال کیا۔

یہ سارا پس منظر میں نے اس طویل حدیث سے بیان کیا ہے جو اگرچہ اربعین نوویؒ میں شامل نہیں ہے، لیکن مجھے بہت پیاری ہے اور میں نے اس حدیث کو اس مجموعہ حدیث

کے آخر میں ”حکمتِ دین کا عظیم خزانہ“ کے عنوان سے درج کیا ہے۔ حدیثِ جبریل کے مطالعہ کے بعد اس حدیث کے مطالعہ میں ہم نے دو جمعے صرف کیے تھے۔

### زیر مطالعہ حدیث کا مطالعہ

اب ہم آج کی حدیث کا مطالعہ شروع کرتے ہیں — حضرت معاذ کہتے ہیں کہ جب مجھے رسول اللہ ﷺ کے ساتھ خلوت نصیب ہوگئی تو میں نے کہا: يَا رَسُولَ اللَّهِ! أَخْبِرْنِي بِعَمَلٍ يَدْخِلُنِي الْجَنَّةَ وَيُبَاعِدُنِي عَنِ النَّارِ ”اے اللہ کے رسول ﷺ! مجھے کوئی ایسا عمل بتائیے جو مجھے جنت میں داخل کر دے اور جہنم کی آگ سے دور کر دے۔“ قَالَ: ((لَقَدْ سَأَلْتُ عَنْ عَظِيمٍ)) آپ نے فرمایا: ”تم نے بہت بڑی بات پوچھی ہے۔“ یہ گویا تحسین اور شاباش کا کلمہ ہے کہ تم نے وہی بات پوچھی ہے جو حقیقتاً پوچھنے کے قابل تھی۔ طویل حدیث میں بَخِ بَخِ کے الفاظ آئے ہیں۔ یہ عربوں کا ایک مخصوص کلمہ ہے جو وہ کسی کی تحسین کے لیے استعمال کرتے ہیں۔ میں کہا کرتا ہوں کہ اردو میں ہم ’بہت خوب‘ بولتے ہیں تو گویا بہت کی ’ب‘ اور خوب کی ’خ‘ جمع ہو کر بَخِ بن گیا۔ مزید یہ کہ طویل حدیث میں مذکور ہے کہ حضور ﷺ نے تین دفعہ فرمایا کہ تم نے بڑی عظیم بات پوچھی ہے، بڑا عظیم سوال کیا ہے۔ اس کے بعد آپ ﷺ نے فرمایا: ((وَأَنَّهُ لَيْسَ بِرَ عَلَى مَنْ يَسْرُهُ اللَّهُ عَلَيْهِ)) ”(ویسے تو یہ بہت بڑی بات ہے) لیکن جس کے لیے اللہ تعالیٰ آسان کر دے تو اس کے لیے بلاشبہ بہت آسان ہے۔“

### اللہ کی عبادت کرنا اور شرک سے بچنا

حضرت معاذ کے سوال — مجھے کوئی ایسا عمل بتائیے جو مجھے جنت میں داخل کر دے اور جہنم سے دور کر دے — کے جواب میں حضور اکرم ﷺ نے پہلا عمل یہ بتایا: ((تَعْبُدُ اللَّهَ لَا تُشْرِكُ بِهِ شَيْئًا)) ”اللہ کی بندگی اور پرستش کرو (اور) اس کے ساتھ کسی کو شریک نہ ٹھہراؤ۔“ یہاں لفظ ’عبادت‘ اور ’شرک‘ آئے ہیں اور یہ دونوں ہی بہت جامع الفاظ ہیں۔ عام طور پر عبادت سے صرف نماز و روزہ مراد لیا جاتا ہے، حالانکہ عبادت

کا مفہوم انہی تک محدود نہیں ہے، بلکہ عبادتِ الہی کا مطلب یہ ہے کہ انتہائی محبت کے جذبے سے سرشار ہو کر اللہ تعالیٰ کی ہمہ وقت ہمہ جہت اور کامل اطاعت و فرماں برداری کرنا۔ (اس پر تفصیل سے گفتگو ہم کر چکے ہیں!) ہاں کبھی خطا ہو جائے تو توبہ کی جائے اللہ سے استغفار کیا جائے، لیکن ایسا نہ ہو کہ مستقل طور پر کسی ایک گناہ کو اپنی زندگی میں شامل کر لیا جائے۔ ہمارے معاشرے میں تو ایسا ہو رہا ہے اور مسلسل ہو رہا ہے۔ حج و عمرے بھی ہو رہے ہیں، نمازیں بھی پڑھی جا رہی ہیں، نعتوں کی محافل کا بھی بڑے ذوق و شوق سے اہتمام ہو رہا ہے، لیکن ان سب کے ساتھ سودی کاروبار بھی جاری ہے اور سود کو چھوڑنے پر دل آمادہ ہی نہیں ہے۔ حقیقت یہ ہے کہ یہ سودی کاروبار قیامت کے دن ہر شے کی نفی کر دے گا۔

اسی طرح شرک بھی بہت جامع لفظ ہے اور اس سے مراد شرک فی الذات بھی ہے، شرک فی الصفات بھی اور شرک فی الحقوق بھی — ہم تو سمجھتے ہیں کہ شرک صرف یہی ہے کہ بتوں کو سجدہ کیا جائے، یعنی اللہ کی ذات کے ساتھ کسی کو شریک ٹھہرایا جائے، جبکہ بعض زیادہ حساس قسم کے لوگ اللہ کی صفات میں کسی کو شریک کر دینے کو بھی شرک سمجھتے ہیں۔ لیکن اللہ کے حقوق میں کسی کو شریک کر دینا، جس کو ”شرکِ عملی“ کہا جاتا ہے، اس سے عام طور پر لوگ ناواقف ہیں۔ اس کے لیے میں آپ سب کو مشورہ دوں گا کہ شرک کے موضوع پر میری چھ تقاریر سنئے ☆۔ میری ان تقاریر کو علماء کے حلقوں میں بھی بہت پذیرائی ملی ہے۔

چنانچہ آپ ﷺ نے حضرت معاذ سے پہلی بات یہ فرمائی کہ اللہ کے ساتھ کسی کو شریک نہ کرتے ہوئے اس کی بندگی اور پرستش کرو۔ اس جملہ میں عبادت کے اثبات

☆ آج سے لگ بھگ تیس سال قبل بانی تنظیم اسلامی ڈاکٹر اسرار احمد مرحوم و مغفور نے شرک کے موضوع پر ایک ایک گھنٹہ کی چھ تقریریں کی تھیں، جن کو بعد میں ”حقیقت و اقسام شرک“ کے عنوان سے کتابی شکل میں بھی شائع کیا گیا۔ شرک کی حقیقت اور شرک کی اقسام کے حوالے سے یہ کتاب بہت مفید ہے۔ (مرتب)

کے ساتھ ہی شرک کی نفی بھی آگئی، جیسے کلمہ طیبہ میں ہے: لَا إِلَهَ إِلَّا اللَّهُ ”نہیں ہے کوئی معبود سوائے اللہ کے۔“

### ارکان اسلام اور ابواب خیر

اس نصیحت کے بعد رسول اللہ ﷺ نے حضرت معاذ کو ”ارکان اسلام“ پر عمل پیرا ہونے کی تلقین کی اور فرمایا: ((وَتُقِيمُ الصَّلَاةَ، وَتُؤْتِي الزَّكَاةَ، وَتَصُومُ رَمَضَانَ، وَتَحُجُّ الْبَيْتَ)) ”اور تم نماز قائم کرو، زکوٰۃ ادا کرو، رمضان المبارک کے روزے رکھو اور اللہ تعالیٰ کے گھر کا حج کرو“ — سیدنا عبداللہ بن عمر رضی اللہ عنہما سے مروی متفق علیہ حدیث میں ان کو ارکان اسلام قرار دیا گیا ہے۔

((يُنْبِئُ الْإِسْلَامَ عَلَى خَمْسٍ: شَهَادَةِ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ، وَإِقَامَ الصَّلَاةِ، وَإِيتَاءَ الزَّكَاةِ، وَحَجَّ الْبَيْتِ، وَصَوْمَ رَمَضَانَ))<sup>(۱)</sup>  
 ”اسلام کی بنیاد پانچ چیزوں پر رکھی گئی ہے: گواہی دینا کہ اللہ تعالیٰ کے سوا کوئی معبود برحق نہیں اور محمد (ﷺ) اللہ تعالیٰ کے رسول ہیں، نماز قائم کرنا، زکوٰۃ ادا کرنا، بیت اللہ کا حج کرنا اور رمضان المبارک کے روزے رکھنا۔“

ان ارکان اسلام کی بنیاد پر ہمارے معاشرے کا ایک خاص رنگ بنتا ہے اور انہی کے بل بوتے پر ہماری ایک خاص تہذیب وجود میں آتی ہے۔ اصل میں اسلامی زندگی کا ایک خاص تمدن ہے جس کی تشکیل نماز، روزہ، زکوٰۃ اور حج سے ہوتی ہے۔

یہاں تک تو حضور اکرم ﷺ نے حضرت معاذ کے جواب میں یہ دو باتیں فرمائیں: اس کے بعد اب حضور ﷺ نے خود حضرت معاذ سے پوچھا: ((أَلَا أَدُلُّكَ عَلَى أَبْوَابِ الْخَيْرِ؟)) ”کیا میں تمہیں یہ نہ بتاؤں کہ خیر کے دروازے کون کون سے ہیں؟“ یعنی کیا میں تمہیں وہ اعمال نہ بتاؤں جن سے تمہیں خیر ہی خیر حاصل ہو! پہلی بات آپ نے یہ فرمائی: ((الصَّوْمُ جُنَّةٌ)) ”روزہ ڈھال ہے“۔ یعنی روزہ نفس کے حملوں کے خلاف ایک ڈھال ہے۔ (ایک حدیث کے ضمن میں ہم اس پر گفتگو کر چکے ہیں۔) دوسری بات آپ

(۱) صحیح البخاری، کتاب الایمان، باب بنی الاسلام علی خمس۔ وصحیح مسلم،

نے یہ فرمائی: ((وَالصَّدَقَةُ تُطْفِئُ النِّعَمَ كَمَا يُطْفِئُ الْمَاءُ النَّارَ)) ”اور صدقہ گناہوں کو ایسے مٹا دیتا ہے جیسے پانی آگ کو بجھا دیتا ہے“۔ یعنی اگر کوئی خطا ہو گئی، کوئی گناہ سرزد ہو گیا تو اللہ کی راہ میں صدقہ دو تو یہ صدقہ اس گناہ کے اثرات کو اس طرح دھو دے گا جیسے پانی آگ کو بجھا دیتا ہے۔ صدقہ کے حقیقی مفہوم اور اس کی وسعت کے بارے میں تفصیلی گفتگو حدیث ۲۵ اور ۲۶ کے ضمن میں ہو چکی ہے۔

### تہجد: رضائے الہی کے حصول کا ذریعہ

تیسری بات آپ ﷺ یہ فرمائی: ((وَصَلَاةُ الرَّجُلِ فِي جَوْفِ اللَّيْلِ)) ”بندے کا رات کے درمیانی حصے میں نماز پڑھنا (بہت فضیلت کا باعث ہے)“۔ رات کے درمیان میں پڑھی جانے والی نماز کو عرف عام میں ”تہجد“ کہا جاتا ہے۔ عام طور پر بعض لوگ اذان فجر سے کچھ دیر پہلے جاگ کر جلدی سے آٹھ نفل پڑھ لیتے ہیں اور سمجھتے ہیں کہ ہم نے تہجد پڑھ لی۔ درحقیقت یہ تہجد نہیں، عام نوافل ہیں جنہیں فجر کا ضمیمہ بنالیا گیا ہے۔ بہر حال یہ بھی فضیلت و برکت والا عمل ہے اور اس پر بھی اللہ تعالیٰ اجر و ثواب سے نوازے گا۔ لیکن اصل میں تہجد اسے کہا جاتا ہے کہ رات کو سو کر، نیند کو توڑ کر اٹھنا، نوافل ادا کرنا، پھر سو جانا اور پھر فجر کے لیے دوبارہ اٹھنا۔ یعنی جب نصف رات گزر جائے تو اس وقت انسان بیدار ہو کر ثلث رات تک نوافل پڑھے اور پھر سو جائے اور پھر طلوع صادق کے وقت فجر کے لیے اٹھے۔ حضور اکرم ﷺ کے الفاظ بھی اسی طرف اشارہ کرتے ہیں اس لیے کہ جَوْف کہتے ہیں بیٹھ کر اور جَوْفِ اللَّيْلِ کا معنی ہے رات کا درمیانی حصہ!

اس کے بعد آپ ﷺ نے اپنے اس قول — ((وَصَلَاةُ الرَّجُلِ فِي جَوْفِ اللَّيْلِ)) — کے لیے سورۃ السجدۃ کی آیات ۱۶ تا ۱۷ تلاوت فرمائیں، جن میں اللہ تعالیٰ نے اپنے محبوب بندوں کی صفات بیان کرتے ہوئے فرمایا ہے:

﴿تَتَجَافَى جُنُوبُهُمْ عَنِ الْمَضَاجِعِ يَدْعُونَ رَبَّهُمْ خَوْفًا وَطَمَعًا وَمِمَّا رَزَقْنَهُمْ يُنفِقُونَ﴾ (۱۶)

”(راتوں کو) ان کے پہلو بستروں سے الگ رہتے ہیں اور وہ اپنے رب کو

پکارتے رہتے ہیں خوف اور امید کی کیفیت میں اور جو کچھ ہم نے انہیں دیا ہے اس میں سے (ہماری رضا جوئی کے لیے) خرچ کرتے ہیں۔“

انہیں اللہ کے مواخذے، اس کی ناراضگی اور اس کے عذاب کا خوف ہوتا ہے جبکہ انہیں اللہ کی طرف سے اجر و ثواب کی طمع ہوتی ہے۔ سب سے بڑی طمع انہیں یہ ہوتی ہے کہ اللہ مجھ سے راضی ہو جائے اس لیے کہ سب سے اونچا مقام یہی ہے: ﴿رَضِيَ اللَّهُ عَنْهُمْ وَرَضُوا عَنْهُ﴾ (البینۃ: ۸) ”اللہ ان سے راضی ہو گیا اور وہ اللہ سے راضی ہو گئے۔“ یہ اللہ اور بندے کی باہمی رضا ہے۔ بندہ اپنے رب سے راضی رہے بایں طور کہ دنیا میں جو بھی مصائب اور تکالیف آئیں ان پر کوئی شکوہ زبان پر نہ لائے۔ بس یہی سوچے کہ یہ میرے رب کی طرف سے ہے جو میرا آقا، میرا دوست اور میرا سب سے بڑا خیر خواہ ہے۔ اسے معلوم ہے کہ اس چیز کے پیچھے کیا خیر ہے اور کیا شر اور کون سی چیز میرے لیے بہتر ہے اور کون سی بری۔ اس بارے میں اللہ تعالیٰ نے سورۃ البقرۃ میں فرمایا:

﴿وَعَسَىٰ أَنْ تَكْرَهُوا شَيْئًا وَهُوَ خَيْرٌ لَّكُمْ ۖ وَعَسَىٰ أَنْ تُحِبُّوا شَيْئًا وَهُوَ شَرٌّ لَّكُمْ ۗ وَاللَّهُ يَعْلَمُ وَأَنْتُمْ لَا تَعْلَمُونَ﴾ (۱۵۹)

”اور ہو سکتا ہے کہ تم کسی شے کو ناپسند کرو اور وہ تمہارے لیے بہتر ہو۔ اور ہو سکتا ہے کہ تم کسی چیز کو پسند کرو در آنحالیکہ وہی تمہارے لیے بری ہو۔ اور اللہ جانتا ہے تم نہیں جانتے۔“

اگر ہم اس کیفیت کے اندر دنیوی زندگی گزاریں تو اللہ ہم سے راضی ہو جائے گا اور پھر آخرت میں ہمیں بھی راضی کر دے گا۔ یہ باہمی رضا کا معاملہ ہے اور یہ درحقیقت تہجد سے حاصل ہوتا ہے۔

اللہ تعالیٰ نے اپنے محبوب بندوں کے لیے کیا کچھ تیار کر رہا ہے اس کا اندازہ لگانا انسان کے بس کی بات نہیں اور نہ ہی انسانی سوچ وہاں تک پہنچ سکتی ہے۔ اس ضمن میں فرمایا:

﴿فَلَا تَعْلَمُ نَفْسٌ مَّا أُخْفِيَ لَهُمْ مِنْ قُوَّةٍ أَعْيَنَ ۚ جَزَاءُ بِمَا كَانُوا يَعْمَلُونَ﴾ (۱۵۷)

”تو کوئی انسان نہیں جانتا کہ ان کی آنکھوں کی ٹھنڈک کے لیے کیا کچھ چھپا کر رکھا گیا ہے ان کے اعمال کے بدلے کے طور پر۔“



قرآن مجید میں جنت کی جتنی بھی نعمتوں کا تذکرہ کیا گیا ہے ان میں سے اکثر کا تعلق اہل جنت کی ابتدائی مہمانی سے ہے، اور اس کے لیے الفاظ بھی وہ استعمال کیے گئے ہیں جو ہماری ذہنی سطح کے قریب ہیں، مثلاً وہاں پر پھل ہوں گے، شہد اور دودھ کی نہریں ہوں گی، ایسی خالص شراب ہوگی جس میں نہ کوئی نشہ ہوگا اور نہ ہی کوئی بھکنے کی بات ہوگی، جوان اور ہم عمر حوریں ہوں گی، وغیرہ۔ یہ ساری نعمتیں تو ابتدائی جنت کی ہیں، لیکن اللہ کے خاص بندوں کو رفتہ رفتہ جنت کے اعلیٰ سے اعلیٰ مقامات میں لے جایا جائے گا اور وہاں کی نعمتوں کا نہ تو کسی کو علم ہے اور نہ ہی ان کا تصور انسانی فہم و ادراک میں آ سکتا ہے۔ رسول اللہ ﷺ نے ان نعمتوں کے بارے میں ارشاد فرمایا:

((قَالَ اللَّهُ عَزَّوَجَلَّ: أَعَدَدْتُ لِعِبَادِيَ الصَّالِحِينَ مَا لَا عَيْنٌ رَأَتْ وَلَا أُذُنٌ سَمِعَتْ وَلَا خَطَرَ عَلَى قَلْبِ بَشَرٍ))<sup>(۱)</sup>

”اللہ تعالیٰ ارشاد فرماتا ہے: میں نے اپنے صالح بندوں کے لیے (جنت میں) وہ کچھ تیار کر رکھا ہے جو نہ کسی آنکھ نے دیکھا، نہ کسی کان نے سنا اور نہ کسی انسان کے دل میں اس کا گمان ہی گزرا۔“

### دین کی بنیاد اور اس کا ستون

اس کے بعد یوں سمجھئے کہ حضور ﷺ کا دریائے سخاوت مزید جوش میں آیا اور آپ ﷺ نے حضرت معاذ کو مخاطب کرتے ہوئے پوچھا: ((أَلَا أُخْبِرُكَ بِرَأْسِ الْأَمْرِ وَعَمُودِهِ وَذُرْوَةِ سَنَامِهِ؟)) ”(اے معاذ!) کیا میں تمہیں یہ نہ بتاؤں کہ دین کی جڑ (بنیاد) کیا ہے اور اس کا عمود (ستون) کیا ہے اور اس کا بلند ترین عمل کون سا ہے؟“ — عام طور پر اکثر لوگوں کو دین کے مختلف اعمال کے بارے میں تو معلوم ہوتا ہے، لیکن دین کے مختلف اعمال کے مابین باہمی نسبت کیا ہے، کیا چیز مقدم ہے اور کیا ثانوی حیثیت رکھتی ہے، کس چیز کا کس کے ساتھ منطقی ربط ہے، یہ درحقیقت حکمتِ دین کا

(۱) صحیح البخاری، کتاب بدء الخلق، باب ما جاء في صفة الجنة وانها مخلوقة - وصحيح مسلم، كتاب الجنة وصفة نعيمها وأهلها۔ یہ حدیث بخاری و مسلم اور صحاح ستہ کی دیگر کتب کے متعدد ابواب میں بیان ہوئی ہے۔

خاص موضوع ہے اور اس کے بارے میں سب کو علم نہیں ہے۔ زیر مطالعہ روایت میں رسول اللہ ﷺ نے پورے دین کو ایک درخت سے تشبیہ دی ہے۔ ایک ہے اس کی جڑ اور بنیاد ایک ہے اس کا تناور پھر درخت کی سب سے قیمتی چیز اس کی چوٹی ہے جہاں پھل لگتا ہے۔ جیسے آم کے درخت کی جڑیں بھی ہیں اور اس کا تنا بھی ہے پھر اس تنے کے اوپر شاخیں پھیلتی ہیں جن میں پتے اور اصل شے آم لگتے ہیں۔ اسی طرح گلاب کے پودے کی جڑ میں پھول نہیں لگتے اور نہ ہی اس کے تنے میں لگتے ہیں بلکہ پھول تو اس کے اوپر چوٹی پر لگتے ہیں۔

حضور اکرم ﷺ نے حضرت معاذ سے فرمایا کہ میں تمہیں دین کی جڑ اس کے عمود اور اس کی چوٹی کے بارے میں بتاؤں؟ حضرت معاذ کہتے ہیں کہ میں نے عرض کیا: اے اللہ کے رسول! کیوں نہیں ضرور فرمائیے۔ آپ ﷺ نے فرمایا: ((رَأْسُ الْأُمْرِ الْإِسْلَامُ)) ”دین کی جڑ اور بنیاد اسلام ہے“۔ ایک تو ہے اسلام اپنے ارکان کے حوالے سے لیکن یہاں اسلام سے مراد ارکان اسلام نہیں ہیں بلکہ یہاں اسلام اس معنی میں آیا ہے کہ پوری زندگی میں اللہ تعالیٰ کی ہمہ تن اطاعت! اسلام کے لغوی معنی ہیں: سرنڈر کر دینا، ہتھیار پھینک دینا۔ اس لفظ کے اندر اصل میں نقشہ یہ ہے کہ دو آدمی لڑ رہے ہیں تو ان میں سے ایک نے اپنے ہتھیار پھینک دیے۔ گویا اُس نے سرنڈر کر دیا۔ اسی طرح اللہ تعالیٰ کے سامنے سرنڈر کرنے کا نام اسلام ہے اور یہ درحقیقت دین کی جڑ اور بنیاد ہے۔

دین کے ستون کے حوالے سے آپ ﷺ نے فرمایا: ((وَعَمُودُهُ الصَّلَاةُ)) ”اس کا تنا نماز ہے“۔ نماز کے بارے میں یہ بھی آیا ہے: ((الصَّلَاةُ عِمَادُ الدِّينِ)) ”نماز دین کا ستون ہے“۔ عِمَاد اور عَمُود کا مادہ ایک ہی (عمد) ہے۔ اگر دین کو عمارت سے تشبیہ دیں تو اس کے معنی ستون کے ہوں گے اور اگر درخت سے تشبیہ دیں تو اس کے معنی تنا کے ہوں گے۔

دین کا افضل ترین عمل: جہاد فی سبیل اللہ

رسول اللہ ﷺ نے جہاد فی سبیل اللہ کو دین کی چوٹی اور افضل ترین عمل قرار دیتے

ہوئے فرمایا: ((وَذُرُوهُ سَتَائِمَ الْجِهَادِ)) ”اور اس کی چوٹی اور افضل ترین عمل جہاد ہے۔“ یہ وہ بات ہے جو ہمارے ذہنوں سے بالکل اوجھل ہو گئی ہے۔ ہمارا سارا ذہن اور ہماری ساری جدوجہد ”ارکانِ اسلام“ کے اوپر ہے۔ بہت دیندار قسم کے لوگ بھی ارکانِ اسلام پر تو عمل پیرا ہو جائیں گے، لیکن اس سے آگے نہیں جائیں گے۔ اسی لیے ابتدا میں، میں نے سورۃ الحجرات کی آیت آپ کو سنائی تھی جس میں فرمایا گیا کہ صرف وہی لوگ اپنے دعوائے ایمان میں سچے ہیں جن میں یہ تین شرائط پائی جاتی ہوں: (۱) اللہ اور اُس کے رسول پر ایمان لانا (۲) پھر شک میں نہ پڑنا، یعنی تصدیقِ قلب کا یقینِ قلب کی شکل اختیار کر لینا اور (۳) اپنے مالوں اور اپنی جانوں کے ساتھ اللہ کی راہ میں جہاد کرنا۔ اگر یہ جہاد نہیں ہے، تو آپ سمجھ لیجیے کہ دین کے درخت کو پھل نہیں لگا۔ اس لیے کہ اس درخت کا پھل تو جہاد فی سبیل اللہ ہے۔ اس صورتِ حال میں ہمارے ایمان کی کیفیت صرف ایک زبانی عقیدہ کی ہے جو ہم نے اپنے والدین سے سن رکھا ہے۔

جب اسلام کو اللہ نے فتح دی تو اس وقت لوگ فوج و در فوج اسلام میں داخل ہوئے اور اس وقت یہ داخل ہونا درحقیقت اس بنیاد پر تھا کہ اب ہم مقابلہ نہیں کر سکتے لہذا ہم سرنڈر کرتے ہیں۔ ایسے لوگوں کے بارے میں سورۃ الحجرات میں فرمایا گیا کہ تمہارا ایمان لانے کا دعویٰ مبنی برحقیقت نہیں ہے، اس لیے کہ ابھی تمہارا ایمان یقین کی کیفیت میں نہیں پہنچا۔ ہاں تم یہ کہہ سکتے ہو کہ ہم نے سرنڈر کر دیا ہے، سر تسلیم خم کر دیا ہے اور اب ہماری مزاحمت اور مخالفت ختم ہو گئی ہے۔ یہ بھی اس وقت ہے کہ اگر تم نے یہ سر تسلیم خلوص دل کے ساتھ خم کیا ہے اور اس میں کوئی دھوکا نہیں ہے۔ اور اگر معاملہ یہ ہے کہ تم نے ابھی اس نیت سے سر جھکا دیے ہیں کہ حالات بدلیں گے تو پھر کھڑے ہو جائیں گے تو یہ سراسر منافقت ہے۔ لیکن اگر اس قسم کی کوئی بات ذہن میں نہیں ہے اور آپ ایمان لائے ہیں، آپ نے گواہی دی ہے: اَشْهَدُ اَنْ لَا اِلَهَ اِلَّا اللّٰهُ وَاَشْهَدُ اَنَّ مُحَمَّدًا رَسُوْلُ اللّٰهِ تو اب آپ مسلمان مان لیے گئے ہیں اور اب آپ کی جان اور مال محفوظ ہیں۔ لیکن اگر جہاد نہیں ہے تو پھر آپ اپنے دعوائے ایمان میں جھوٹے ہیں۔ جہاد کے بارے میں

تو رسول اللہ ﷺ نے یہاں تک فرمادیا:

((مَنْ مَاتَ وَلَمْ يَغْزُ وَلَمْ يُحَدِّثْ نَفْسَهُ بِغَزْوٍ مَاتَ عَلَى شُعْبَةِ نِفَاقٍ))<sup>(۱)</sup>  
 ”جو کوئی اس حالت میں مرے کہ نہ تو اس نے کبھی جہاد کیا ہو اور نہ ہی کبھی اس نے جہاد کی نیت کی ہو تو وہ شخص نفاق کے ایک حصہ پر مرا۔“

دین کی چوٹی: جہاد اور جہاد کی چوٹی: قال

جہاد کے معنی لوگوں نے صرف جنگ کے سمجھے ہیں۔ حقیقت میں ایسا نہیں ہے اس لیے کہ جنگ کے لیے تو قرآن کی اصطلاح قال فی سبیل اللہ ہے۔ سورۃ الصف میں یہ دونوں الفاظ آئے ہیں۔ آیت ۱۰۱ میں فرمایا گیا:

﴿يَا أَيُّهَا الَّذِينَ آمَنُوا هَلْ أَدُلُّكُمْ عَلَىٰ تِجَارَةٍ تُنْجِيكُمْ مِّنْ عَذَابٍ أَلِيمٍ ۝  
 تُمْسُونَ بِاللَّهِ وَرَسُولِهِ وَتُجَاهِدُونَ فِي سَبِيلِ اللَّهِ بِأَمْوَالِكُمْ وَأَنفُسِكُمْ ۚ  
 ذَٰلِكُمْ خَيْرٌ لَّكُمْ إِن كُنتُمْ تَعْلَمُونَ ۝﴾

”اے ایمان کے دعوے دارو! کیا میں تمہیں ایسی تجارت کے بارے میں بتاؤں جو تمہیں دردناک عذاب سے چھٹکارا دلا دے؟ (وہ یہ کہ) تم ایمان لاؤ اللہ اور اس کے رسول پر اور جہاد کرو اللہ کے رستے میں اپنے مالوں اور اپنی جانوں کے ساتھ۔ یہ تمہارے لیے بہتر ہے اگر تم سمجھ رکھتے ہو۔“

اس آیت سے یہ صاف ظاہر ہو رہا ہے کہ جہاد کے بغیر جہنم سے چھٹکارا پانے کا خیال ایک امید موہوم اور بے بنیاد تمنا ہے۔ ان آیات میں تو جہاد کا تذکرہ ہے جبکہ آیت ۴ میں قال کا ذکر ہے۔ فرمایا:

﴿إِنَّ اللَّهَ يُحِبُّ الَّذِينَ يُقَاتِلُونَ فِي سَبِيلِهِ صَفًّا ۖ كَانَهُمْ بُنْيَانٌ مَُّرْصُوصٌ ۝﴾  
 ”اللہ کو تو محبوب ہیں وہ بندے جو اُس کی راہ میں صفیں باندھ کر قتال کرتے ہیں جیسے کہ وہ سبسہ پلائی دیوار ہوں۔“

لہذا ثابت ہوا کہ قتال فی سبیل اللہ الگ شے ہے اور جہاد فی سبیل اللہ الگ۔ حضور اکرم ﷺ کے بارہ سالہ کی دور میں قرآن کے ذریعے سے جہاد فی سبیل اللہ ہو رہا

تھا، دعوت و تبلیغ، تربیت و تزکیہ اور تنظیم جیسے ذرائع سے جہاد ہو رہا تھا، جبکہ مدینہ میں پہنچ کر یہ جہاد قتال کی شکل اختیار کر گیا۔

اس اعتبار سے نوٹ کر لیجیے کہ جہاد صرف جنگ کا نام نہیں ہے۔ اللہ کے دین کو اپنے اوپر نافذ کرنا سب سے بڑا جہاد ہے۔ دوسرا بڑا جہاد ہے اللہ کے دین کی دعوت و تبلیغ اور اس مقصد کے لیے جان و مال کھپانا اور وقت لگانا۔ تیسرا بڑا جہاد ہے: اللہ کے دین کے غلبہ کی جدوجہد کرنا۔ آپ سب سے پہلے اپنی ذات اور اپنے گھر والوں پر اللہ کے دین کو نافذ کریں اور پھر اللہ کا دین لوگوں تک پہنچانے کی کوشش کریں۔ جو لوگ بھی آپ کی پکار پر خلوص دل کے ساتھ لبیک کہیں، انہیں منظم کریں اور ان کو سمع و طاعت کا خوگر بنائیں اور جب معتد بہ تعداد میں لوگ جمع ہو جائیں تو پھر جہاد کا بلند ترین درجہ آئے گا، اور وہ ہے اللہ کے دین کے غلبہ کی جدوجہد کے لیے قتال کرنا۔

صاف ظاہر ہے کہ جب تک مناسب تعداد میں لوگ موجود نہ ہوں اور ان کی پوری طرح ٹریننگ بھی نہ ہوئی ہو تو اُس وقت تک جنگ نہیں کی جاسکتی۔ یہ تو خود کشی کے مترادف ہے۔ ہو سکتا ہے کہ بعض لوگ جہاد تو کر رہے ہوں، لیکن انہیں مخلص لوگوں کی اتنی تعداد میسر ہی نہ ہو کہ وہ قتال کر سکیں تو صرف جہاد ہی ان کی نجات کے لیے کافی ہو جائے گا۔ البتہ اگر اللہ کی توفیق سے اس معاشرے سے response مل جائے اور معتد بہ تعداد میں لوگ منظم بھی ہو جائیں اور انہوں نے اپنے اوپر اللہ کے دین کو نافذ بھی کر لیا ہو — یہ نہیں کہ اپنے اوپر اپنے گھر میں تو دین ہے نہیں اور باہر دین نافذ کرتے پھریں — پھر انہوں نے کسی ایک امیر کے ہاتھ پر بیعت سمع و طاعت اور بیعت جہاد بھی کر لی ہو اور ان کے دلوں سے سوائے اللہ کی رضا اور آخرت کی فلاح کے ہر امنگ نکل گئی ہو تو اس وقت نظامِ باطل کے ساتھ جانکرانے اور قتال کا مرحلہ آئے گا۔

اس ضمن میں یہ بھی یاد رہے کہ نیت بالکل خالص ہونی چاہیے — اس مجموعہ کی پہلی حدیث میں ہم نے پڑھا تھا:

((أَنَّمَا الْأَعْمَالُ بِالنِّيَّاتِ وَأَنَّمَا لِكُلِّ امْرِئٍ مَا نَوَىٰ، فَمَنْ كَانَتْ هِجْرَتُهُ

إِلَى اللَّهِ وَرَسُولِهِ فَهَاجَرْتُهُ إِلَى اللَّهِ وَرَسُولِهِ، وَمَنْ كَانَتْ هَاجَرْتُهُ لِدُنْيَا يُصِيبُهَا أَوْ أَمْرًا يَنْكِحُهَا فَهَاجَرْتُهُ إِلَى مَا هَاجَرَ إِلَيْهِ)) (متفق عليه)

”بے شک اعمال کا دار و مدار نیتوں پر ہے اور ہر شخص کو وہی ملے گا جس کی اس نے نیت کی ہوگی۔ پس جس شخص کی ہجرت اللہ اور اس کے رسول کی طرف ہوئی تو اس کی ہجرت اللہ اور اس کے رسول ہی کے حساب میں شمار ہوگی۔ اور جس کی ہجرت ہوئی دنیا کے حصول کے لیے تاکہ دنیا حاصل کرے یا کسی عورت سے نکاح کی خاطر ہجرت کی تو اس کی ہجرت اسی چیز کے لیے شمار ہوگی جس کے لیے اس نے ہجرت کی۔“

اگر یہ قتال مال غنیمت یا حکومت حاصل کرنے کے لیے ہے یا کسی قبیلے سے کوئی دشمنی چلی آ رہی ہے اور اب اس سے بدلہ لینے کی نیت سے جہاد میں شریک ہو رہے ہیں تو یہ قتال فی سبیل اللہ نہیں، قتال فی سبیل النفس ہے۔

### زبان کا کنٹرول: جنت کے حصول کی ضمانت

حدیث کے آخر میں رسول اللہ ﷺ نے فرمایا: ((أَلَا أُخْبِرُكَ بِمَلَكَ ذَلِكَ كَلِمَةٍ؟)) ”اے معاذ! میں تمہیں ان تمام معاملات کی روح کے بارے میں بتاؤں؟“ یعنی کیا میں تمہیں ایسی چیز نہ بتاؤں جو ان تمام اجزاء کو جوڑنے والی ہے اور ان کو صحیح رخ پر اور صحیح روح کے ساتھ آگے بڑھانے والی ہے! — مَلَكَ کہتے ہیں روح اور مغز کو۔ عرب کہتے ہیں: أَلْقَلْبُ مَلَكَ الْجَسَدِ ”دل پورے جسم کے لیے ملاک ہے“، یعنی دل پورے جسم کا روح رواں ہے۔ دل ہے تو زندگی ہے اور اگر دل بند ہو جائے تو زندگی ختم ہو جاتی ہے۔ یہاں بھی آپ ﷺ نے فرمایا کہ میں تمہیں اس تمام معاملے کی روح کے بارے میں نہ بتاؤں؟ حضرت معاذ کہتے ہیں کہ میں نے عرض کیا: اللہ کے رسول ﷺ! ضرور فرمائیے۔ فَأَخَذَ بِلِسَانِهِ ”پس حضور ﷺ نے اپنی زبان مبارک کو پکڑا“ اور فرمایا: ((كُفَّتْ عَلَيْكَ هَذَا)) ”اس کو روک کر رکھو“۔ یعنی زبان سے کوئی غلط اور ظالمانہ کلمہ نہ نکلے، کوئی غیبت اور کوئی تہمت برآمد نہ ہو، خواہ مخواہ کسی کی عزت کے اوپر حملہ نہ ہو۔ زبان

کو اپنے قابو میں رکھو اور جب بھی زبان کھولو تو حق اور سچ کی بات کرو۔ یہ بات قرآن مجید میں بھی آئی ہے: ﴿يَا أَيُّهَا الَّذِينَ آمَنُوا اتَّقُوا اللَّهَ وَقُولُوا قَوْلًا سَدِيدًا﴾ (الاحزاب) ”اے اہل ایمان! اللہ کا تقویٰ اختیار کرو اور بات کیا کرو سیدھی سچی۔“ اگر یہ دو کام ہو جائیں یعنی دل میں تقویٰ ہو اور زبان پر مکمل کنٹرول ہو تو اس کا فائدہ یہ ہے کہ: ﴿يُصْلِحْ لَكُمْ أَعْمَالَكُمْ وَيَغْفِرْ لَكُمْ ذُنُوبَكُمْ﴾ ”اللہ تمہارے سارے اعمال درست کر دے گا اور تمہاری خطائیں بخش دے گا۔“ ایک حدیث میں یہ الفاظ آئے ہیں: ((مَنْ يَتَكَفَّلْ لِي مَا بَيْنَ لَحْيَيْهِ وَمَا بَيْنَ رِجْلَيْهِ أَتَكْفُلْ لَهُ بِالْجَنَّةِ))<sup>(۱)</sup>

”جو شخص مجھے اپنی زبان اور شرمگاہ کی ضمانت دے دے تو میں اسے جنت کی ضمانت دیتا ہوں۔“

زیر مطالعہ حدیث میں بھی آپ ﷺ نے فرمایا کہ اپنی زبان کو قابو میں رکھو۔ اس پر حضرت معاذؓ کی سادگی دیکھئے — حضرت معاذ وہ ہیں جن کے بارے میں حضور اکرم ﷺ نے فرمایا: ((أَعْلَمُهُمْ بِالْحَلَالِ وَالْحَرَامِ مُعَاذُ بْنُ جَبَلٍ))<sup>(۲)</sup> کہ میرے صحابہ میں حلال و حرام کا سب سے زیادہ جاننے والا معاذ بن جبل ہے! یعنی ہم یوں کہیں گے کہ فقہ کے سب سے بڑے ماہر معاذ بن جبل ہیں — وہ اس بات پر حیران ہو کر کہتے ہیں: يَا نَبِيَّ اللَّهِ! وَإِنَّا لَمَوْأَخَذُونَ بِمَا نَتَكَلَّمُ بِهِ؟ ”اے اللہ کے نبی ﷺ! کیا ہمارا اس پر بھی مواخذہ ہوگا جو ہم کلام کرتے رہتے ہیں؟“ ظاہر بات ہے آدمی جب دوستوں کے اندر بیٹھا گپ شپ کرتا ہے تو اس وقت زبان پر کنٹرول نہیں رہتا۔ اس وقت تو جو منہ میں آیا کہہ دیا۔ اب اس میں غیبتیں بھی ہو رہی ہیں، غلط باتیں بھی ہو رہی ہیں، جھوٹ بھی بولا جا رہا ہے..... تو حضرت معاذؓ نے پوچھا: اے اللہ کے نبی ﷺ! یہ جو ہم باتیں کرتے رہتے ہیں کیا اس پر بھی ہمارا مواخذہ ہوگا؟

اس سوال کے جواب میں حضور ﷺ کی محبت اور شفقت ملاحظہ ہو۔ آپ نے

(۱) سنن الترمذی، ابواب الزہد، باب ما جاء فی حفظ اللسان۔

(۲) سنن الترمذی، ابواب المناقب، باب مناقب معاذ بن جبل۔ وسنن ابن ماجہ، المقدمة، باب فضائل حباب۔

فرمایا: ((ثَكَلْتُكَ أُمَّكَ يَا مُعَاذُ!)) ”اے معاذ! تمہیں تمہاری ماں گم کرے۔“ یعنی تمہاری گمشدگی پر یا تمہاری غیر حاضری پر تمہاری ماں روئے — عربوں کے ہاں یہ جملہ لاڈ پیار سے بھی بولا جاتا تھا — ((وَهَلْ يَكُفُّ النَّاسَ فِي النَّارِ عَلَى وُجُوهِهِمْ أَوْ قَالَ عَلَى مَنَاحِرِهِمْ إِلَّا حَصَائِدُ الْإِسْتِثْمِ)) ”لوگوں کو ان کے چہروں کے بل جہنم میں جھونکنے والی سب سے بڑی شے زبان کی کٹائی (کماٹی) ہی تو ہوگی۔“ حَصِيدُ کہتے ہیں اس فصل کو جو مکمل طور پر کٹ گئی ہو، جیسے گندم کا پودا پورے کا پورا کاٹا جاتا ہے۔ گویا حَصَائِدُ الْإِسْتِثْمِ کا مفہوم یہ ہے کہ زبان سے جو بھی لفظ نکلتا ہے وہ آخرت کے اندر ایک بیج بن کر وہاں پروان چڑھتا ہے۔ لہذا جو فضلیں زبانوں سے بوئی جا رہی ہیں، کل قیامت کے دن جب یہ کٹیں گی تو یہی سب سے بڑھ کر انسانوں کو جہنم میں جھونکنے کا باعث بنیں گی۔

اللہ تعالیٰ ہمیں اس حدیث میں بیان کردہ حکمت اور بھلائی کی باتوں پر صحیح جذبے اور خلوص نیت کے ساتھ عمل کرنے کی توفیق عطا فرمائے۔ آمین یا رب العالمین!

أَقُولُ قَوْلِي هَذَا وَاسْتَغْفِرُ اللَّهَ لِي وَلِكُمْ وَلِسَائِرِ الْمُسْلِمِينَ وَالْمُسْلِمَاتِ ۝۝





# شرعی احکام کی اقسام

(فرائض دینی کا جامع تصور)

۳۰ مئی ۲۰۰۸ء کا خطاب جمعہ

خطبہ مسنونہ کے بعد:

أَعُوذُ بِاللَّهِ مِنَ الشَّيْطَانِ الرَّجِيمِ — بِسْمِ اللَّهِ الرَّحْمَنِ الرَّحِيمِ

يَا أَيُّهَا الَّذِينَ آمَنُوا آمِنُوا بِاللَّهِ وَرَسُولِهِ وَالْكِتَابِ الَّذِي نَزَّلَ عَلَى رَسُولِهِ  
وَالْكِتَابِ الَّذِي أُنْزِلَ مِنْ قَبْلُ ط (النساء: ۱۳۶)

وَأَقِيمُوا الصَّلَاةَ وَآتُوا الزَّكَاةَ وَارْكَعُوا مَعَ الرَّاكِعِينَ ؕ (البقرہ)

يَا أَيُّهَا الَّذِينَ آمَنُوا ارْكَعُوا وَاسْجُدُوا وَاعْبُدُوا رَبَّكُمْ وَافْعَلُوا الْخَيْرَ لَعَلَّكُمْ  
تُفْلِحُونَ ؕ وَجَاهِدُوا فِي اللَّهِ حَقَّ جِهَادِهِ ط (الحج: ۷۸)

يَا أَيُّهَا الَّذِينَ آمَنُوا اصْبِرُوا وَصَابِرُوا وَرَابِطُوا ۚ وَاتَّقُوا اللَّهَ لَعَلَّكُمْ  
تُفْلِحُونَ ؕ (آل عمران)

إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ ثُمَّ لَمْ يَرْتَابُوا وَجَاهَدُوا  
بِأَمْوَالِهِمْ وَأَنْفُسِهِمْ فِي سَبِيلِ اللَّهِ ۚ أُولَٰئِكَ هُمُ الصَّادِقُونَ ؕ (الحجرات)

يَا أَيُّهَا الَّذِينَ آمَنُوا هَلْ أَدُلُّكُمْ عَلَىٰ تِجَارَةٍ تُنْجِيكُمْ مِنْ عَذَابِ أَلِيمٍ ؕ  
تُؤْمِنُونَ بِاللَّهِ وَرَسُولِهِ وَجَاهِدُونَ فِي سَبِيلِ اللَّهِ بِأَمْوَالِكُمْ وَأَنْفُسِكُمْ  
ذَلِكُمْ خَيْرٌ لَّكُمْ إِنْ كُنْتُمْ تَعْلَمُونَ ؕ (الصف)

إِنَّ اللَّهَ يُحِبُّ الَّذِينَ يُقَاتِلُونَ فِي سَبِيلِهِ صَفًّا ۖ كَانَتْهُمْ بَنِيَانٌ مَرْصُوصٌ ؕ  
(الصف)

عَنْ أَبِي ثَعْلَبَةَ الْحُسَيْنِيِّ جُرْثُومَ بْنِ نَاشِرٍ رضی اللہ عنہ عَنْ رَسُولِ اللَّهِ ﷺ قَالَ :  
 ((إِنَّ اللَّهَ قَرَضَ قَرَائِضَ فَلَا تُصَيِّعُوهَا، وَحَدَّ حُدُودًا فَلَا تَعْتَدُوهَا، وَحَرَّمَ  
 أَشْيَاءَ فَلَا تَنْتَهِكُوهَا، وَسَكَّتْ عَنْ أَشْيَاءَ رَحْمَةً لَّكُمْ غَيْرَ نِسْيَانٍ فَلَا  
 تَبْحَثُوا عَنْهَا)) (۱)

سیدنا ابو ثعلبہ حسینی جرثوم بن ناشر رضی اللہ عنہ سے روایت ہے کہ رسول اللہ ﷺ نے فرمایا:  
 ”اللہ تعالیٰ نے کچھ فرائض مقرر کر دیے ہیں انہیں ضائع مت کرو، اور اس نے  
 کچھ حدود مقرر فرمائی ہیں ان سے تجاوز نہ کرو، اور اس نے کچھ چیزوں کو حرام قرار  
 دیا ہے ان کی حرمت پامال نہ کرو، اور اس نے تم پر شفقت فرماتے ہوئے بعض  
 چیزوں کے متعلق عدا سکوت فرمایا ہے لہذا ان کے متعلق تم کھود کرید مت کرو۔“  
 معزز سامعین کرام!

اربعین نووی کی حدیث نمبر ۳۰۳۰ آج ہمارے زیر مطالعہ ہے۔ اس حدیث مبارکہ  
 کے چار ٹکڑے ہیں اور یہ چاروں اہم ہیں، لیکن ان میں سب سے پہلا زیادہ اہم ہے  
 یعنی ہم یوں کہہ سکتے ہیں کہ پہلا حصہ باقی تین کے مقابلے میں اہم ترین ہے۔ آگے  
 بڑھنے سے پہلے ان ٹکڑوں / جملوں پر ایک نظر ڈالتے ہیں:  
 پہلا جملہ: ((إِنَّ اللَّهَ قَرَضَ قَرَائِضَ فَلَا تُصَيِّعُوهَا)) ”اللہ تعالیٰ نے کچھ فرائض مقرر  
 کر دیے ہیں انہیں ضائع مت کرو!“

دوسرا جملہ: ((وَحَدَّ حُدُودًا فَلَا تَعْتَدُوهَا)) ”اور اس نے کچھ حدود مقرر فرمائی ہیں  
 ان سے تجاوز نہ کرو!“  
 تیسرا جملہ: ((وَحَرَّمَ أَشْيَاءَ فَلَا تَنْتَهِكُوهَا)) ”اور اس نے کچھ چیزوں کو حرام قرار دیا  
 ہے ان کی حرمت پامال نہ کرو!“

چوتھا جملہ: ((وَسَكَّتْ عَنْ أَشْيَاءَ رَحْمَةً لَّكُمْ غَيْرَ نِسْيَانٍ فَلَا تَبْحَثُوا عَنْهَا)) ”اور  
 اُس نے تم پر شفقت فرماتے ہوئے بعض چیزوں کے متعلق عدا سکوت فرمایا ہے لہذا ان  
 کے متعلق تم کھود کرید مت کرو!“

## آخری تین جملوں کے مضامین کا جائزہ

اس ضمن میں یہ نوٹ کر لیجیے کہ بعد والے تین جملوں کے مضامین کی احادیث اس سے پہلے بھی ہم پڑھ چکے ہیں، چنانچہ اربعین کی حدیث ۹ کے الفاظ ملاحظہ ہوں۔ سیدنا ابو ہریرہ عبد الرحمن بن صخر رضی اللہ عنہ بیان کرتے ہیں کہ میں نے رسول اللہ صلی اللہ علیہ وسلم کو فرماتے ہوئے سنا:

(( مَا نَهَيْتُكُمْ عَنْهُ فَاجْتَنِبُوهُ، وَمَا أَمَرْتُكُمْ بِهِ فَافْعَلُوا مِنْهُ مَا اسْتَطَعْتُمْ، فَإِنَّمَا أَهْلَكَ الَّذِينَ مِنْ قَبْلِكُمْ كَثْرَةُ مَسَائِلِهِمْ وَاخْتِلَافِهِمْ عَلَى أَنْبِيَائِهِمْ )) (۱)

”میں تمہیں جس کام سے منع کروں اس سے باز رہو اور جس کام کا حکم دوں اسے بقدر استطاعت بجالاؤ۔ کیونکہ تم سے پہلے لوگوں کو ان کے کثرتِ سوالات اور انبیاء سے اختلاف ہی نے ہلاک کر ڈالا تھا۔“

اس حدیث میں وہی بات آرہی ہے جو زیر مطالعہ حدیث کے چوتھے جملے میں بیان ہوئی ہے کہ جن چیزوں کے بارے میں اللہ اور اس کے رسول صلی اللہ علیہ وسلم نے سکوت اختیار فرمایا ہے، تمہارے لیے بھی یہی بہتر ہے کہ ان چیزوں میں سکوت اختیار کرو اور ان کی کھود کرید میں نہ پڑو۔

اسی طرح اربعین کی حدیث ۶ میں زیر مطالعہ حدیث کے درمیانی دونوں جملوں کے مضمون کا تذکرہ ہے۔ ابو عبد اللہ سیدنا نعمان بن بشیر رضی اللہ عنہ کہتے ہیں کہ میں نے رسول اللہ صلی اللہ علیہ وسلم کو یہ فرماتے ہوئے سنا:

((إِنَّ الْحَلَائِلَ بَيِّنٌ، وَإِنَّ الْحَرَامَ بَيِّنٌ، وَبَيْنَهُمَا أُمُورٌ مُشْتَبِهَاتٌ لَا يَعْلَمُهُنَّ كَثِيرٌ مِنَ النَّاسِ، فَمَنْ اتَّقَى الشُّبُهَاتِ فَقَدْ اسْتَبْرَأَ لِدِينِهِ وَعِرْضِهِ، وَمَنْ وَقَعَ فِي الشُّبُهَاتِ وَقَعَ فِي الْحَرَامِ، كَالرَّاعِي يَرْعَى حَوْلَ الْحِمَى يُوشِكُ أَنْ يَرْتَعَ فِيهِ، أَلَا وَإِنَّ لِكُلِّ مَلِكٍ حِمًى، أَلَا وَإِنَّ حِمَى اللَّهِ مَحَارِمُهُ، أَلَا وَإِنَّ فِي الْجَسَدِ مُضْغَةً إِذَا صَلَحَتْ صَلَحَ الْجَسَدُ كُلُّهُ، وَإِذَا فَسَدَتْ فَسَدَ الْجَسَدُ كُلُّهُ))

(۱) صحیح البخاری، کتاب الاعتصام بالکتاب والسنة، باب الاقتداء بسنن رسول اللہ صلی اللہ علیہ وسلم۔  
وصحیح مسلم، کتاب الفضائل، باب توقیرہ وترك اکثر سؤالہ..... واللفظ لہ۔

فَسَدَ الْجَسَدُ كُلُّهُ، أَلَا وَهِيَ الْقُلْبُ)) (۱)

”حلال چیزوں کا حکم بالکل واضح ہے اور حرام چیزوں کا حکم بھی واضح ہے ان دونوں (حلال و حرام) کے درمیان کچھ امور متشابہ ہیں جن کی حلت و حرمت کو اکثر لوگ نہیں جانتے۔ پس جو شخص اس قسم کی غیر واضح اشیاء سے بچ گیا اس نے اپنے دین اور عزت کو بچالیا اور جو شخص اس قسم کے امور کو اختیار کرنے لگے وہ حرام میں جا پڑے گا جیسا کہ کوئی چرواہا مخصوص چراگاہ کے آس پاس جانوروں کو چرائے تو ہو سکتا ہے کہ جانور چراگاہ میں جا پہنچیں۔ خبردار! ہر بادشاہ کی ایک چراگاہ ہوتی ہے اور اللہ تعالیٰ کی چراگاہ سے مراد اس کی حرام کردہ اشیاء ہیں۔ خبردار! جسم میں گوشت کا ایک ٹکڑا ہے اگر وہ درست ہو تو سارا جسم درست رہتا ہے اور اگر وہ خراب ہو جائے تو سارا جسم خراب ہو جاتا ہے۔ خبردار! وہ گوشت کا ٹکڑا دل ہے۔“

### حدود اللہ کے قریب جانے کی ممانعت

الغرض زیر مطالعہ حدیث کے آخری تین جملوں سے ملتی جلتی احادیث اس سے پہلے بھی ہم پڑھ چکے ہیں۔ اس بارے میں صرف ایک بات نوٹ کر لیجیے کہ یہاں فرمایا: ((وَحَدًّا حُدُودًا فَلَا تَعْتَدُوَهَا)) ”کہ اللہ نے کچھ حدود مقرر کی ہیں تو ان سے تجاوز نہ کرو“۔ جبکہ قرآن مجید میں ان حدود اللہ کے بارے میں فَلَا تَعْتَدُوَهَا کے بجائے فَلَا تَقْرَبُوَهَا آیا ہے: ﴿تِلْكَ حُدُودُ اللَّهِ فَلَا تَقْرَبُوهَا﴾ (البقرة: ۱۸۷) ”یہ اللہ کی (مقرر کی ہوئی) حدود ہیں پس ان کے قریب بھی مت جاؤ“۔ ایک تو یہ ہے کہ آپ نے ان حدود کو کراس کر لیا اور ان سے تجاوز کر گئے۔ یہ تو گویا معاملہ بہت ہی آگے بڑھ گیا جبکہ ایک یہ ہے کہ آپ نسیان یا معصیت میں اس کے قریب پہنچ گئے ہیں۔ قریب پہنچ جانے کے بعد پھر وہی اندیشہ ہے کہ کہیں آپ باقاعدہ حرام کے اندر ملوث نہ ہو جائیں تو اس لیے فرمایا کہ ﴿فَلَا تَقْرَبُوهَا﴾ ان کے قریب بھی نہ پھٹکو۔

(۱) صحیح البخاری، کتاب الایمان، باب فقل من استبرأ لدينه۔ وصحیح مسلم، کتاب المساقاة، باب اخذ الحلال وترك الشبهات۔

آپ کے علم میں ہے کہ یہی لفظ قرآن میں زنا کے بارے میں بھی آیا ہے: ﴿وَلَا تَقْرَبُوا الزَّوْجَ إِنَّهُ كَانَ فَاحِشَةً وَسَاءَ سَبِيلًا﴾ (بنی اسرائیل) ”اور زنا کے قریب بھی مت جاؤ“ اس لیے کہ وہ بڑی بے حیائی کی بات ہے اور بہت برا راستہ ہے۔ احادیث میں آتا ہے کہ آنکھوں کا بھی زنا ہے، کانوں کا بھی زنا ہے، ہاتھ اور پاؤں کا بھی زنا ہے۔ حضرت ابو ہریرہ رضی اللہ عنہ سے روایت ہے کہ نبی اکرم ﷺ نے فرمایا:

((إِنَّ اللَّهَ كَتَبَ عَلَى ابْنِ آدَمَ حَقَّهُ مِنَ الزَّوْجِ أَنْ أَدْرَكَ ذَلِكَ لَا مَحَالَةَ، فَرِئَانَا الْعَيْنَيْنِ النَّظْرُ، وَزَنَا اللِّسَانِ التَّنْقُطُ، وَالنَّفْسُ تَمْنَى وَتَشْتَهَى، وَالْفَرْجُ يُصَدِّقُ ذَلِكَ أَوْ يُكَذِّبُهُ)) (۱)

”بے شک اللہ تعالیٰ نے ابن آدم پر زنا سے اُس کا حصہ لکھ دیا جسے وہ ضرور حاصل کرے گا۔ آنکھوں کا زنا دیکھنا ہے اور زبان کا زنا بات چیت ہے اور دل تمنا اور خواہش کرتا ہے اور شرمگاہ اس کی تصدیق یا تکذیب کرتی ہے۔“

آنکھوں کا زنا یہ ہے کہ نامحرم خاتون کو بار بار دیکھنا۔ ایک دفعہ نگاہ پڑ گئی تو وہ معاف ہے اس لیے کہ وہ غیر اختیاری ہے، لیکن اگر آپ نے دوبارہ مڑ کر دیکھا ہے تو یہ آپ کا اختیاری فعل ہے اور اس پر پکڑ ہوگی۔ کانوں کا زنا یہ ہے کہ نامحرم عورتوں کی آواز سننا۔ ظاہر بات ہے کہ اللہ تعالیٰ نے اس صنف نازک میں مردوں کے لیے ایک خاص حکمت کے تحت کشش (attraction) رکھی ہے۔ اگر یہ کشش نہ ہوتی تو تمدن اور تہذیب کا یہ سارا معاملہ کیسے چلتا۔ کون شادی کر کے اتنا بڑا اٹھکیٹر مول لیتا۔ کہاں ایک پیٹ پالنا اور کہاں آٹھ دس پیٹوں کے لیے انتظام کرنا۔ لیکن اللہ تعالیٰ نے مرد کے لیے عورت کے اندر اتنی کشش رکھ دی ہے کہ اس کی آواز کے اندر بھی ایک نر یلا پن ہوتا ہے جس میں جاذبیت ہوتی ہے۔ چنانچہ سورۃ الاحزاب میں حضور ﷺ کی ازواج مطہرات رضی اللہ عنہن سے بھی کہا گیا ہے کہ اگر وہ غیر محرم لوگوں سے بات کر رہی ہوں تو گفتگو میں نرمی پیدا نہ کریں۔ مطلب یہ ہے کہ حضور ﷺ نے کسی کو بھیجا کہ میری فلاں زوجہ کے گھر سے

فلاں چیز لے آئیں تو ان سے پردے کے پیچھے سے بات کرنے کے حوالے سے حکم دیا گیا کہ اے نبی کی بیویو! ﴿فَلَا تَخْضَعْنَ بِالْقَوْلِ﴾ (آیت ۳۲) ”گفتگو میں اپنی آواز میں لوچ مت پیدا کرو“۔ الغرض نسوانی آواز کا سننا گویا کانوں کا زنا ہے۔ ہاتھ کا زنا لمس اور چھونا ہے اور اس کے بعد ظاہر بات ہے کہ شرمگاہیں پھر اس عمل کی تکمیل کرتی ہیں جسے عرف عام میں ہم ”زنا“ سے تعبیر کرتے ہیں۔

دین کے جملہ فرائض اور اوامر و نواہی پر ایک نظر

بہر حال زیر مطالعہ حدیث میں بیان کردہ آخری تین چیزیں ماقبل احادیث میں بھی آئی ہیں لہذا میں ان کے بجائے زیر مطالعہ حدیث کے پہلے جملے پر زیادہ زور دینا چاہتا ہوں۔ وہ یہ ہے کہ فرائض کون سے ہیں جو اللہ نے ہمارے اوپر لازم اور واجب کر دیے ہیں۔ ظاہر ہے ان کی فہرست بنائی جائے تو وہ بہت طویل ہو جائے گی بایں طور کہ جہاں بھی اللہ تعالیٰ کی طرف سے امر کا صیغہ آیا ہے وہ گویا اللہ کی طرف سے اس شے کی فرضیت کا اعلان ہے۔ اس ضمن میں چند آیات ابتدا میں، میں نے آپ کو سنائی ہیں۔ ان آیات کی تفصیل میں جائے بغیر ان کا متن اور ترجمہ میں آپ کے سامنے بیان کرتا ہوں تاکہ آپ کو معلوم ہو سکے کہ فرائض کی لسٹ کتنی لمبی ہے۔

ایمان کے حوالے سے حکم ہوا: ﴿يَا أَيُّهَا الَّذِينَ آمَنُوا آمِنُوا بِاللَّهِ وَرَسُولِهِ﴾ (النساء: ۱۳۶) ”اے ایمان کے دعوے دارو! ایمان لاؤ اللہ پر اور اُس کے رسول پر (جیسا کہ اس کا حق ہے)۔“ پھر آپ کو معلوم ہے کہ ارکان اسلام میں سے دو یعنی نماز اور زکوٰۃ کا تو بار بار قرآن مجید میں ذکر آتا ہے مثلاً سورۃ البقرۃ میں فرمایا: ﴿وَأَقِيمُوا الصَّلَاةَ وَآتُوا الزَّكَاةَ وَارْكَعُوا مَعَ الرَّاكِعِينَ﴾ ”اور نماز قائم کرو اور زکوٰۃ ادا کرو اور رکوع کر دو رکوع کرنے والوں کے ساتھ“۔ پھر نماز جمعہ کا خصوصی ذکر بھی کیا گیا ہے: ﴿يَا أَيُّهَا الَّذِينَ آمَنُوا إِذَا نُودِيَ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَىٰ ذِكْرِ اللَّهِ وَذَرُوا الْبَيْعَ﴾ (الجمعة: ۹) ”اے ایمان والو! جب تمہیں پکارا جائے نماز کے

لیے جمعہ کے دن تو لپکوا اللہ کے ذکر کی طرف اور کاروبار چھوڑ دو۔ روزے کے بارے میں فرمایا: ﴿شَهْرُ رَمَضَانَ الَّذِي أُنْزِلَ فِيهِ الْقُرْآنُ هُدًى لِّلنَّاسِ وَبَيِّنَاتٍ مِّنَ الْهُدَى وَالْفُرْقَانِ ۚ فَمَنْ شَهِدَ مِنْكُمُ الشَّهْرَ فَلْيَصُمْهُ﴾ (البقرة: ۱۸۵) ”رمضان کا مہینہ وہ ہے جس میں قرآن نازل کیا گیا لوگوں کے لیے ہدایت بنا کر اور ہدایت اور حق و باطل کے درمیان امتیاز کی روشن دلیلوں کے ساتھ پس جو کوئی بھی تم میں سے اس مہینے کو پائے اس پر لازم ہے کہ وہ اس کے روزے رکھے۔“ آگے مریض اور مسافر کے لیے رعایت بیان کر دی گئی کہ وہ بعد ازاں روزے رکھ کر گنتی پوری کر لیں۔ حج کے بارے میں فرمایا: ﴿وَلِلَّهِ عَلَى النَّاسِ حِجُّ الْبَيْتِ حَيْثُ أَتَى النَّاسُ سَبِيلًا ۚ وَمَنْ كَفَرَ فَإِنَّ اللَّهَ غَنِيٌّ عَنِ الْعَالَمِينَ﴾ (البقرة: ۱۹۷) ”اور اللہ کا حق ہے لوگوں پر کہ وہ حج کریں اُس کے گھر کا جو بھی استطاعت رکھتا ہو اس کے سفر کی اور جس نے کفر کیا تو (وہ جان لے کہ) اللہ بے نیاز ہے تمام جہان والوں سے۔“ یعنی اگر کوئی سفر کی استطاعت رکھنے کے باوجود حج نہیں کرتا تو گویا وہ کفر کا مرتکب ہو رہا ہے اور اللہ تعالیٰ کو ایسے شخص کی کوئی پروا نہیں ہے۔

اسی طرح اسلام کے بارے میں فرمایا: ﴿فَلَمَّا أَسْلِمُوا ۖ وَبَشِّرِ الْمُخَضِتِينَ﴾ (الحج) ”پس اُسی کے سامنے سر تسلیم خم کر دو اور (اے نبی ﷺ) بشارت دے دیجیے ان کو جو اپنے آپ کو جھکا دیتے ہیں (اللہ کے سامنے)۔“ سورة البقرة میں فرمایا: ﴿يَا أَيُّهَا الَّذِينَ آمَنُوا ادْخُلُوا فِي السِّلْمِ كَآفَّةً﴾ (آیت ۲۰۸) ”اے ایمان والو! اسلام میں داخل ہو جاؤ پورے کے پورے۔“ یعنی جزوی نہیں بلکہ پورے کا پورا اسلام اپنے اوپر نافذ کرو۔ اسی طرح اطاعت کے حوالے سے فرمایا: ﴿يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِيَ الْأَمْرِ مِنْكُمْ﴾ (النساء: ۵۹) ”اے ایمان والو! اطاعت کرو اللہ کی اور اطاعت کرو (اُس کے) رسول کی اور اُن کی جو تم میں سے صاحب امر ہوں۔“

تقویٰ کے حوالے سے فرمایا: ﴿يَا أَيُّهَا الَّذِينَ آمَنُوا اتَّقُوا اللَّهَ حَقَّ تَقَاتِهِ﴾ (آل عمران: ۱۰۳) ”اے اہل ایمان! اللہ کا تقویٰ اختیار کرو جتنا کہ اس کے تقویٰ کا حق



ہے۔ اللہ کی عبادت کے حوالے سے حکم ہوا: ﴿فَابْتَغُوا عِنْدَ اللَّهِ الرِّزْقَ وَاعْبُدُوهُ وَاشْكُرُوا لَهُ﴾ (العنکبوت: ۱۷) ”پس تم اللہ ہی کے پاس رزق کے طالب بنو اور اُسی کی عبادت کرو اور اسی کا شکر ادا کرو“۔ اسی سورۃ میں آگے حکم ہوا: ﴿لِعِبَادِيَ الَّذِينَ آمَنُوا إِنَّ أَرْضِي وَاسِعَةً لِّالَّذِينَ آمَنُوا فَاعْبُدُونِ﴾ ﴿۵۵﴾ ”اے میرے وہ بندو جو ایمان لائے ہو! میری زمین بہت وسیع ہے پس تم میری ہی عبادت کرو“۔ اس آیت میں یہ حکم بھی مضمر ہے کہ اگر کسی جگہ پر ایسا ماحول ہے کہ تم میری عبادت نہیں کر پا رہے تو اس جگہ کو چھوڑ دو وہاں سے ہجرت کر کے کسی ایسے علاقے میں چلے جاؤ جہاں تمہیں میری عبادت سے کوئی نہروکے۔

سورۃ المائدہ میں فرمایا گیا: ﴿يَا أَيُّهَا الَّذِينَ آمَنُوا كُونُوا قَوِّمِينَ لِلَّهِ شُهَدَاءَ بِالْقِسْطِ﴾ (آیت ۸) ”اے لوگو جو ایمان لائے ہو اللہ کی خاطر راستی پر قائم رہنے والے اور انصاف کی گواہی دینے والے بن جاؤ“۔ یہی مضمون سورۃ النساء میں بھی آیا ہے: ﴿يَا أَيُّهَا الَّذِينَ آمَنُوا كُونُوا قَوِّمِينَ بِالْقِسْطِ شُهَدَاءَ لِلَّهِ﴾ (آیت ۱۳۵) ”اے اہل ایمان! کھڑے ہو جاؤ پوری قوت کے ساتھ عدل کو قائم کرنے کے لیے اللہ کے گواہ بن کر“۔ جہاد کے بارے میں حکم ہوا: ﴿وَجَاهِدُوا فِي اللَّهِ حَقَّ جِهَادِهِ﴾ (الحج: ۷۷) ”اور اللہ کی راہ میں جہاد کرو جیسا کہ اس کی راہ میں جہاد کا حق ہے“۔ اور پھر قتال کے بارے میں فرمایا: ﴿وَقَاتِلُوهُمْ حَتَّى لَا تَكُونَ فِتْنَةً وَيَكُونَ الَّذِينَ كُلَّهُ لِلَّهِ﴾ (الانفال: ۳۹) ”اور (اے مسلمانو!) ان (کافرو مشرکین) سے جنگ کرتے رہو یہاں تک کہ فتنہ (کفر) باقی نہ رہے اور دین کل کا کل اللہ ہی کا ہو جائے۔“

سورۃ الحج کی آخری سے پہلی آیت بہت جامع ہے اور اس میں چار احکام جمع کر دیے گئے ہیں: ﴿يَا أَيُّهَا الَّذِينَ آمَنُوا ارْكَعُوا وَاسْجُدُوا وَاعْبُدُوا رَبَّكُمْ وَافْعَلُوا الْخَيْرَ لَعَلَّكُمْ تُفْلِحُونَ﴾ ﴿۲۰﴾ ”اے ایمان کے دعوے دارو! جھک جاؤ اور سربسجود ہو جاؤ اور اپنے رب کی بندگی کرو اور نیک کام کرو تا کہ تم فلاح پاؤ!“ اسی طرح سورۃ آل عمران کی آخری آیت میں بھی چار احکام بیان ہوئے ہیں: ﴿يَا أَيُّهَا الَّذِينَ آمَنُوا

اصْبِرُوا وَصَابِرُوا وَرَابِطُوا وَاتَّقُوا اللَّهَ لَعَلَّكُمْ تُفْلِحُونَ ﴿۳۹﴾ ”اے اہل ایمان! صبر کرو اور صبر میں اپنے دشمنوں سے بڑھ جاؤ اور آپس میں مربوط رہو اور اللہ کا تقویٰ اختیار کیے رکھو تا کہ تم فلاح پاؤ۔“

دین کے جملہ فرائض میں باہمی ربط و تناسب

میں نے ”مشتے نمونہ از خروارے“ کے طور پر آپ کے سامنے یہ تمام اوامر و نواہی بیان کیے ہیں۔ ان کے بارے میں ایک سوال پیدا ہوتا ہے کہ ان میں باہمی ربط کیا ہے؟ اور کون سی چیز بنیادی اہمیت کی حامل ہے اور کون سی چیز ثانوی حیثیت رکھتی ہے؟ اس کا جاننا بہت ضروری ہے اس لیے کہ اگر ان فرائض میں درجہ بندی کا خیال نہ رکھا جائے تو ح ”گر حفظ مراتب نہ کنی زند لقی“ کے مصداق یہ بات انسان کی بربادی کا باعث بن سکتی ہے۔ ہو سکتا ہے ایک شے جو آپ سے من بھر مطلوب ہے، وہ تو آپ ایک تولہ کر کے فارغ ہو جائیں اور جو تولہ بھر مقصود بھی اس کے اوپر آپ ایک من کا ذہیر لگا دیں۔ یہ نسبت و تناسب کا الٹ ہو جانا بھی انسان کی تباہی و بربادی، ناکامی اور آخرت کے خسران پر منتج ہو سکتا ہے۔

اس نسبت و تناسب کو سمجھنے کے لیے میں آپ کے سامنے ایک عمارت کا نقشہ رکھتا ہوں۔ ایک مرتبہ جمعہ میں خطاب کرتے ہوئے اچانک وہ نقشہ اللہ تعالیٰ نے میرے ذہن میں ڈال دیا۔ یہ کوئی تیس پینتیس سال پرانی بات ہے، لیکن اس کے بعد جہاں بھی میں نے وہ نقشہ بیان کیا ہے تو اس سے بہت سے لوگوں کو انشراح حاصل ہوا ہے۔ یہ واقعاً ایسے ہی ہے کہ ایک آدمی کی بینائی کمزور ہو گئی ہے، وہ ٹھیک طور پر دیکھ نہیں پاتا، لیکن جب اسے عینک لگ جاتی ہے تو اسے ایسے محسوس ہوتا ہے کہ جیسے روشنی حاصل ہو گئی اور جو چیزیں پہلے دھندلی نظر آ رہی تھیں اب وہ صاف نظر آنے لگ جاتی ہیں۔ اسی طریقے سے دین کے جملہ فرائض میں نسبت و تناسب کو سمجھنے کے لیے یہ نقشہ ذہن میں رکھنا بہت ضروری ہے۔

قاسم عسکری      اکبر رب      امامت دین      اطہار دین حق      وَتُكْفَرُ الْقِيُنُ      طاعنوں کی نظام      کے خلاف جہاد

7

نہ

وَأَنزَلْنَا

153

۱۲۹۵

باطل نظریات  
کے خلاف جہاد

5

•

الحمد لله



سرکش نفس  
کے خلاف جہاد



ی

١٠

الم

1

(i) نفسِ امارہ  
(ii) شیطانی ترغیبات  
(iii) بگڑا ہوا ماحول معاشرہ

30

روزہ (ضامن سہینواز خان)

142



نماز (فریضہ و نفل)

کے

ترہیز زمین بنیاد

## ایمان حقیقی

يَا أَيُّهَا الَّذِينَ آمَنُوا خُذُوا زِينَتَكُمْ لَكُمْ فِي الْمَوَاطِنِ الَّتِي فِيهَا تَأْتُوا بِلِقَاءِ رَبِّكُمْ أَنْ تَكُونَ بِكُمْ لِلْقَوْمِ لَاقِبَةٌ ۖ خُذُوا طَرِيقَ الْبَابِ نِسْفَ الْبَابِ ۚ وَأَقْبِصُوا أَلْفَاظَكُمْ ۚ وَاسْمِعُوا بِلِقَاءِ رَبِّكُمْ أَصْوَابًا ۚ لَعَلَّكُمْ أَفْهَمُونَ (سجرات)

رقبہ کا قتل

آپ ایک تین منزلہ عمارت کا تصور اپنے ذہن میں قائم کریں جس کی پہلی منزل پر صرف چار ستون کھڑے ہیں۔ ستونوں کے علاوہ نہ کوئی دیواریں ہیں اور نہ کوئی کمرے وغیرہ ہیں۔ آج کل کے رواج کے مطابق گویا پارکنگ لاٹ کے طور پر وہ جگہ چھوڑ دی گئی۔ البتہ اس پہلی منزل کے نیچے ایک بنیاد ہے اور ان بنیادوں پر یہ چاروں ستون کھڑے ہیں۔ پھر ان بنیادوں کے بھی دو حصے ہیں ایک حصہ وہ ہے جو نظر آ رہا ہے اور وہ سطح زمین سے اوپر ہوتا ہے جسے آپ پلنٹھ (plinth) اور کرسی بھی کہہ دیتے ہیں۔ یہ بھی بنیاد ہے، لیکن اصل بنیاد وہ ہے جو زیر زمین ہے اور نظر نہیں آتی۔ ظاہر بات ہے کہ عمارت کی مضبوطی کا سارا دار و مدار اس پر ہے۔ جتنی اونچی عمارت آپ نے بنانی ہے اس کی فاؤنڈیشن اتنی ہی گہری ہونی چاہیے۔

ان بنیادوں پر چار ستون ہیں اور پھر ان چار ستونوں کے اوپر پہلی چھت آگئی۔ اب اس کے اوپر تعمیر (construction) کی وجہ سے ستون نظر نہیں آئیں گے لیکن ستون اوپر چڑھتے رہیں گے اور ان ستونوں پر ہی دوسری چھت بھی آئے گی۔ آج کل انجینئرنگ کا اصول یہی ہے کہ بلڈنگ کا سارا سٹرکچر ستونوں پر استوار ہوتا ہے۔ باقی دیواروں کو بڑی آسانی سے اُدھر اُدھر کیا جاسکتا ہے اور اس سے چھت پر کوئی فرق واقع نہیں ہوتا اس لیے کہ چھت کا سارا وزن تو ستونوں پر ہے نہ کہ دیواروں پر۔ اب ان ستونوں پر دوسری چھت آگئی۔ پھر یہی ستون اوپر جائیں گے اور تیسری چھت بھی انہی پر آجائے گی۔ غور کیجیے کہ چار ہی ستون ہیں اور اس کے اوپر تین چھتیں ہیں اور ظاہر بات ہے کہ نیچے بنیاد (foundation) بھی ہے۔

### دین کی بنیاد: ایمان اور اسلام!

اس سہ منزلہ عمارت کے نقشہ کو ذہن میں رکھیے۔ میں یہاں درمیان سے شروع کروں گا۔ دیکھئے اسلام تو گویا نقطہ آغاز ہے۔ اسلام کے بارے میں ہم یہ الفاظ پڑھ چکے ہیں: ((يَسِّرْهُ لَنَا وَيَسِّرْ لَنَا)) کہ اسلام کی عمارت پانچ ستونوں پر قائم ہے۔ ان میں سے پہلا اِقْرَأْ بِاللِّسَانِ ہے جو پلنٹھ لیول ہے۔ ظاہر ہے کہ جب آپ نے اقرار کیا اور کہا: اَشْهَدُ اَنْ لَا اِلَهَ اِلَّا اللّٰهُ وَحْدَهُ لَا شَرِيكَ لَهُ وَ اَشْهَدُ اَنَّ

مُحَمَّدًا عَبْدُهُ وَرَسُولُهُ تو لوگوں کو معلوم ہو گیا کہ یہ شخص مسلمان ہے۔ یہ تو گویا عمارت کی بنیاد کا وہ حصہ ہے جو لوگوں کو نظر آتا ہے۔ لیکن ایک ہے ایمان یعنی تقدیق بالقلب اور یہ درحقیقت اصل بنیاد ہے جو نظر نہیں آتی۔ دل میں ایمان ہے یا نہیں، ہمیں نظر نہیں آتا، لیکن اصل ایمان وہی ہے۔ سورۃ الحجرات آیت ۷ میں فرمایا: ﴿وَلَكِنَّ اللَّهَ حَبِيبُ إِلَيْكُمْ الْإِيمَانُ وَرَزَيْنَهُ فِي قُلُوبِكُمْ﴾ ”لیکن (اے نبی ﷺ کے ساتھیو!) اللہ نے تمہارے نزدیک ایمان کو بہت محبوب بنا دیا ہے اور اسے تمہارے دلوں کے اندر رکھ دیا ہے۔“ اور پھر آگے آیت ۱۴ میں بدوؤں کے بارے میں فرمایا: ﴿قَالَتِ الْأَعْرَابُ آمَنَّا قُلْ لَمْ تُؤْمِنُوا وَلَكِنْ قُولُوا أَسْلَمْنَا وَلَمَّا يَدْخُلِ الْإِيمَانُ فِي قُلُوبِكُمْ﴾ ”یہ بدو کہہ رہے ہیں کہ ہم ایمان لے آئے ہیں۔ (اے نبی ﷺ ان سے) کہہ دیجیے: تم ہرگز ایمان نہیں لائے ہو بلکہ تم یوں کہو کہ ہم مسلمان (اطاعت گزار) ہو گئے ہیں اور ایمان ابھی تمہارے دلوں میں داخل نہیں ہوا۔“

### دین کے چار ستون: نماز، روزہ، حج اور زکوٰۃ

یوں سمجھئے کہ ہم نیچے سے اوپر کی طرف چل رہے ہیں۔ اصل بنیاد ہے ایمان قلبی یعنی یقین والا ایمان اور اس کے بعد پلنتھ کی حیثیت رکھتا ہے زبان سے گواہی دینا۔ اس کے اوپر چار ستون چار عبادات ہیں: نماز، روزہ، حج اور زکوٰۃ۔ اس حوالے سے ہم یہ حدیث پڑھ چکے ہیں:

((بُنِيَ الْإِسْلَامُ عَلَى خَمْسٍ: شَهَادَةِ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ، وَإِقَامِ الصَّلَاةِ، وَإِيتَاءِ الزَّكَاةِ، وَحَجِّ الْبَيْتِ، وَصَوْمِ رَمَضَانَ)) (۱)  
 ”اسلام کی بنیاد پانچ چیزوں پر رکھی گئی ہے: گواہی دینا کہ اللہ تعالیٰ کے سوا کوئی معبود برحق نہیں اور محمد (ﷺ) اللہ تعالیٰ کے رسول ہیں، نماز قائم کرنا، زکوٰۃ ادا کرنا، بیت اللہ کا حج کرنا اور رمضان المبارک کے روزے رکھنا۔“

(۱) صحیح البخاری، کتاب الایمان، باب بنی الاسلام علی خمس۔ وصحیح مسلم، کتاب الایمان، باب بیان ارکان الاسلام

## دین کی پہلی چھت اور اس کی چار اصطلاحات

دین کے ان چار ستون پر اوپر کی تینوں چھتوں کا وزن ہے۔ پہلی چھت کے بارے میں آپ اچھی طرح نوٹ کر لیں کہ اس کے لیے چار اصطلاحات ہیں۔

۱) **اسلام**: اسلام کے معنی ہیں: سر تسلیم خم کر دینا، ہتھیار ڈال دینا (to surrender)۔ اس کے حوالے سے ہم تفصیلی گفتگو کر چکے ہیں۔ گویا ایک لڑائی ہو رہی تھی اس میں آپ نے ہار تسلیم کرتے ہوئے ہتھیار ڈال دیئے سر تسلیم خم کر دیا۔

۲) **اطاعت**: یہ دوسری اصطلاح ہے۔ اطاعت یہ ہے کہ اپنی دلی مرضی اور خوشی کے ساتھ اللہ اور رسول ﷺ کا کہنا ماننا۔ ایک ہے مجبوری سے ماننا، اسلام تو وہ بھی شمار ہو جائے گا اور اس سے بھی جان و مال کو تحفظ حاصل ہو جائے گا، لیکن یہ اطاعت شمار نہیں ہوگی۔ جیسے اپنی جان بچانے کے لیے کسی کا اسلام کا اعلان کر دینا۔ حضرت اسامہ رضی اللہ عنہ کے ساتھ بالفعل ایسا واقعہ پیش آیا تھا۔ ایک جنگ میں حضرت اسامہ کا ایک مشرک سے دو بدو مقابلہ ہوا۔ مشرک نے جب دیکھا کہ میری تو اب بس ہو گئی ہے اور اب میں کچھ نہیں کر سکتا تو اس نے فوراً سے کلمہ پڑھ دیا: أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا رَسُولُ اللَّهِ۔ لیکن حضرت اسامہ نے اسے قتل کر دیا۔ رسول اللہ ﷺ کو جب اس کا پتا چلا تو آپ نے سخت ناراضگی کا اظہار فرمایا۔ حضرت اسامہ نے وضاحت پیش کی کہ حضور! اُس نے تو جان بچانے کے لیے کلمہ پڑھا تھا۔ اس پر آپ ﷺ نے فرمایا: کیا تم نے اس کا دل چیر کر دیکھ لیا تھا؟ اگرچہ اُس نے جان بچانے کے لیے ہی کلمہ شہادت پڑھا ہو، لیکن ہمیں حکم یہی ہے کہ کسی کے کلمہ پڑھ لینے کے بعد اس پر تمہاری تلوار نہیں چلنی چاہیے اس لیے کہ کلمہ بہت بڑی ڈھال ہے۔ لیکن اطاعت کا مفہوم یہ ہے کہ دلی آمادگی کے ساتھ اللہ اور اس کے رسول ﷺ کی فرمانبرداری کرنا۔ اطاعت کے بارے میں قرآن مجید میں متعدد بار یہ حکم آیا ہے: ﴿أَطِيعُوا اللَّهَ وَأَطِيعُوا الرَّسُولَ﴾ لیکن سورۃ النساء میں اللہ اور رسول کے ساتھ اُولٰٓئِی الْأَمْرِ مِنْكُمْ کو بھی شامل کیا گیا ہے۔

۳) **تقویٰ**: تیسری اصطلاح ہے۔ یعنی پوری زندگی احتیاط کے ساتھ اور پھونک پھونک

کر قدم رکھنا کہ کہیں حدود اللہ پامال نہ ہو جائیں کہیں غیر شعوری طور پر بھی اللہ اور رسول ﷺ کی نافرمانی کا ارتکاب نہ ہو جائے۔ زیر مطالعہ حدیث میں ہم نے یہ الفاظ پڑھ لیے ہیں: ((وَحَدَّ حَدُّوْداً فَلَا تَعْتَدُوْهَا)) کہ اللہ تعالیٰ نے جو حدود مقرر کی ہیں ان سے تجاوز نہ کرو۔ اور سورۃ البقرۃ میں تو آیا ہے: ((فَلَا تَقْرُبُوْهَا)) کہ ان کے قریب بھی نہ جاؤ۔ اس کا نام تقویٰ ہے۔ تقویٰ کے حوالے سے ہم یہ آیت پڑھ چکے ہیں: ((يَا أَيُّهَا الَّذِينَ آمَنُوا اتَّقُوا اللَّهَ حَقَّ تَقَاتِهِ)) (آل عمران: ۱۰۳) ”اے اہل ایمان! اللہ کا تقویٰ اختیار کرو جتنا کہ اس کے تقویٰ کا حق ہے۔“

**(۴) عبادت:** دین کی پہلی چھت کے حوالے سے اب تک تین چیزیں بیان ہوئی ہیں: (۱) اسلام یعنی سرنڈر کرنا، (۲) اطاعت یعنی دلی آمادگی سے اللہ اور رسول کا حکم ماننا، اور (۳) تقویٰ یعنی پوری احتیاط ملحوظ رکھنا کہ کہیں قدم حدود اللہ سے تجاوز نہ کر جائیں۔ بلکہ احتیاط کا تقاضا یہ ہے کہ کچھ فاصلے پر رہیں اور اس کے قریب بھی نہ جائیں۔ اب ان سب کو جمع کریں تو ایک لفظ بنتا ہے: عبادت! اللہ کی محبت کے جذبہ سے سرشار ہو کر ہمہ تن، ہمہ وقت، ہمہ وجہ اللہ کی بندگی اور اطاعت کرنا عبادت ہے۔ درحقیقت یہ پہلی چھت کے لیے چار اصطلاحات ہیں اور یہ چاروں بہت قریب قریب ہیں، لیکن ان چاروں اصطلاحات کو الگ الگ ذہن میں رکھئے، اس لیے کہ قرآن مجید کے مضامین اور اس کی حکمتوں کو سمجھنے اور جاننے کے لیے ان سے واقفیت حاصل کرنا بہت ضروری ہے۔

عبادت کے حوالے سے میں تفصیل سے گفتگو کر چکا ہوں کہ عبادت کے لیے یہ عبادات (یعنی نماز، روزہ، حج، زکوٰۃ) فرض کر دی گئی ہیں۔ انہوں کی بات یہ ہے کہ اکثر و بیشتر لوگ صرف ان عبادات کو ہی عبادت سمجھ بیٹھے ہیں۔ حالانکہ عبادت تو یہ ہے کہ ہمہ تن، ہمہ وقت، ہمہ وجہ اللہ کی اطاعت اس کی محبت کے جذبے سے سرشار ہو کر کرنا۔ کیا آپ ۲۴ گھنٹے نماز پڑھتے ہیں؟ کیا آپ روزانہ روزہ رکھتے ہیں؟ ظاہر بات ہے کہ یہ چاروں تو عبادات ہیں، جو شامیانے کے چار بانسوں کی مانند ہیں، جبکہ عبادت گویا اصل شامیانہ ہے۔

## دین کی دوسری چھت اور اس کی چار اصطلاحات

جیسے میں نے نقشہ میں آپ کو بتایا کہ دین کی عمارت میں چار ستون ہیں اور ان ستونوں کے اوپر پہلی چھت بھی ہے اور پھر انہی کے اوپر دوسری چھت بھی پڑی ہوئی ہے۔ جیسے پہلی چھت کے لیے چار اصطلاحات تھیں اسی طرح اس دوسری چھت کے لیے بھی چار الفاظ / اصطلاحات نوٹ کر لیجیے۔

(۱) **تبلیغ:** یعنی اللہ کے دین اور اللہ کی کتاب کی تبلیغ۔ نبی اکرم ﷺ کو حکم دیا گیا: ﴿يَا أَيُّهَا الرَّسُولُ بَلِّغْ مَا أُنْزِلَ إِلَيْكَ مِنْ رَبِّكَ ۚ﴾ (المائدة: ۶۸) ”اے رسول (ﷺ) پہنچا دیجیے جو کچھ نازل کیا گیا ہے آپ کی طرف آپ کے رب کی جانب سے“۔ اس میں کوئی کتمان نہیں کرنا ہے اور نہ اس ضمن میں خود سے کوئی فیصلہ کرنا ہے کہ اس بات کو پہنچا دوں اور یہ نہ پہنچاؤں بلکہ تمام کا تمام پہنچانا آپ پر فرض ہے۔ حضور اکرم ﷺ نے وہ آیات بھی امت تک پہنچائی ہیں جن میں بظاہر احوال اللہ تعالیٰ کی طرف سے آپ ﷺ پر عتاب ہوا ہے۔ مثلاً: ﴿يَا أَيُّهَا النَّبِيُّ لِمَ تُحَرِّمُ مَا أَحَلَّ اللَّهُ لَكَ ۚ﴾ (التحریم: ۱) ”اے نبی (ﷺ) آپ کیوں حرام ٹھہرا رہے ہیں (اپنے اوپر) وہ شے جو اللہ نے آپ کے لیے حلال کی ہے؟“ اسی طرح سورہ عیسٰی کی ابتدائی آیات کا معاملہ ہے جن میں اللہ تعالیٰ نے فرمایا: ﴿عَبَسَ وَتَوَلَّى ۖ ۱ أَنْ جَاءَهُ الْأَعْمَى ۚ﴾ .....۔ حضور اکرم ﷺ نے خود فرمایا کہ یہ آیات عبد اللہ بن اُمّ مکتوم رضی اللہ عنہ کے بارے میں اُتری ہیں — حضرت عبد اللہ بن اُمّ مکتوم رضی اللہ عنہ نابینا صحابی تھے۔ ایک دن وہ حضور اکرم ﷺ کے پاس اُس وقت آئے جب قریش کے بڑے بڑے سردار آپ ﷺ کے پاس بیٹھے ہوئے تھے اور آپ انہیں تبلیغ کر رہے تھے۔ حضور اکرم ﷺ اپنی ذاتی منفعت کے لیے تو کچھ نہیں کر رہے تھے بلکہ آپ تو مسلمانوں ہی کی بھلائی کے لیے یہ سب کر رہے تھے کہ اگر یہ بڑے سردار ایمان لے آئیں تو اس وقت جو غریب مسلمان بیچارے ستائے جا رہے ہیں ان کو کچھ نہ کچھ ریلیف مل جائے گا۔ جیسے حضرت عمر اور حضرت حمزہ رضی اللہ عنہما اسلام میں داخل ہوئے تو بہت سے مسلمانوں کو بہت کچھ ریلیف ملا



تھا۔ لیکن عبد اللہ بن اُم مکتوم کو چونکہ پتا نہیں تھا تو وہ بار بار حضور ﷺ کو اپنی طرف متوجہ کر رہے تھے۔ اس پر حضور اکرم ﷺ کو کچھ ناگواری کا احساس ہوا اور آپ کے ماتھے پر بل پڑ گئے۔ اس پر سورہ عبس کی یہ آیات نازل ہو گئیں:

﴿عَبَسَ وَتَوَلَّى ۝۱ اَنْ جَاءَهُ الْاَعْمٰی ۝۲ وَمَا يُدْرِيكَ لَعَلَّهٗ يَزْكٰی ۝۳ اَوْ يَذْكُرُ فُسُفَعَا۟ الدِّكْرٰی ۝۴ اَمَّا مِّنْ اَسْتَعْنٰی ۝۵ فَاَنْتَ لَهٗ تَصَدِّی ۝۶ وَمَا عَلٰیكَ اَلَّا يَزْكٰی ۝۷ وَاَمَّا مِّنْ جَآءَكَ يَسْعٰی ۝۸ وَهُوَ يَخْشٰی ۝۹ فَاَنْتَ عَنْهُ تَلَهٰی ۝۱۰﴾

”تیوری پر بل پڑ گئے اور انہوں نے رخ موڑ لیا اس لیے کہ ان کے پاس ایک نابینا آیا۔ اور (اے نبی ﷺ) آپ کو کیا معلوم شاید کہ وہ تزکیہ حاصل کرتا یا وہ نصیحت حاصل کرتا اور وہ نصیحت اس کے لیے مفید ہوتی۔ لیکن وہ جو بے نیازی دکھاتا ہے آپ اس کی فکر میں رہتے ہیں۔ اور اگر وہ پاکی اختیار نہیں کرتا تو آپ پر کوئی الزام نہیں۔ اور وہ جو آپ کے پاس چل کر آیا ہے اور اس کے دل میں خشیست بھی ہے اس سے آپ استغناء برت رہے ہیں۔“

ان آیات کے نزول کے بعد عالم یہ تھا کہ عبد اللہ بن اُم مکتوم جب بھی آتے تھے تو آپ ﷺ فرمایا کرتے تھے: ”مَوْحِبًا بِاللّٰہِ اَعْتَبٰی اللّٰہُ مِنْہُ“ ”مرحبا اس شخص کے لیے جس کے معاملے میں اللہ تعالیٰ نے مجھ پر عتاب فرمایا۔“ بہر حال یہ ہے تبلیغ اور اللہ کے رسول ﷺ نے یہ فریضہ مکمل طور پر ادا کیا۔

**۲ دعوت:** دوسری چھت کے ضمن میں یہ دوسری اصطلاح ہے۔ دعوت اور تبلیغ تقریباً ہم معنی لفظ ہیں لیکن ان میں کچھ فرق بھی ہے۔ میں ان چیزوں کا ربط آپ کے سامنے ظاہر کر رہا ہوں۔ تبلیغ میں آپ خود پہنچ کر بات پہنچاتے ہیں جس کو انگریزی میں کہتے ہیں:

*reach out to others to convey the meesage of Allah.*

جبکہ دعوت میں آپ اس بندہ کو اللہ کی طرف کھینچ کر لاتے ہیں۔ درحقیقت یہ ایک ہی عمل کے دو پہلو ہیں۔ تبلیغ یعنی بات کا پہنچانا اور دعوت یعنی کسی کو بلانا اور کھینچ کر لانا۔

**۳ امر بالمعروف ونہی عن المنکر:** یہ انہی دو باتوں یعنی دعوت

تبلیغ کے ضمن میں دوسری چھت کی تیسری اصطلاح ہے۔ ”واضح رہے کہ ”امر بالمعروف ونہی عن المنکر“ (بھلائی کا حکم دینا اور بدی سے روکنا) ایک ہی اصطلاح ہے۔ یہ دو نہیں بلکہ ایک ہی گاڑی کے دو پہیے ہیں۔ چنانچہ قرآن مجید میں دس مرتبہ یہ اسی طریقے سے جڑے ہوئے آئے ہیں۔ یہاں یہ یاد رکھیے کہ امر بالمعروف تو ہر سطح پر ہوگا، البتہ نہی عن المنکر صرف وہیں ہوگا جہاں آپ کو اختیار حاصل ہے۔ آپ کو اپنے گھر میں اختیار حاصل ہے کیونکہ آپ سربراہ خاندان ہیں۔ آپ کا بچہ نماز نہیں پڑھ رہا تو آپ اسے مار سکتے ہیں، لیکن آپ پڑوسی کے بچے کو نماز نہ پڑھنے پر مار نہیں سکتے۔ ہاں نیکی کی تلقین ہر وقت کی جاسکتی ہے۔ زیادہ سے زیادہ یہی ہوگا کہ کوئی آپ کو جھڑک دے گا کہ کہاں سے آئے تم مجھے ہدایت کرنے اور سمجھانے؟ چنانچہ امر بالمعروف تو ہمیشہ کرنا ہے، لیکن نہی عن المنکر اپنے دائرہ اختیار میں۔ خاص طور پر بڑے پیمانے پر یہ اُس وقت ہوگا جب اسلامی حکومت قائم ہو جائے گی اور یہ حکومت کا فرض ہوگا۔ اس بارے میں فرمایا گیا: ﴿الَّذِينَ إِنْ مَكَّنَّهُمُ فِي الْأَرْضِ أَقَامُوا الصَّلَاةَ وَآتَوُا الزَّكَاةَ وَآمَرُوا بِالْمَعْرُوفِ وَنَهَوْا عَنِ الْمُنْكَرِ﴾ (الحج: ۴۱) ”وہ لوگ کہ اگر انہیں ہم زمین میں تمکن عطا کر دیں تو وہ نماز قائم کریں گے اور زکوٰۃ ادا کریں گے اور نیکی کا حکم دیں گے اور برائی سے روکیں گے۔“

**۴) شہادت علی الناس:** اب ان تمام الفاظ یعنی (۱) تبلیغ، (۲) دعوت اور (۳) امر بالمعروف ونہی عن المنکر کو جمع کریں گے تو ایک لفظ بنے گا: شہادت علی الناس! اور یہ دین کی دوسری چھت کی دوسری اصطلاح ہے۔ دیکھئے دعوت و تبلیغ اور امر بالمعروف ونہی عن المنکر انفرادی سطح پر بھی کرنا ہے اور اجتماعی سطح پر بھی، اور اس کا مقصد یہ ہے کہ لوگوں پر اللہ کی طرف سے حجت قائم ہو جائے اور وہ قیامت کے دن یہ نہ کہہ سکیں کہ اے اللہ ہم تک تو تیرا پیغام کسی نے پہنچایا ہی نہیں تو ہم سے مواخذہ کیا؟ ہم سے محاسبہ کس بات کا؟ لہذا یہ انبیاء اور رسولوں کا فرض ہوتا ہے کہ وہ لوگوں تک اللہ کے پیغام کو پہنچائیں، اس لیے کہ وہ تو بھیجے ہی اس مقصد کے لیے جاتے ہیں تاکہ لوگوں پر حجت

قائم کر دیں۔ اس بارے میں سورۃ النساء میں فرمایا گیا: ﴿رُسُلًا مُّبَشِّرِينَ وَمُنذِرِينَ لِنَلَّا يَكُونَ لِلنَّاسِ عَلَى اللَّهِ حُجَّةً بَعْدَ الرُّسُلِ ۚ وَكَانَ اللَّهُ عَزِيزًا حَكِيمًا ۝﴾  
 ”یہ رسول (بھیجے گئے) بشارت دینے والے اور خبردار کرنے والے بنا کر تاکہ نہ رہ جائے لوگوں کے پاس اللہ کے مقابلے میں کوئی حجت (دلیل) رسولوں کے آنے کے بعد۔ اور اللہ بردست ہے حکمت والا ہے۔“

ختم نبوت کے بعد اب یہ مقصد بحیثیت مجموعی امت مسلمہ کی ذمہ داری ہے۔  
 امت نے چونکہ اس میں کوتاہی کی ہے لہذا صدیوں سے اللہ کی سزا کی گرفت میں ہے۔  
 میری ایک کتاب ہے: ”سابقہ اور موجودہ مسلمان امتوں کا ماضی، حال اور مستقبل“۔  
 سابقہ امت مسلمہ یہود کے بارے میں ہمیں معلوم ہے کہ اللہ کی طرف سے ان پر کیسے کیسے عذاب آئے اور کیوں آئے، حالانکہ اللہ تعالیٰ نے تو ان کو تمام جہان والوں پر فضیلت دی تھی۔ اس کا ذکر سورۃ البقرۃ میں دو دفعہ (آیت ۱۲۷ اور ۱۲۸) آیا ہے: ﴿لَيَبْئِيَنَّ اسْرَآءِ يٰلَ اذْكُرُوْا نِعْمَتِي الَّتِيْ اَنْعَمْتُ عَلَيْكُمْ وَاَنْتِيْ فَضَّلْتُكُمْ عَلَى الْعٰلَمِيْنَ ۝﴾ ”اے یعقوب کی اولاد! یاد کرو میرے اُس انعام کو جو میں نے تم پر کیا اور یہ کہ میں نے تمہیں فضیلت عطا کی تمام جہان والوں پر“۔ لیکن تمہارے کرتوت یہ تھے کہ تم نے میری کتاب کو پس پشت ڈال دیا: ﴿وَلَمَّا جَآءَهُمْ رَسُوْلٌ مِّنْ عِنْدِ اللّٰهِ مُصَدِّقٌ لِّمَا مَعَهُمْ نَبَذَ فَرِيقٌ مِّنَ الَّذِيْنَ اٰتَوْا الْكِتٰبَ الْكِتٰبَ وَرَآءَ ظُهُورِهِمْ كَانَتْهُمْ لَا يَعْلَمُوْنَ ۝﴾ (البقرۃ)  
 ”اور جب آیا اُن کے پاس اللہ کی طرف سے ایک رسول (یعنی محمد ﷺ) تصدیق کرنے والا اُس کتاب کی جو ان کے پاس موجود ہے تو اہل کتاب میں سے ایک جماعت نے اللہ کی کتاب کو اپنی پیٹھوں کے پیچھے پھینک دیا، گویا وہ جانتے ہی نہیں۔“  
 اب اس کی سزا مختلف مواقع پر ان کو ملی۔ کبھی آشوریوں کے ہاتھوں ان کا قتل عام ہوا، کبھی بخت نصر کے ہاتھوں، کبھی یونانیوں کے ہاتھوں، کبھی رومیوں کے ہاتھوں۔ اس کے بعد پچھلی صدی میں جرموں کے ہاتھوں ان کا قتل عام ہوا ہے۔ یہ سارے عذاب اسی لیے آئے کہ انہوں نے بحیثیت امت مسلمہ اپنا فرض صحیح طریقے سے سرانجام نہیں دیا۔

ان میں کچھ نہ کچھ یقیناً نیکوکار بھی ہوں گے۔ قرآن مجید تو حضور ﷺ کے زمانے کے یہودیوں کے بارے میں بھی فرماتا ہے: ﴿لَيْسُوا سَوَاءً مِّنْ أَهْلِ الْكِتَابِ أُمَّةٌ قَائِمَةٌ يَتَّبِعُونَ آيَةَ اللَّهِ إِنَّآءَ اللَّيْلِ وَهُمْ يَسْجُدُونَ﴾ ﴿۱۳﴾ ”یہ سب کے سب برابر نہیں ہیں۔ اہل کتاب میں ایسے لوگ بھی ہیں جو (سیدھے راستے پر) قائم ہیں رات کے اوقات میں اللہ کی آیات کی تلاوت کرتے ہیں اور سجدہ کرتے ہیں۔“ مزید فرمایا کہ ان میں ایسے لوگ بھی ہیں کہ اگر ان کے پاس ڈھیروں سونا رکھواد تو وہ اس میں رتی برابر بھی خیانت نہیں کریں گے اور تمہیں جوں کا توں واپس کر دیں گے، لیکن ان میں سے ایسے بھی ہیں کہ ان کے پاس ایک دینار بھی رکھواد تو وہ واپس نہیں کریں گے۔ جب کسی قوم کی اکثریت اس طرح کی ہو جائے تو پھر ان پر اللہ کا عذاب آتا ہے اور اس عذاب کی گرفت میں وہ نیکوکار بھی آ جاتے ہیں۔

نص قرآنی کے مطابق اس عذاب سے صرف وہ لوگ بچائے جاتے ہیں جو امر بالمعروف اور نہی عن المنکر کرتے رہے، یعنی خود بھی گناہوں سے رکے رہے اور دوسروں کو بھی روکتے رہے۔ البتہ جو خود تو رکے رہے، لیکن دوسروں کو نہیں روکا تو وہ بھی عذاب کے اندر گھن کی طرح پس جاتے ہیں۔ چنانچہ سورۃ الانفال میں ارشاد ہوا: ﴿وَاتَّقُوا فِتْنَةً لَا تُصِيبَنَّ الَّذِينَ ظَلَمُوا مِنْكُمْ خَاصَّةً﴾ (آیت ۲۵) ”اور ڈرو اس فتنے سے جو تم میں سے صرف گنہگاروں ہی کو اپنی پلیٹ میں نہیں لے گا۔“ یعنی یہ عذاب صرف ان کو اپنی پلیٹ میں نہیں لے گا کہ جنہوں نے جرائم یا گناہ کیے، بلکہ وہ بے گناہ بھی اس کی پلیٹ میں آ جائیں گے جو خاموش رہے، جنہوں نے دعوت و تبلیغ نہیں کی اور جنہوں نے اپنی حد امکان تک لوگوں کو برائی سے نہیں روکا۔ ظاہر بات ہے وہ بھی مجرم شمار ہوں گے اور وہ بھی اس عذاب کی زد میں آ جائیں گے۔ یہ ہے شہادت علی الناس!

### دین کی تیسری چھت اور اس کی چار اصطلاحات

اب باری آئی دین کی تیسری چھت اور تیسری منزل کی — ع اب جگر تھام کے بیٹھو میری باری آئی! — اور یہ سب سے مشکل مقام ہے۔ دین کی تیسری منزل ہے:

دین کو قائم کرنے کی جدو جہد کرنا۔ دین اسلام ایک مکمل نظام ہے اور یہ صرف کوئی عقیدہ نہیں ہے۔ موجودہ عیسائیت نرا عقیدہ ہے، اس میں اور کچھ نہیں ہے۔ شریعت بھی نہیں ہے نہ کوئی شے حلال ہے اور نہ حرام۔ اگرچہ حضرت عیسیٰ علیہ السلام یہ کہہ کر گئے تھے کہ شریعت موسوی تم پر لاگور ہے گی، لیکن سینٹ پال نے اس کو ساقط قرار دے دیا کہ شریعت ہم پر لاگو نہیں ہے۔ لہذا موجودہ عیسائیت ایسا مذہب ہے جس میں شریعت ہے ہی نہیں اور وہ صرف اس عقیدے پر مشتمل ہے کہ حضرت مسیح علیہ السلام کو خدا کا بیٹا مان لو اور اپنے دل میں اس کا یقین کر لو کہ تمہارے اگلے پچھلے سارے گناہ معاف ہو جائیں گے، اس لیے کہ مسیح سولی پر چڑھ کر تمہاری طرف سے پہلے ہی کفارہ دے چکے ہیں۔ جو بھی اس عقیدے کو مان لے گا تو اس کی طرف سے کفارہ ہو جائے گا۔ انا للہ وانا الیہ راجعون! قرآن تو کہتا ہے: ﴿وَلَا تَزِرُ وَازِرَةٌ وِزْرَ أُخْرٰی﴾ (الانعام: ۱۶۴) ”کوئی جان دوسری کسی جان کا بوجھ نہیں اٹھائے گی۔“

بعض مذاہب کے اندر عقیدہ بھی ہے، کچھ عبادات اور پوجا پاٹ بھی ہے، لیکن اس سے آگے کوئی نظام نہیں ہے۔ نہ سیاسی نظام ہے نہ معاشی نظام ہے نہ معاشرتی نظام ہے اور نہ فوجداری یا دیوانی قوانین ہیں۔ نہ کوئی سول قانون نہ کوئی قانون شہادت اور نہ کوئی عائلی قوانین ہیں، کچھ بھی نہیں ہے۔ جبکہ اسلام کا معاملہ ایسا نہیں ہے۔ اسلام میں عقائد بھی ہیں، ایمانیات بھی اور عبادات — نماز، روزہ، حج اور زکوٰۃ — بھی۔ پھر کچھ رسومات ہیں، مثلاً بچہ پیدا ہوگا تو اس کا ختنہ کرائیں گے، عقیقہ کرائیں گے، کوئی فوت ہوگا تو اس کو جلائیں گے نہیں، بلکہ اس کی تجہیز و تکفین کریں گے اور اس کی نماز جنازہ پڑھیں گے۔ یہ رسومات ہیں۔ اس کے بعد اسلام کا معاشرتی نظام بھی ہے اور معاشی نظام بھی۔ اس کے فوجداری قوانین بھی ہیں، سول قوانین بھی، دیوانی قانون بھی، قانون شہادت بھی، عائلی قوانین بھی۔ پھر سب سے بڑھ کر اسلام کا ایک سیاسی نظام بھی ہے کہ اللہ کی حاکمیت اور اللہ کا قانون اس دنیا میں بالاتر رہے: ﴿لَنُكُونَنَّ كَلِمَةً اللّٰهُ هِيَ الْعُلٰیَا﴾ ”تا کہ اللہ کی بات ہی سب سے اونچی ہو جائے“۔ یہ جان جو کھوں کا کام ہے اور یہی اسلام کی

چوٹی اور بلند ترین منزل ہے۔ اب اس تیسری چھت کے لیے بھی چار اصطلاحات / الفاظ نوٹ کیجیے۔ دو اصطلاحات کی قرآن میں بیان ہوئی ہیں اور دو اصطلاحات کا تذکرہ مدنی قرآن میں ہے۔

(۱) **تکبیرِ رب:** مکی قرآن میں بیان شدہ پہلی اصطلاح ہے: تکبیرِ رب! یعنی رب کو بڑا کرو۔ رب کو بڑا کرنے کا مطلب یہ ہے کہ جس جگہ پر اللہ کی بڑائی نہیں مانی جارہی وہاں اُس کی بڑائی منوائی جائے۔ جہاں اس کا قانون نافذ نہیں، اور اس کے احکام کے مطابق فیصلے نہیں ہو رہے وہاں اس کا قانون نافذ کیا جائے۔ سورۃ المائدہ میں بڑے دو نوک انداز میں فرمایا گیا ہے: ﴿وَمَنْ لَّمْ يَحْكَمْ بِمَا أَنزَلَ اللَّهُ فَأُولَٰئِكَ هُمُ الْكَافِرُونَ ٣٣﴾ ..... ﴿فَأُولَٰئِكَ هُمُ الظَّالِمُونَ ٣٥﴾ ..... ﴿فَأُولَٰئِكَ هُمُ الْفٰسِقُونَ ٣٦﴾ ”اور جو اللہ کی اتاری ہوئی شریعت کے مطابق فیصلے نہیں کرتے وہی تو کافر ہیں ..... وہی تو ظالم ہیں ..... وہی تو فاسق ہیں“۔ یہ تو نام نہاد مسلمان ہیں اور انہوں نے اسلام کو صرف مذہب سمجھا ہے، لیکن بطور دین اور نظام کے نہیں سمجھا۔ آج پوری زمین پر ایسا کوئی خطہ نہیں ہے جہاں پر اللہ کا پورا دین قائم ہے۔ تو دنیا میں اللہ کے دین کو قائم کرنا اور اس کے قانون کو نافذ کرنا تکبیرِ رب ہے۔

رسول اللہ ﷺ پر نازل ہونے والی ابتدائی وحیوں میں سے سورۃ المدثر کی ابتدائی آیات بھی ہیں جن میں تکبیرِ رب کا حکم ہے۔ فرمایا: ﴿يٰٓاَيُّهَا الْمُدَّثِّرُ ١ قُمْ فَأَنذِرْ ٢﴾ وَرَبَّكَ فَكَبِّرْ ٣﴾ ”اے کبل میں لپٹ کر لیٹنے والے (ﷺ)! اٹھ کھڑے ہو اور (لوگوں کو) خبردار کرو! اور اپنے رب کو بڑا کرو!“ ہم نے سمجھ لیا ہے کہ تکبیرِ رب کے معنی ہیں اللہ کو بڑا کہنا، لیکن تکبیر کے معنی یہ نہیں ہیں۔ تکبیر کے معنی ہیں کسی شے کو بڑا کرنا اور تصغیر کے معنی ہیں کسی شے کو چھوٹا کرنا۔ کتاب سے اسم تصغیر بنتا ہے ”کتاچہ“ کتاب بڑی تھی اور کتاچہ چھوٹا ہو گیا۔ تکبیرِ رب کا مطلب یہ ہے کہ اللہ کی بڑائی مانی جائے اور اس کی حاکمیت دنیا میں بالفعل قائم کی جائے۔ پھر یہ اصطلاح سورۃ بنی اسرائیل کے اختتام پر بھی آئی ہے: ﴿وَتَكْبِرُهُ تَكْبِيرًا﴾ یعنی اسے اس طرح بڑا بناؤ جیسے کہ اس کے بڑا ہونے کا حق ہے۔

۲) **اقامتِ دین:** دین کی تیسری چھت کے حوالے سے یہ دوسری اصطلاح ہے۔ سورۃ الشوریٰ میں اس کا حکم دیا گیا ہے: ﴿أَنِ اقْضُوا إِلَيْنَا وَلَا تَتَفَرَّقُوا فِيهِ﴾ ”کہ دین کو قائم کرو اور اس میں جھگڑا مت ڈالو“۔ ہاں مذہب کی سطح پر اختلاف ہو جائے تو کوئی حرج نہیں۔ نماز میں ہاتھ سینے پر ہوں یا ناف پر یا کھول دیں اس اختلاف پر کوئی اعتراض نہیں ہے۔ اسی طرح رفع یدین کا معاملہ ہے جو بھی روایات آپ کو مضبوط معلوم ہوں ان کو اختیار کر لیں، کوئی مضائقہ نہیں۔ مذہب کی سطح پر کوئی اختلاف ہو جائے تو وہ قابلِ قبول ہے، لیکن دین کے معاملے میں اختلاف کسی صورت قابلِ قبول نہیں۔ وہاں اختلاف کریں گے بھی کیسے؟ کیا آپ اللہ اور رسول کی اطاعت میں اختلاف کریں گے؟ اقامتِ دین کا تقاضا یہ ہے کہ اللہ اور اس کے رسول کی اطاعت کو لازم پکڑو اللہ کا قانون نافذ کرو، حدود اللہ کو قائم کرو اور اس میں کسی اختلاف میں نہ پڑو۔ ﴿شَرَعَ لَكُمْ مِنَ الدِّينِ مَا وَصَّى بِهِ نُوحًا وَالَّذِي أَوْحَيْنَا إِلَيْكَ وَمَا وَصَّيْنَا بِهِ إِبْرَاهِيمَ وَمُوسَى وَعِيسَى أَنْ أَقِيمُوا الدِّينَ وَلَا تَتَفَرَّقُوا فِيهِ﴾ (الشوریٰ: ۱۳) ”(اے مسلمانو!) اللہ نے تمہارے لیے دین میں وہی کچھ مقرر کیا ہے جس کی وصیت اس نے نوح کو کی تھی اور جس کی وحی ہم نے (اے محمد ﷺ) آپ کی طرف کی ہے اور جس کی وصیت ہم نے کی تھی ابراہیم کو اور موسیٰ کو اور عیسیٰ (ﷺ) کو کہ قائم کرو دین کو اور اس میں تفرقہ نہ ڈالو“۔ یعنی نوح کا، ابراہیم کا، موسیٰ کا، عیسیٰ (ﷺ) کا اور اے محمد ﷺ آپ سب کا دین ایک ہے البتہ شریعتیں مختلف ہیں: ﴿لِكُلٍّ جَعَلْنَا مِنْكُمْ شِرْعَةً وَمِنْهَاجًا﴾ (المائدہ: ۴۸) ”تم میں سے ہر ایک کے لیے ہم نے ایک شریعت اور ایک راہ عمل طے کر دی ہے“۔ دیکھئے شریعتِ موسوی اور شریعتِ محمدی میں فرق رہے گا، منہج عمل بھی تمام انبیاء و رسل کا ایک سا نہیں ہو سکتا، لیکن ہمارے لیے منہجِ نبوی کو اختیار کرنا لازم ہے۔

۳) **اظهارِ دینِ الحق علی الدینِ کلہ:** تیسری چھت یعنی دین کو قائم کرنے کی جدوجہد کے حوالے سے کی قرآن میں دو اصطلاحات بیان ہوئی ہیں: تکبیر رب اور اقامتِ دین۔ پھر اس ضمن میں دو ہی اصطلاحات مدنی قرآن میں بھی بیان

ہوئی ہیں۔ پہلی اصطلاح ہے: اِظْهَارُ دِينِ الْحَقِّ عَلَى الدِّينِ كُلِّهِ اور یہ قرآن مجید میں تین مرتبہ آئی ہے: ﴿هُوَ الَّذِي أَرْسَلَ رَسُولَهُ بِالْهُدَى وَدِينِ الْحَقِّ لِيُظْهِرَهُ عَلَى الدِّينِ كُلِّهِ﴾ (التوبة: ۳۳ الفتح: ۲۸ الصف: ۹) ”وہی تو ہے جس نے بھیجا ہے اپنے رسول (محمد ﷺ) کو الہدیٰ اور دین حق دے کر تاکہ غالب کر دے اسے کُل کے کُل دین (نظام زندگی) پر“۔ یعنی صرف معاشرتی نظام پر نہیں، بلکہ سیاسی نظام پر بھی اور معاشی نظام پر بھی اللہ کا دین غالب ہو۔ سود حرام ہے لہذا اس کو ختم کرو اس کا استیصال کرو اسے جڑوں سے اُکھیر کر پھینک دو۔ فحاشی اور منشیات کو کمائی کا ذریعہ بنانا حرام ہے، لہذا اس کا سد باب کرو۔ یہ جو آج کل ہمارے معاشرے میں بے حیائی کو پھیلا کر اس کے ذریعے سے کمائی کے راستے اختیار کیے گئے ہیں اس سے ہمارا معاشرہ زوال کی جانب تیزی سے گامزن ہے۔ آج کل ہر شے کے اشتہار کے ساتھ عورت کی تصویر ہوتی ہے اور اخبارات میں اشتہارات کی بھرمار ہوتی ہے۔ پھر فیشن اور شو بیز کے نام پر باتصویر رنگین صفحات الگ سے چھاپے جاتے ہیں کہ یہ موسم گرما کا انداز ہے، یہ موسم سرما کا انداز ہے اور یہ بہار کے رنگ ہیں۔ یہ تمام چیزیں نہیں ہونی چاہئیں۔ میرے علم کی حد تک پوری دنیا میں سوائے ترکی اور پاکستان کے، کہیں بھی روزانہ کے اخبارات میں کبھی رنگین تصویر نہیں آتی۔ جو ڈیلی نیوز پیپر خرید رہا ہے وہ تو خبروں کے لیے خرید رہا ہے، تو اس میں عورتوں کی رنگین تصاویر کس لیے ہیں؟ یہ طرز معاشرت اور یہ ذرائع معیشت قطعاً غیر اسلامی ہیں۔ لہذا سارے نظاموں پر اللہ کے دین کو غالب کرنے کی جدوجہد ضروری ہے جس کے لیے قرآن کی جامع اصطلاح ہے: اِظْهَارُ دِينِ الْحَقِّ عَلَى الدِّينِ كُلِّهِ۔

۴) يَكُونُ الدِّينُ كُلُّهُ لِلَّهِ: یہ بھی ایک جامع ترین اصطلاح ہے اور یہ سورۃ الانفال میں آئی ہے۔ ارشاد ہوا: ﴿وَقَاتِلُوهُمْ حَتَّى لَا تَكُونَ فِتْنَةٌ وَيَكُونَ الدِّينُ كُلُّهُ لِلَّهِ﴾ ”اور (اے مسلمانو!) ان (کفار و مشرکین) سے جنگ کرتے رہو یہاں تک کہ فتنہ (کفر) باقی نہ رہے اور دین کُل کا کُل اللہ ہی کا ہو جائے“۔ یعنی ان مشرکین اور کفار سے جنگ کرو اور جنگ کرتے رہو یہاں تک کہ فساد، فتنہ اور بغاوت بالکل فرو



ہو جائے اور نظام پورے کا پورا اللہ کے حکم کے تابع ہو جائے۔ اس آیت میں چوٹی کی بات بیان فرمائی گئی ہے اس لیے کہ جہاد کی چوٹی قتال ہے۔

یہ ہے آخری منزل اور اس بارے میں ایک بات نوٹ کر لیجیے کہ سب سے اہم پہلی منزل ہے اور سب سے بلند تیسری منزل ہے۔ پہلی اس لیے اہم ہے کہ پہلی منزل ہوگی تو دوسری بنے گی اور دوسری ہوگی تو تیسری بنے گی۔ لیکن بلند ترین آخری منزل ہے جس کے لیے یہ اصطلاحات بیان ہوئی ہیں: تَکْبِیْرُ رَبِّ، اِقَامَتِ دِیْنٍ، لِتَکُوْنَ کَلِمَۃُ اللّٰهِ حِیَی الْعٰلَمِیْنَ، اِظْہَارُ دِیْنِ الْحَقِّ عَلٰی الدِّیْنِ کُلِّہٖ، وَیَکُوْنَ الدِّیْنُ کُلُّہٗ لِلّٰہِ!

اللہ تعالیٰ ہمیں دین کا صحیح فہم اور اس کے مختلف اجزاء کے باہمی ربط و تعلق کو سمجھنے اور اس کے مطابق اپنے فرائض ادا کرنے کی توفیق عطا فرمائے آمین یا رب العالمین!

اقول قولی هذا واستغفر اللہ لی ولکم وللسائر المسلمین والمُسلمات

## شرعی احکام کی اقسام<sup>(۲)</sup>

۶ جون ۲۰۰۸ء کا خطاب جمعہ

### فرائض دینی میں جہاد کا مقام

اب تک کی گفتگو میں ہم نے فرائض دینی کا نقشہ مکمل کر لیا ہے، لیکن اب مجھے خیال آیا کہ اس نقشہ میں جہاد اور قتال کا کہیں ذکر نہیں آیا، حالانکہ ہم ایسی احادیث پڑھ چکے ہیں جن میں حضور ﷺ نے جہاد فی سبیل اللہ کو دین کی چوٹی قرار دیا ہے۔ چنانچہ اربعین کی حدیث نمبر ۲۸ میں ہم نے حضور ﷺ کا یہ فرمان پڑھا تھا: ((وَذِرْوَةُ السَّנَامِ الْجِهَادُ)) ”اور دین کی چوٹی کا عمل جہاد ہے“۔ پھر یہ حدیث ذرا مفصل انداز میں ”حکمت دین کا ایک عظیم خزانہ“ کے عنوان سے ہم نے کافی پہلے پڑھی تھی جس میں یہی بات اس طور پر آئی تھی کہ آپ ﷺ نے فرمایا: ((إِنْ شِئْتَ حَدَّثْتُكَ يَا مُعَاذُ بِرَأْسِ هَذَا الْأَمْرِ وَذِرْوَةَ السَّנَامِ)) ”اے معاذ! اگر تم چاہو تو میں تمہیں بتاؤں کہ ہمارے اس دین کی جڑ کیا ہے اور اس کی چوٹی کیا ہے“۔ پھر آپ ﷺ نے دین کی چوٹی کو بیان کرتے ہوئے فرمایا: ((وَأَنَّ ذِرْوَةَ السَّנَامِ مِنْهُ الْجِهَادُ فِي سَبِيلِ اللَّهِ)) ”اور اس کی بلند ترین چوٹی جہاد فی سبیل اللہ ہے“۔ اسی طرح بہت سی قرآنی آیات میں جہاد کو ایمان کا جزو لازم قرار دیا گیا ہے۔ مثلاً سورۃ الحجرات میں فرمایا:

﴿إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ ثُمَّ لَمْ يَرْتَابُوا وَجَاهَدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ أُولَٰئِكَ هُمُ الصَّدِيقُونَ ١٥﴾

”حقیقی مومن تو صرف وہ ہیں جو ایمان لائے اللہ پر اور اس کے رسول پر پھر

شک میں ہرگز نہیں پڑے اور انہوں نے جہاد کیا اللہ کی راہ میں اپنی جانوں اور مالوں کے ساتھ۔ صرف یہی لوگ سچے ہیں۔“

اسی طرح سورۃ الصف کی یہ آیات بھی ہمارے ہاں بار بار زیر بحث آتی ہیں:

﴿يَا أَيُّهَا الَّذِينَ آمَنُوا هَلْ أَدُلُّكُمْ عَلَىٰ تِجَارَةٍ تُنْجِيكُمْ مِنْ عَذَابٍ أَلِيمٍ ۝  
تُؤْمِنُونَ بِاللَّهِ وَرَسُولِهِ وَتُجَاهِدُونَ فِي سَبِيلِ اللَّهِ بِأَمْوَالِكُمْ وَأَنْفُسِكُمْ ۖ  
ذَلِكُمْ خَيْرٌ لَّكُمْ إِنْ كُنْتُمْ تَعْلَمُونَ ۝﴾

”اے ایمان کے دعوے دارو! کیا میں تمہیں ایسی تجارت کے بارے میں بتاؤں جو تمہیں دردناک عذاب سے چھٹکارا دلا دے؟ (وہ یہ کہ) تم ایمان لاؤ اللہ اور اُس کے رسولؐ پر اور جہاد کرو اللہ کے راستے میں اپنے مالوں اور اپنی جانوں کے ساتھ۔ یہ تمہارے لیے بہتر ہے اگر تم سمجھ رکھتے ہو۔“

ان آیات الہیہ اور ارشادات نبویؐ سے یہ نتیجہ نکلتا ہے کہ جہاد ایمان کا لازمی حصہ (integral part) ہے اور جہاد کے بغیر جہنم سے چھٹکارا کسی صورت ممکن نہیں ہے۔ اب اس بات کو سمجھئے اور اسے فرائض دینی کے نقشہ کے اندر فٹ کیجیے۔

جہاد ایمان کا جزو لازم اور رکن ہے!

میں نے آپ کو بتایا تھا کہ بنیاد (foundation) کے دو حصے ہوتے ہیں۔ بنیاد کا وہ حصہ جو زمین کے اوپر نظر آ رہا ہے (plinth level) وہ کلمہ شہادت ہے جبکہ اس سے نیچے زیر زمین بنیاد دی یقین والا ایمان ہے۔ یہاں سے جہاد کا پودا پھوٹتا ہے اور پھر مختلف سطحوں پر اس کی شاخیں پھیلتی ہیں۔ آخر کار وہ اپنی انتہا کو پہنچ جاتا ہے۔ لیکن یہ یاد رکھیے کہ جہاد ارکان اسلام میں سے نہیں ہے۔ بعض لوگ جہاد کی اہمیت کو بیان کرتے ہوئے جوش و جذبے میں اس کو بھی ارکان اسلام میں شامل کر دیتے ہیں حالانکہ ایسا نہیں ہے اس لیے کہ ارکان اسلام حدیث جبریل اور حضرت عبداللہ بن عمر رضی اللہ عنہما سے مروی متفق علیہ روایت کی رو سے پانچ ہی ہیں۔ اب مجھے یا کسی کو یہ حق نہیں پہنچتا کہ اس میں کسی کا اضافہ کریں۔ لہذا جہاد ارکان اسلام میں سے نہیں ہے البتہ ارکان ایمان میں سے

ہے۔ گویا اسلام کے توپانچ ارکان ہیں: کلمہ شہادت، نماز، روزہ، حج اور زکوٰۃ، جبکہ ایمان حقیقی کے دو اضافی رکن ہو گئے: (i) دل میں یقین، اور (ii) عمل میں جہاد۔ اس طرح ایمان کے ارکان سات ہو جائیں گے، کیونکہ اسلام والے پانچ ارکان تو لازماً شامل ہیں، لیکن دو اضافی بھی ساتھ شامل ہو گئے۔

### جہاد کی پہلی منزل اور اس کی تین ذیلی سطحیں

جہاد کا پودا ریز مین بنیاد یعنی یقین والے ایمان سے نکل رہا ہے اور فرائض دینی کی پہلی چھت یعنی اسلام، اطاعت، تقویٰ اور عبادت کے لیے جدوجہد کرنا، یہ جہاد کی پہلی منزل ہے یا یوں کہہ لیں کہ پہلی چھت پر چڑھنے کے لیے جہاد بمنزلہ سیڑھی کے ہے۔ آگے اس کی تین ذیلی سطحیں (sub levels) ہیں۔

دیکھئے سب سے پہلے آپ اللہ کے بندے بننا چاہتے ہیں جیسا کہ اس کا حق ہے تو اس کے لیے آپ کو تین قوتوں کے ساتھ مقابلہ کرنا پڑے گا۔ سب سے پہلی قوت آپ کا نفس امارہ ہے۔ ﴿إِنَّ النَّفْسَ لَأَمَّارَةٌۢ بِالسُّوءِ﴾ (یوسف: ۵۳) ”یقیناً نفس تو برائی ہی کا حکم دیتا ہے“۔ اور اپنے نفس کے خلاف زور آزمائی کرنا، یہ جہاد کی پہلی منزل کی پہلی ذیلی سطح ہے، اور یہ اہم ترین ہے، اس لیے کہ پہلی منزل ہوگی تو دوسری بنے گی اور پھر دوسری منزل ہوگی تو تیسری بنے گی۔ چنانچہ جہاد کی اہم ترین سطح مجاہدہ مع النفس اور نفس کے خلاف جہاد ہے۔ اسی لیے حضور ﷺ نے فرمایا: ((الْمُجَاهِدُ مَنْ جَاهَدَ نَفْسَهُ))<sup>(۱)</sup> ”مجاہد وہ ہے جو اپنے نفس (کو کنٹرول کرنے) کے لیے جدوجہد کرے“۔ اسی طرح حضرت ابوذر غفاری رضی اللہ عنہ سے روایت ہے کہ رسول اللہ ﷺ نے ارشاد فرمایا: ((أَفْضَلُ الْجِهَادِ أَنْ تُجَاهِدَ نَفْسَكَ وَهَوَاكَ فِي ذَاتِ اللَّهِ تَعَالَى))<sup>(۲)</sup> ”افضل جہاد یہ ہے کہ تم اپنے نفس اور اپنی خواہشات کو اللہ کا مطیع بنانے کے لیے ان کے خلاف جہاد کرو۔“

(۱) سنن الترمذی، ابواب فضائل الجہاد، باب باب ماجاء فی فضل من مات مرابطاً۔

(۲) رواہ الدیلمی، بحوالہ کنز العمال: ۴/۲۶۹۔

شک میں ہرگز نہیں پڑے اور انہوں نے جہاد کیا اللہ کی راہ میں اپنی جانوں اور مالوں کے ساتھ۔ صرف یہی لوگ سچے ہیں۔“

اسی طرح سورۃ الصف کی یہ آیات بھی ہمارے ہاں بار بار زیر بحث آتی ہیں:

﴿يَا أَيُّهَا الَّذِينَ آمَنُوا هَلْ أَدُلُّكُمْ عَلَىٰ تِجَارَةٍ تُنْجِيكُمْ مِنْ عَذَابٍ أَلِيمٍ ۝  
تُؤْمِنُونَ بِاللَّهِ وَرَسُولِهِ وَتُجَاهِدُونَ فِي سَبِيلِ اللَّهِ بِأَمْوَالِكُمْ وَأَنْفُسِكُمْ  
ذَلِكُمْ خَيْرٌ لَّكُمْ إِنْ كُنْتُمْ تَعْلَمُونَ ۝﴾

”اے ایمان کے دعوے دارو! کیا میں تمہیں ایسی تجارت کے بارے میں بتاؤں جو تمہیں دردناک عذاب سے چھٹکارا دلا دے؟ (وہ یہ کہ) تم ایمان لاؤ اللہ اور اُس کے رسولؐ پر اور جہاد کرو اللہ کے راستے میں اپنے مالوں اور اپنی جانوں کے ساتھ۔ یہ تمہارے لیے بہتر ہے اگر تم سمجھ رکھتے ہو۔“

ان آیات الہیہ اور ارشادات نبویؐ سے یہ نتیجہ نکلتا ہے کہ جہاد ایمان کا لازمی حصہ (integral part) ہے اور جہاد کے بغیر جہنم سے چھٹکارا کسی صورت ممکن نہیں ہے۔ اب اس بات کو سمجھئے اور اسے فرائض دینی کے نقشہ کے اندر فٹ کیجیے۔

جہاد ایمان کا جزو لازم اور رکن ہے!

میں نے آپ کو بتایا تھا کہ بنیاد (foundation) کے دو حصے ہوتے ہیں۔ بنیاد کا وہ حصہ جو زمین کے اوپر نظر آ رہا ہے (plinth level) وہ کلمہ شہادت ہے جبکہ اس سے نیچے زیر زمین بنیاد دی یقین والا ایمان ہے۔ یہاں سے جہاد کا پودا پھوٹتا ہے اور پھر مختلف سطحوں پر اس کی شاخیں پھیلتی ہیں۔ آخر کار وہ اپنی انتہا کو پہنچ جاتا ہے۔ لیکن یہ یاد رکھیے کہ جہاد ارکان اسلام میں سے نہیں ہے۔ بعض لوگ جہاد کی اہمیت کو بیان کرتے ہوئے جوش و جذبے میں اس کو بھی ارکان اسلام میں شامل کر دیتے ہیں، حالانکہ ایسا نہیں ہے، اس لیے کہ ارکان اسلام حدیث جبریل اور حضرت عبداللہ بن عمر رضی اللہ عنہما سے مروی متفق علیہ روایت کی رو سے پانچ ہی ہیں۔ اب مجھے یا کسی کو یہ حق نہیں پہنچتا کہ اس میں کسی کا اضافہ کریں۔ لہذا جہاد ارکان اسلام میں سے نہیں ہے البتہ ارکان ایمان میں سے

ہے۔ گویا اسلام کے توپانچ ارکان ہیں: کلمہ شہادت، نماز، روزہ، حج اور زکوٰۃ، جبکہ ایمانِ حقیقی کے دو اضافی رکن ہو گئے: (i) دل میں یقین، اور (ii) عمل میں جہاد۔ اس طرح ایمان کے ارکان سات ہو جائیں گے، کیونکہ اسلام والے پانچ ارکان تو لازماً شامل ہیں، لیکن دو اضافی بھی ساتھ شامل ہو گئے۔

### جہاد کی پہلی منزل اور اس کی تین ذیلی سطحیں

جہاد کا پودا ریز مین بنیاد یعنی یقین والے ایمان سے نکل رہا ہے اور فرائض دینی کی پہلی چھت یعنی اسلام، اطاعت، تقویٰ اور عبادت کے لیے جدوجہد کرنا، یہ جہاد کی پہلی منزل ہے یا یوں کہہ لیں کہ پہلی چھت پر چڑھنے کے لیے جہاد بمنزلہ سیڑھی کے ہے۔ آگے اس کی تین ذیلی سطحیں (sub levels) ہیں۔

دیکھئے سب سے پہلے آپ اللہ کے بندے بننا چاہتے ہیں جیسا کہ اس کا حق ہے تو اس کے لیے آپ کو تین قوتوں کے ساتھ مقابلہ کرنا پڑے گا۔ سب سے پہلی قوت آپ کا نفس امارہ ہے۔ ﴿إِنَّ النَّفْسَ لَأَمَّارَةٌ بِالسُّوءِ﴾ (یوسف: ۵۳) ”یقیناً نفس تو برائی ہی کا حکم دیتا ہے“۔ اور اپنے نفس کے خلاف زور آزمائی کرنا، یہ جہاد کی پہلی منزل کی پہلی ذیلی سطح ہے، اور یہ اہم ترین ہے، اس لیے کہ پہلی منزل ہوگی تو دوسری بنے گی اور پھر دوسری منزل ہوگی تو تیسری بنے گی۔ چنانچہ جہاد کی اہم ترین سطح مجاہدہ مع النفس اور نفس کے خلاف جہاد ہے۔ اسی لیے حضور ﷺ نے فرمایا: ((الْمُجَاهِدُ مَنْ جَاهَدَ نَفْسَهُ))<sup>(۱)</sup> ”مجاہد وہ ہے جو اپنے نفس (کو کنٹرول کرنے) کے لیے جدوجہد کرے“۔ اسی طرح حضرت ابوذر غفاری رضی اللہ عنہ سے روایت ہے کہ رسول اللہ ﷺ نے ارشاد فرمایا: ((أَفْضَلُ الْجِهَادِ أَنْ تُجَاهِدَ نَفْسَكَ وَهَوَاكَ فِي ذَاتِ اللَّهِ تَعَالَى))<sup>(۲)</sup> ”افضل جہاد یہ ہے کہ تم اپنے نفس اور اپنی خواہشات کو اللہ کا مطیع بنانے کے لیے ان کے خلاف جہاد کرو۔“

(۱) سنن الترمذی، ابواب فضائل الجہاد، باب باب ماجاء فی فضل من مات مرابطاً۔

(۲) رواہ الدیلمی، بحوالہ کنز العمال: ۴/۲۶۹۔

جہاد کی پہلی منزل کی دوسری ذیلی سطح ہے: شیطان کے خلاف جدوجہد کرنا۔ اس لیے کہ اس نفس کو اُکسانے والا شیطان لعین ہے اور اس کے خلاف جدوجہد کرنا بھی جہاد ہے۔ شیطان کے بارے میں قرآن نے واضح طور پر فرمادیا: ﴿إِنَّ الشَّيْطَانَ لَكُمْ عَدُوٌّ فَاتَّخِذُوهُ عَدُوًّا﴾ (فاطر: ۶) ”یقیناً شیطان تمہارا دشمن ہے چنانچہ تم بھی اس کو دشمن ہی سمجھو!“ اسی طرح سورۃ الناس میں فرمایا: ﴿الَّذِي يُوسِّسُ فِي صُدُورِ النَّاسِ ۝﴾ ”جو لوگوں کے سینوں میں وسوسہ اندازی کرتا ہے“۔ جیسے آگ کے اوپر کچھ خاستر آگیا ہو تو پھونکیں مار کر اس آگ کو بھڑکایا جاتا ہے اسی طرح شیطان بھی نفس کے اندر پھونکیں مارتا رہتا ہے۔ حضور ﷺ نے اس کی مثال یوں دی ہے کہ شیطان اپنی تھوہنی انسان کے دل پر رکھتا ہے اور اس کو پھونکیں مارتا رہتا ہے۔ لہذا شیطان کو اپنا دشمن سمجھتے ہوئے اُس کے خلاف جدوجہد کرو۔ وہ تمہیں نظر نہیں آتا اور تم پر وہاں سے حملہ کرتا ہے جہاں سے تم اسے دیکھ نہیں پاتے۔ چنانچہ جب تک تم اس کے خلاف جہاد نہیں کرو گے تو کیسے اللہ کے بندے بن سکو گے اور کیسے اپنے نفس کو تابع کر سکو گے!

جہاد کی پہلی منزل کی تیسری ذیلی سطح بگڑے ہوئے معاشرے کے خلاف جدوجہد کرنا ہے۔ اس لیے کہ معاشرہ بھی آپ کو برائی کی طرف دھکیلتا ہے۔ آپ نے اکثر یہ جملہ سنا ہوگا کہ کیا کریں جی، اب تو چلن ہی اس بات کا ہے، اگر ہم اپنی بیٹیوں کو ستر و حجاب کا پابند بنادیں گے تو ہماری بچیوں کے رشتے کہاں ہوں گے۔ اگر ہمارے ہونے والے داماد کو یہ معلوم ہو جائے کہ وہ گھر کے اندر بلا روک ٹوک نہیں جاسکتا، اس لیے کہ اندر تو میری سالیاں ہیں جو میرے لیے نامحرم ہیں اور مجھے تو باہر بیٹھک میں بیٹھنا پڑے گا تو پھر کون ہمارا داماد بننا پسند کرے گا؟ اسی طرح اگر آپ رشوت لیتے تھے اور آپ نے اللہ کی توفیق سے چھوڑ دی ہے تو اب آپ کے گھر والے لڑیں گے اور آپ کو طرح طرح کی باتیں سنا کر آپ کو پھر سے رشوت کی دلدل میں دھکیلنے کی کوشش کریں گے۔ وہ کہیں گے کہ تمہارا دماغ خراب ہو گیا ہے؟ آج کل تو سب رشوت لیتے ہیں، تمہیں تقویٰ کا ہیضہ ہو گیا ہے؟ پہلے ہم اعلیٰ سے اعلیٰ کھانا کھاتے تھے اور اب تو سوکھی روٹی مل رہی ہے، وغیرہ

وغیرہ۔ یہ معاشرہ آپ کو دباؤ میں ڈالے گا کہ بیٹیوں کے ہاتھ کہاں سے پیلے کریں گے؟ اس لیے کہ جہیز تو ناگزیر ہے، تو وہ کہاں سے لاؤ گے اگر رشوت نہیں لو گے؟ چنانچہ یہ معاشرہ آپ کو بدی کی طرف دھکیل رہا ہے۔ اس کے خلاف جدوجہد (struggle) کرنا ہے۔ یہ جہاد کی پہلی منزل کا تیسرا sub level ہے۔

کسی بھی معاشرے کے اندر زندگی گزارنے کے دو انداز ہیں۔ ایک یہ کہ رع ”زمانہ باتون ساز“ تو بازمانہ بساز!“ یعنی اگر زمانہ تمہارے ساتھ ہم آہنگی اختیار نہیں کرتا تو تم زمانے کے رنگ میں رنگے جاؤ۔ گویا رع ”چلو تم اُدھر کو ہوا ہو جدھر کی!“ اور دوسرا راستہ یہ ہے کہ ”زمانہ باتون ساز“ تو بازمانہ ستیز!“ کہ اگر زمانہ تمہارے ساتھ ہم آہنگی نہیں کر رہا تو تم زمانے کے خلاف جنگ کرو۔ اس کے لیے میں یہ مثال دیا کرتا ہوں کہ اگر ہجوم ایک طرف جارہا ہے اور آپ بھی اُدھر ہی جارہے ہیں تو آپ کو struggle کرنے کی ضرورت نہیں، وہ ہجوم خود ہی آپ کو اُدھر لے جائے گا۔ اور اگر آپ اس ہجوم کے مخالف سمت چلنا چاہیں گے تو ہو سکتا ہے بڑی مشکل سے آپ دو قدم چلیں اور پھر ہجوم کا ریل آئے اور آپ کو دس قدم پیچھے لے جائے۔ علامہ اقبال نے ”تو بازمانہ ستیز“ کی وضاحت اپنے اس شعر میں کی ہے:

ستیزہ کار رہا ہے ازل سے تا امروز

چراغِ مصطفویٰ سے شرارِ بولہبی!

الغرض فرائض دینی کی پہلی منزل یعنی اسلام، اطاعت، تقویٰ، احسان اور عبادت رب کا تقاضا پورا کرنے کے لیے تین جہاد کرنے پڑیں گے: (i) نفس کے خلاف جہاد (ii) شیطان اور اس کی ذریت معنوی کے خلاف جہاد اور (iii) بگڑے ہوئے معاشرے کے خلاف جہاد۔

جہاد کی دوسری منزل اور اس کی تین ذیلی سطحیں

فرائض دینی کی دوسری چھت کے لیے چار اصطلاحات تھیں: تبلیغ، دعوت، امر بالمعروف ونہی عن المنکر، اور شہادت علی الناس۔ ان کے لیے جدوجہد کرنا جہاد کی دوسری



سطح/ منزل ہے۔ ظاہری بات ہے کہ دعوت و تبلیغ کے لیے پہلے دین سمجھیں گے، سیکھیں گے، تبھی تو آگے پہنچائیں گے۔ تو دین کا سیکھنا، سمجھنا اور اس کے لیے وقت لگانا جہاد ہے۔ وہی وقت جو آپ کسی دنیوی فن سیکھنے یا کوئی ہنر حاصل کرنے یا پانی اچھ ڈی کرنے کے لیے لگاتے ہیں، یہی وقت اللہ کی کتاب اور اس کے رسول ﷺ کی حدیث کو سمجھنے کے لیے لگانا پڑے گا تبھی تو آپ اللہ اور اس کے رسول کے پیغام کو لوگوں تک پہنچا پائیں گے۔ چنانچہ اللہ کے دین کو سیکھنے کے لیے وقت لگانا جہاد کی دوسری سطح ہے۔ دیکھئے، اصل دولت تو وقت ہے۔ ایک ڈاکٹر اپنا وقت لگا کر فیس وصول کر رہا ہے، کلرک اپنا وقت کام میں لگا تا ہے تو اسے پیسے ملتے ہیں۔ لیکن وین تقاضا کرتا ہے کہ یہی وقت وین کو سمجھنے اور سمجھانے میں لگاؤ۔ اسی لیے رسول اللہ ﷺ نے فرمایا: ((خَيْرُكُمْ مَنْ تَعَلَّمَ الْقُرْآنَ وَعَلَّمَهُ)) (۱) ”تم میں سے بہترین وہ ہیں جو قرآن سیکھیں اور سکھائیں۔“

پھر جہاد کی اس دوسری منزل یعنی دعوت و تبلیغ کے لیے جان و مال کھانے کی بھی تین ذیلی سطحیں (sub levels) ہیں۔ پہلی ذیلی سطح یہ ہے کہ آپ معاشرے میں موجود تعلیم یافتہ ذہین اور دانشور اشرفیہ طبقہ (intellectual elite) کو اللہ کا پیغام پہنچائیں۔ یاد رکھیے کہ ان تک دعوت پہنچانا کوئی آسان کام نہیں ہے۔ اس کے لیے آپ کو خود بھی اسی لیول اور شعور (consciousness) پر آنا پڑے گا جس پر وہ لوگ ہیں۔ وہ وعظ سے اثر نہیں لیں گے بلکہ دلیل طلب کریں گے۔ جب قرآن کہتا ہے: ﴿هَاتُوا بُرْهَانَكُمْ اِنْ كُنْتُمْ صٰدِقِيْنَ ۝۱۱۱﴾ (البقرہ) کہ اے مشرک! اے کافرو! اگر تمہارے پاس کوئی دلیل ہے تو پیش کرو۔ تو انہیں بھی تو حق ہے ناکہ وہ دلیل کا مطالبہ کریں۔ اب دلیل کو جاننا اور لوگوں کو اس طور سے سمجھانا کہ ان کے ذہن کی تشفی ہو جائے، یہ کوئی آسان کام نہیں ہے۔ سطحی علم سے تو ایسا نہیں ہو سکتا، اس لیے کہ ان کے اندر بگڑے ٹکڑے شیطان بھی ہوتے ہیں اور غلط فلسفوں، غلط نظریات (مثلاً ڈارون ازم، مارکسزم، لاجیکل پارٹیو ازم، میٹرل ازم، سیکولر ازم، لبرل ازم وغیرہ) نے ان کے ذہنوں میں پنچے

گاڑے ہوتے ہیں۔ چنانچہ ان سب سے نبرد آزما ہونے کے لیے بڑی اونچی سطح پر تحصیل علم و حکمت کی ضرورت ہے۔ یہ پوری زندگی کا معاملہ ہے، یہ کوئی پارٹ ٹائم جاب نہیں ہے، لہذا اس کام کے لیے اپنی زندگیوں کو لگا دو!

اس سے کم تر سطح پر عوام ہوتے ہیں جن کے دماغوں میں کوئی خناس نہیں ہوتا۔ وہ جانتے ہی نہیں کہ ڈارون ازم کس بلا کا نام ہے، مارکسزم کس پرندے کا نام ہے اور لاجیکل پازیٹوازم کیا چیز ہے۔ ان کو آپ سادہ انداز میں وعظ و نصیحت کریں گے تو وہ بھی کارگر ہوگی۔ لیکن اس کے لیے دو شرطیں ہیں: ایک تو یہ کہ خلوص دل سے آپ ان کو دعوت و تبلیغ کریں۔ یہ نہ ہو کہ آپ ان کو حقیر سمجھ کر ان پر اپنی نیکی کی دھونس جمارہے ہوں۔ اگر آپ کا طرز عمل ایسا ہوگا تو مخاطب کا ضمیر repel کرے گا، اس لیے کہ دل کو پہچانتا ہے کہ یہ میرے اوپر اپنی نیکی کی دھونس جمارہا ہے۔ لہذا خلوص سے ان کو دعوت دی جائے! اس حوالے سے یہ حدیث ہم پڑھ چکے ہیں: ((الَّذِينَ النَّصِيحَةُ)) کہ دین تو نام ہی خیر خواہی کا ہے، لہذا آپ بھی دعوت دیتے وقت نصیحت و خیر خواہی کو ملحوظ رکھیں۔ اس بارے میں دوسری شرط یہ ہے کہ آپ جس بات کی دعوت دے رہے ہیں اس پر خود بھی عمل پیرا ہوں، ورنہ آپ کی دعوت غیر مؤثر رہے گی۔

دعوت و تبلیغ کے ضمن میں تیسری ذیلی سطح اُن لوگوں کا مقابلہ اور ان کے خلاف جدوجہد کرنا ہے جو باقاعدہ ٹریننگ لے کر لوگوں کو گمراہ کرنے میں لگے ہوئے ہیں۔ جیسے عیسائی مبلغین لوگوں کو عیسائی بنانے کے لیے کوشاں ہیں اور انہیں بہت فنڈز دیے جاتے ہیں۔ عیسائی مشنریز کے بجٹ حکومتوں کے بجٹ کی طرح ہوتے ہیں۔ اسی طرح قادیانی مبلغین کی جو ٹریننگ ہوتی ہے اور انہیں جس طریقے سے پڑھایا سکھایا جاتا ہے، عام علماء ان سے بات نہیں کر سکتے جب تک خاص اس موضوع پر ان کو بھی ٹریننگ نہ دی گئی ہو۔ لہذا ان بگڑے ٹکڑوں کا مقابلہ کرنے کے لیے آپ کو بھی اسی طرح کی ٹریننگ حاصل کرنی ہوگی۔

## جہاد کی دوسری منزل اور سورۃ النحل کی آیت ۱۲۵

دعوت و تبلیغ کے حوالے سے جدوجہد کے تین لیول ہو گئے۔ قرآن مجید کی ایک آیت میں ان تینوں کو جمع کر دیا گیا ہے۔ ارشادِ باری ہے:

﴿ادْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ وَجَادِلْهُمْ بِالَّتِي هِيَ أَحْسَنُ﴾ (النحل: ۱۲۵)

”آپ دعوت دیجیے اپنے رب کے راستے کی طرف دانائی اور اچھی نصیحت کے ساتھ اور ان سے بحث کیجیے بہت اچھے طریقے سے۔“

اس آیت میں اپنے رب کے راستے کی طرف بلانے یعنی دعوت و تبلیغ کے تین لیول بیان کیے گئے ہیں: (i) بِالْحُكْمَةِ دانائی، حکمت، دلائل اور براہین کے ساتھ تبلیغ کرنا۔ یہ پہلی سطح کے لوگوں یعنی معاشرے کے اعلیٰ تعلیم یافتہ دانشور اور اشرافیہ طبقے کے لیے ہے۔ (ii) وَالْمَوْعِظَةُ الْحَسَنَةُ اچھے وعظ اور اچھی نصیحت کے ساتھ تبلیغ کرنا، یعنی بات دل سے نکلے اور مخاطب کے دل میں اتر جائے۔ اس لیے کہ دماغ کی رکاوٹ (barrier) زیادہ تر پہلی سطح کے ذہین اور تعلیم یافتہ لوگوں میں ہوتی ہے کہ وہ ہر بات کو دلائل کے ترانوے میں تولتے ہیں۔ لہذا آپ پہلے ان کے دماغ کے بیریز کو عبور کریں گے تو پھر ان کے دلوں تک پہنچیں گے۔ لہذا یہ وعظ و نصیحت پہلی سطح کے لیے نہیں بلکہ عوام کے لیے ہے اس لیے کہ ان میں عقل کا حجاب ہے ہی نہیں، تو دل سے نکلی بات دل پر جا اُترتی ہے۔

اس ضمن میں یہ بھی یاد رہنا چاہیے کہ اچھا وعظ وہ ہے جس پر انسان خود بھی عمل پیرا ہو۔ ارشادِ باری تعالیٰ ہے: ﴿وَمَنْ أَحْسَنُ قَوْلًا مِّمَّنْ دَعَا إِلَى اللَّهِ وَعَمِلَ صَالِحًا وَقَالَ إِنِّي مِنَ الْمُسْلِمِينَ﴾ (حکم السجدة) ”اور اُس شخص سے بہتر بات اور کس کی ہوگی جو اللہ کی طرف بلائے اور نیک عمل کرے اور کہے کہ میں مسلمانوں میں سے ہوں۔“ یعنی وہ یہ دعویٰ نہ کرے کہ میں کوئی بہت بڑا مربی یا مزکی ہوں یا یہ کہ میں روحانیت کے بہت اونچے مقام پر فائز ہوں بلکہ وہ کہے کہ میں بھی عام مسلمان ہوں اور تمہیں اسلام کی دعوت دے رہا ہوں۔ میں اپنے آپ کو کوئی سپر ہیومن نہیں سمجھتا۔ میں

نے آپ کو کئی دفعہ نوٹ کرایا ہے کہ حضور اکرم ﷺ نے کبھی اپنے آپ کو سپر ہیومن کی حیثیت سے پیش نہیں کیا۔ ”اربعین نووی“ کی حدیث نمبر ۲۹ میں یہ الفاظ موجود ہیں کہ جب حضرت معاذ رضی اللہ عنہ نے عرض کیا کہ رات بھر کے سفر کی وجہ سے لوگ فجر کی نماز پڑھ کے جب چلے ہیں تو اپنی سواریوں پر اونگھ رہے تھے تو اس وجہ سے ان کی اونٹنیاں بے مہار ہو کر ادھر ادھر پھیل گئی ہیں۔ اس پر حضور ﷺ نے فرمایا: ((أَنَا كُنْتُ نَاعِسًا)) ہاں بھئی میں تو خود بھی اونگھ رہا تھا۔ حضور ﷺ نے یہ نہیں فرمایا کہ یہ کیوں اونگھ رہے تھے بلکہ فرمایا کہ میں بھی اونگھ رہا تھا اور جو بشری تقاضے ہیں وہ مجھ پر بھی ہیں۔ لہذا دعوت کے ضمن میں یہ پہلوا ہم ہے کہ عام آدمیوں کے اندر عام آدمی بن کر دعوت دی جائے یہ نہ ہو کہ ان کے اوپر آپ اپنے تقویٰ زہد اور درجہ احسان کا کوئی رعب گانٹھیں۔ اس طرزِ عمل سے وہ آپ کے قریب آنے کے بجائے آپ سے بد دل ہو کر اسلام سے اور دور ہو جائیں گے۔

تیسری چیز اس آیت میں یہ بیان ہوئی: ”جَادِلْهُمْ بِالَّتِي هِيَ أَحْسَنُ“ کہ بعض اوقات آپ کو مناظرہ اور مجادلہ بھی کرنا پڑے گا اور یہ دراصل تیسری سطح کے لوگوں کے لیے ہے جو تربیت یافتہ اور ماہر مبلغین ہوتے ہیں۔ جیسے انیسویں صدی کے اختتام پر مولانا رحمت اللہ کیرانویؒ نے ہندوستان میں پادری فنڈر کو شکست دی تھی۔ ورنہ اگر وہ بات نہ ہوتی تو شاید ہندوستان کے سارے مسلمان عیسائی ہو جاتے۔ فنڈر کلکتہ سے چل کر دہلی تک آ گیا اور ہر جگہ علماء کو شکستیں دیں اس لیے کہ ہمارے علماء تو بائبل پڑھتے ہی نہیں نہ تو رات پڑھی اور نہ انجیل جبکہ عیسائی پادری تو پورے قرآن مجید کو پڑھ کر سمجھ کر عربی زبان سیکھ کر اور پوری طرح تیار ہو کر آتے تھے تو ہمارے علماء ان کا کیسے مقابلہ کر سکتے تھے؟ مناظرہ کے لیے پہلے مکمل تیاری ہونی چاہیے۔ اگر وہ آپ کے قرآن پر حملہ کر رہے ہیں تو آپ کو معلوم ہونا چاہیے کہ انجیل کے کون کون سے مقامات ہیں جہاں پر آپ انہیں جھول دکھا سکتے ہیں۔ اس دور میں شیخ احمد دیدات مرحوم نے یہ کام کیا اور اب ڈاکٹر ذاکر نائیک یہ کام کر رہے ہیں۔ ڈاکٹر ذاکر نائیک خاص طور پر ہندومت کے خلاف ان کی کتابوں اور ان کے حوالوں سے ان پر حجت قائم کر رہے ہیں۔ تو اس

حوالے سے فرمایا گیا کہ اگر کبھی مجاہدہ اور مناظرہ کی نوبت آئے تو وہ اچھے طریقے سے ہونا چاہیے۔ اگر مد مقابل تمہیں گالی دے، تم تب بھی گالی مت دینا۔ وہ اللہ کو برا بھلا کہیں تو تم ان کے معبودوں کو برا بھلا مت کہنا۔ کہیں ایسا نہ ہو کہ ان کی حمیت بھڑک اٹھے اور وہ تمہاری بات ہی سننے سے انکار کر دیں، بلکہ ہونا یہ چاہیے کہ اچھے طریقے سے ان کے جذبات و احساسات کا پاس کرتے ہوئے ان سے بات کی جائے۔ اس طرح یہ دوسرے لیول کے جہاد کے تین sub level ہو گئے: (i) تعلیم یافتہ اور اشرافیہ طبقے کو دعوت و تبلیغ؛ (ii) عوام الناس کو دعوت و تبلیغ؛ اور (iii) تربیت یافتہ ایکسپرٹ اور مگڑے مگڑوں کو دعوت و تبلیغ۔

### جہاد کی تیسری منزل اور اس کی تین ذیلی سطحیں

اب آئیے جہاد کی تیسری منزل کی طرف اور وہ ہے انقلاب برپا کر کے پرانے نظام کو ختم کرنا اور اللہ کے دین کو قائم کرنا۔ یہ سب سے مشکل مرحلہ ہے۔ یوں سمجھئے کہ جہاد کا درخت جو یقین والے ایمان سے پھوٹا تھا، اب وہ اپنی چوٹی کو پہنچ رہا ہے۔ ہر نظام کے ساتھ کچھ لوگوں کے وابستہ مفادات (vested interests) ہوتے ہیں اور وہ یہی چاہتے ہیں کہ ہمارے نظام کو کوئی نہ چھیڑے۔ کیا جاگیر دار کبھی پسند کرے گا کہ جاگیر داری نظام کو ختم کر دیا جائے؟ و نیا کے اندر جو بھی نظام رائج ہیں ان میں چند طبقات کو خاص مراعات حاصل ہوتی ہیں اور وہ کبھی بھی اپنی مراعات چھوڑنے کو تیار نہیں ہوتے۔ چنانچہ اس مرحلہ میں تصادم اور ٹکراؤ ناگزیر ہے۔ اس سے پہلے تو سارا معاملہ اندر ہی اندر ہو رہا تھا۔ پہلے مرحلے پر نفس اور شیطان کے خلاف جہاد تو اندر ہی اندر تھا۔ دوسرے نمبر پر باطل نظریات اور عقائد کے خلاف جہاد میں بھی جنگ اور تصادم نہیں تھا۔ زیادہ سے زیادہ کوئی آپ کو گالی دے جائے گا، برا بھلا کہہ جائے گا، یا جیسے ہمارے ہاں تبلیغی جماعت کو مسجد میں داخل ہونے سے روک دیا جاتا ہے یا ان کے بستر تہہ کروا کر نکال باہر کیے جاتے ہیں، مگر اس مرحلے میں کوئی مارتا نہیں۔ لیکن نظام کو بدلنے کے لیے ہتھیلی پر جان رکھ کر میدان میں آنا پڑے گا۔

جہاد کی اس منزل کی بھی آگے تین ذیلی سطحیں ہیں۔ پہلا ہے غیر فعال مزاحمت (passive resistance)، یعنی اگر وہ تمہیں مار چکریں، ذہنی و جسمانی تشدد کریں تو پہلا مرحلہ یہ ہے کہ اسے برداشت کرو اور کوئی جوابی کارروائی نہ کرو۔ بارہ سال مکہ مکرمہ میں مسلمانوں کے لیے یہی حکم تھا کہ چاہے کافر تمہارے ٹکڑے کر دیں یا تمہیں زندہ جلادیں، تم نے اپنے دفاع میں بھی ہاتھ نہیں اٹھانا! یہ اس تصادم کا پہلا مرحلہ تھا اور یہی اصل میں محمد رسول اللہ ﷺ کی کامیابی کا سب سے بڑا راز ہے۔ سیرت مطہرہ کے اس پہلو کو لوگوں نے سمجھا ہی نہیں ہے۔ میری کتاب ”منہج انقلاب نبوی ﷺ“ کا مطالعہ کیجیے اور جانے کہ رسول اللہ ﷺ کے انقلاب کا منہج کیا تھا اور اس کے مراحل کون کون سے تھے۔ ابتدائی بارہ برس تک حکم یہی تھا کہ کوئی جوابی کارروائی نہیں کرنی!

اس زمانے میں جو رستم (persecution) کا ایک انداز زبانی (verbal) بھی تھا۔ مثلاً کسی نے آ کے کسی مسلمان کو گالی دی ہے، کسی نے کہا کہ پاگل ہو گئے ہو یا تمہارا دماغ خراب ہو گیا ہے۔ حضور ﷺ کو بھی (نعوذ باللہ) یہ سب کہا گیا کہ پاگل ہو گئے ہیں، مجنون ہیں، ان پر جادو کا اثر ہے، وغیرہ۔ یہ سب کہا گیا ہے، لیکن اللہ تعالیٰ نے فرمایا: ﴿وَاصْبِرْ عَلَىٰ مَا يَقُولُونَ وَاهْجُرْهُمْ هَجْرًا جَمِيلًا ١٠﴾ ”(اے نبی ﷺ!) جو کچھ یہ لوگ کہہ رہے ہیں اس پر آپ صبر کیجیے اور ان کو چھوڑ دیجیے بڑی خوبصورتی سے کنارہ کشی کرتے ہوئے“۔ ظاہر ہے کہ آپ ﷺ کو ان جملوں سے سخت تکلیف بھی پہنچتی تھی۔ سورۃ الحجر کے آخر میں فرمایا: ﴿وَلَقَدْ نَعْلَمُ أَنَّكَ يَضِيقُ صَدْرُكَ بِمَا يَقُولُونَ ٩٤﴾ ”اور ہم جانتے ہیں کہ آپ کا سینہ تنگ ہوتا ہے ان کی باتوں سے“۔ یعنی آپ ﷺ کا دل دکھتا ہے کہ یہی وہ لوگ تھے جو میرے قدموں میں اپنی آنکھیں بچھاتے تھے اور مجھے الصادق اور الامین کہتے تھے، آج یہ مجھے جھوٹا اور شاعر کہہ رہے ہیں۔ اس پر آپ کو سخت کوفت ہوتی تھی۔ لیکن اس وقت حکم یہی تھا کہ کفار کی طرف سے جو بھی اذیت آئے، چاہے وہ زبانی ہو یا جسمانی، بہر صورت اسے جھیلو اور برداشت کرو۔ یہ جہاد کے تیسرے مرحلے کی پہلی ذیلی سطح ہے۔

اس کے بعد ایک وقت آتا ہے جبکہ داعی کے ساتھ تعداد کافی ہو جاتی ہے اور اب اس کے لیے اس نظام کو لاکارنا ممکن ہو جاتا ہے۔ ظاہر بات ہے کہ دو چار سو آدمیوں سے نظام کو تبدیل نہیں کیا جاسکتا۔ آج کل کے حساب سے تو لاکھوں آدمی چاہئیں۔ اب اگر داعی کو اندازہ ہے کہ معتد بہ تعداد موجود ہے تو اب وہ اس نظام کے خلاف کوئی عملی حرکت کرے اور فعال مزاحمت (active resistance) کا آغاز کرے۔ یہ ہے جہاد کے تیسرے مرحلے کی دوسری ذیلی سطح۔

اس کے بعد آخری سطح پر آ کر حق و باطل کا تصادم ہوگا اور اس تصادم میں جانیں بھی جائیں گی۔ یہ دو طرفہ تصادم بھی ہو سکتا ہے جیسے ہمیں حضور اکرم ﷺ کی سیرت میں نظر آتا ہے اور یہ ایک طرفہ تصادم بھی ہو سکتا ہے۔ آج کے دور میں ایک طرفہ تصادم اور ایک طرفہ جنگ کی شکل سامنے آئی ہے۔ وہ یہ ہے کہ آپ کسی پر ہاتھ نہ اٹھائیں لیکن نظام (system) کو ہلاک کر دیں۔ یعنی دھرنادیں، گھیراؤ کریں اور نظام کو مفلوج کر دیں۔ یہ نوبت پاکستان میں آج تک نہیں آئی، البتہ اہل تشیع نے ایک دفعہ یہ کر کے دکھایا ہے۔ ضیاء الحق کے زمانے میں پچاس ہزار کی تعداد میں انہوں نے سیکریٹریٹ کا گھیراؤ کر لیا اور کہا کہ یہاں سے ہم تب تک نہیں اٹھیں گے جب تک ہمیں یہ گارنٹی نہ دی جائے کہ ہم سے زکوٰۃ نہیں لی جائے گی۔ زکوٰۃ ہم آپ کو نہیں دیں گے، ہم جہاں دیتے ہیں وہیں دیں گے۔ ان کی زکوٰۃ ان کے مراجع یعنی ایران اور عراق میں موجود ان کے بڑے بڑے علماء کو جاتی ہے اور وہ عام آدمی کے لیے نہیں ہے۔ بہر حال انہوں نے یہ کر کے دکھایا اور چیف مارشل لاء ایڈمنسٹریٹریٹری ضیاء الحق کو ان کا مطالبہ ماننا پڑا۔

آج کے دور میں ایک طرفہ تصادم کی یہ نئی شکل پیدا ہوئی ہے۔ یوکرائن میں اسی طریقے سے انقلاب آ گیا۔ جب لوگوں کے سیلاب نے پارلیمنٹ پر حملہ کر دیا تو ان کا صدر پچھلے دروازے سے جان بچا کر بھاگ گیا۔ یہی جار جیا میں ہوا اور یہی لاطینی امریکہ کے کئی ممالک میں ہو چکا ہے۔ یہ ایک طرفہ تصادم دنیا میں ہو رہا ہے، لیکن ہمیں اپنی جان دینے کے لیے تیار رہنا پڑے گا۔ ہو سکتا ہے کہ حکومت حکم دے اور آپ

کے اوپر گولیاں چل جائیں اور آپ کو اپنی جان کا نذرانہ پیش کرنا پڑے۔

جان دی، دی ہوئی اُسی کی تھی

حق تو یہ ہے کہ حق ادا نہ ہوا!

اب یہ جہاد سے آگے بڑھ کر قتال کا مرحلہ آ گیا اور یہ جہاد کا آخری اور سب سے اونچا درجہ ہے۔ اس کے لیے آغازِ خطاب میں سورۃ القف کی یہ آیت بھی تلاوت کی گئی تھی: ﴿إِنَّ اللَّهَ يُحِبُّ الَّذِينَ يُقَاتِلُونَ فِي سَبِيلِهِ صَفًّا كَانَهُمْ بُنْيَانٌ مَرْصُورٌ ۝﴾ ”اللہ کو تو محبوب ہیں وہ بندے جو اُس کی راہ میں صفیں باندھ کر قتال کرتے ہیں جیسے کہ وہ سیسہ پلائی دیوار ہوں۔“

دینی فرائض کے حوالے سے میں نے تین منزلہ عمارت کی مثال دی ہے۔ اس میں ظاہر بات ہے کہ پہلی منزل سے اوپر چڑھنے کے لیے سیڑھی چاہیے تو وہ جہاد کا پہلا مرحلہ ہے۔ دوسری منزل سے اوپر جانے کے لیے پھر آپ کو سیڑھی چاہیے تو یہ جہاد کا دوسرا مرحلہ ہے۔ پھر آخری منزل پر جانے کے لیے بھی سیڑھی چاہیے تو وہ جہاد کا تیسرا مرحلہ ہے۔

جہاد کا ذریعہ: قرآن مجید!

آخری بات یہ ہے کہ آپ کے پاس جہاد کرنے کے لیے ہتھیار اور ذریعہ کیا ہے؟ یہ قرآن مجید ہے۔ لہذا قرآن مجید پڑھو اور اسے اپنے اندر اتارو۔ جیسے رسول اللہ ﷺ کو حکم دیا گیا:

﴿يَا أَيُّهَا الْمُرْسَلُ ۚ قُمْ أَيْلًا إِلَّا قَلِيلًا ۚ تَصِفُهُ أَوْ انْقُصْ مِنْهُ قَلِيلًا ۝﴾

﴿رُذِّعَ عَلَيْهِ وَرَتِّلِ الْقُرْآنَ تَرْتِيلًا ۝﴾

”اے کسل میں لپٹ کر لیٹنے والے (ﷺ)! آپ کھڑے رہا کریں رات کو (نماز میں) سوائے اس کے تھوڑے سے حصے کے۔ (یعنی) اس کا آدھا یا اس سے تھوڑا کم کر لیجیے۔ یا اس پر تھوڑا بڑھالیں اور ٹھہر ٹھہر کر قرآن پڑھتے جائیے۔“

یہ قرآن نور ہے اور جتنا نور باطن کے اندر جائے گا اتنی ہی اندر کی تاریکیاں چھٹی جائیں



گی۔ نفس کے خلاف جہاد کے لیے ہتھیار بھی قرآن ہے اور دعوت و تبلیغ میں ہتھیار بھی قرآن ہی ہے اس لیے کہ قرآن میں حکمت ہے: ﴿ذَلِكَ مِمَّا أَوْحَى إِلَيْكَ رَبُّكَ مِنَ الْحِكْمَةِ﴾ (بنی اسرائیل: ۳۹) ”یہ ہے جو (اے محمد ﷺ) آپ کے رب نے آپ کی طرف وحی کی ہے حکمت میں سے“۔ قرآن سے حکمت سیکھو اور حکمت کی سطح پر دعوت و تبلیغ دو۔ قرآن سے وعظ حاصل کرو اور اس وعظ کے ذریعے سے دعوت و تبلیغ دو۔ قرآن مجید سے سمجھو کہ مشرکین کے خلاف کیسے مناظرہ ہوا، منافقین کے ساتھ کیسے ہوا، اہل کتاب کے ساتھ کیسے ہوا اور پھر اسی کے حساب سے خود بھی تیاری کرو۔ یہ سب قرآن مجید میں موجود ہے۔ گویا جہاد کے تینوں levels کے لیے ہتھیار قرآن ہے۔ اسی لیے سورۃ الفرقان میں فرمایا گیا: ﴿فَلَا تُطِيعُوا الْكُفْرَيْنَ وَجَاهِدُوهُمْ بِهٖ جِهَادًا كَبِيرًا﴾ ”تو (اے نبی ﷺ) آپ ان کفار کا کہنا نہ مانیے اور آپ ان کے ساتھ جہاد کریں اس (قرآن) کے ذریعے سے بڑا جہاد“۔ اکیلے میں جو جہاد ہو رہا تھا — چاہے وہ نفس کے خلاف تھا، چاہے وہ باطل عقائد اور باطل لغویات کے خلاف تھا — وہ جہاد بالقرآن تھا، یعنی قرآن کے ذریعے سے جہاد ہو رہا تھا۔

### جہاد کے لیے اجتماعیت کی ضرورت

ایک بات اور نوٹ کیجیے کہ پہلی سطح کے جہاد کے لیے کسی جماعت یا کسی اجتماعیت کی ضرورت نہیں ہے۔ وہ تو آپ کو اپنے ہی اندر سے جنگ کرنی ہے۔ میں آپ کے نفس کے خلاف جہاد نہیں کر سکتا اور نہ آپ میرے نفس کے خلاف جہاد کر سکتے ہیں۔ البتہ اگر ایک جماعت موجود ہو تو اس سے سہولت ہو جاتی ہے۔ آپ بھی اسی کشمکش میں لگے ہوئے ہیں اور میں بھی لگا ہوا ہوں تو میں دیکھوں گا کہ یہ میرا بھائی آگے نکل گیا ہے تو میں بھی زیادہ کوشش کروں گا۔ اسی طرح دوسرے مرحلے پر یعنی دعوت و تبلیغ کے لیے بھی جماعت لازم نہیں ہے۔ البتہ ادارے ہونے چاہئیں۔ جیسے ہماری انجمن خدام القرآن ہے۔ اسی طرح قرآن مجید کی تبلیغ و اشاعت کے لیے اور بھی بہت سی انجمنیں ہیں، مثلاً اسلامک ریسرچ فاؤنڈیشن (IRF) ہے جو آج بہت بڑا ادارہ بن گیا ہے۔ الہدیٰ ایک

ادارہ ہے جو خواتین کے اندر قرآن مجید کا علم پھیلا رہا ہے۔ لیکن تیسرے مرحلے پر یعنی جہاد بالسیف، جہاد بالید۔ جس کا نام قتال ہے۔ کے لیے جماعت شرط لازم ہے۔ یہ انفرادی طور پر نہیں ہو سکتا، بلکہ اس کے لیے سمع و طاعت والی جماعت ضروری ہے۔ حضرت حارث الاشعری رضی اللہ عنہ فرماتے ہیں کہ رسول اللہ صلی اللہ علیہ وسلم نے فرمایا:

((أَنَا أُمْرُكُمْ بِخَمْسٍ، اللَّهُ أَمَرَنِي بِهِنَّ: بِالْجَمَاعَةِ، وَالسَّمْعِ، وَالطَّاعَةِ، وَالْهَجْرَةِ، وَالْجِهَادِ فِي سَبِيلِ اللَّهِ))<sup>(۱)</sup>

”میں تمہیں پانچ باتوں کا حکم دیتا ہوں۔ اللہ نے مجھے ان کا حکم دیا ہے۔ یعنی جماعت، سنا، اطاعت کرنا، ہجرت اور اللہ کی راہ میں جہاد کرنا۔“

یہ جماعت کا لزوم اصل میں آخری درجے کے لیے ہے۔ پہلے درجے کے لیے جماعت ضروری نہیں ہے، صرف صحبت صالح کافی ہے۔ دوسرے درجے کے لیے ادارے انجمنیں، فاؤنڈیشن اور نشر و اشاعت کے ادارے وغیرہ کافی ہیں۔ لیکن تیسرے لیول کا جہاد جماعت کی شکل میں ہوگا اور جماعت اگر حضور صلی اللہ علیہ وسلم کے نقش قدم پر قائم کرنی ہے تو وہ بیعت کی بنیاد پر ہوگی۔ حضرت عبادہ بن الصامت رضی اللہ عنہ فرماتے ہیں:

بَايَعْنَا رَسُولَ اللَّهِ صلی اللہ علیہ وسلم عَلَى السَّمْعِ وَالطَّاعَةِ، فِي الْعُسْرِ وَالْيُسْرِ، وَالْمُنْشَطِ وَالْمَكْرَهِ، وَعَلَى آثَرَةٍ عَلَيْنَا، وَعَلَى أَنْ لَا نُنَازِعَ الْأُمَرَ أَهْلَهُ، وَعَلَى أَنْ نَقُولَ بِالْحَقِّ أَيْنَمَا كُنَّا، لَا نَخَافُ فِي اللَّهِ لَوْمَةً لَا يَمُ<sup>(۲)</sup>

”ہم نے اللہ کے رسول صلی اللہ علیہ وسلم سے بیعت کی کہ ہم سنیں گے اور اطاعت کریں گے خواہ آسانی ہو یا مشکل، خواہ ہماری طبیعت آمادہ ہو یا ہمیں اس پر جبر کرنا پڑے اور خواہ دوسروں کو ہمارے اوپر ترجیح دے دی جائے۔ ہم اصحاب اختیار سے

(۱) سنن الترمذی، ابواب الامثال عن رسول اللہ صلی اللہ علیہ وسلم، باب ما جاء فی مثل الصلاة والصيام والصدقة۔ ومسند احمد، مسند الشاميين: ۱۶۷۱۸ واللفظ له۔

(۲) صحيح البخاری، کتاب الاحکام، باب كيف يبایع الامام الناس، و کتاب الفتن، باب قول النبی صلی اللہ علیہ وسلم سترون بعدی امورا تنکرونها۔ وصحيح مسلم، کتاب الامارة، باب وجوب طاعة الامير فی غیر معصية.....

جھگڑیں گے نہیں، لیکن سچ بولیں گے جہاں کہیں بھی ہم ہوں گے اور اللہ کے معاملے میں کسی بھی ملامت کرنے والے کی ملامت سے بے خوف رہیں گے۔“

فرائضِ دینی کے جامع تصور کے حوالے سے جو کمی رہ گئی تھی، وہ اب پوری ہو گئی ہے، بایں طور کہ میں نے اس سہ منزلہ عمارت میں ایک سیڑھی کا اضافہ کیا ہے اور وہ جہاد ہے۔ پھر اس کے تین لیولز اور آگے ان تین لیولز کے سب لیولز ہیں۔ لیکن ان میں مشترک بات یہ ہے کہ ان ساری سطحوں پر جہاد میں اصل ذریعہ قرآن ہے اور اہم بات یہ ہے کہ تیسرے مرحلے میں جان ہتھیلی پر رکھ کر (چاہے دوطرفہ جنگ ہو یا یکطرفہ) اپنی جان دینے کے لیے تیاری کرنی پڑے گی۔

اللہ تعالیٰ ہمیں دین کے فرائض کو سمجھنے اور پھر اس پر صحیح معنوں میں عمل کرنے کی توفیق عطا فرمائے۔ آمین یا رب العالمین!

أَقُولُ قَوْلِي هَذَا وَاسْتَغْفِرُ اللَّهَ لِي وَلَكُمْ وَلِسَائِرِ الْمُسْلِمِينَ وَالْمُسْلِمَاتِ ۝۝

حدیث

31

# زہد کی حقیقت و فضیلت

۲۷ جون ۲۰۰۸ء کا خطاب جمعہ

خطبہ مسنونہ کے بعد:

أَعُوذُ بِاللَّهِ مِنَ الشَّيْطَانِ الرَّجِيمِ — بِسْمِ اللَّهِ الرَّحْمَنِ الرَّحِيمِ

كَلَّا بَلْ تُحِبُّونَ الْعَاجِلَةَ ۖ وَتَذَرُونَ الْآخِرَةَ ۚ (القيامة)

بَلْ تُؤْثِرُونَ الْحَيَاةَ الدُّنْيَا ۖ وَالْآخِرَةُ خَيْرٌ وَأَبْقَى ۚ (الاعلى)

إِنَّا جَعَلْنَا مَا عَلَى الْأَرْضِ زِينَةً لِّهَا لِنَبْلُوَهُمْ أَيُّهُمْ أَحْسَنُ عَمَلًا ۚ

(الكهف)

عَنْ أَبِي الْعَبَّاسِ سَهْلِ بْنِ سَعْدٍ السَّاعِدِيِّ رَضِيَ اللَّهُ عَنْهُ قَالَ جَاءَ رَجُلٌ إِلَى النَّبِيِّ ﷺ فَقَالَ:  
يَا رَسُولَ اللَّهِ! ذُلِّي عَلَى عَمَلٍ إِذَا عَمِلْتُهُ أَحْبَبَنِي اللَّهُ وَأَحْبَبَنِي النَّاسُ، فَقَالَ:

((أَزْهَدْ فِي الدُّنْيَا يُحِبَّكَ اللَّهُ، وَأَزْهَدْ فِيمَا فِي أَيْدِي النَّاسِ يُحِبَّكَ النَّاسُ)) (۱)

سیدنا ابوالعباس سہل بن سعد الساعدی رضی اللہ عنہ سے روایت ہے کہ ایک شخص نبی اکرم ﷺ کی خدمت میں آیا اور اس نے کہا: یا رسول اللہ ﷺ! مجھے کوئی ایسا عمل بتلائے جب میں اسے بجالاؤں تو اللہ تعالیٰ بھی مجھ سے محبت کرے اور لوگ بھی مجھ سے محبت کریں۔ آپ ﷺ نے فرمایا:

”دنیا سے بے رغبت ہو جاؤ اللہ تعالیٰ تم سے محبت فرمائے گا اور لوگوں کے پاس جو کچھ ہے اس سے بے نیاز ہو، لوگ تم سے محبت کریں گے۔“

معزز سامعین کرام!

دین اسلام کی تعلیمات کے عملی پہلو کا لب لباب اگر ایک جملے میں بیان کیا جائے تو وہ یہ ہے کہ انسان طالبِ دنیا نہ رہے، طالبِ آخرت اور طالبِ عقبی بن جائے۔ یہ گویا ایک طرح کا ٹکس ٹیسٹ ہے بایں طور کہ کسی شخص کی ایمانی کیفیت کے بارے میں اندازہ کرنا ہو تو اس کی طلبِ دنیا اور طلبِ عقبی کا حال دیکھ لیجیے۔

### دنیوی و اخروی زندگی کی حیثیت اور ہماری ترجیحات

دنیوی اور اخروی زندگی کی کیا حیثیت ہے اور ہماری ترجیحات کیا ہیں؟ یہ موضوع قرآن مجید کے بے شمار مقامات پر آیا ہے۔ ”مُتَشَتِّتِمْ نَمُونَد اَز خِرَوَارِے“ کے طور پر میں نے ابتدا میں تین آیات کی تلاوت کی ہے۔ سورۃ القیامہ میں اللہ تعالیٰ شکوہ کے انداز میں نوعِ انسانی سے کہہ رہے ہیں: ﴿كَلَّا بَلْ تُحِبُّونَ الْعَاجِلَةَ ﴿٢٠﴾ وَتَذَرُونَ الْآخِرَةَ ﴿٢١﴾﴾ ”ہرگز نہیں! اصل بات یہ ہے کہ تم لوگ جلدی ملنے والی چیز (یعنی دنیا) سے محبت کرتے ہو۔ اور تم آخرت کو چھوڑ دیتے ہو“۔ یعنی تمہارا اصل مرض یہ ہے کہ تم لوگ ”حُبِ عاجلہ“ میں مبتلا ہو اپنی دنیا کی زندگی اور دنیا کے مال و اسباب سے محبت کرتے ہو اور اس کے مقابلے میں آخرت کو بالکل ہی نظر انداز کیے ہوئے ہو۔ پھر یہی بات سورۃ الاعلیٰ میں بایں الفاظ فرمائی گئی: ﴿بَلْ تُؤْثِرُونَ الْحَيٰوةَ الدُّنْيَا ﴿١٣﴾ وَالْآخِرَةَ خَيْرٌ ﴿١٤﴾﴾ ”بلکہ تم دنیا کی زندگی کو ترجیح دیتے ہو۔ جبکہ آخرت بہتر بھی ہے اور باقی رہنے والی بھی“۔ آخرت کے مقابلے میں دنیا فانی اور چند روزہ ہے۔ اول تو پوری دنیا ہی فانی ہے اور ایک دن پوری کائنات نے ختم ہو جانا ہے، پھر اس میں ہماری کیا حیثیت ہے۔ ہماری زندگی تو بس چند سال کی ہے جبکہ اللہ کا ایک دن ہزار برس کا ہے، لیکن ہمارا طرِ عمل یہ ہے کہ ہم آخرت کے مقابلے میں دنیا کو ”ترجیح“ دیتے ہیں۔ اس لفظ ترجیح کو نوٹ کیجیے۔ یہ بات واضح ہے کہ ہمارا دین یہ نہیں کہتا کہ دنیا کو چھوڑ دو۔ ترکِ دنیا تو رہبانیت ہے اور وہ اسلام میں نہیں ہے۔ لیکن مطلوب طرِ عمل یہ ہے کہ دنیا میں رہتے ہوئے آخرت کو ترجیح دو اور اس ضمن میں کیفیت یہ ہونی چاہیے کہ ”بازار سے گزرا ہوں خریدار نہیں ہوں!“

## دنیا کا بناؤ سنگھار ذریعہ آزمائش ہے!

تیسری آیت جو میں نے ابتدا میں تلاوت کی وہ سورۃ الکہف کی آیت ۷ ہے اور اس میں یہ بات بڑے ہی کانٹے دار انداز میں کہی گئی ہے — سورۃ الکہف کے بارے میں حضور ﷺ نے فرمایا ہے کہ وجالی فتنے سے بچنا چاہتے ہو تو سورۃ الکہف کی ابتدائی دس آیات کی تلاوت کرو۔ بعض روایات میں آتا ہے کہ آخری آیات کی تلاوت کرو اور بعض روایات میں آتا ہے کہ پوری سورۃ الکہف کی تلاوت کرو۔ سورۃ الکہف اور فتنہ و جال کے مابین کیا رابطہ و تعلق ہے اس پر میرے مفصل دروس موجود ہیں جن کا مطالعہ مفید رہے گا — اس سورۃ کے پہلے رکوع میں یہ آیت آئی ہے: ﴿إِنَّا جَعَلْنَا مَا عَلَى الْأَرْضِ زِينَةً لَّهَا لِنَبْلُوهُمْ أَيُّهُمْ أَحْسَنُ عَمَلًا ٥﴾ ”یقیناً ہم نے بنادیا ہے جو کچھ زمین پر ہے اسے اس کا بناؤ سنگھار تاکہ انہیں ہم آزمائیں کہ ان میں کون بہتر ہے عمل میں“۔ دنیا کے یہ ظاہری ٹھاٹھ باٹھ دراصل انسان کی آزمائش کے لیے بنائے گئے ہیں۔ ایک طرف دنیا کی یہ سب دلچسپیاں اور رنگینیاں ہیں اور دوسری طرف اللہ اور اس کے احکام ہیں۔ انسان کے سامنے یہ دونوں راستے کھلے چھوڑ کر دراصل یہ دیکھنا مقصود ہے کہ وہ ان میں سے کس کا انتخاب کرتا ہے۔ دنیا کی رنگینیوں میں کھو جاتا ہے اس عروس ہزار داماد کے عشق کے اندر مبتلا ہو کر ساری دوڑ دھوپ اور دن رات کی محنت و مشقت اسی کے لیے کرتا ہے یا اپنے خالق و مالک کو پہچانتے ہوئے اس کے احکام کی تعمیل کو اپنی زندگی کا اصل مقصود سمجھتا ہے اور آخرت کا طالب ہو کر دنیا کو صرف بقدر ضرورت استعمال کرتا ہے۔

اس بات کو بہت پیارے انداز میں ایک شعر میں یوں کہا گیا ہے:۔

رُخ روشن کے آگے شمع رکھ کر وہ یہ کہتے ہیں

اُدھر جاتا ہے دیکھیں یا اُدھر پروانہ آتا ہے!

ایک طرف ہمارے محبوب حقیقی کا دمکتا ہوا روشن چہرہ ہے اور دوسری طرف یہ دنیا کی روشنی اور چمک ہے جو حقیقی نہیں ہے اب دیکھنا اصل میں یہ ہے کہ پروانہ اُدھر جا رہا ہے یا اُدھر آ رہا ہے۔

اسی آزمائش کے لیے اللہ تعالیٰ نے دنیا کو زیبائش اور آرائش سے نوازا ہے اور یہ آرائش و زیبائش آج اپنی انتہا کو پہنچ گئی ہے۔ یہ دنیا اتنی حسین کبھی بھی نہیں تھی جتنی کہ آج ہے۔ دنیا کا حسن دینی، یورپ، امریکہ، ابوظہبی اور سعودی عرب میں جا کے دیکھئے وہاں آپ کو دنیا کی آرائش و زیبائش اپنی انتہا پر نظر آئے گی۔ پھر ظاہر بات ہے کہ آدمی اس کی طرف کھینچتا چلا جاتا ہے۔ اس دنیا کو دلہن کی طرح بناؤ سنگھار کر کے ہمارے سامنے رکھ دیا گیا ہے اور ہمارا امتحان یہ ہے کہ ہماری ساری توجہ اور محبت اسی پر مرکوز ہو جاتی ہے یا ہماری محبت کا مرکز و محور اللہ سبحانہ و تعالیٰ قرار پاتا ہے۔

### زہد: محبوبِ الہی بننے کا خصوصی ذریعہ

اربعینِ نووی کی زیر مطالعہ حدیث (حدیث نمبر ۳۱) بھی اسی موضوع سے متعلق ہے۔ سیدنا ابوالعباس کہل بن سعد الساعدی رحمہ اللہ فرماتے ہیں: جَاءَ رَجُلٌ إِلَى النَّبِيِّ صلی اللہ علیہ وسلم فَقَالَ: يَا رَسُولَ اللَّهِ صلی اللہ علیہ وسلم! "ایک شخص نبی اکرم صلی اللہ علیہ وسلم کی خدمت میں حاضر ہوا اور اس نے کہا: اے اللہ کے رسول صلی اللہ علیہ وسلم! "ذُلِّتُ عَلَى عَمَلٍ إِذَا عَمِلْتُهِ أَحَبَّنِي اللَّهُ وَأَحَبَّنِي النَّاسُ" میری راہنمائی فرمائیے کسی ایسے عمل کی طرف کہ جب میں اس پر عمل کر لوں تو اللہ تعالیٰ بھی مجھ سے محبت کرنے لگے اور لوگ بھی مجھ سے محبت کرنے لگیں۔ یعنی کوئی ایسا عمل بتلائیے کہ جس کے کرنے سے میں اللہ کا بھی محبوب بن جاؤں اور لوگوں کا بھی محبوب بن جاؤں۔ تمنا بہت اچھی اور بہت عمدہ ہے۔ صحابیؓ کے سوال سے معلوم ہوتا ہے کہ انہیں دنیا اور آخرت دونوں کی فکر تھی اور انہوں نے ترجیح آخرت کو دی کہ اللہ کو مقدم رکھا، کہ میں اللہ کا بھی محبوب بن جاؤں اور دنیا کا بھی محبوب بن جاؤں۔ اس کے جواب میں محمد رسول اللہ صلی اللہ علیہ وسلم نے فرمایا: ((إِذَا هَدَى الدُّنْيَا، يُحِبَّكَ اللَّهُ)) "دنیا سے زہد اختیار کرو اللہ تم سے محبت کرے گا۔" یعنی دنیا کی آسائشوں، آرائشوں، عیاشیوں، لذتوں سے بچو، انہیں کم سے کم رکھو تو اللہ تم سے محبت کرے گا۔

ہمارے ہاں عموماً زہد و قناعت کا لفظ بولا جاتا ہے۔ قناعت کے معنی ہی یہ ہیں کہ کم سے کم پر راضی رہنا اور زیادہ کی ہوس کا نہ ہونا، یعنی اپنے سے زیادہ والوں کو دیکھ کر کوئی

رشک نہ آئے کہ ان کے اوپر تو اللہ کی بڑی رحمتیں ہیں۔ بس یہ جذبہ ہو کہ اللہ نے جو کچھ مجھے دیا ہے اور جس حال پر مجھے رکھا ہے اس پر میں شکر ادا کرتا ہوں۔ ہو سکتا ہے کہ اگر وہ مجھے زیادہ دے دیتا تو میرے اندر اخلاقی طور پر زوال آ جاتا اور میں عیاشیوں اور بد معاشیوں میں مبتلا ہو جاتا۔ لہذا میرے لیے یہ کمی درحقیقت بہت بڑی نعمت ہے اور اسی میں میرے لیے عافیت ہے۔

### دنیا کی بے بضاعتی

اب اس کے ضمن میں میں دو اور احادیث آپ کو سناتا ہوں جو بہت ہی عمدہ ہیں۔ یوں سمجھئے کہ جوامع الکلم میں سے ہیں۔ پہلی حدیث کے راوی حضرت عبداللہ بن عمر رضی اللہ عنہما ہیں وہ کہتے ہیں کہ ایک دن حضور ﷺ نے مجھے میرے کندھے سے پکڑا اور فرمایا: ((كُنْ فِي الدُّنْيَا كَمَا نَكَتَ غَرِيبٌ أَوْ عَابِرُ سَبِيلٍ))<sup>(۱)</sup> ”دیکھو دنیا میں ایسے رہو گویا تم اجنبی ہو یا راستہ چلنے والے مسافر ہو“۔ یعنی دنیا کے معیارات کے اعتبار سے نامور و مشہور ہو جانا، صاحب اقتدار ہو جانا، صاحب ثروت ہو جانا، یہ مطلوب نہیں ہونا چاہیے بلکہ دنیا میں ایسے رہنا چاہیے جیسے کہ اجنبی ہو۔ یہ دنیا تمہارا وطن نہیں ہے بلکہ تمہارا اصل وطن اور تمہارا اصل گھر تو آخرت میں ہے۔ یہ دنیا تو عارضی ٹھکانہ ہے اور تمہیں یہاں امتحان کے لیے بھیجا گیا ہے۔ سورۃ الملک میں فرمایا: ﴿الَّذِي خَلَقَ الْمَوْتَ وَالْحَيٰوةَ لِيَبْلُوَكُمْ اَيُّكُمْ اَحْسَنُ عَمَلًا﴾ (آیت ۲) ”(اللہ ہی وہ ذات ہے) جس نے موت اور زندگی کو پیدا کیا تاکہ تمہیں آزمائے کہ تم میں سے کون اچھے اعمال کرنے والا ہے“۔ کبھی اللہ دے کر آزماتا ہے کہ بندہ شکر کرتا ہے یا نہیں اور کبھی چھین کر آزماتا ہے کہ صبر کرتا ہے یا نہیں! صابر و شاکر کے الفاظ اردو میں بھی ہمارے ہاں جڑ کر آتے ہیں۔ اگر کوئی تکلیف آگئی یا کوئی نقصان ہو گیا یا کوئی بیماری آگئی تو انسان اسے اللہ کی طرف سے سمجھتے ہوئے صبر کرے اور کوئی بھی حرف شکایت زبان پر نہ آنے پائے۔ سورۃ الحديد میں فرمایا:

(۱) صحیح البخاری، کتاب الرقاق، باب قول النبی ﷺ كُنْ فِي الدُّنْيَا كَمَا نَكَتَ غَرِيبٌ أَوْ عَابِرُ

سَبِيلٍ۔ و سنن الترمذی، ابواب الزهد، باب ما جاء فی قصر الامر۔



﴿مَا أَصَابَ مِنْ مُصِيبَةٍ فِي الْأَرْضِ وَلَا فِي أَنْفُسِكُمْ إِلَّا فِي كِتَابٍ مِنْ قَبْلِ أَنْ نَبْرَأَهَا إِنَّ ذَلِكَ عَلَى اللَّهِ يَسِيرٌ﴾ ٢٢ ﴿لِكَيْلَا تَأْسَوْا عَلَى مَا فَاتَكُمْ وَلَا تَفْرَحُوا بِمَا آتَاكُمْ وَاللَّهُ لَا يُحِبُّ كُلَّ مُخْتَالٍ فَخُورٍ﴾ ٢٣ ﴿

”نہیں پڑتی کوئی پڑنے والی مصیبت زمین میں اور نہ تمہاری اپنی جانوں میں مگر یہ کہ وہ ایک کتاب میں درج ہے اس سے پہلے کہ ہم اسے ظاہر کریں۔ یقیناً یہ اللہ پر بہت آسان ہے۔ تاکہ تم افسوس نہ کیا کرو اس پر جو تمہارے ہاتھ سے جاتا رہے اور اس پر اترایا نہ کرو جو وہ تمہیں دے دے۔ اور اللہ کو بالکل پسند نہیں ہیں اترانے والے اور فخر کرنے والے۔“

### شکر کے لوازم

اس کے برعکس اگر اللہ نے انسان کو اپنے انعامات سے نوازا ہے تو پھر انسان کے اندر شکر کے جذبات ہونے چاہئیں۔ امام راغبؒ کے مطابق شکر میں تین چیزیں شامل ہیں: شکر بالقلب، شکر باللسان اور شکر بالجوارح۔ دل میں اللہ کے احسان کی عظمت قائم ہو جائے، یہ شکر بالقلب ہے۔ پھر احسان مندی کے جذبات دل میں سے ابھریں جیسے کسی چشمے میں سے پانی اُبلتا ہے اور وہ جذبات زبان سے الفاظ کی صورت میں ادا ہوں تو یہ شکر باللسان ہے۔ آپ بھوکے تھے، کمزوری محسوس کر رہے تھے اللہ نے کھانے کو کچھ دے دیا تو اب شکر ادا کرو اور اس کے لیے رسول اللہ ﷺ نے یہ دعا سکھائی ہے: ((الْحَمْدُ لِلَّهِ الَّذِي أَطْعَمَنِي وَسَقَانِي وَجَعَلَنِي مِنَ الْمُسْلِمِينَ)) ”کل شکر اور کل ثنا اللہ کے لیے ہے جس نے مجھے (بھوک میں) کھانا کھلایا اور (پیار میں) پانی پلایا اور مجھے مسلمانوں میں سے بنایا۔“ اسی طرح باقی نعمتوں پر بھی اللہ کی حمد اور اللہ کا شکر لازمی ہے یہاں تک کہ آپ بیت الخلاء میں گئے، فراغت ہو گئی، پہلے طبیعت بوجھل تھی، اب طبیعت کے اندر انشراح پیدا ہو گیا تو آپ باہر نکل کر یہ دعا پڑھیں: ((الْحَمْدُ لِلَّهِ الَّذِي أَذْهَبَ عَنِّي الْأَذَى وَعَافَانِي)) ”کل شکر اور کل ثنا اللہ کے لیے ہے جس نے مجھ سے اذیت بخش چیز کو دور کر دیا اور مجھے عافیت بخشی۔“ سوچئے اگر آپ کا پیشاب رک

جائے تو آپ کا کیا حشر ہوگا؟ وہ حشر جو ہوگا سو ہوگا، لیکن اس کے ساتھ جو ہریلے جراثیم جس کو انسان پیشاب کے ذریعے سے خارج کرتا ہے، جسم کے اندر ہی رہیں گے تو وہ آپ کے اندر ایک قیامت برپا کر دیں گے۔ اسی طرح اگر آپ کو اجابت نہیں ہو رہی، شدید قبض ہو گئی ہے تو اس صورت میں بھی آپ کا حال برا ہو جائے گا۔ چنانچہ اس دعا میں کتنے پیارے الفاظ آئے ہیں کہ ”اَذْهَبْ عَنِّي الْاَذَى وَعَاقِبَتِي“ (مجھ سے اذیت بخش چیز کو دور کر دیا اور مجھے عاقبت بخشی) — بہر حال زبان سے شکر کے جذبات کا اظہار کرنا شکر باللسان ہے۔

اسی طرح ایک شکر بالجوارح ہے، یعنی اپنے جسم کے تمام اعضاء سے شکر کرنا اور اللہ کی تمام نعمتوں کو صحیح صحیح استعمال کرنا۔ اگر آپ نے کسی نعمت کو غلط استعمال کیا تو یہ ناشکری اور کفرانِ نعمت ہوگا۔ یا اللہ نے آپ کو ایک نعمت دی اور آپ نے وہ نعمت استعمال ہی نہیں کی تو یہ بھی کفرانِ نعمت کے زمرے میں آتا ہے۔ بنی نوع انسان پر اللہ تعالیٰ کا سب سے بڑا انعام قرآن مجید ہے اور اگر آپ نے اس کی طرف توجہ ہی نہیں کی، تو یہ سب سے بڑا کفرانِ نعمت ہے، اس لیے کہ نعمت ہدایت سے بڑھ کر اور کوئی نعمت نہیں ہو سکتی۔ ہدایت وہ نعمت ہے کہ اس کے بغیر کوئی شے نعمت نہیں رہتی۔ آپ اولاد کو، دولت کو، اقتدار کو اور شہرت کو نعمت سمجھتے ہیں، لیکن اگر ہدایت نہیں ہے تو یہ چیزیں نعمت نہیں رہیں گی، بلکہ زحمت بن جائیں گی اور آپ ان کا غلط استعمال کریں گے۔ پھر آپ اولاد کی بھی غلط تربیت کریں گے تو کل قیامت کے دن اللہ پوچھے گا کہ یہ تمہارے پاس میری امانت تھی، تم نے اس کی کیسے تربیت کی؟ تم نے اسے میرا بندہ بنا کر اٹھانے کی کوشش کی یا دنیا کی طلب میں لگا کر مجھ سے غافل بنا دیا؟ خود بھی اسی میں لگے رہے اور اسے بھی لگا دیا تو یہ ہے نعمت کا کفران، جبکہ نعمت کا صحیح صحیح استعمال کرنا، یہ ہے شکر بالجوارح۔

دنیا ہمارا اصل وطن، گھر اور منزل نہیں ہے!

دوسری حدیث بھی سن لیجیے۔ یہ بھی بڑی پیاری حدیث ہے۔ حضرت علقمہ بن عبد اللہ رضی اللہ عنہ فرماتے ہیں: نَامَ رَسُولُ اللَّهِ ﷺ عَلَى حَصِيرٍ فَقَامَ وَقَدْ اَثَرَفِي جَنِبُهُ،

فَقُلْنَا يَا رَسُولَ اللَّهِ لَوْ اتَّخَذْنَا لَكَ وَطَاءً؟ فَقَالَ ”ایک مرتبہ رسول اللہ ﷺ پورے پر سوکراٹھے تو آپ کے جسم مبارک پر چٹائی کے نشانات تھے۔ ہم نے عرض کیا: یا رسول اللہ ﷺ ہمیں اجازت دیجئے کہ ہم آپ کے لیے ایک بچھونا بنادیں“ آپ ﷺ نے فرمایا: ((مَا لِي وَمَا لِلدُّنْيَا مَا أَنَا فِي الدُّنْيَا إِلَّا كَرَاحٍ اسْتَظَلَّ تَحْتَ شَجَرَةٍ ثُمَّ رَاحَ وَتَرَكَهَا)) (۱)

”مجھے دنیا سے کیا غرض‘ میں تو دنیا میں اس طرح ہوں کہ جیسے کوئی سوار کسی درخت کے نیچے سائے کی وجہ سے بیٹھ گیا پھر وہاں سے روانہ ہو گیا اور درخت کو چھوڑ دیا۔“

ظاہر بات ہے کہ وہ درخت اس سوار کا عارضی قیام تھا۔ وہ اُس کا وطن، اُس کا گھر یا اس کی منزل نہیں تھی۔ اسی طرح سے یہ دنیا بھی ہماری منزل، ہمارا گھر، اور ہمارا وطن نہیں ہے۔ ایک موقع پر حضور ﷺ نے فرمایا: ((فَإِنَّمَا خُلِقْتُمْ لِآخِرَةٍ وَالدُّنْيَا خُلِقَتْ لَكُمْ)) (۲) ”تم آخرت کے لیے پیدا کیے گئے ہو اور یہ دنیا تمہارے لیے پیدا کی گئی ہے“۔ پھر اسی دنیا میں ہمارا امتحان بھی ہو رہا ہے۔ بہر حال اللہ تعالیٰ نے ہماری ضرورتوں کو پورا کرنے کی تمام چیزیں اسی دنیا میں رکھی ہیں، ان کو استعمال کرو، لیکن اس دنیا کو مطلوب و مقصود اور محبوب نہ بنا لو۔

ہمارے علماء اس کی بڑی پیاری مثال دیتے ہیں کہ ہم دنیا میں کشتی کی مانند ہیں۔ کشتی پانی میں ہے تو عافیت ہے، لیکن اگر کشتی میں پانی آ گیا تو اب تباہی و بربادی ہے۔ اس لیے حضور ﷺ نے فرمایا کہ دنیا میں مسافر اور سوار کی طرح رہو جو کسی درخت کے سائے میں آرام کرنے کی خاطر تھوڑی دیر کے لیے رکتا ہے اور پھر وہ اس درخت کو چھوڑ کر اپنی اصل منزل کی طرف رواں دواں ہو جاتا ہے۔

ایک اور حدیث ملاحظہ ہو۔ ایک صحابی رضی اللہ عنہ فرماتے ہیں کہ میں حضور اکرم ﷺ کی خدمت میں حاضر ہوا تو میں نے دیکھا کہ آپ پر عجیب کیفیت طاری ہے جیسے آپ کسی

(۱) سنن الترمذی، ابواب الزہد، باب ما جاء فی اخذ المال بحقه۔

(۲) رواہ البیہقی فی شعب الایمان۔

چیز کو اپنے دونوں ہاتھوں سے دھکا دے کر اپنے سے دور کر رہے ہوں۔ میں کچھ دیر تک دیکھتا رہا پھر میں نے پوچھا: یا رسول اللہ ﷺ! یہ کیا معاملہ ہے۔ رسول اللہ ﷺ نے فرمایا: دنیا ایک نہایت خوبصورت عورت کی شکل میں میرے سامنے لائی گئی، تو میں اسے دھکے دے رہا تھا کہ مجھے تم سے کیا سروکار! تو یہ ہے اصل میں زہد فی الدنیا۔ اگر تم چاہتے ہو کہ اللہ کے محبوب بن جاؤ تو دنیا میں زہد اختیار کرو۔

### انسان کیسے لوگوں کا محبوب بن سکتا ہے؟

اگلا معاملہ اس سے بھی زیادہ عملی ہے۔ اخلاقیات کے اندریوں سمجھئے کہ یہ بلند ترین تعلیمات میں سے ہے۔ انسان لوگوں کا محبوب کیسے بن سکتا ہے اس کے بارے میں رسول اللہ ﷺ نے فرمایا: ((وَإِذَا هَذَا فِيمَا فِي أَيْدِي النَّاسِ يُحِبُّكَ النَّاسُ)) ”اور لوگوں کے پاس جو کچھ ہے اس سے بے نیاز رہو، لوگ تم سے محبت کریں گے۔“ ایسا نہ ہو کہ کسی دولت مند کو دیکھ کر یہ حسرت پیدا ہو جائے کہ یہ دولت میرے پاس کیوں نہیں؟ یا حسد تو نہ آئے، لیکن رشک کے انداز میں ایسی بات آجائے تو یہ احساس زہد کے خلاف ہو جائے گا۔ اگرچہ رشک کرنا حرام نہیں ہے، حسد حرام ہے، لیکن رشک زہد کے خلاف ہے جو ایک بہت اونچا رتبہ ہے۔

اگر انسان لوگوں کے مال و دولت سے بے نیاز رہے اور دولت مند دیکھے کہ یہ آدمی میرے پاس میری دولت کی وجہ سے نہیں آیا، یہ مجھے کوئی کلمہ خیر کہنے کے لیے آیا ہے یا حقوق العباد میں سے کسی حق کو ادا کرنے کی تلقین کرنے کے لیے آیا ہے، یا میں مریض تھا تو میری عیادت کرنے آ گیا ہے، اسے میری دولت سے کوئی سروکار نہیں، اس کے اندر میں نے کوئی لالچ محسوس نہیں کیا اور اس کی آنکھوں کے اندر مجھے کوئی ہوس نظر نہیں آ رہی۔ اگر ایسا ہوگا تو وہ شخص آپ سے محبت کرے گا اور آپ کا مقام اس کی نگاہ میں بلند ہو جائے گا۔ اور اگر معاملہ اس کے برعکس ہو تو وہ محسوس کرے گا کہ یہ میری دولت سے مرعوب ہو گیا ہے، یا میرے ٹھاٹھ باٹھ دیکھ کر اس کے دل میں حسرت پیدا ہوئی ہے، یا یہ تو بڑی لالچائی ہوئی نظروں سے میری قیمتی چیزوں کو دیکھ رہا ہے تو وہ آپ سے محبت تو دور

کی بات ہے، نفرت کرے گا۔

الفرض، زیر مطالعہ حدیث کا حاصل یہ ہے کہ آپ بحیثیت مجموعی دنیا، دنیا کی زندگی، دنیا کی آسائشوں، آرائشوں، نعمتوں، لذتوں اور دنیا کی تعیشات سے بچیں تو اللہ تعالیٰ تم سے محبت کرنے لگے گا۔ اور زہد اور بے نیازی اختیار کریں ان چیزوں کے بارے میں جو لوگوں کے پاس ہیں تو اس سے لوگوں کے دلوں میں آپ کی وقعت بڑھ جائے گی اور لوگ آپ سے محبت کریں گے۔ یہ درحقیقت ہمارے لیے اخلاقی تعلیم کے اعتبار سے کانٹے کی بات ہے۔

دعا ہے کہ اللہ تعالیٰ دنیا کی آرائش و زیبائش اور دنیا کے ساز و سامان سے ہماری حفاظت فرمائے اور صحیح معنوں میں ہمیں اس حدیث کا مصداق بنائے۔ آمین  
یا رب العالمین!

أَقُولُ قَوْلِي هَذَا وَاسْتَغْفِرُ اللَّهَ لِي وَلَكُمْ وَلِسَائِرِ الْمُسْلِمِينَ وَالْمُسْلِمَاتِ ۝۝

حدیث

32

33

# اسلام میں عدل و انصاف کی اہمیت

## اور اسلام کا نظام عدل اجتماعی

۱۳ جون ۲۰۰۸ء کا خطاب جمعہ

خطبہ مسنونہ کے بعد:

أَعُوذُ بِاللّٰهِ مِنَ الشَّيْطَانِ الرَّجِيمِ — بِسْمِ اللّٰهِ الرَّحْمٰنِ الرَّحِيمِ  
يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ شُعُوبًا وَقَبَائِلَ  
لِتَعَارَفُوا ۚ إِنَّ أَكْرَمَكُمْ عِنْدَ اللَّهِ أَتْقَاكُمْ ۚ (الحجرات: ۱۳)  
وَلَكُمْ فِي الْقِصَاصِ حَيَوةٌ يَا أُولِي الْأَلْبَابِ لَعَلَّكُمْ تَتَّقُونَ ۝ (البقرة)  
عَنْ أَبِي سَعِيدٍ سَعْدِ بْنِ سِنَانٍ الْخُدْرِيِّ رَضِيَ اللَّهُ عَنْهُ أَنَّ رَسُولَ اللَّهِ ﷺ قَالَ:  
(لَا ضَرَرَ وَلَا ضِرَارَ)) (۱)

سیدنا ابوسعید سعد بن سنان خدری رضی اللہ عنہ سے روایت ہے کہ رسول اللہ ﷺ نے فرمایا:  
”نہ کسی کو نقصان پہنچاؤ اور نہ خود نقصان اٹھاؤ!“

عَنِ ابْنِ عَبَّاسٍ رَضِيَ اللَّهُ عَنْهُمَا، أَنَّ رَسُولَ اللَّهِ ﷺ قَالَ:  
(لَوْ يُعْطَى النَّاسُ بِدَعْوَاهُمْ، لَادَّعَىٰ رِجَالٌ أَمْوَالَ قَوْمٍ وَدِمَاءَهُمْ، وَلَكِنَّ  
الْبَيْتَةَ عَلَى الْمُدْعَى وَالْيَمِينُ عَلَى مَنْ أَنْكَرَ)) (۲)

سیدنا ابن عباس رضی اللہ عنہما سے روایت ہے کہ رسول اللہ ﷺ نے فرمایا:

- (۱) حدیث حسن رواہ ابن ماجہ والدارقطنی وغیرہما مسنداً ورواہ مالک فی المؤطا عن عمرو بن یحیی عن ابیہ عن النبی ﷺ مرسلاً فاسقط ابوسعید، ولہ طرق بقوی بعضها ببعض
- (۲) حدیث حسن، رواہ البیہقی وغیرہ ہکذا، وبعضہ فی الصحیحین

”اگر لوگوں کو ان کے دعویٰ کے مطابق (بلا تحقیق) دے دیا جائے تو لوگ دوسروں کے اموال اور خون پر دعویٰ کرنے لگیں لہذا اصول یہ ہے کہ مدعی ثبوت پیش کرے اور مدعا علیہ اگر انکاری ہو تو قسم اٹھائے۔“  
معزز سامعین کرام!

اربعین نووی کی احادیث کا سلسلہ وار مطالعہ جاری ہے اور آج ہم حدیث ۳۲ اور ۳۳ کا مطالعہ کریں گے۔ احادیث کے مطالعہ سے پہلے جان لیجیے کہ اس مجموعہ احادیث کا ایک خاص وصف یہ ہے کہ اس میں دین اور زندگی کے مختلف پہلوؤں کا احاطہ کیا گیا ہے۔ اس مجموعہ احادیث میں صرف ۱۴۲ احادیث ہیں، لیکن دین اور زندگی کا کوئی پہلو ایسا نہیں ہے جو اس میں بیان ہونے سے رہ گیا ہو۔ دین کی اصل روح کیا ہے، دین کا اصل ڈھانچہ کیا ہے، دین کا پورا نقشہ درخت یا عمارت کی صورت میں کیا ہے، اخلاقیات کے کیا اصول ہیں، شریعت کی بنیاد کیا ہے، حلال اور حرام کے مابین مشتبہات کے بارے میں کیا رویہ ہونا چاہیے وغیرہ، یہ سب اس مجموعہ میں موجود ہے۔

آج ہمارے زیر مطالعہ دو احادیث ہیں جو نظامِ عدل سے متعلق ہیں۔ اصل میں لفظ عدل مختلف سطحوں پر مختلف معنی رکھتا ہے۔ ایک ہے عدلِ اجتماعی کہ سیاسی نظام ایسا نہیں ہونا چاہیے جس میں کسی خاص خاندان یا خاص طبقے کی رعایت ملحوظ ہو بلکہ وہ تمام عوام کے لیے بہترین ہونا چاہیے۔ ہر ایک کو اظہارِ رائے کی بھی آزادی ہو اور جماعت بنانے کی بھی۔ یہ نہ ہو کہ ایک شخص بادشاہ بن کر بیٹھا ہو یا ایک خاندان اختیارات پر قابض ہے یا کوئی ایک خاص طبقہ باقی لوگوں پر حکمرانی کر رہا ہے۔ یہ سب اجتماعی اور سیاسی سطح پر ظلم ہے جس کی تلافی بہر صورت ہونی چاہیے اور اسلام اس کی بالکل اجازت نہیں دیتا۔

### معاشی سطح پر عدل

معاشی سطح پر عدل یہ ہے کہ اللہ تعالیٰ نے جو چیزیں بھی دنیا میں پیدا کی ہیں، ان سب کی تقسیم منصفانہ ہونی چاہیے۔ یہ نہیں کہ ان میں کسی خاص گروہ کی اجارہ داری قائم

ہو جائے اور دوسرا گروہ ان کا دست نگر بن کر رہ جائے بایں طور کہ ایک طرف دولت کے انبار لگ جائیں اور ایک طرف فقر و فاق اور بھوک کا عالم ہو بلکہ ہر انسان تک بنیادی ضروریات کی فراہمی ہونی چاہیے۔ اسلام کے نظام عدل میں عوام کی بنیادی ضروریات پوری کرنا ریاست کی ذمہ داری ہوگی باقی ہر شخص کو آزاد چھوڑا جائے گا کہ وہ محنت و مشقت کرے، جد و نہجد کرے اور حلال ذریعے سے کمائے۔ اب اس صورت میں اگر کوئی زیادہ کمائے تو وہ اس کا حق ہے اور کوئی کم کمائے تو یہ اس کا اپنا انفرادی معاملہ ہے۔ البتہ جو پیچھے رہ جائیں تو اسلام میں ان کی بنیادی ضروریات کو پورا کرنے کی بھی ایک صورت رکھی گئی ہے اور وہ یہ ہے کہ جن لوگوں کے پاس ان کی ضرورت سے زائد ہو گیا ہے اور وہ ایک خاص سطح (جسے فقہی اصطلاح میں ”نصاب“ سے تعبیر کیا جاتا ہے) سے آگے نکل گئے ہیں تو ان سے زکوٰۃ لی جائے اور ان طبقات کو پہنچائی جائے جو پیچھے رہ گئے ہیں۔

سوشل سکیورٹی کا نظام اسلام کا ایجاد کردہ ہے!

آج کی دنیا میں اسے سوشل سکیورٹی کہا جاتا ہے اور اس میں کوئی شک نہیں ہے کہ موجودہ دور میں انسان نے بہت ترقی کی ہے، لیکن سوشل سکیورٹی کا اصول موجودہ دور کا ایجاد کردہ نہیں ہے، بلکہ اس کا آغاز خلافت راشدہ کے دور سے ہوا تھا۔ خلافت راشدہ کے دور میں یہ اصول رائج تھا کہ ہر شہری کی بنیادی ضروریات کی کفالت کرنا خلافت کی ذمہ داری ہے، یہاں تک کہ حضرت عمر فاروق رضی اللہ عنہ کا مشہور قول ہے کہ اگر درجلہ یا فرات کے کنارے (یعنی مدینہ منورہ سے کوسوں دور عراق کے ملک میں) کوئی کتا بھی بھوکا مر گیا تو قیامت کے دن عمر سے اس کے بارے میں پوچھا جائے گا۔

سوشل سکیورٹی کا تصور اگرچہ اسلام نے دیا تھا، لیکن آج ہم اس حوالے سے بہت پیچھے ہیں۔ ہمارا نظام ظالمانہ ہے، یہاں غریب پستی کی حدوں کو چھوتے ہوئے غریب تر اور امیر ترقی کے زینے چڑھتے ہوئے امیر تر ہوتا چلا جا رہا ہے۔ ایک طرف ڈیفنس ہاؤسنگ سوسائٹی ہے جہاں ایک خالی پلاٹ بھی کروڑوں کا ہے۔ وہاں اونچے اونچے محلات بن رہے ہیں اور ان پر ایسے انداز سے ماربل تھوپا جا رہا ہے جیسے کسی زمانے میں



دیہات میں عورتیں دیواروں پر اوپلے تھوپ دیتی تھیں جبکہ ایک طرف غریبوں کی جھگیاں ہیں جن کا کوئی سہارا نہیں ہے اور انہیں بنیادی ضروریات بھی میسر نہیں ہیں۔ یہ معاشی سطح پر ظلم ہے اور اسلام کے نظام عدل میں اس کی کوئی گنجائش نہیں ہے۔

ہمارے ہاں سوشل سیکیورٹی کا نام تک نہیں ہے حالانکہ ہمیں چاہیے تھا کہ ہم سوشل سیکیورٹی کے تصور کو آگے لے کر چلتے۔ ہم نے تو اسے اختیار نہیں کیا جبکہ دنیا نے اس کو اختیار کر کے انتہا تک پہنچا کر دکھایا ہے۔ سیکنڈے نیوین ممالک یعنی ناروے، سویڈن اور ڈنمارک میں سوشل سیکیورٹی کا اعلیٰ ترین نظام موجود ہے۔ باقی فحاشی، عریانی اور سیکس کے حوالے سے وہاں بدترین معاملہ ہے اور اس حوالے سے وہ معاشرہ سنڈاس بن چکا ہے۔ یہ الگ بات ہے لیکن روٹی تو ہر ایک کو ملے گی۔ ملکہ کا بیٹا جہاں پڑھے گا وہیں ایک فقیر کا بیٹا بھی پڑھے گا۔ وہاں پر کوئی دو نظام تعلیم نہیں ہیں جیسے ہمارے ہاں ہے کہ غریب کے بچوں کے لیے چٹائیوں والے سکول ہیں جہاں درختوں کی چھاؤں میں بیٹھ کر بچے پڑھتے ہیں جبکہ دوسری طرف AC اور دنیا کی تمام نعمتوں سے مالا مال پرائیویٹ سکول ہیں جن میں پندرہ پندرہ بیس بیس ہزار فیس دے کر امراء کے بچے تعلیم حاصل کرتے ہیں جبکہ وہاں امیر اور غریب کے بچے ایک ہی سکول میں پڑھتے ہیں۔ اسی طرح جس ہسپتال کے اندر ملکہ کا علاج ہوگا اسی ہسپتال میں غریب ترین آدمی کا بھی علاج ہوگا۔ صرف ایک بات میں نے وہاں دیکھی کہ ملکہ کے لیے ہسپتال میں ایک کمرہ reserve ہوتا ہے تاکہ اگر کسی وقت ملکہ کو ضرورت پڑ جائے اور ہسپتال میں جگہ نہ ہو تو بس وہ ایک کمرہ ملکہ کے لیے مختص رہے گا۔ باقی علاج وہی ہوگا جو ایک غریب کا ہوتا ہے۔ کوئی مزدور دوران مزدوری معذور ہو گیا ہے تو ساری عمر اس کو پنشن ملے گی۔ آپ اپنے آپ کو معذور ڈکلیئر کرالیں تو اس کے بعد آپ عیش کریں۔ ہمارے جو لوگ وہاں پر گئے ہیں انہوں نے غلط طور پر اس کا فائدہ اٹھایا ہے۔ وہ کسی نہ کسی طریقے اور بہانے سے اپنے آپ کو ان فٹ قرار دلوالیتے ہیں اور پھر یہاں آکر عیش کرتے ہیں۔ ان کی پنشن یہاں آ رہی ہوتی ہے اور پاکستان کے ڈپٹی کمشنر کی تنخواہ اتنی نہیں ہے جتنی ان کی پنشن ہوتی ہے۔

بہر حال انہوں نے یہ کام کر کے دکھایا ہے اور جس طریقے سے وہاں علاج معالجہ کا معاملہ ہے، ایسا امریکہ میں بھی نہیں ہے۔ امریکہ اس اعتبار سے برا ملک ہے اور وہاں ہیلتھ کیئر اس سطح کی نہیں ہے۔ وہاں آپ کو علاج بہت مہنگے داموں خریدنا پڑتا ہے۔ پھر اس کے لیے انہوں نے ہیلتھ انشورنس کا نظام بنایا ہے۔ آپ ہر مہینے اپنی تنخواہ میں سے پیسے کٹواتے رہتے ہیں اور جب آپ بیمار ہوں تو انشورنس کمپنی آپ کو آپ کے علاج کے لیے پیسے دے گی۔ ظاہر بات ہے کہ اس میں بھی آپ نے انشورنس کے پیسے دیے تھے، تب ہی آپ کو یہ حق حاصل ہوا ہے، لیکن آپ انگلینڈ میں چلے جائیے تو علاج مکمل طور پر فری ہے اور برابری کی سطح پر ہے، یعنی امیر اور غریب کا کوئی فرق وہاں روا نہیں رکھا جاتا۔ ہمارے ایک بزرگ ہوا کرتے تھے سراج الحق سید صاحب، اب اُن کا انتقال ہو چکا ہے، میں ایک دفعہ ان کے ساتھ برطانیہ گیا تھا۔ ان کے ایک بھائی بہت عرصے سے وہاں مقیم تھے اور ذیابیطس کے بہت پرانے مریض تھے، لیکن ان کا جس عمدہ طریقے سے وہاں پر علاج ہوتا تھا، اس کا آپ تصور بھی نہیں کر سکتے۔ ہر ہفتے ایک شخص گھر پر آ کر ان کے پاؤں کے ناخن تراشتا تھا۔ وہ اس اندیشے کے پیش نظر کہ اگر اس نے خود ناخن کاٹا اور ذرا سا زخم لگ گیا تو پھر ذیابیطس کی وجہ سے ہو سکتا ہے کہ اس کے اندر زہر پھیل جائے اور انگوٹھا کاٹنا پڑے۔ کیا آپ اس چیز کا اپنے معاشرے میں تصور کر سکتے ہیں؟

### معاشرتی اور سماجی سطح پر عدل

سماجی سطح پر عدل انسانوں کے مابین مساوات ہے کہ انسانوں میں بحیثیت انسان کوئی اونچ نیچ نہیں ہے اور پیدائشی طور پر تمام انسان برابر ہیں۔ چاہے وہ گورے ہوں، کالے ہوں، سید ہوں، مصلیٰ ہوں، یا کسی اور نسل سے تعلق رکھتے ہوں، وہ سب برابر ہیں اور ان میں کوئی فرق نہیں ہے۔ عورت اور مرد بھی بحیثیت انسان برابر ہیں اور ان میں کوئی فرق نہیں ہے، البتہ انتظامی سطح پر عورت اور مرد میں فرق ہے۔ گھر کے ادارے کا سربراہ ایک ہی ہو سکتا ہے، دو نہیں ہو سکتے۔ جیسے آپ کوئی انجمن بناتے ہیں تو صدر ایک ہی ہوگا، البتہ نائب صدور چار پانچ یا اس سے بھی زیادہ ہو سکتے ہیں، اس سے فرق نہیں

پڑتا۔ اسی طرح آپ نے کاروبار کے لیے کوئی لمیٹڈ کمپنی بنائی ہے تو اس کا مینیجنگ ڈائریکٹر ایک ہی ہوگا، جبکہ ڈائریکٹرز زیادہ بھی ہو سکتے ہیں۔ اسی طرح گھر کے ادارے (institution of family) کا سربراہ ایک ہی ہے اور وہ مرد ہے نہ کہ عورت۔ عورت کی حیثیت وزیر کی ہے، لیکن گھر میں اصل حکم مرد کا چلے گا اور وہ بھی اللہ اور رسول ﷺ کے دائرے کے اندر رہ کر یہ نہیں کہ وہ فرعون بن جائے کہ جو چاہوں میں حکم دے سکتا ہوں۔ ایسا ہرگز نہیں ہے۔ اور اگر شوہر شریعت کے خلاف کوئی حکم دے گا تو بیوی ماننے کی پابند نہیں ہے۔ چنانچہ سماجی سطح پر عدل یہ ہے کہ تمام انسان برابر ہیں، البتہ اگر کوئی فرق مراتب ہوگا تو وہ صرف اکتسابی (acquired) چیزوں میں ہوگا۔ مثلاً کسی نے کوئی اونچا مقام حاصل کر لیا ہے یا کوئی بہت بڑا خادِم خلق بن گیا ہے تو اس کی زیادہ عزت کی جائے گی۔ اسی طرح اگر کوئی زیادہ متقی ہے تو اللہ کی نگاہ میں اس کی زیادہ قدر و منزلت ہوگی۔ سورۃ الحجرات میں فرمایا:

﴿يَا أَيُّهَا النَّاسُ إِنَّا خَلَقْنَكُمْ مِنْ ذَكَرٍ وَأُنْثَىٰ وَجَعَلْنَكُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ عِنْدَ اللَّهِ أَتْقَىٰكُمْ﴾ (الحجرات: ۱۳)

”اے لوگو! ہم نے تمہیں پیدا کیا ہے ایک مرد اور ایک عورت سے اور ہم نے تمہیں مختلف قوموں اور قبیلوں میں تقسیم کر دیا ہے تاکہ تم ایک دوسرے کو پہچان سکو۔ یقیناً تم میں سب سے زیادہ باعزت اللہ کے ہاں وہ ہے جو تم میں سب سے بڑھ کر متقی ہے۔“

### عدالتی سطح پر عدل

یہ تو اجتماعی سطح پر عدل ہے، جبکہ ایک ہے عدالتی نظام۔ بعض لوگوں میں جھگڑے ہو جاتے ہیں یا ایک دوسرے پر ظلم کر بیٹھتے ہیں — ظلم کے حوالے سے وہ حدیث ہم پڑھ چکے ہیں: ((يَا عِبَادِيَ اِنِّیْ حَرَمْتُ الظُّلْمَ عَلٰی نَفْسِیْ ، وَجَعَلْتُهُ بَيْنَكُمْ مُحَرَّمًا ، فَلَا تَظَالُمُوْا)) ”میرے بندو! میں نے اپنے اوپر حرام کر رکھا ہے کہ کسی پر ظلم کروں اور میں نے اسے تمہارے درمیان بھی حرام کر دیا ہے، لہذا تم ایک دوسرے پر ظلم

نہ کرو۔“ معاشرے میں جب ظلم و زیادتی ہوتی ہے تو پھر جھگڑے ہوتے ہیں۔ ایک کہتا ہے کہ زمین کا یہ ٹکڑا میرا ہے اور دوسرا کہتا ہے کہ میرا ہے۔ اس طرح ایک مدعی بن کے کھڑا ہو جاتا ہے اور ایک مدعا علیہ بن کر۔ اسی طریقے سے جرائم ہیں جن کے مرتکبین کو سزا ملنی چاہیے۔ اب عدالت کا کام ہے کہ اچھی طرح واقعہ کی چھان بین کرے کہ اس شخص نے جرم کیا ہے یا نہیں؟ اس کے لیے ظاہر بات ہے کہ عدالتی نظام ہوگا، گواہی کا معاملہ ہوگا اور مختلف طریقوں سے اس کا ثبوت فراہم کیا جائے گا۔ یہ وہ عدل ہے جو عدالت کی سطح پر ہوتا ہے جسے عدل و انصاف کی فراہمی کہتے ہیں۔

عدالتی نظام کے اصول و ضوابط کے حوالے سے امام نووی دو بہت پیاری احادیث لائے ہیں۔ پہلی حدیث حضرت ابوسعید خدری رضی اللہ عنہ سے مروی ہے وہ بیان کرتے ہیں کہ حضور اکرم صلی اللہ علیہ وسلم نے فرمایا: ((لَا ضَرَرَ وَلَا ضِرَارَ)) یعنی نہ کوئی ظلم کرو اور نہ کسی قسم کا ظلم برداشت کرو۔ یہ ایک سنہرا اصول ہے نہ کسی کو نقصان پہنچاؤ اور نہ خود نقصان اٹھاؤ! قصاص میں زندگی ہے!

زیر مطالعہ حدیث میں بیان کی گئی دوسری بات بظاہر بڑی عجیب لگتی ہے۔ عام طور پر اخلاقی تعلیمات میں یہ تو کہا جاتا ہے کہ کسی پر ظلم نہ کرو لیکن یہ دوسرا پہلو نہیں بیان کیا جاتا کہ اللہ یہ بھی چاہتا ہے کہ تم اپنے اوپر بھی کسی قسم کا ظلم برداشت نہ کرو۔ اپنے حق کے لیے پوری جدوجہد کرو اور پھر بھی بات نہ بنے تو اپنے حق کے لیے جھگڑو، کیونکہ اگر تم ڈھیلے پڑ گئے تو ظالم کی ہمت افزائی ہو جائے گی۔ یہی وجہ ہے کہ قرآن مجید میں فرمایا گیا: ﴿وَلَكُمْ فِي الْقِصَاصِ حَيَوةٌ يَا أُولِي الْأَلْبَابِ﴾ (البقرة: ۱۷۹)

”اے ہوش مند! تمہارے لیے قصاص میں (یعنی بدلہ لینے میں) زندگی ہے۔“ عام طور پر اخلاقی تعلیمات میں کہا جاتا ہے کہ معاف کر دیا کرو۔ قرآن بھی کہتا ہے: ﴿وَأَنْ تَعْفُوا وَتَصْفَحُوا وَتَغْفِرُوا فَإِنَّ اللَّهَ غَفُورٌ رَحِيمٌ﴾ (التغابن) ”اور اگر تم معاف کر دیا کرو اور چشم پوشی سے کام لو اور بخش دیا کرو تو اللہ بہت بخشنے والا نہایت مہربان ہے۔“ اگر تم اللہ سے اپنے گناہوں کی مغفرت چاہتے ہو تو انسانوں کی زیادتیوں

کو بھی معاف کیا کرو۔ تو یہ ہے اخلاقی سطح پر تعلیم، لیکن قانونی سطح پر یہ بھی تعلیم ہے کہ تمہارے لیے بدلہ لینے میں زندگی ہے۔

یہ توازن آپ کو صرف آسمانی ہدایات میں مل سکتا ہے۔ عام انسان یا تو ادھر انتہا کو نکل جائیں گے یا ادھر انتہا کو نکل جائیں گے۔ آپ پر کسی نے ظلم کیا ہے، زیادتی کی ہے، آپ کو کسی نے تھپڑ مار دیا ہے۔ اگر تو آپ میں جوابی تھپڑ رسید کرنے کی ہمت نہیں تو پھر صبر کے سوا آپ کے پاس کوئی چارہ نہیں ہے، لہذا ”قہر درویش بر جان درویش“ کے مصداق صبر کرو۔ اور اگر آپ میں طاقت ہے تو آپ کے سامنے دو راستے ہیں، یا تو آپ معاف کر دیں یا بدلہ لے لیں۔ معاف کرتے وقت بھی انسان کو دیکھنا چاہیے کہ آیا معاف کرنے میں مصلحت زیادہ ہے یا بدلہ لینے میں۔ اس حوالے سے ہر کیس کا معاملہ علیحدہ ہو جائے گا۔ اگر کسی شریف انسان نے اتفاقاً کوئی غلطی کر دی ہے تو معاف کر دینے میں فائدہ ہے، لیکن اگر کسی عادی مجرم نے ایسا کیا ہے، مثلاً کسی نے اپنی دھونس جمانے کے لیے جان بوجھ کر زیادتی کی ہے تو اس صورت میں اگر بدلہ نہیں لو گے تو اس کی ہمت افزائی ہوگی۔ اس نے آج تمہیں تھپڑ مارا ہے تو کل کسی اور کو مارے گا۔ لہذا Nip the evil in the bud کے مطابق اس کے تھپڑ کے جواب میں آپ بھی اس کو ایک تھپڑ رسید کریں تاکہ اس کی عقل ٹھکانے آجائے اور کل کلاں وہ کسی اور کو تھپڑ مارنے کی جرأت نہ کر سکے۔

### معاشرے کی اصلاح کے لیے سزاؤں کا نفاذ

آپ کو معلوم ہے کہ عیسائیوں کے ہاں جو تبلیغ ہے وہ نظری تبلیغ ہے، اور اس پر عمل نہیں آتا۔ اس دنیا میں ہو ہی نہیں سکتا۔ حضرت عیسیٰ علیہ السلام کا قول ہے کہ اگر کوئی تمہارے داہنے گال پر تھپڑ مارے تو تم بائیں گال بھی پیش کر دو۔ پھر یہ کہ کوئی نالش کر کے تم سے تمہارا جبہ لینا چاہے تو جبہ کے ساتھ اپنا کرتا بھی اتار کر اس کو دے دو۔ یہ حضرت عیسیٰ علیہ السلام کی اخلاقی اور روحانی اعتبار سے تعلیم ہے۔ لیکن اس میں عدم توازن ہے۔ عدم توازن کیوں ہے؟ یہ بھی سمجھ لیجیے۔ حضرت عیسیٰ علیہ السلام اللہ کے نبی ہیں، وہ معاذ اللہ کوئی غلط بات تو

نہیں کہہ سکتے! اصل میں نبی کی دعوت میں ایک خاص دور ہوتا ہے جب دعوت و تحریک کا تقاضا اور مصلحت اس میں ہوتی ہے کہ ظلم و زیادتی کو جھیل، برواشت کرو اور جوابی کارروائی مت کرو۔ بارہ برس تک مکہ مکرمہ میں حضور ﷺ کا صحابہ کرام رضوان اللہ علیہم اجمعین کو یہی حکم تھا کہ کفار مکہ تمہیں ماریں تو برواشت کرو، تمہیں گالیاں دیں تو جوابی گالی مت دو، پتھر ماریں تو تم پھول پیش کرو۔ لیکن یہ اس دعوت و تحریک کی ایک مصلحت تھی، قانون نہیں تھا۔ قانون تو مدینہ منورہ میں آ کر اترتا ہے کہ اگر تمہارے اوپر کسی نے زیادتی کی ہے تو اسی کے برابر اس سے بدلہ لو! یہ معاشرے کی اصلاح کے لیے بہت ضروری ہے۔ حدود اللہ اور سزاؤں کا نفاذ بھی اسی مقصد کے لیے ہوتا ہے۔ حدود اللہ کا نفاذ اس وجہ سے نہیں ہے کہ اللہ کو مجرم سے دشمنی ہو جاتی ہے، بلکہ کسی شخص نے چوری کی ہے تو اس کا ہاتھ کاٹنے کا حکم اس لیے ہے تاکہ لوگوں کو ہوش جائے اور پھر کوئی چوری نہ کرے۔

یہ معاملہ ہم بہت عرصے سے سنتے چلے آ رہے ہیں کہ سعودی عرب میں جرائم کی شرح بہت ہی کم ہے، کوئی چوری نہیں، کوئی ڈاکہ نہیں، اس لیے کہ وہاں چوروں کے ہاتھ کٹتے ہیں، ڈاکوؤں کو شرعی سزا ملتی ہے، قاتل کی گردن اڑائی جاتی ہے۔ جمعہ کے روز ریاض کی جامع مسجد کے باہر میدان عدل میں جلاد سب کے سامنے قاتل کی گردن اڑا دیتا ہے۔ یہ سب اس لیے ہے تاکہ لوگوں کو ہوش آ جائے اور آئندہ پھر کوئی اس جرم کا ارتکاب کرنے کی جرأت نہ کرے۔ یہی وجہ ہے کہ سعودی معاشرے کے اندر جرم نہ ہونے کے برابر ہے۔ پھر ہم نے یہی معجزہ اپنے پڑوسی اور برادر ملک افغانستان میں اُس وقت دیکھا جب طالبان نے وہاں اسلامی شریعت اور اسلامی سزاؤں کو نافذ کیا۔ طالبان کو موقع ہی نہیں دیا گیا کہ وہاں اسلامی نظام آگے بڑھتا اور اس کی برکات کا ظہور پورے طور پر ہوتا جیسا کہ حضرت عمر فاروق رضی اللہ عنہ کے دور خلافت میں ہوا تھا۔ حضور اکرم ﷺ کے دور میں توجہ اور قتال کا مرحلہ جاری رہا، اس لیے اس نظام کی برکات ابھی پورے طور پر ظاہر نہیں ہو رہی تھیں۔ حضرت ابو بکر صدیق رضی اللہ عنہ کے زمانے میں بھی اسلامی انقلاب کے خلاف مزاحمتی اور انسدادی تحریکیں (counter-revolutionary movements)

انہیں اور ان کو دبانے میں ساری توجہ صرف ہوئی۔ لیکن پھر جب عرب کے اندر حضرت عمر فاروق رضی اللہ عنہ کے عہد خلافت میں امن قائم ہوا، حکومت مستحکم ہو گئی اور حکومتی رٹ مکمل طور پر نافذ ہو گئی تو پھر اسلام کی برکات کا مکمل طور پر ظہور ہوا۔ آپ کو معلوم ہے کہ افغانستان میں ابھی صرف چند شرعی سزائیں نافذ کی گئی تھیں کہ چوری اور ڈاکے جیسے جرائم یکسر ختم ہو گئے۔ ہمارے ہاں کہہ دیتے ہیں کہ اگر چور کا ہاتھ کاٹا جائے گا تو آدھا ملک ہاتھ کٹوں کا ہو جائے گا۔ ہر گز نہیں، یہ غلط پروپیگنڈا ہے۔ اس وقت واقعتاً حال یہی ہے کہ خیانت، چوری، دھوکہ دینا، ڈاکے ڈالنا یہ سب ہو رہا ہے، لیکن اگر شرعی سزائیں نافذ ہو جائیں تو چند ہاتھ کٹیں گے اور بعد میں جرم ختم ہو جائے گا۔ ورنہ امریکہ جیسے ملک میں جہاں تعلیم انتہا کو پہنچی ہوئی ہے اور وہ اپنے آپ کو مہذب ترین سمجھتے ہیں، وہاں بھی انتہائی گھناؤنے جرم ہو رہے ہیں۔ کسی بھی معاشرے سے جرم کو دس نکالنا نہیں دیا جاسکتا۔ یہ ناممکن ہے، بلکہ جرم تو بڑھتا چلا جا رہا ہے۔ اسلام میں سزاؤں کا سارا نظام معاشرے کی مصلحت کے لیے ہے۔ اگر ایک شادی شدہ شخص نے زنا کیا ہے تو اسے رجم کیجیے۔ ظاہر بات ہے کہ اس کے بعد زنا کا معاملہ بہت مشکل ہو جائے گا اور معاشرے میں خود بخود بہتری آجائے گی۔ اسی لیے یہ تعلیم دی گئی کہ معاف کرنا اپنی جگہ بہتر ہے، لیکن یہ بھی حقیقت ہے کہ معاشرے کی اصلاح اور بہتری کے لیے قصاص میں بدلے میں سزا دینے میں زندگی ہے۔ اس کو ایسے سمجھیں کہ جیسے کسی کے ہاتھ میں گنگرین ہو گیا، ہاتھ جل گیا، سڑ گیا تو پورا بازو کاٹ دیتے ہیں۔ بازو جسم کا حصہ ہے، لیکن پورے جسم کو بچانے کے لیے بازو کو کاٹ کر الگ کر دیا جاتا ہے، ورنہ جسم میں زہر پھیل جائے گا اور موت واقع ہو جائے گی۔ اسی طرح ایک مجرم کی وجہ سے پورے معاشرے میں گند پھیل سکتا ہے، لہذا شادی شدہ زانی کو اگر آپ نے رجم کیا ہے یا قاتل کو جو با قتل کیا ہے یا چور کا ہاتھ کاٹا ہے تو اس سے پورا معاشرہ ٹھیک رہے گا۔

الغرض زیر مطالعہ روایت میں یہ اصول دے دیا گیا کہ نہ کوئی ضرر پہنچاؤ اور نہ کوئی ضرر برداشت کرو۔ اپنے حق کو حاصل کرنے کے لیے جدوجہد کرو اور اگر کوئی ظلم اور

زیادتی ہوئی ہے تو پھر اس کے لیے قصاص لو۔ یہ نہ ہو کہ آپ ہر بار اخلاقی تعلیم کے باعث ہمیشہ درگزر سے ہی کام لیں اور قصاص کو سرے سے ہی چھوڑ دیں۔ انفرادی معاملات میں معافی اور درگزر والا معاملہ بھی ہو سکتا ہے اور اس میں کوئی مضائقہ نہیں ہے۔ اگر آپ سمجھیں کہ ایک آدمی نے آپ کے خلاف کوئی اقدام کیا ہے، لیکن اسے خود ہوش آ جائے گا اسے خود احساس ہو جائے گا کہ میں نے زیادتی کی ہے تو ٹھیک ہے آپ اسے معاف کر دیں، لیکن اصول یہ نہیں ہے۔ اصول یہ ہے کہ آپ اپنا حق حاصل کرنے کے لیے اپنا پورا زور لگائیں، دلائل دیں، اس کے لیے ثبوت پیش کریں۔ اس سے معاشرہ صحیح سطح پر برقرار رہے گا اور درحقیقت اسی سے معاشرے کے اندر صحت مندر دایات پروان چڑھیں گی۔

### وکالت جھوٹ پر مبنی ہو تو حرام ہے!

عدالتی نظام میں ایک معاملہ وکالت کا ہوتا ہے۔ اگر وکالت میں جھوٹ نہ بولا جائے تو یہ پیشہ جائز ہے، لیکن ہمارے ہاں اس کے لوازم ہی یہ ہیں کہ جھوٹ بولو، جھوٹ بولو اور خلاف واقعہ بیان دلو اور یہ حرام ہے۔ فرض کیجیے مجھ سے کوئی خطا ہو گئی ہے اور مجھے معلوم نہیں ہے کہ میرے ملکی قانون یا اسلامی شریعت میں میرے لیے کیا کیا رعایات ہیں۔ چنانچہ میں ایک وکیل کرتا ہوں اور وہ وکیل عدالت میں جا کر ان رعایتوں کو واضح کر دیتا ہے اور میں بچ جاتا ہوں۔ یہ ٹھیک ہے، کیونکہ عام آدمی تو قانون اور شریعت کی باریکیوں سے واقف نہیں ہوتے، لہذا قانونی ماہرین عدالت میں جا کر مقدمہ کو آگے چلاتے ہیں۔ اسلامی شریعت میں قانون کے ماہرین ”فقہاء“ کہلاتے ہیں جو کسی کی طرف سے دفاع کر سکتے ہیں، کسی فریق کی طرف سے جا کر اس کے مقدمے کو پیش کر سکتے ہیں۔ ہمارے ہاں عدالتی نظام میں یہ قانونی معاونت وکیل حضرات کرتے ہیں۔ چنانچہ آپ کا کوئی مقدمہ ہے، لیکن آپ اس کو صحیح طور پر عدالت میں پیش کرنے کی استطاعت اور صلاحیت نہیں رکھتے تو آپ ایک وکیل کی مدد حاصل کر سکتے ہیں، لیکن اس میں جھوٹ نہیں ہونا چاہیے، ورنہ یہ حرام ہو جائے گا۔



## اثباتِ دعویٰ کے اصول

اب ہم دوسری حدیث کا مطالعہ کرتے ہیں۔ یہ حدیث حضرت عبداللہ بن عباس رضی اللہ عنہما سے مروی ہے جو حضور ﷺ کے چچا حضرت عباسؓ کے بیٹے ہیں۔ اور انہیں ”حَبْرُ الْأُمَّةِ“ کہا گیا ہے کہ یہ امت میں قرآن مجید کے بہت بڑے عالم تھے۔ حضرت عبداللہ بن عباس رضی اللہ عنہما روایت کر رہے ہیں کہ حضور ﷺ نے فرمایا:

((لَوْ يُعْطَى النَّاسُ بِدَعْوَاهُمْ، لَادَّعَى رَجُلٌ أَمْوَالَ قَوْمٍ وَدِمَاءَهُمْ، وَلَكِنَّهُ  
الْبَيْتَةُ عَلَى الْمُدَّعِي وَالْيَمِينُ عَلَى مَنْ أَنْكَرَ))

”اگر لوگوں کو ان کے دعویٰ کے مطابق (بلا تحقیق) دے دیا جائے تو لوگ دوسروں کے اموال اور خون پر دعویٰ کرنے لگیں، لہذا اصول یہ ہے کہ مدعی ثبوت پیش کرے اور مدعا علیہ اگر انکاری ہو تو قسم اٹھائے۔“

اس روایت میں اثباتِ دعویٰ کے حوالے سے ایک سنہری اصول دیا گیا کہ جس نے کسی چیز کا دعویٰ کیا ہے تو وہ اپنے دعویٰ کو ثابت کرنے کے لیے دلیل یا ثبوت پیش کرے گا اور جو مدعا علیہ ہے اس کے لیے قسم اٹھالینا کافی ہو جائے گا۔ مثلاً اگر کوئی دعویٰ کرے کہ یہ مکان میرا ہے، خدا کی قسم میرا ہے! تو اسے کہا جائے گا کہ یہ قسم یہاں نہیں چلے گی۔ اگر تم نے اس مکان کی ملکیت کا دعویٰ کیا ہے تو کوئی دلیل یا ثبوت یا گواہ لاؤ۔ بغیر دلیل اور ثبوت کے تمہارا دعویٰ قابل قبول نہیں ہے۔ دوسری طرف جو مدعا علیہ ہے اس کے لیے دلیل ضروری نہیں ہے، اگر وہ حلف اٹھالے تو بھی فیصلہ اس کے حق میں ہو جائے گا۔ اس کی وجہ یہ ہے کہ آپ نے قبضہ کا دعویٰ کیا ہے تو آپ کو اپنے قبضہ کا ثبوت فراہم کرنا ہے کہ یہ میری چیز ہے، جبکہ جس کے قبضے میں ہے اس کے لیے ضروری نہیں کہ وہ ثبوت پیش کرے، لہذا اگر وہ قسم کھالے، حلفیہ بیان دے دے تو دعویٰ باطل ہو جائے گا۔

زیر مطالعہ روایت میں بیان کیا گیا ہے کہ اگر لوگوں کو ان کے دعووں کے پیش نظر۔ جو وہ مانگ رہے ہوں، جو وہ دعویٰ کر رہے ہوں، جس چیز پر اپنا حق جتلا رہے ہوں۔ دے دیا جائے تو اس طرح سارے لوگ دوسرے لوگوں کے اموال کے اوپر

قبضہ کرنے کے لیے دعوے لے کر کھڑے ہو جائیں گے، بلکہ ان کی جانوں کے بھی مدعی بن جائیں گے۔ مثلاً قتل کا معاملہ ہے اور آپ نے جھوٹے طور پر قسم کھالی ہے کہ میں نے اسے فلاں شخص کو قتل کرتے ہوئے دیکھا تھا تو آپ کے بیان پر اس شخص کو پھانسی پر نہیں لٹکا دیا جائے گا، بلکہ گواہ پر جرح ہوگی اور دیکھا جائے گا کہ واقعہ یہ سچ بول رہا ہے یا جھوٹا الزام لگا رہا ہے۔ اس کے بیان میں کوئی تضاد تو نہیں ہے۔ صرف قسم کھانے کی بنیاد پر کسی کا جرم ثابت نہیں ہو جائے گا۔ اسی طرح زنا کے معاملہ میں بھی جب تک چار گواہ نہیں آئیں گے تو وہ ثابت نہیں ہوگا۔

آپ کو معلوم ہے کہ دلیل اور ثبوت نہ ہونے کی بنا پر قاضی شریحؒ نے حضرت علیؓ کا مقدمہ خارج کر دیا تھا۔ معاملہ کچھ یوں تھا کہ حضرت علیؓ کی زرہ چوری ہوگئی اور ایک یہودی کے ہاں سے برآمد ہوگئی۔ مقدمہ عدالت میں آیا۔ حضرت علیؓ مدعی اور یہودی مدعا علیہ ہے۔ ایک طرف امیر المؤمنین، بہت بلند مرتبہ صحابی، حضور ﷺ کے داماد اور حضور ﷺ کے چچا زاد بھائی، جبکہ دوسری طرف ایک عام یہودی تھا۔ قاضی شریحؒ نے کہا: اے ابوالحسن! آپ اپنا دعویٰ پیش کیجیے۔ حضرت علیؓ نے فرمایا: قاضی صاحب! آپ نے پہلی نا انصافی تو یہیں کر دی۔ آپ کو کہنا چاہیے تھا: اے علی! اپنا دعویٰ پیش کرو، جبکہ آپ نے مجھے ابوالحسن کہہ کر پکارا ہے، حالانکہ کنیت کے ساتھ پکارا جانا عزت و تکریم کے لیے ہوتا ہے۔ اس وقت نہ تو میں خلیفہ المسلمین ہوں اور نہ میں کوئی بلند مرتبہ صحابی۔ اس وقت میری حیثیت تو بس ایک مدعی کی ہے۔ پھر آپ نے اپنا دعویٰ پیش کیا کہ یہ زرہ میری ہے۔ قاضی نے کہا: گواہ لائیے! آپ نے کہا: گواہ حاضر ہیں۔ ایک گواہ میرا بیٹا حسن ہے اور دوسرا گواہ میرا غلام قنبر ہے۔ اب سنئے، قاضی صاحب کہتے ہیں کہ دعویٰ کے ساتھ بیٹے اور غلام کی گواہی قبول نہیں ہے، کوئی اور ہے تو لائیے! چونکہ یہ امکان موجود ہے کہ بیٹا اور غلام طرف داری کر سکتا ہے، لہذا ان کی گواہی قبول نہیں ہے۔ اس پر حضرت علیؓ نے فرمایا کہ میرے پاس تو کوئی اور گواہ نہیں ہے۔ اس پر قاضی صاحب نے فیصلہ حضرت علیؓ کے خلاف دیا اور ان کا دعویٰ خارج کر دیا۔

## آزاد عدلیہ ہی کرپشن روک سکتی ہے!

یہ ہے آزاد عدلیہ کی مثال کہ قاضی نے وقت کے خلیفہ کے خلاف فیصلہ دیا اور خلیفہ نے بھی بغیر کسی تردد کے اس فیصلہ کو قبول کیا۔ آج کل ہمارے ملک میں بھی آزاد عدلیہ کی تحریک چل رہی ہے۔ انتظامیہ اگر عدلیہ کے تابع نہ ہو تو وہ لازماً ظلم کرے گی، سوال ہی پیدا نہیں ہوتا کہ نہ کرے۔ کیونکہ اصول آپ کو معلوم ہے کہ

*Authority tends to corrupt and absolute authority corrupts absolutely.*

یعنی جہاں اختیار ہوتا ہے طاقت ہوتی ہے تو وہاں کرپشن کا امکان پیدا ہو جاتا ہے اور جہاں انسان کو مکمل اختیار حاصل ہو جائے تو وہاں کرپشن کا امکان بھی لامحدود ہوگا۔ اس کی مثال ہمارے سامنے ہے کہ کس طرح کروڑوں کے غبن ہوئے ہیں اور کس طرح ہماری بہترین کمپنیوں اور اداروں کو جھکاری کے نام پر کوڑیوں کے دام بیچا گیا ہے۔ اس ساری لوٹ مار سے قوم کو بے حد و حساب نقصان پہنچایا گیا ہے۔ غریب آدمی پس رہا ہے، لوگ خود کشیاں کر رہے ہیں۔ ایک ماں نے اپنی تین بچیوں سمیت ریلوے انجن کے سامنے کود کر اپنی جان کیوں دے دی؟ اس لیے کہ یہاں معاشی ظلم ہے اور یہاں سماجی عدل نہیں ہے۔

ایک تو اسلام کا نظام عدلی اجتماعی ہے، اور ایک عدالتی نظام اور اس سطح پر عدل کے تقاضے ہیں۔ حضور ﷺ نے اس کے لیے بھی بہترین اصول بتائے ہیں جو آج بھی دنیا میں مانے جاتے ہیں۔ پہلا اصول یہ ہے کہ دونوں فریقوں کی بات سنے بغیر کوئی فیصلہ نہ کرو۔ دوسرا اصول یہ ہے کہ شک کا فائدہ ملزم کو پہنچے گا اور شک کی بنا پر آپ کسی کو سزا نہیں دے سکتے۔ یہ تمام اصول محمد رسول اللہ ﷺ نے دیے ہیں۔ اسی طرح ایک اصول یہ ہے کہ اگر آپ نے کوئی دعویٰ کیا ہے تو ثبوت پیش کرنا آپ کے ذمے ہے، ورنہ وہ دعویٰ خارج ہو جائے گا، البتہ مدعا علیہ کی قسم کا بھی اعتبار ہوگا۔

متذکرہ بالا مقدمہ میں حضرت علیؓ مدعی تھے کہ یہ زہر میری ہے اور یہودی کہہ رہا تھا کہ یہ میری ہے، وہ مدعا علیہ تھا۔ اب پہلا مرحلہ یہ تھا کہ دلیل لائے، گواہ لائے، نہیں ہے

تو دعویٰ خارج۔ فرض کیجیے کوئی گواہ بھی آ جاتا ہے مگر مدعا علیہ قسم کھا کر کہہ دیتا ہے کہ یہ چیز میری ملکیت ہے تو اس صورت میں بھی مدعا علیہ کی قسم کو تسلیم کیا جائے گا اور دعویٰ خارج کر دیا جائے گا۔ اس لیے کہ قبضہ فی نفسہ ایک دلیل ہے۔ آج بھی دنیا میں مانا جاتا ہے کہ ملکیت کے دس میں سے نو حصے قبضہ ہے۔ چنانچہ آپ مدعی بن کر آگئے ہیں تو آپ دلائل لائیں اور جو قابض ہے اُس کے پاس تو قبضہ خود ایک دلیل موجود ہے۔

قاتل کو معاف کرنے کا اختیار صرف وارثین کو ہے!

ہماری بد قسمتی یہ ہے کہ ہمارے عدالتی نظام میں قتل کے مقدمے میں مقتول کے ورثاء کو مدعی نہیں مانا جاتا، بلکہ یہاں یہ اصول رائج ہے کہ ایسے مقدمات میں مدعی حکومت ہے۔ یہ بات اسلامی تعلیمات کے بالکل خلاف ہے۔ اسلامی تعلیمات کے مطابق قتل کے مقدمہ میں مقتول کے ورثاء ہی مدعی ہیں اور انہیں ہی یہ حق حاصل ہے کہ خواہ وہ قاتل کو بغیر کچھ لیے چھوڑ دیں یا خون بہالے کر چھوڑ دیں۔ اس صورت میں حکومت عدالت اور ریاست کا سربراہ کچھ نہیں کر سکتا۔ لیکن ہمارے دستور میں یہ دفعہ موجود ہے کہ ریاست کا سربراہ قاتل کو معاف کر سکتا ہے جو کہ سراسر غلط اور بالکل خلاف اسلام ہے۔

فرض کیجیے ایک قتل کا مقدمہ ہے۔ عام عدالت نے فیصلہ دے دیا کہ ہاں یہی شخص مجرم ہے۔ پھر سیشن کورٹ میں بھی ثابت ہو گیا۔ ہائی کورٹ میں گئے تو وہاں بھی ثابت ہو گیا۔ پھر سپریم کورٹ نے بھی یہی فیصلہ سنایا کہ یہی شخص قاتل ہے۔ اس سب کے باوجود اب بھی صدر مملکت اسے معاف کر سکتا ہے۔ یہ قطعاً غلط ہے اور اسے کوئی حق حاصل نہیں ہے کہ وہ قاتل کو معاف کرتا پھرے۔ ہاں مقتول کے وارثوں کو حق حاصل ہے کہ تمام فیصلوں کے بعد بھی اسے معاف کر سکتے ہیں اور اس کے اندر بہت بڑی حکمت ہے۔ آپ اپنے معاشرے میں دیکھتے ہیں کہ دو پارٹیوں کے درمیان دشمنی چل رہی ہے کچھ ان کے قتل ہو گئے تو مقتولین کے لوگوں نے قاتلوں کے کچھ لوگ مار ڈالے۔ دیہات میں اکثر خاندانی بنیادوں پر قتل در قتل کا سلسلہ چلتا رہتا ہے جو کسی صورت رکنے کا نام نہیں لیتا۔ اس کو روکنے کا بہترین طریقہ یہ ہے کہ ایک شخص قاتل ثابت ہو چکا ہے تو اب اس کی

جان مقتول کے ورثاء کے ہاتھ میں دے دی جائے کہ چاہے تو بخش دیں، چاہے تو جان لے لیں۔ اب اگر مقتول کے ورثاء اس قاتل کو بخش دیتے ہیں اور معاف کر دیتے ہیں تو آپ اندازہ کر سکتے ہیں کہ قاتل اور اس کے خاندان کے اوپر کتنا گہرا اثر ہوگا اور وہ ان کے کس قدر ممنون احسان ہو جائیں گے۔ اس طرح قتل در قتل کا نہ رکنے والا سلسلہ خود بخود رک جائے گا اور پھر جوابی قتل کا سوال ہی پیدا نہیں ہوتا۔ چنانچہ قتل کے مقدمے میں مدعی حکومت نہیں، بلکہ مقتول کے ورثاء ہیں۔

الغرض رسول اللہ ﷺ نے عدالتی سطح پر انصاف کے حوالے سے بہت بیش بہا اور قیمتی اصول بتائے ہیں جن پر عمل پیرا ہو کر ہی انسان عدل کے تقاضوں کو پورا کر سکتا ہے۔ اللہ تعالیٰ ہمیں ان اصولوں کو اپنی زندگیوں میں جاری کرنے کی توفیق عطا فرمائے۔ آمین یا رب العالمین!

أَقُولُ قَوْلِي هَذَا وَاسْتَغْفِرُ اللَّهَ لِي وَلِكُمْ وَلِسَائِرِ الْمُسْلِمِينَ وَالْمُسْلِمَاتِ ۝۝

# امر بالمعروف ونہی عن المنکر

## اور اس کی اہمیت

۲۰ جون ۲۰۰۸ء کا خطاب جمعہ

خطبہ مسنونہ کے بعد:

أَعُوذُ بِاللّٰهِ مِنَ الشَّيْطَانِ الرَّجِيمِ — بِسْمِ اللّٰهِ الرَّحْمٰنِ الرَّحِيمِ  
يُنَبِّئُ أَقِمِ الصَّلَاةَ وَأْمُرْ بِالْمَعْرُوفِ وَانْهَ عَنِ الْمُنْكَرِ وَأَصِيرْ عَلَى مَا  
أَصَابَكَ ۖ إِنَّ ذَلِكَ مِنْ عَزْمِ الْأُمُورِ ۝ (لقمن)  
الَّذِينَ إِنْ مَكَّنَّاهُمْ فِي الْأَرْضِ أَقَامُوا الصَّلَاةَ وَآتَوُا الزَّكَاةَ وَآمَرُوا  
بِالْمَعْرُوفِ وَنَهَوْا عَنِ الْمُنْكَرِ ۗ وَاللَّهُ عَاقِبَةُ الْأُمُورِ ۝ (الحج)  
كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ  
وَتُؤْمِنُونَ بِاللَّهِ ۗ (آل عمران: ۱۱۰)  
وَلَكُنْ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ وَيَنْهَوْنَ عَنِ  
الْمُنْكَرِ ۗ وَأُولَٰئِكَ هُمُ الْمُفْلِحُونَ ۝ (آل عمران)  
لَوْلَا يَنْهَاهُمُ الرَّبُّنِيُّونَ وَالْأَحْبَارُ عَنْ قَوْلِهِمُ الْإِلَهَ الْأَوَّلُ وَالْخَلْقُ الْأَوَّلُ  
لَيَسَّ مَا كَانُوا يَصْنَعُونَ ۝ (المائدة)  
كَانُوا لَا يَتَنَاهَوْنَ عَنْ مُنْكَرٍ فَعَلُوهُ ۗ لَبِئْسَ مَا كَانُوا يَفْعَلُونَ ۝ (المائدة)  
فَلَمَّا سَأَوْا مَا ذُكِّرُوا بِهِ أَنْجَيْنَا الَّذِينَ يَنْهَوْنَ عَنِ الشُّعْرِ وَأَخَذْنَا الَّذِينَ  
ظَلَمُوا بَعْدَ آيٍ بَيِّنٍ بِمَا كَانُوا يَفْسُقُونَ ۝ (الاعراف)  
فَلَوْلَا كَانَ مِنَ الْقُرُونِ مِنْ قَبْلِكُمْ أُولُوا بَقِيَّةٍ يَنْهَوْنَ عَنِ الْفَسَادِ فِي

الْأَرْضِ إِلَّا قَلِيلًا مِّمَّنْ أَنْجَيْنَا مِنْهُمْ ۚ (ہود: ۱۱۶)

عَنْ أَبِي سَعِيدٍ الْخُدْرِيِّ رَضِيَ اللَّهُ عَنْهُ أَنَّ رَسُولَ اللَّهِ ﷺ قَالَ: سَمِعْتُ رَسُولَ اللَّهِ ﷺ يَقُولُ: ((مَنْ رَأَى مِنْكُمْ مُنْكَرًا فَلْيُغَيِّرْهُ بِيَدِهِ، فَإِنْ لَمْ يَسْتَطِعْ فَبِلِسَانِهِ، فَإِنْ لَمْ يَسْتَطِعْ فَبِقَلْبِهِ، وَذَلِكَ أَضْعَفُ الْإِيمَانِ)) (۱)

سیدنا ابوسعید خدری رضی اللہ عنہ سے روایت ہے میں نے رسول اللہ ﷺ کو فرماتے ہوئے سنا: ”تم میں سے جو شخص برائی کو دیکھے وہ اسے اپنے ہاتھ (طاقت) سے بدلے اگر اس کی استطاعت نہ ہو تو زبان سے (منع کرے) اور اگر اس کی بھی استطاعت نہ ہو تو دل سے (براجانے) اور یہ ایمان کا کمزور ترین درجہ ہے۔“

معزز سامعین کرام!

امام یحییٰ بن شرف الدین النووی رحمہ اللہ کے مشہور مجموعہ احادیث ”اربعین نووی“ کا سلسلہ وار مطالعہ جاری ہے اور اس ضمن میں آج حدیث ۳۴ ہمارے زیر مطالعہ آئے گی۔ یہ حدیث امر بالمعروف اور نہی عن المنکر کے حوالے سے ہے اور معاشرے کے اندر اچھائی کو برقرار رکھنے اور برائی کو دبانے کے لیے قرآن مجید کا میکنزم واضح کرتی ہے۔ ایک تو جرم کا معاملہ ہے، لیکن بہت سی برائیاں ایسی ہوتی ہیں جو قابل دست اندازی پولیس نہیں ہوتیں۔ فرض کیجیے، ایک شخص نماز نہیں پڑھتا تو پولیس اسے نماز پڑھنے پر مجبور نہیں کر سکتی البتہ معاشرے کے اندر ایسے لوگ ہونے چاہئیں جو ایسے شخص کو نماز کی تلقین کرتے رہیں اور نہ پڑھنے پر ملامت کرتے رہیں۔ مزید یہ کہ اگر آپ کے پاس کوئی اختیار ہے تو آپ اسے سزا بھی دیجیے مثلاً آپ کا اپنا بچہ دس سال سے زائد کا ہو گیا ہے لیکن وہ نماز میں سستی کرتا ہے تو آپ اسے مار سکتے ہیں اس لیے کہ حدیث میں آیا ہے کہ دس سال کی عمر کے بعد بھی اگر بچہ نماز نہ پڑھے تو باپ کو اجازت ہے کہ وہ اسے مار کر نماز کا پابند بنائے۔ آج مغربی معاشروں میں تو اس کا تصور بھی نہیں ہے۔ بڑے بچے تو درکنار آپ اپنے چھوٹے سے چھوٹے بچے کو بھی ہاتھ نہیں لگا سکتے۔ اگر آپ نے ایسا کیا تو وہ فوراً

(۱) صحیح مسلم، کتاب الایمان، باب بیان کون النہی عن المنکر من الایمان..... و سنن الترمذی،

ابواب الفتن، باب ماجاء فی تغیر المنکر بالید او باللسان او بالقلب۔

کال کر کے پولیس کو بلا لے گا اور پھر پولیس آپ کو لے جائے گی اور آپ کے بچے کو بھی۔ پھر بچہ مستقل طور پر آپ سے لے لیا جاسکتا ہے کہ آپ اس قابل نہیں ہیں کہ بچے کی پرورش کر سکیں، اس لیے کہ آپ نے بچے کو مارا ہے اور بچوں کی مار پٹائی ان کے ہاں بہت بڑا جرم ہے۔ خدا نخواستہ کسی کی بیٹی آوارہ ہو گئی ہے تو وہ اسے کچھ نہیں کہہ سکتے۔ کوئی سزا دینا تو دور کی بات ہے، اسے دھمکا بھی نہیں سکتے۔ لیکن اسلام میں یہ تصور ہے کہ آپ خاندان کے سربراہ ہیں اور آپ اپنی اولاد کو جسانی سزا دے سکتے ہیں۔

اگر آپ کے پاس حکومتی سطح پر اختیار ہے تو پھر آپ کا فرض ہے کہ اجتماعی سطح پر ایک ایسا ادارہ بنائیں جو امر بالمعروف ونہی عن المنکر کا فریضہ سرانجام دے۔ اسلامی ریاست کی یہ بنیادی ذمہ داری ہے۔ ہم نے یہ نقشہ اپنی آنکھوں سے دیکھا کہ سعودی عرب کے اندر نماز کا وقت ہوا اور اذان ہوتے ہی سارے بازار بند ہو گئے۔ وہاں ان کا ایک علیحدہ محکمہ ہے: الهيئة للامر بالمعروف والنہی عن المنکر، جس کا کام ہی لوگوں کو نیکی کا حکم دینا اور بدی سے روکنا ہے۔ وہاں کے ”شرطے“ مشہور ہیں۔ ہم نے دیکھا کہ وہ کسی سے کچھ کہتے نہیں تھے، بس اپنی لائٹی ٹھک ٹھک کرتے ہوئے آتے تھے اور جیسے جیسے ٹھک ٹھک کی آواز آتی تھی تو سب لوگ دکانیں بند کر کے نماز کے لیے جا رہے ہوتے تھے۔ یہ میں ۱۹۶۲ء کی بات کر رہا ہوں جب مجھے پہلی مرتبہ حج کی سعادت حاصل ہوئی تھی کہ وہاں منی ایکسپینجنرز کے ٹیبل عین سڑک کے کنارے لگے ہوتے تھے، جن پر ڈالز پاؤنڈ، ریال اور دیگر کرنسی نوٹ بڑی تعداد میں پڑے ہوتے تھے اور جیسے ہی اذان ہوتی تو وہ لوگ ان کے اوپر صرف چادر ڈال کر مسجد کی طرف چل پڑتے۔ ان کو کوئی اندیشہ نہیں تھا کہ چوری ہو جائے گی۔ میں نے گزشتہ جمعہ یہ بات عرض کی تھی کہ یہاں بھی چور کے ہاتھ کاٹنے کی سزا اگر نافذ ہو جائے تو پھر یہ فضا پیدا ہو جائے گی۔

امر بالمعروف ونہی عن المنکر، احادیث کی روشنی میں

زیر مطالعہ حدیث مسلم شریف کی ہے اور حضرت ابوسعید خدری رضی اللہ عنہ سے مروی ہے۔ وہ کہتے ہیں کہ میں نے اللہ کے رسول صلی اللہ علیہ وسلم کو فرماتے ہوئے خود سنا: ((مَنْ رَأَى



مِنْكُمْ مُنْكَرًا فَلْيَغْيِرْهُ بَيِّدَهُ)) ”جو شخص بھی تم میں سے کسی منکر (بدی) کو دیکھے اس کا فرض ہے کہ اسے اپنی طاقت سے بدل دے“۔ غور کیجیے یہ فرض ہے۔ یہ نہیں کہ انسان سوچے کہ جو کوئی برائی کرتا ہے کرتا رہے خود عذاب سہے گا۔ ہرگز نہیں! اسے برائی سے روکنا آپ پر فرض ہے اور اگر آپ نہیں روک رہے تو آپ گناہ کا ارتکاب کر رہے ہیں۔ چنانچہ جہاں آپ کا اختیار ہو وہاں اپنے زور بازو سے برائی کو روکیں۔ حکومتی سطح پر تو طاقت موجود ہوتی ہے چنانچہ حکومت وقت اپنے اہلکاروں کے ذریعے برائی کو بزور روک سکتی ہے اور اچھائی کا نفاذ کرا سکتی ہے۔ لیکن اگر طاقت نہیں ہے تو: ((فَإِنْ لَّمْ يَسْتَطِعْ فِلَيْسَانِهِ)) ”پھر اگر اس کی استطاعت نہ رکھتا ہو تو اپنی زبان سے اسے بدل دے“۔ یعنی اپنی زبان سے برائی کو روکے۔ غلط کام کرنے والے سے برملا کہے کہ خدا کے بندے یہ غلط کام مت کرو یہ حرام کام ہے اس سے باز آ جاؤ۔ اور اگر زبان سے روکنے کی بھی طاقت نہیں ہے یعنی معاشرے میں زبانوں کے اوپر بھی اس طریقے سے تالے ڈال دیے جائیں کہ بولنا بھی گویا جرم شمار ہو رہا ہو اور آواز اٹھانے پر زبان کھینچ دی جاتی ہو تو اس صورت میں یہ ہے کہ: ((فَإِنْ لَّمْ يَسْتَطِعْ فَبِقَلْبِهِ)) ”پھر اگر اس کی بھی استطاعت نہ ہو تو کم سے کم اپنے دل میں (اس کے خلاف) ایک نفرت کا معاملہ رکھے۔“ ((وَذَلِكَ أَضْعَفُ الْإِيمَانِ)) ”اور یہ ایمان کا کمزور ترین درجہ ہے“۔ اگر دل میں بھی گناہ اور بدی سے نفرت کا معاملہ نہ ہو تو پھر ایمان کی مطلق نفی ہے۔

اس حدیث کی ہم مضمون ایک اور روایت ہے جو ذرا مفصل انداز میں ہے وہ بھی آپ سن لیجیے۔ اسے بھی امام مسلم نے اپنی صحیح میں نقل کیا ہے اور یہ حضرت عبداللہ بن مسعود رضی اللہ عنہ سے مروی ہے۔ وہ فرماتے ہیں کہ رسول اللہ ﷺ نے ارشاد فرمایا: ((مَا مِنْ نَبِيٍّ بَعَثَهُ اللَّهُ فِي أُمَّةٍ قَبْلِي إِلَّا كَانَ لَهُ مِنْ أُمَّتِهِ حَوَارِيُّونَ وَأَصْحَابُ)) ”اللہ تعالیٰ نے مجھ سے پہلے کوئی نبی کسی امت میں نہیں بھیجا مگر اس کے لیے اس کی امت میں سے کچھ نہ کچھ حواری اور اصحاب ہوتے تھے“۔ وہ خصوصی طور پر دو کام کرتے تھے پہلا کام یہ تھا کہ: ((يَا خُذُونِ بَسِيتِهِ)) ”وہ اس کی سنت کو مضبوطی سے تھامتے تھے“ اور دوسرا کام یہ

تھا کہ ((وَيَقْتُلُونَ بِأَمْرِهِ)) ”اور وہ اس کے حکم کی پیروی کرتے تھے۔“ وقت گزرنے کے ساتھ اور نئی نسل کے آجانے سے جذبہ ٹھنڈا پڑنا شروع ہو جاتا ہے اور پھر ناخلف اور نافرمان لوگ پیدا ہوتے ہیں۔ نبی اکرم ﷺ نے اس بات کو بایں الفاظ فرمایا: ((ثُمَّ إِنَّهَا تَخْلَفُ مِنْ بَعْدِهِمْ خُلُوفٌ)) ”پھر ہمیشہ یہ ہوتا رہا کہ ان نبیوں کے بعد ایسے ناخلف لوگ پیدا ہوتے رہے۔“ ان کے دو کام یہ تھے کہ: ((يَقُولُونَ مَا لَا يَفْعَلُونَ وَيَفْعَلُونَ مَا لَا يُؤْمَرُونَ)) ”جو کہتے تھے وہ کرتے نہیں تھے اور کرتے وہ تھے جس کا انہیں حکم نہیں ہوا تھا۔“ آگے فرمایا: ((فَمَنْ جَاهَدَهُمْ بِيَدِهِ فَهُوَ مُؤْمِنٌ)) ”تو جو شخص ان (ناخلف لوگوں) کے خلاف اپنی طاقت سے جہاد کرے تو وہ مؤمن ہے“ ((وَمَنْ جَاهَدَهُمْ يَلْسَانِهِ فَهُوَ مُؤْمِنٌ)) ”اور جو کوئی ان کے خلاف اپنی زبان سے جہاد کرے وہ بھی مؤمن ہے“ ((وَمَنْ جَاهَدَهُمْ بِقَلْبِهِ فَهُوَ مُؤْمِنٌ)) ”اور جو ان کے خلاف اپنے دل سے جہاد کرے (یعنی نفرت رکھے) وہ بھی مؤمن ہے۔“ ((وَلَيْسَ وَرَاءَ ذَلِكَ مِنَ الْإِيمَانِ حَبَّةُ خَرْدَلٍ))<sup>(۱)</sup> ”اور اس کے بعد تو ایمان رائی کے دانے کے برابر بھی نہیں ہے۔“

### امر بالمعروف ونہی عن المنکر، ایک جامع اصطلاح

امر بالمعروف ونہی عن المنکر سے متعلق یہ بات بہت اہم ہے کہ یہ قرآن حکیم کی ایک جامع اصطلاح ہے اور یہ قرآن میں ایک وحدت کے طور پر بیان ہوئی ہے۔ چنانچہ قرآن مجید کے دس مقامات پر یہ دونوں ایک جامع اور مربوط اصطلاح کی شکل میں آئے ہیں اور ان میں سے چند آیات میں نے ابتدا میں آپ کو سنائی ہیں۔ سورہ لقمان میں حضرت لقمان کی اپنے بیٹے کو کی گئی نصیحتوں کا تذکرہ ہے جس میں سے ایک نصیحت یہ ہے:

﴿يٰٓبُنَيَّ اَقِمِ الصَّلٰوةَ وَاْمُرْ بِالْمَعْرُوفِ وَاَنْهَ عَنِ الْمُنْكَرِ وَاَصْبِرْ عَلٰى مَا اَصَابَكَ اِنَّ ذٰلِكَ مِنْ عَزَمِ الْاُمُورِ﴾ (لقمن)

”اے میرے بچے! نماز قائم رکھ، نیکی کا حکم دے اور بدی سے روک اور پھر جو کچھ تجھ پر بیٹے اسے برداشت کر۔ یقیناً یہ بڑی ہمت کے کاموں میں سے ہے۔“

ظاہر بات ہے کہ بدی سے روکنے پر اشرار بد معاش اور بد قماش لوگ اس کی شدید مخالفت کریں گے۔ اب یہ مخالفت زبانی کلامی (verbel) بھی ہو سکتی ہے اور بالفعل اقدام کی صورت میں بھی ہو سکتی ہے لہذا اس مخالفت کو برداشت کرو اور اس پر صبر کرو۔

سورۃ الحج میں یہ آیت آئی ہے:

﴿الَّذِينَ إِن مَّكَّنَّهُمْ فِي الْأَرْضِ أَقَامُوا الصَّلَاةَ وَآتَوُا الزَّكَاةَ وَأَمَرُوا بِالْمَعْرُوفِ وَنَهَوْا عَنِ الْمُنْكَرِ﴾ (آیت ۴۱)

”وہ لوگ جنہیں ہم زمین میں اقتدار عطا کر دیں تو وہ (۱) نماز کا نظام قائم کریں گے اور (۲) زکوٰۃ کا نظام قائم کریں گے اور (۳) بدی سے روکیں گے اور نیکی کا حکم دیں گے۔“

سورۃ لقمان کی آیت گویا حکمت اور فطرت کا تقاضا ہے اس لیے کہ حضرت لقمان نہ نبی تھے اور نہ کسی نبی کے پیروکار تھے۔ وہ ایک سلیم الفطرت اور سلیم العقل انسان تھے اور وہ جن نتائج تک پہنچے ہیں وہ گویا انسانی فطرت اور حکمت کا تقاضا ہے اس لیے وہاں یہ اصطلاح واحد کے صیغے میں آئی ہے جبکہ اس کی ایک بلند ترین سطح یہ ہو سکتی ہے کہ جو لوگ یہ کام کرنے والے ہیں اگر اللہ ان کو زمین میں اقتدار عطا فرما دے تو وہ حکومتی سطح پر بھی انہی کاموں کو جاری رکھیں گے۔ اس کا ذکر سورۃ الحج کی مذکورہ آیت میں ہوا ہے۔

جیسا کہ میں نے آپ کو بتایا کہ امر بالمعروف اور نہی عن المنکر قرآن مجید کے دس مقامات پر ایک اصطلاح کے طور پر لازم و ملزوم کی حیثیت سے آئے ہیں۔ ان کے علاوہ بے شمار احادیث بھی ایسی ہیں جن میں امر بالمعروف اور نہی عن المنکر کو ایک جامع اصطلاح کے طور پر بیان کیا گیا ہے۔ ان میں سے ایک حدیث پیش کرتا ہوں۔ اس کے راوی حضرت حذیفہ رضی اللہ عنہ ہیں وہ حضور ﷺ سے روایت کرتے ہیں کہ آپ ﷺ نے فرمایا:

((وَالَّذِي نَفْسِي بِيَدِهِ لَتَأْمُرَنَّ بِالْمَعْرُوفِ وَلَتَنْهَوْنَ عَنِ الْمُنْكَرِ أَوْ لَيُوشِكَنَّ اللَّهُ أَنْ يَبْعَثَ عَلَيْكُمْ عِقَابًا مِنْهُ ثُمَّ تَدْعُوهُ فَلَا يَسْتَجَابَ لَكُمْ)) (۱)

”قسم ہے اُس ذات کی جس کے ہاتھ میں میری جان ہے“ (اے مسلمانو!) تم

لا زمانہ کی کا حکم دو گے اور بدی سے روکو گے، ورنہ اندیشہ ہے کہ اللہ تعالیٰ تم پر ایسا عذاب بھیجے گا کہ پھر تم دعائیں مانگو گے لیکن اللہ تمہاری دعا قبول نہیں کرے گا۔“

امر بالمعروف ونہی عن المنکر، اُمت کا فرض منہی

ابتدا میں میں نے جن آیات کی تلاوت کی ان میں دو آیات سورہ آل عمران کی ہیں جن سے معلوم ہوتا ہے کہ لوگوں کو نیکی کا حکم دینا اور برائیوں سے روکنا، یہ اُمتِ مسلمہ کا فرض منہی ہے۔ چنانچہ فرمایا گیا:

﴿كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ وَتُؤْمِنُونَ بِاللَّهِ﴾ (آل عمران: ۱۱۰)

”تم بہترین اُمت ہو جو نوحِ انسانی کے لیے نکالی گئی ہے (اور تمہارا کام یہ ہے کہ) تم نیکی کا حکم دو، بدی سے روکو اور اللہ پر اپنے یقین کو پختہ رکھو۔“

جو انسان بھی امر بالمعروف اور خاص طور پر نہی عن المنکر کا علم لے کر کھڑا ہوتا ہے تو اسے طرح طرح کی مشکلات کا سامنا کرنا پڑتا ہے۔ غیر تو پھر غیر ہیں، اپنے ہی جان کے دشمن بن جاتے ہیں۔ ایسی صورتِ حال میں اللہ تعالیٰ پر پختہ یقین بہت ضروری ہے، اس لیے کہ اسی یقین ہی کی بدولت انسان کے اندر وہ قوت پیدا ہوگی جس سے وہ مخالفت کو برداشت کر سکے گا، تشدد کو جھیل سکے گا اور زیادتی کو سہہ سکے گا۔

سورہ آل عمران کی مذکورہ بالا آیت میں تو امر بالمعروف ونہی عن المنکر کو امتِ مسلمہ کا اجتماعی فرض قرار دیا گیا ہے، جبکہ آیت ۱۰۴ میں اسی حوالے سے ایک اور شکل بھی بیان ہوئی ہے۔ وہ یہ ہے کہ فرض کیجیے، اُمت اپنے اس فرض منہی کو بھول گئی ہو۔ ویسے تو یہ پوری اُمتِ مسلمہ کا فرض منہی ہے اور اسے پوری نوحِ انسانی کے اوپر اسی لیے اٹھایا گیا ہے کہ وہ پوری نوحِ انسانی کو نیکی کا حکم دے اور بدی سے روکے۔ گویا اس امت کو خدائی فوجدار کی حیثیت دے دی گئی ہے۔ لیکن فرض کیجیے کہ اُمت اس فرض منہی کو بھول گئی ہے اور غفلت کی نیند سو گئی ہے تو ایسی صورتِ حال میں پھر یہ ضرور ہونا چاہیے کہ کچھ لوگ تو ایسے ہوں جو بیدار ہوں اور سوئی ہوئی امت کو جگانے کا کام کریں۔ جیسے حکیم محمد سعید مرحوم کے ادارے نے ایک سلوگن اختیار کیا تھا: ”جاگو اور جگاؤ!“ یہ بڑا اچھا

سلوگن ہے کہ اس امت میں سے جو جاگ گئے ہیں یا جاگے ہوئے ہیں وہ ہاتھ پر ہاتھ دھرے نہ بیٹھے رہیں، بلکہ دوسروں کو جگائیں۔ پھر جاگے ہوئے مل کر ایک امت بن جائیں۔ یعنی ایک امت تو سوئی ہوئی ہے — ہے تو وہ بھی امت اس لیے کہ نام لیوا تو محمد ﷺ کے ہیں — پھر اس سوئی ہوئی امت میں سے کچھ لوگ لازماً جاگیں اور مل جل کر ایک امت بن کر باقی سوئے ہوئے لوگوں کو جگانے کا کام اجتماعی طور پر کریں۔ اس کو انگریزی میں party within party یعنی ایک جماعت کے اندر ایک جماعت کہا جاتا ہے۔ سورہ آل عمران کی آیت ۱۰۴ میں اسی کا ذکر ہے کہ ویسے تو یہ ساری امت مسلمہ کا فرض منصبی ہے کہ اس نے دعوت و تبلیغ، شہادت علی الناس اور امر بالمعروف و نہی عن المنکر کا کام کرنا ہے، لیکن اگر امت مسلمہ اپنا یہ فرض بھول جائے تو پھر کم از کم کچھ لوگوں کو ضروریہ کام کرنا چاہیے۔ فرمایا:

﴿وَلَتَكُنْ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ ۚ وَأُولَٰئِكَ هُمُ الْمُفْلِحُونَ﴾ (آل عمران)

”تم سے ایک ایسی امت میں وجود میں آئی چاہیے (یا تمہارے اندر سے کم سے کم ایسی ایک امت تو قائم رہنی چاہیے) جو نیکی کا حکم دے اور بدی سے روکے اور خیر کی طرف دعوت دے۔ اور وہی لوگ ہوں گے جو (اللہ تعالیٰ کے ہاں) کامیاب ہونے والے ہیں۔“

فلاح اور کامیابی کا وعدہ سوئی ہوئی امت سے نہیں ہے، ہاں ان سوئے ہوؤں میں سے جو جاگ جائیں اور اپنے فرض منصبی کو پہچانیں اور پھر اس کے لیے تن من دھن لگائیں، وہی لوگ فلاح پانے والے ہیں۔

نبی عن المنکر کی خصوصی اہمیت

اب تک میں نے آپ کے سامنے یہ بات رکھی کہ بحیثیت مجموعی یہ دونوں گویا ایک گاڑی کے دو پیسے ہیں۔ دو پہیوں پر گاڑی چلتی ہے، ورنہ ایک پر تو گھومتی ہی رہے گی، آگے نہیں بڑھے گی۔ اس حوالے سے یہ بھی یاد رکھیے کہ ان دونوں میں سے نبی عن المنکر کی اہمیت زیادہ ہے۔ ہمارے ہاں ایک بہت بڑے طبقہ کو یہ مغالطہ ہوا ہے کہ نبی عن

المسکر کی ضرورت نہیں ہے۔ بس نیکی کا حکم دیتے رہو جب نیکی پھیلے گی تو مسکر خود بخود نمودار ہو جائے گا جیسے روشنی آتی ہے تو اندھیرا خود بھاگ جاتا ہے۔ یہ بہت بڑی غلط فہمی ہے۔ اگر صرف وہی کافی ہوتا تو قرآن مجید کی دس آیات میں دونوں کا تذکرہ ایک حیاتاتی اکائی (organic whole) کے طور پر کیوں ہوتا؟ قرآن مجید (معاذ اللہ!) کوئی شاعری کی کتاب نہیں ہے اور نہ اس میں لفاظی اور مبالغہ آمیزی ہے۔ اس میں جو لفظ اور جو بھی حرف آیا ہے وہ اہل اور لازم ہے اور اس کی اہمیت اپنی جگہ مسلم ہے۔ درحقیقت یہ دونوں چیزیں لازم و ملزوم ہیں لیکن ان کو اگر علیحدہ علیحدہ کر کے دیکھیں گے تو از روئے قرآن حکیم اور احادیث مبارکہ نہی عن المسکر اہم تر ہے۔

اربعین نووی کی زیر مطالعہ حدیث میں بھی صرف نہی عن المسکر کا ذکر ہے اس میں امر بالمعروف کا تو ذکر سرے سے ہے ہی نہیں۔ اس کے علاوہ میں نے اب تک جو دو احادیث آپ کے سامنے بیان کیں پہلی حضرت عبداللہ بن مسعود رضی اللہ عنہ اور دوسری حضرت حذیفہ رضی اللہ عنہ سے مروی ان میں بھی صرف نہی عن المسکر کا ذکر ہے۔

### نہی عن المسکر کے مراحل

زیر مطالعہ اربعین کی روایت میں نہی عن المسکر کے تین مراحل بیان کیے گئے ہیں۔ پہلا یہ ہے کہ تم میں سے جو کوئی بھی بدی کو دیکھے اس کا فرض ہے کہ قوت سے اور بزور بازو اسے روکے۔ اگر آپ کے پاس قوت ہے تبھی تو قوت استعمال ہوگی۔ عام حالات میں ہم کہہ سکتے ہیں کہ جہاں بھی آپ کو قوت حاصل ہے وہاں یہ کام کرنا آپ کے لیے لازم ہو جائے گا۔ آپ اپنے گھر کے سربراہ ہیں تو اپنی فیملی کے اندر آپ پر امر بالمعروف و نہی عن المسکر کا فریضہ لازم ہوگا اور اگر آپ نہیں کرتے تو آپ مجرم شمار ہوں گے۔ البتہ آپ کا دوسروں کے اوپر ظاہر بات ہے کوئی زور نہیں چل سکتا تو وہاں آپ پر فرض نہیں ہوگا اس لیے کہ آپ کو قوت حاصل نہیں ہے۔ آپ کا بچہ نماز نہیں پڑھتا حالانکہ اس کے اوپر نماز فرض ہو چکی ہے تو آپ اسے مار سکتے ہیں سزا دے سکتے ہیں لیکن کسی دوسرے کے بچے کو آپ نہیں مار سکتے۔

اگر انسان میں بزور بازو برائی کو روکنے کی استطاعت نہ ہو تو پھر دوسرا مرحلہ یہ ہے کہ انسان زبان سے برائی کو برا کہے۔ واضح رہے کہ عدم استطاعت کے دو پہلو ہو سکتے ہیں۔ ایک یہ کہ آپ میں ہمت نہیں ہے کہ آپ کھڑے ہو کر اس باطل کا مقابلہ کر سکیں تو کم ہمتی کی وجہ سے بھی عدم استطاعت ہو سکتی ہے۔ دوسرا یہ ہے کہ ماحول ایسا ہے کہ جس میں بولنا گویا موت کو دعوت دینے کے مترادف ہو، زبانوں پر تالے پڑ گئے ہوں تو اس صورت میں کم سے کم زبان سے تو بات کرو۔ یعنی اگر اس کے خلاف تمہارے پاس طاقت نہیں ہے تو زبان سے تو اسے برا کہو۔ اسی لیے فرمایا گیا: ((أَلَا إِنَّ أَفْضَلَ الْجِهَادِ كَلِمَةً حَقٍّ عِنْدَ سُلْطَانٍ جَائِرٍ))<sup>(۱)</sup> ”سن لو کہ افضل ترین جہاد یہ ہے کہ ایک ظالم حکمران کے سامنے حق کی بات کی جائے“۔ اس کے افضل ہونے کی وجہ صاف ظاہر ہے کہ اس میں اندیشہ ہوگا کہ وہ تمہاری گردن اڑا دے گا۔

نہی عن المنکر کا تیسرا مرحلہ یہ ہے کہ انسان کے پاس نہ بزور بازو برائی کو روکنے کی طاقت ہے اور نہ زبان سے برائی کو برا کہنے کی ہمت ہے۔ اب اس عدم استطاعت کے بھی دو پہلو ہیں۔ ایک تو یہ کہ کوئی شخص گونگا ہے اور وہ بول ہی نہیں سکتا اور اس میں یہ بھی صلاحیت نہیں ہے کہ وہ لکھ کر بات کر سکے۔ دوسرا یہ ہے کہ اس میں اتنی ہمت نہیں ہے کہ وہ مصائب کو برداشت کر سکے تو اس صورت میں وہ کم از کم دل میں تو برائی کو برا جانے۔ آپ کسی اور کو تو بدل نہیں سکتے، لیکن دل کے اندر برائی کے خلاف نفرت کے ہونے سے کم از کم آپ اور آپ کے اہل و عیال اس برائی سے بچ جائیں گے اور آپ اس ماحول کے رنگ میں نہیں رنگے جائیں گے۔ لیکن اس بارے میں رسول اللہ ﷺ نے فرمایا کہ یہ کمزور ترین ایمان کی علامت ہے۔ اب ظاہر بات ہے کہ کمزور ترین ایمان کے بعد تو باقی نتیجہ یہی ہے کہ اس کے بعد ایمان نہیں ہے۔ یعنی آپ بدی کو دیکھیں اور آپ کو رنج و افسوس بھی نہ ہو، آپ کے احساسات پر جوں بھی نہ ریگے، آپ کو کوئی صدمہ بھی نہ ہو تو پھر ایمان سرے سے موجود نہیں ہے۔

(۱) سنن الترمذی، ابواب الفتن، باب ما جاء فی الامر بالمعروف ونہی عن المنکر۔

اس کے لیے میں مثال دیا کرتا ہوں کہ اگر آپ کا بچہ شدید بیمار ہے۔ آپ نے ہر طرح کا علاج کرا لیا ہے، ڈاکٹری علاج بھی کرا لیا، حکیموں سے علاج بھی کرا لیا، ٹونے ٹونکے سے بھی مدد لے لی، لیکن شفا نہیں ہو رہی۔ آپ بالکل بے بس ہیں اور کچھ بھی نہیں کر سکتے۔ لیکن کیا وہ بچہ اگر درد میں تڑپ رہا ہو تو آپ آرام سے سو جائیں گے؟ یہ تو نہیں ہو گا نا! اسی طرح اگر آپ بدی کو قوت کے ساتھ نہیں روک سکے یا بدی کے خلاف زبان سے بھی جہاد نہیں کر سکے تو کم سے کم دل سے تو نفرت کیجیے، جیسے کہ اپنے بچے کو دیکھ کر آدمی کو رنج ہوتا ہے، افسوس ہوتا ہے، صدمہ ہوتا ہے، کم سے کم یہ تو ہو۔ اگر یہ بھی نہ ہو تو پھر آپ اپنے ایمان کی خیر منائیے۔

### ناخلف لوگوں سے جہاد کے مراحل

قبل ازیں میں آپ کو حضرت عبداللہ بن مسعود رضی اللہ عنہ سے مروی حدیث کا ترجمہ سنا چکا ہوں، اب میں چاہتا ہوں کہ اس حدیث کو ذرا وضاحت سے آپ کے سامنے رکھوں، اس لیے کہ اس میں نبی عن المنکر کے مراحل کا بہت تفصیل سے تذکرہ ہے اور اس میں اُمت کے لیے اس ضمن میں واضح راہنمائی آ جاتی ہے۔ رسول اللہ ﷺ نے فرمایا: ((مَا مِنْ نَبِيٍّ بَعَثَهُ اللَّهُ فِي أُمَّةٍ قَبْلِي)) ”کوئی نبی ایسا نہیں گزرا جسے اللہ نے مجھ سے پہلے کسی امت میں مبعوث کیا ہو“ ((إِلَّا كَانَ لَهُ مِنْ أُمَّتِهِ حَوَارِيُّونَ وَأَصْحَابٌ)) ”مگر یہ کہ لازماً اس کی اُمت میں سے کچھ نہ کچھ اصحاب اور کچھ نہ کچھ حواری ضرور ہوتے تھے“۔ حضرت عیسیٰ علیہ السلام کے بارہ حواری تھے اور حواری کا لفظ خاص طور پر حضرت عیسیٰ کے ساتھیوں کے لیے قرآن میں استعمال ہوا، جبکہ حضور اکرم ﷺ کے ساتھیوں کے لیے صحابہ کا لفظ آیا ہے اور یہاں پر دونوں الفاظ اکٹھے آ گئے ہیں۔ یہ حواری اور اصحاب کیا کرتے تھے؟ اس بارے میں رسول اللہ ﷺ نے جو فرمایا وہ بلاغت و فصاحت کی بہت اونچی مثال ہے۔ آپ نے فرمایا کہ وہ دو کام کرتے تھے پہلا کام یہ کرتے تھے: ((يَأْخُذُونَ بِسُنَّتِهِ)) ”اپنے نبی کی سنت کو مضبوطی سے تھامتے تھے“ — جیسے ہم حضور اکرم ﷺ کا یہ فرمان پڑھ چکے ہیں: ((فَعَلَيْكُمْ بِسُنَّتِي وَسُنَّةِ الْخُلَفَاءِ



الرَّاشِدِينَ الْمَهْدِيِّينَ، تَمَسَّكُوا بِهَا، وَعَضُّوا عَلَيْهَا بِالنَّوَاجِدِ)) ”پس تم میری سنت اور میرے ہدایت یافتہ خلفائے راشدین کی سنت (طریقہ) کو لازم پکڑنا اور اسے داڑھوں سے قابو کرنا“ — دوسرا کام یہ کرتے تھے: ((وَيَقْتَدُونَ بِأَمْرِهٖ)) ”اور اپنے نبی کے حکم پر عمل پیرا ہوتے تھے۔“

آگے رسول اللہ ﷺ نے فرمایا: ((ثُمَّ إِنَّهَا تَخْلُفُ مِنْ بَعْدِهِمْ خُلُوفٌ)) ”پھر (ہمیشہ ایسا ہوتا رہا کہ) ان کے بعد ناخلف لوگ آجاتے تھے۔“ دیکھئے یہ عمرانیات کا بہت بڑا قاعدہ بیان ہو رہا ہے کہ ہر کمال کے بعد زوال بھی آتا ہے۔ ہر نبی کی آمد پر اس کے کچھ ساتھی بن گئے۔ ان کی کاوشوں سے معاشرے میں بہت نیکی پھیل گئی اور معاشرے میں بہت اچھائی آ گئی۔ وقت گزرتا گیا اور رفتہ رفتہ شیطان اپنا کام کرتا رہا۔ شیطان کے ایجنٹ انسانوں میں سے بھی ہیں اور جنات میں سے بھی، تو ان کی کارروائیوں سے پھر زوال تو آتا ہی ہے۔ جیسے حضور ﷺ کی جماعت کو بھی زوال آیا۔ خلافت راشدہ تیس برس تک قائم رہی اور اس کے بعد رفتہ رفتہ ملوکیت آ گئی۔ رسول اللہ ﷺ نے فرمایا کہ کچھ عرصہ گزرنے کے بعد ناخلف لوگ پیدا ہو جاتے ہیں اور وہ کرتے کیا ہیں؟ دیکھئے رسول اللہ ﷺ کی فصاحت و بلاغت کہ آپ نے ان کے بھی دو ہی کام بتائے۔ پہلا یہ کہ: ((يَقُولُونَ مَا لَا يَفْعَلُونَ)) ”وہ کہتے وہ تھے جو کرتے نہیں تھے، یعنی نیکی کی ڈینگیں مارنا، اپنے تقویٰ اور تدین کا اشتہار دینا، یا لوگوں کو نیکی کی تلقین کرنا لیکن خود اس پر عمل نہ کرنا۔ اور دوسرا کام یہ تھا کہ: ((وَيَفْعَلُونَ مَا لَا يُؤْمَرُونَ)) ”اور وہ کرتے وہ کام تھے جن کا حکم ہی نہیں ہوا تھا۔“ یعنی نئی سے نئی بدعات و رسومات نئی سے نئی تقریبات، نئے سے نئے جشن۔

جب یہ ناخلف لوگ پیدا ہو جائیں تو پھر نبی کے بچے کچھے اصحاب و حواریوں کا طرزِ عمل کیا ہونا چاہیے اس بارے میں رسول اللہ ﷺ نے فرمایا: ((فَمَنْ جَاهَدَهُمْ بِيَدِهِ فَهُوَ مُؤْمِنٌ)) ”پس جو بھی ان کے خلاف ہاتھ سے جہاد کرے گا تو وہ مؤمن ہے۔“ یہ بڑا اہم نکتہ ہے اور میں نے اپنی کتاب میں اس پر بڑی تفصیل سے بحث کی ہے کہ کیا کسی

فاسق اور فاجر حاکم کے خلاف بغاوت ہو سکتی ہے یا نہیں؟ یہ ایک بڑا حساس معاملہ ہے۔ علماء کی اکثریت اسی بات کی قائل ہے کہ فاسق اور فاجر حکمران کے خلاف تب تک بغاوت جائز نہیں جب تک کہ وہ بدی کا حکم نہ دے۔ ایک تو یہ ہے کہ وہ خود بدی کا ارتکاب کر رہا ہے اس کے قول و فعل میں تضاد ہے اس نے مختلف بدعات ایجاد کر لی ہیں اور وہ اپنے محل کے اندر عیاشیاں کر رہا ہے، لیکن وہ کسی کو بدی کا حکم نہیں دے رہا تو اس وقت تک اس کے خلاف خروج اور مسلح بغاوت کو علماء کی اکثریت صحیح نہیں سمجھتی۔ لیکن میں اس معاملے میں امام ابو حنیفہ رحمہ اللہ کی رائے کا قائل ہوں کہ فاسق و فاجر حکمران کے خلاف بغاوت ہو سکتی ہے، لیکن اس شرط کے ساتھ کہ پہلے اتنی طاقت مہیا ہو جائے کہ کم سے کم ظاہری حالات و واقعات کے مطابق کامیابی یقینی نظر آئے۔ پھر کامیابی ملے یا نہ ملے یہ بعد کی بات ہے۔

شکست و فتح میاں اتفاق ہے لیکن

مقابلہ تو دل ناتواں نے خوب کیا!

اگر آپ ایسے ناخلف لوگوں کے خلاف جہاد بالید یعنی قتال نہیں کر سکتے تو پھر اس کا اگلا درجہ یہ ہے: ((وَمَنْ جَاهَدَهُمْ بِلِسَانِهِ فَهُوَ مُؤْمِنٌ)) ”اور جو ان سے جہاد کرے گا اپنی زبان سے تو وہ بھی مؤمن ہے“۔ قتال سے کم تر درجہ یہ ہے کہ زبان سے جہاد کرو، تنقیدیں کرو، برملا کرو، جلسوں میں کرو، سرعام کرو، چوکوں میں کھڑے ہو کر کرو، نعرہ لگاؤ کہ یہ غلط ہے! اور یہی وہ چیزیں ہیں جن کے ذریعے سے قوت بہم پہنچے گی۔ اگر یہ نہیں کریں گے تو لوگ کیسے جمع ہوں گے اور بدی کا استیصال کرنے کے لیے طاقت کہاں سے آئے گی؟ اس کا آخری درجہ یہ ہے کہ: ((وَمَنْ جَاهَدَهُمْ بِقَلْبِهِ فَهُوَ مُؤْمِنٌ)) ”اور جو ان کے خلاف اپنے دل سے جہاد کرے گا تو وہ بھی مؤمن ہے“۔ دل سے جہاد یہ ہے کہ آپ کے دل میں اس کے لیے نفرت ہے۔ اگر آپ کے دل کے اندر واقعاً نفرت ہوگی تو آپ کے وجود سے وہ ظاہر ہوگی۔ آپ تو خاموش رہیں گے، لیکن آپ کے وجود سے ظاہر ہوگا کہ آپ کو اس چیز سے نفرت ہے۔ آپ کا طرز عمل بتائے گا کہ آپ اس باطل کے ساتھ

تعاون تو نہیں کر رہے، آپ اس باطل کے تحت آرام سے پاؤں پھیلا کر تو نہیں سوتے۔ یہ بھی درحقیقت ایک طرح کا جہاد ہے۔

اس آخری درجے کو بیان کرنے کے بعد آپ ﷺ نے فرمایا: ((وَلَيْسَ وَرَاءَ ذَلِكَ مِنَ الْإِيمَانِ حَبَّةُ خَوْذَلٍ)) ”اس کے بعد تو ایمان رائی کے دانے کے برابر بھی نہیں ہے۔“ اس سے آپ اندازہ کیجیے کہ اگر یہ نہیں ہے تو پھر ایمان نہیں ہے۔ کم سے کم دل سے نفرت، دل میں گھٹن، دل میں رنج و غم اور صدمہ تو ہونا چاہیے کہ یہ ماحول کدھر جا رہا ہے اور یہ کیا رنگ ہے جو ہمارے معاشرے پر چڑھتا جا رہا ہے۔ ہمارے معاشرے میں بے حیائی، عریانی اور منکرات کا طوفان آ رہا ہے (آج کل تو منکرات اور بے حیائی و فحاشی کو شافقت اور آرٹ کے بڑے خوبصورت نام دیے جا رہے ہیں) ان پر آپ کو رنج و صدمہ تو کم سے کم ہونا چاہیے۔ اگر یہ بھی نہیں ہے تو آپ کے اندر ایمان رائی کے دانے کے برابر بھی نہیں ہے۔

### نہی عن المنکر نہ کرنے والے عابدوں کا انجام

آج کے موضوع کے حوالے سے ایک حدیث قدسی بہت چونکا دینے والی ہے۔ یہ حدیث مولانا اشرف علی تھانویؒ کے مرتب کردہ ”خطبات جمعہ“ میں موجود ہے۔ اکثر تھانوی مساجد میں یہ خطبے پڑھے جاتے ہیں اور خطبہ نگانیہ میں یہ حدیث پڑھی جاتی ہے۔ حضرت جابر رضی اللہ عنہ سے روایت ہے کہ رسول اللہ ﷺ نے ارشاد فرمایا: ((أَوْحَى اللَّهُ عَزَّوَجَلَّ إِلَيَّ جِبْرِيلُ عَلَيْهِ السَّلَامُ: اِنْ اَقْلَبُ مَدِيْنَةً كَذَّاءً وَكَذَّاءِ بِأَهْلِهَا)) ”اللہ تعالیٰ نے حضرت جبرائیل علیہ السلام کو وحی کی کہ فلاں فلاں بستیوں کو ان کے رہنے والوں پر الٹ دو۔“ ایسا عذاب الہی تو م لوٹ اور بہت سی قوموں پر آیا ہے۔ ((قَالَ: يَا رَبِّ! اِنْ فِيْهِمْ عَبْدَكَ فَلَا نَا لَكَ يَعْصِيكَ طَرْفَةَ عَيْنٍ)) حضور ﷺ فرماتے ہیں کہ ”اس پر حضرت جبرائیل نے عرض کیا: پروردگار! ان میں تو تیرا فلاں بندہ بھی ہے (جو اتنا نیک، اتنا زاہد اور اتنا عبادت گزار ہے) کہ اس نے کبھی پلک جھپکنے جتنی دیر بھی تیری معصیت میں بسر نہیں کی۔“ اب کسی کی نیکی، تقویٰ اور زہد کا اندازہ آپ اس سے کیجیے کہ یہ گواہی دینے والے

حضرت جبرائیل علیہ السلام ہیں اور اللہ کی جناب میں گواہی دے رہے ہیں۔ آپ کو معلوم ہے کہ اللہ کی جناب میں تو ابوجہل بھی جھوٹ نہیں بولے گا اور فرشتے کے جھوٹ بولنے کا تو سوال ہی پیدا نہیں ہوتا۔ قَالَ ((فَقَالَ: اَقْلِبْهَا عَلَيْهِ وَعَلَيْهِمْ، فَاِنَّ وَجْهَهُ لَمْ يَتَمَعَّرْ فِيْ سَاعَةٍ قَطُّ)) (۱) حضور ﷺ فرماتے ہیں کہ اس پر اللہ تعالیٰ نے ارشاد فرمایا: النوان بستیوں کو پہلے اس پر اور پھر دوسروں پر اس لیے کہ اس کے چہرے کا رنگ میری (غیرت اور حمیت کی) وجہ سے کبھی ایک لمحہ کے لیے بھی نہیں بدلا۔ فرض کیجیے آپ کو کوئی گالی دے اور آپ میں تھوڑی سی بھی طاقت ہے تو کیا آپ اسے جانے دیں گے؟ اگر طاقت نہیں ہے گالی دینے والا بہت طاقتور ہے اور آپ کمزور ہیں تو کم سے کم آپ کا چہرہ تو سرخ ہو جائے گا! اس لیے کہ غیرت و حمیت کا بھی کچھ تقاضا ہوتا ہے۔ مذکورہ بالا حدیث قدسی میں بھی اللہ عزوجل نے یہی فرمایا کہ اس کے چہرے کا رنگ تک کبھی نہیں بدلا حالانکہ ان بستیوں کے اندر بدی پھیلی رہی ان میں منکرات کی اشاعت ہوتی رہی اور یہ آرام سے اپنی عبادت میں لگا رہا:۔

مست رکھو ذکر و فکر صبح گاہی میں اسے

پختہ تر کر دو مزاج خانقاہی میں اسے!

معاشرے میں کیا ہو رہا ہے اسے پتا ہی نہیں ہے۔ بس اپنی خانقاہ میں بیٹھا ہوا ہے، کوئی اگر آگیا تو اسے کلمہ خیر سنا دیا، ورنہ کچھ نہیں۔ اللہ اللہ خیر سلا! یعنی جو اس کے مرید ہو گئے ان کا تزکیہ تو وہ کر رہا ہے لیکن باقی ماحول سنسان ہے۔ باہر نکل کر وہ اپنا کردار ادا نہیں کر رہا جس کے بارے میں اقبال نے کہا ہے۔

نکل کر خانقاہوں سے ادا کر رسم شبیری

کہ فقر خانقاہی ہے فقط اندوہ و دلگیری

ترے دین و ادب سے آرہی ہے بوئے ربانی

یہی ہے مرنے والی امتوں کا عالم پیری!

(۱) رواہ البيهقي في شعب الايمان۔ بحوالہ مشکاة المصابيح، كتاب الآداب، باب الامر

نہی عن المنکر نہ کرنے والے عذاب سے مستثنیٰ نہیں!

اب میں تیسری بات آپ سے عرض کر رہا ہوں کہ کسی معاشرے میں اگر کوئی بدی جڑ پکڑ جائے اور اتنی پھیل جائے کہ پھر وہ معاشرہ عذاب الہی کا مستحق ہو جائے تو اس صورت میں جو عذاب آتا ہے قرآن مجید کے دو مقامات سے ثابت ہوتا ہے کہ اس سے صرف وہ لوگ مستثنیٰ ہوتے ہیں جو بدی کے خلاف آواز اٹھاتے رہیں، حکم دیتے رہیں، اپنی سی کوشش کرتے رہیں، باقی سب اس عذاب کی پکڑ میں آجاتے ہیں۔ سورۃ الاعراف میں بنی اسرائیل کے ایک خاص قبیلے کا ایک واقعہ مذکور ہے۔ وہ ساحل سمندر کے ساتھ ساتھ آباد تھا اور ان کا ذریعہ معاش ماہی گیری تھا، یعنی مچھلی پکڑنا، اسے کھانا بھی اور بیچنا بھی۔ یہودیوں کے ہاں چونکہ یوم السبت کی حرمت ہے۔ اصل میں تو ان کے لیے حرمت والا دن یوم الجمعہ ہی تھا، لیکن انہوں نے خود اپنی شرارت نفس سے یوم السبت اپنا لیا، اور اللہ تعالیٰ نے بھی ان پر اسی کی حرمت لازم قرار دے دی۔ چنانچہ ہفتہ کا پورا دن ان کے لیے ہر قسم کا کاروبار زندگی حرام مطلق تھا۔ اس قدر سخت حکم تھا، جبکہ ہمارے ہاں یہ حکم صرف جمعہ کی اذان سے لے کر نماز جمعہ کی ادائیگی تک ہے۔ فحوائ:

﴿يَا أَيُّهَا الَّذِينَ آمَنُوا إِذَا نُودِيَ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَىٰ ذِكْرِ اللَّهِ وَذَرُوا الْبَيْعَ ۚ ذَلِكُمْ خَيْرٌ لَّكُمْ إِنْ كُنْتُمْ تَعْلَمُونَ ٥﴾ فَإِذَا قُضِيَتِ الصَّلَاةُ فَانْتَشِرُوا فِي الْأَرْضِ وَابْتَغُوا مِنْ فَضْلِ اللَّهِ وَاذْكُرُوا اللَّهَ كَثِيرًا لَّعَلَّكُمْ تُفْلِحُونَ ﴿٦﴾ (الجمعة)

”اے ایمان والو! جب تمہیں پکارا جائے نماز کے لیے جمعہ کے دن تو دوڑو اللہ کے ذکر کی طرف اور کاروبار چھوڑ دو۔ یہی تمہارے لیے بہتر ہے اگر تم علم رکھتے ہو۔ پھر جب نماز پوری ہو چکے تو زمین میں منتشر ہو جاؤ اور اللہ کا فضل تلاش کرو اور اللہ کو یاد کرو کثرت سے تاکہ تم فلاح پاؤ۔“

یعنی جب اذان ہو جائے تو تمام کاروبار چھوڑ کر جمعہ کے لیے نکل کھڑے ہو اور جب جماعت سے فارغ ہو جاؤ تو کاروبار جائز ہے، بلکہ امر کے صیغہ میں فرمایا کہ جاؤ اللہ کا

فضل تلاش کرو! کس قدر آسانیاں ہیں شریعت محمدی میں۔ یہی حکم اگر چوبیس گھنٹوں پر پھیلا دیا جائے کہ جمعرات کے غروب شمس سے اگلے دن کے غروب تک ہر طرح کا کاروبار حرام ہے تو یقیناً یہ سخت حکم ہوگا۔ یہودیوں پر یہ حکم ہفتہ کے دن کے لیے تھا کہ پورا دن کوئی کاروبار نہیں کرنا۔ وہاں معاملہ یہ ہوا کہ اللہ تعالیٰ نے جانوروں کو بھی شعور دیا ہے تو مچھلیوں کو اندازہ ہو گیا کہ ہفتہ کا ایک دن ایسا ہے جس میں یہ نہیں پکڑتے ہی نہیں جبکہ باقی چھ دن تو ہماری جان پر بنی ہوتی ہے۔ چنانچہ ہفتے کے دن مچھلیاں ساحل کے قریب اس شان سے آتی تھیں کہ اٹھلا رہی ہیں چھلانگیں لگا رہی ہیں اور یہ بیچارے ”ٹک ٹک دیدم دیدم نہ کشیدم“ کے مصداق دیکھ رہے ہیں لیکن پکڑ نہیں سکتے اس لیے کہ یہ حرام ہے۔ اس پر شیطان نے انہیں ورغلا یا کہ کوئی حیلہ کرو تو انہوں نے یہ حیلہ کیا کہ ہفتہ کے دن ساحل سمندر کے قریب بڑے بڑے گڑھے کھودتے اور نہر کی شکل میں سمندر کا پانی ان میں لے آتے تو مچھلیاں بھی پانی کے ساتھ ان گڑھوں میں آ جاتیں اور شام کو ان کی واپسی کا راستہ بند کر دیتے۔ مچھلیاں ان تالاب نما گڑھوں میں محصور ہو کر رہ جاتیں اور وہ اگلے روز اتوار کو جا کر انہیں پکڑ لیتے تھے۔ یہ ہوتا ہے حیلہ۔ یوم السبت کی اصل حکمت تو یہ تھی کہ ہفتہ کا پورا دن تم یا الہی عبادت و ریاضت اور دعا و مناجات میں بسر کرو تو رات کی تلاوت کرو۔ یعنی اس دن دنیوی کاروبار نہ کرو اور یہ کام کرو! لیکن وہ کام تو تم نے کیا نہیں۔ ٹھیک ہے تم نے مچھلیاں نہیں پکڑیں لیکن سارا دن تو لگے رہے گڑھے کھودنے مچھلیوں کو ادھر لانے اور یہاں پر انہیں بند کرنے میں۔ اس حیلہ پر قوم تین حصوں میں تقسیم ہو گئی۔ ایک تو وہ لوگ تھے جو دھڑلے سے یہ کام کر رہے تھے۔ ایک وہ تھے کہ جو خود تو یہ نہیں کر رہے تھے لیکن کرنے والوں کو روکتے بھی نہیں تھے۔ خاموش تھے کہ دفع کرو انہیں جو کرتے ہیں کرتے رہیں ہمیں کیا! ایک وہ تھے جو خود یہ کام کرتے بھی نہیں تھے اور کرنے والوں کو روکتے بھی تھے۔ اس بارے میں اللہ تعالیٰ نے فرمایا:

﴿فَلَمَّا نَسُوا مَا ذُكِّرُوا بِهِ أَنْجَيْنَا الَّذِينَ يَنْهَوْنَ عَنِ السُّوءِ وَأَخَذْنَا الَّذِينَ ظَلَمُوا بِعَذَابٍ بَينِيْنٍ بِمَا كَانُوا يَفْسُقُونَ﴾ (الاعراف)

”پھر جب انہوں نے نظر انداز کر دیا اس نصیحت کو جو انہیں کی جارہی تھی، تو ہم نے بچالیا ان کو جو برائی سے روکتے تھے اور پکڑ لیا ہم نے ان کو جو ظلم کے مرتکب ہوئے تھے بہت ہی برے عذاب میں ان کی نافرمانی کے سبب۔“

اب یہاں پر ایک تفصیل طلب نکتہ ہے۔ بعض لوگ جو رجائیت پسند ہیں اور روشن پہلو لوگوں کے سامنے زیادہ رکھنا چاہتے ہیں ان کا کہنا یہ ہے کہ جن لوگوں نے واقعی حکم الہی کی خلاف ورزی کی ان پر تو عذاب آیا اور جنہوں نے ان کو روکا ان پر نہیں آیا، لیکن جنہوں نے روکا نہیں ان کا ذکر یہاں پر نہیں ہے۔ گویا ان کے بارے میں ان کا کہنا یہ ہے کہ انہوں نے روکا تو نہیں، لیکن ظاہر بات ہے انہوں نے خود تو گناہ کا ارتکاب نہیں کیا، لہذا ان کے لیے بھی بچاؤ کا ایک راستہ نکل آتا ہے اور اللہ تعالیٰ اپنے عذاب سے ان کو بھی بچالے گا۔ لیکن اکثر مفسرین کا کہنا یہ ہے کہ حقیقت میں ایسا نہیں ہے اور نبی عن المنکر نہ کرنے والوں کے لیے بچاؤ کو کوئی راستہ نہیں ہے۔ انہوں نے نبی عن المنکر نہ کر کے گناہ کا ارتکاب کیا، اس لیے کہ انہیں حکم تھا کہ بدی سے روکیں، لیکن جب نہیں روکا تو انہوں نے اللہ کے حکم کی خلاف ورزی کی، توفس (نافرمانی) کا ارتکاب کرنے والوں کے اندر یہ بھی شامل ہیں۔ چنانچہ جنہوں نے روکا نہیں ان پر بھی وہ عذاب آیا۔ چنانچہ سورۃ الانفال میں دو ٹوک الفاظ میں فرمایا گیا ہے:

﴿وَاتَّقُوا فِتْنَةً لَا تُصِيبُ الَّذِينَ ظَلَمُوا مِنْكُمْ خَاصَّةً﴾ (آیت ۲۵)

”اور بچو اس عذاب سے جو خاص طور پر صرف گناہگاروں کو اپنی پیٹ میں نہیں لے گا۔“

یعنی پھر گیارہوں کے ساتھ گھن بھی پس جاتا ہے۔ یہی بات سورہ ہود میں بایں الفاظ کہی گئی ہے:

﴿قُلْ وَلَا كَانَ مِنَ الْقُرُونِ مِنْ قَبْلِكُمْ أُولُوا بَقِيَّةً يَنْهَوْنَ عَنِ الْفَسَادِ فِي الْأَرْضِ إِلَّا قَلِيلًا مِمَّنْ أَنْجَيْنَا مِنْهُمْ﴾ (آیت ۱۱۶)

”تو کیوں نہ ایسا ہوا کہ تم سے پہلے کی قوموں میں حق کے ایسے علمبردار ہوتے جو

(اپنی اپنی قوموں کے لوگوں کو) روکتے زمین میں فساد مچانے سے، مگر بہت

تھوڑے لوگ ایسے تھے جنہیں ہم نے ان میں سے بچالیا۔“

معلوم ہوا کہ عمومی عذاب سے بچنے کے لیے ضروری ہے کہ آپ بدی سے روکنے کا عمل جاری رکھیں ورنہ آپ بھی عذاب الہی کی زد میں ہوں گے۔

## صدیقین کے درجے کے مستحق کون؟

جیسا کہ میں نے عرض کیا ہے، بدی سے روکنے میں تینوں درجے شامل ہو جائیں گے۔ دل میں بدی سے حقیقتاً نفرت ہو تب بھی اللہ تعالیٰ فضل فرمائے گا، لیکن زبان سے بات کرنا اس سے اوپر کا درجہ ہے اور قوت کے ساتھ روکنا بلند ترین کا درجہ ہے۔ قوت موجود نہیں ہے تو اس مقصد کے لیے قوت حاصل کرنے کی کوشش کرنا اس کا قائم مقام ہو جائے گا۔ جیسے کہ حدیث میں آیا ہے:

((مَنْ جَاءَهُ الْمَوْتُ وَهُوَ يَطْلُبُ الْعِلْمَ لِيُحْيِيَ بِهِ الْإِسْلَامَ فَبَيْنَهُ وَبَيْنَ النَّبِيِّنَ دَرَجَةٌ وَاحِدَةٌ فِي الْجَنَّةِ))<sup>(۱)</sup>

”جس شخص کو موت آگئی اس حال میں کہ وہ اس نیت کے ساتھ علم حاصل کر رہا تھا کہ اس کے ذریعے دین اسلام کو زندہ کرے گا تو جنت میں اُس کے اور نبیوں کے درمیان صرف ایک درجہ کا فرق ہوگا۔“

ظاہر بات ہے کہ اس علم سے ایمان اور شریعت والا علم ہی مراد ہوگا جس کے ذریعے سے شریعت کو زندہ کیا جائے، نافذ کیا جائے۔ اگر کوئی شخص یہ علم حاصل کر رہا تھا اور ابھی وہ فارغ التحصیل بھی نہیں ہوا تھا، لیکن احیاء دین کی نیت سے پورے تن من دھن کے ساتھ لگا ہوا تھا اور اس حال میں اس کو موت آگئی تو اس کے لیے اتنی بڑی خوشخبری ہے کہ جنت میں اس کے اور نبیوں کے درمیان ایک درجہ کا فرق ہوگا۔ یعنی وہ صدیقین میں شمار ہوگا، اس لیے کہ انبیاء کے بعد صدیقین کا درجہ ہے۔

## فریضہ نبی عن المنکر سے پہلو تہی پر بنی اسرائیل کا انجام

آخر میں میں آپ کے سامنے بنی اسرائیل کا تذکرہ کروں گا۔ نبی عن المنکر سے پہلو تہی اور اعراض کا معاملہ اہل کتاب میں بھی ہو گیا تھا اور اسے اُمت مسلمہ کے لیے گویا تنبیہ کے طور پر قرآن مجید میں بیان کیا گیا ہے۔ چنانچہ سورۃ المائدہ میں ارشاد ہوا:

((لَوْلَا يَنْهَاهُمُ الرَّبَّيُّونَ وَالْأَخْبَارُ عَنْ قَوْلِهِمُ الْإِثْمَ وَآكِلِهِمُ السُّحْتَ



لَيْسَ مَا كَانُوا يَصْنَعُونَ ﴿٦٤﴾ (المائدہ)

”کیوں نہیں منع کرتے انہیں ان کے درویش (صوفی اور پیر و مرشد) اور علماء و فقہاء گناہ کی بات کہنے سے اور حرام خوری سے؟ بہت ہی برا ہے وہ کام جو وہ کر رہے ہیں۔“

یعنی بنی اسرائیل کے اولیاء اللہ، صوفیاء، مشائخ، اہبار یا بڑے بڑے علماء نے اپنے لوگوں کو گناہ کی بات زبان سے کہنے اور حرام خوری سے کیوں نہیں روکا؟ جب انہوں نے اپنے فرض منصبی کو ادا کرنے سے اعراض کیا تو پھر اللہ تعالیٰ نے بھی ان کو اس مقام و منصب سے معزول کر دیا جو ان کو عطا ہوا تھا اور پھر ہماری امت کو امت مسلمہ کا درجہ دے دیا گیا۔ اسی منصب پر ہم سے پہلے بنی اسرائیل دو ہزار برس تک فائز رہے ہیں اور یہ کوئی معمولی بات نہیں ہے۔ اب ہمیں بھی چودہ سو برس ہو گئے ہیں۔ بحیثیت امت ان کی تاریخ شروع ہوتی ہے حضرت موسیٰ اور حضرت ہارون علیہ السلام سے۔ حضرت موسیٰ علیہ السلام سے لے کر حضرت عیسیٰ اور حضرت یحییٰ علیہ السلام تک چودہ سو برس کا عرصہ تھا۔ بنی اسرائیل کے خلاف قرآن مجید میں جو فرد جرم آئی ہے ان جرائم میں سے ایک یہ بھی ہے کہ ان کے راہب اور علماء اپنی قوم سے نذرانے لیتے رہے ان سے خدمتیں اور اکرام کراتے رہے لیکن انہیں بدی سے نہیں روکا۔ ظاہر بات ہے کہ یہ ان کے جرائم میں سے ایک بہت بڑا جرم ہے۔ اسی لیے فرمایا:

﴿كَانُوا لَا يَتَنَاهَوْنَ عَنْ مُنْكَرٍ فَعَلُوهُ لَبِئْسَ مَا كَانُوا يَفْعَلُونَ﴾ (المائدہ)

”(ان لوگوں کے جرائم میں سے ایک یہ بھی ہے کہ وہ نہیں روکتے تھے ایک دوسرے کو

اس منکر سے جو وہ کرتے تھے۔ بہت ہی بری ہے وہ بات جو وہ کر رہے تھے۔“

اس ضمن میں ایک حدیث میں آیا ہے کہ بنی اسرائیل میں سب سے پہلے جو خرابی پیدا ہوئی وہ یہ تھی کہ ان کے علماء لوگوں کو روکتے تو تھے کہ یہ غلط کام ہے یہ برا کام ہے لیکن ان کے ساتھ میل جول اور کھانے پینے سے احتراز نہیں کرتے تھے ان کے دسترخوانوں پر جا کر بہترین لذیذ اور مرغین کھانے کھاتے تھے۔ اس کا نقصان یہ ہوا کہ اللہ تعالیٰ نے ان کے دلوں کو بھی ویسا ہی خراب کر دیا۔ حدیث کے الفاظ یہ ہیں:

((لَمَّا وَقَعَتْ بَنُو إِسْرَائِيلَ فِي الْمَعَاصِي نَهَتْهُمْ عُلَمَاؤُهُمْ فَلَمْ يَنْتَهُوا، فَجَالَسُوهُمْ فِي مَجَالِسِهِمْ وَوَاكَلُوهُمْ وَشَارَبُوهُمْ، فَضَرَبَ اللَّهُ قُلُوبَ بَعْضِهِمْ بِبَعْضٍ وَلَعَنَهُمْ عَلَى لِسَانِ دَاوُدَ وَ عِيسَى ابْنِ مَرْيَمَ، ذَلِكَ بِمَا عَصَوْا وَكَانُوا يَعْتَدُونَ))<sup>(۱)</sup>

”جب بنی اسرائیل گناہوں میں مبتلا ہو گئے تو (ابتداء میں) اُن کے علماء نے اُن کو ان سے روکا لیکن جب وہ باز نہ آئے، لیکن (اس کے باوجود) انہوں نے اُن کی ہم نشینی اور ان کے ساتھ باہم کھانا پینا جاری رکھا تو (اس کے نتیجے میں) اللہ تعالیٰ نے ان کے دلوں کو بھی باہم مشابہ کر دیا اور پھر ان پر داؤد اور عیسیٰ ابن مریم (علیہما السلام) کی زبانی لعنت فرمائی، اور یہ اس لیے ہوا کہ انہوں نے نافرمانی کی روش اختیار کی اور وہ حدود سے تجاوز کرتے تھے۔“

الغرض منکرات سے دل میں نفرت جسے کمزور ترین ایمان قرار دیا گیا ہے، کا تقاضا یہ ہے کہ برائی کا ارتکاب کرنے والے لوگوں کے ساتھ دوستی نہ رکھی جائے۔ آپ ہر رات کو دعائے وتر میں اللہ تعالیٰ سے یہ عہد کرتے ہیں: وَنَخْلَعُ وَنَتَّوَكُّ مِنْ يَفْجُرُكَ ”اے اللہ! جو بھی تیری نافرمانی کرے ہم اس سے ترک تعلق کرتے ہیں اور اس سے علیحدہ ہو جاتے ہیں۔“ یہ بہت بڑا دعویٰ ہے۔ لیکن اگر بالفعل ان سے ترکِ موالات نہیں ہے، انہی میں گھل مل رہے ہیں، ہنسی اور گپ شپ ہو رہی ہے تو یہ ایمان کی نفی ہے۔ ان سے ملاقاتیں کرنی ہیں تو دعوتِ دین کی خاطر کریں، امر بالمعروف اور نہی عن المنکر کے لیے کریں — ورنہ برائی سے نفرت کا تقاضا تو یہ ہے کہ ان کے ساتھ سوشل بائیکاٹ کیا جائے اور اس طرح کم سے کم اپنے آپ کو بچالیں۔ اللہ تعالیٰ ہمیں اس کی توفیق عطا فرمائے۔ آمین یا رب العالمین!

أَقُولُ قَوْلِي هَذَا وَاسْتَغْفِرُ اللَّهَ لِي وَلِكُمْ وَلِلْمُسْلِمِينَ وَالْمُسْلِمَاتِ ۝۝



حدیث

35

# اسلامی معاشرت کے اصول (در مسلمانوں کے باہمی تعلق کی بنیادیں)

۴ جولائی ۲۰۰۸ء کا خطاب جمعہ

خطبہ مسنونہ کے بعد:

أَعُوذُ بِاللّٰهِ مِنَ الشَّيْطَانِ الرَّجِيمِ — بِسْمِ اللّٰهِ الرَّحْمٰنِ الرَّحِيمِ

إِنَّمَا الْمُؤْمِنُونَ إِخْوَةٌ فَأَصْحَابُ بَيْنٍ أَخَوِيكُمْ وَاتَّقُوا اللَّهَ لَعَلَّكُمْ تُرْحَمُونَ ﴿

(الحجرات)

وَالْمُؤْمِنُونَ وَالْمُؤْمِنَاتُ بَعْضُهُمْ أَوْلِيَاءُ بَعْضٍ (التوبة: ۷۱)

إِنَّمَا وَلِيُّكُمُ اللَّهُ وَرَسُولُهُ وَالَّذِينَ آمَنُوا الَّذِينَ يُقِيمُونَ الصَّلَاةَ وَيُؤْتُونَ

الزَّكَاةَ وَهُمْ رَاكِعُونَ ﴿ وَمَنْ يَتَوَلَّ اللَّهَ وَرَسُولَهُ وَالَّذِينَ آمَنُوا فَإِنَّ حِزْبَ

اللَّهِ هُمُ الْغَالِبُونَ ﴿ (المائدة)

عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ:

((لَا تَحَاسَدُوا، وَلَا تَنَاجَشُوا، وَلَا تَبَاغَضُوا، وَلَا تَدَابَرُوا، وَلَا يَبِعْ

بَعْضُكُمْ عَلَى بَيْعِ بَعْضٍ، وَكُونُوا عِبَادَ اللَّهِ إِخْوَانًا، الْمُسْلِمُ أَخُو الْمُسْلِمِ

لَا يَظْلِمُهُ، وَلَا يَخْذُلُهُ، وَلَا يَحْقِرُهُ، التَّقْوَى ههنا)) وَيُشِيرُ إِلَى صَدْرِهِ

ثَلَاثَ مَرَّاتٍ ((بِحَسْبِ أَمْرِي مِنَ الشَّرِّ أَنْ يَحْقِرَ أَخَاهُ الْمُسْلِمَ، كُلُّ

الْمُسْلِمِ عَلَى الْمُسْلِمِ حَرَامٌ، دَمُهُ وَمَالُهُ وَعِرْضُهُ)) (۱)

سیدنا ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

”ایک دوسرے پر حسد نہ کرو (کوئی چیز خریدنے کا ارادہ نہ ہو اور کوئی دوسرا شخص

خرید رہا ہو تو) خواہ مخواہ بولی میں حصہ لے کر قیمت نہ بڑھاؤ کہ (وہ چیز اسے مہنگی ملے)۔ آپس میں بغض نہ رکھو ایک دوسرے سے منہ نہ موڑ کسی کی بیع پر کوئی شخص بیع نہ کرے۔ اللہ تعالیٰ کے بندو! بھائی بھائی بن کر رہو۔ مسلمان مسلمان کا بھائی ہے، وہ اس (مسلمان بھائی) پر نہ تو ظلم کرتا ہے نہ اس کی مدد ترک کرتا ہے اور نہ اسے حقیر سمجھتا ہے۔“ آپ ﷺ نے اپنے سینے کی طرف اشارہ کر کے تین بار فرمایا: ”تقویٰ یہاں ہے۔ (مزید فرمایا:) انسان کے لیے اتنا گناہ ہی کافی ہے کہ وہ اپنے مسلمان بھائی کو حقیر سمجھے۔ مسلمان کا سب کچھ دوسرے مسلمان پر حرام ہے یعنی اس کا خون، مال اور عزت و آبرو۔“

معزز سامعین کرام!

آج ہمارے زیر مطالعہ اربعین نووی کی ۳۵ ویں حدیث ہے اور اس کا موضوع ہے: اسلامی معاشرت کے اصول — مسلمانوں میں باہمی اخوت، باہمی خلوص و اخلاص اور باہمی حمایت و تعلق کی جو کیفیت ہونی چاہیے۔ قرآن مجید میں بہت سے مقامات پر اس کی تاکید موجود ہے اور ان میں سے تین آیات میں نے آپ کے سامنے تلاوت کی ہیں۔ پہلی آیت سورۃ الحجرات کی ہے:

﴿إِنَّمَا الْمُؤْمِنُونَ إِخْوَةٌ فَأَصْلَحُوا بَيْنَ أَخَوِيكُمْ ۚ وَاتَّقُوا اللَّهَ لَعَلَّكُمْ تُرْحَمُونَ﴾ (الحجرات)

”یقیناً تمام اہل ایمان آپس میں بھائی بھائی ہیں، پس اپنے دو بھائیوں کے درمیان صلح کرا دیا کرو۔ اور اللہ کا تقویٰ اختیار کرو تا کہ تم پر رحم کیا جائے۔“

حریت، مساوات اور اخوت کا وسیع تر تصور

امرواقعہ یہ ہے کہ اخوت باہمی کا جو وسیع تر تصور اسلام نے دنیا میں پیش کیا ہے، یہ اور کہیں موجود نہیں ہے۔ علامہ اقبال نے بڑی خوبصورتی سے اسے اپنے اشعار میں سمویا ہے۔

کُلُّ مُؤْمِنٍ إِخْوَةٌ اَنْدَر دِلش حریت سرمایہ آب و گلش

یعنی مومن کے دل میں یہ بات موجود ہوتی ہے کہ تمام مومن آپس میں بھائی بھائی ہیں اور بندہ مومن کی سرشت میں حریت و آزادی موجود ہے۔ انسان اگر ایک اللہ کی

غلامی کر لے تو اسے تمام غلامیوں سے نجات مل جاتی ہے۔ اقبال نے کہا تھا:

یہ ایک سجدہ جسے تو گراں سمجھتا ہے

ہزار سجدوں سے دیتا ہے آدمی کو نجات!

یہ بھی حقیقت ہے کہ جیسے اخوت کا وسیع تر تصور اسلام کے سوا اور کہیں نہیں ملتا، اسی طرح حریت کا یہ وسیع تصور بھی آپ کو اور کہیں نہیں ملے گا۔ ہر جگہ کوئی نہ کوئی غلامی تو موجود ہوتی ہے، چاہے وہ بادشاہوں کی غلامی ہو یا جمہوریت میں اکثریت کی غلامی ہو۔ جمہوریت میں اکثریت کی رائے ماننے پڑی گی چاہے وہ غلط ہی کیوں نہ ہو اور اکثریت کے مقابلے میں اقلیت کی رائے نہیں چلے گی، چاہے وہ صحیح ہو۔ اسی لیے اقبال نے جمہوریت پر طعن کرتے ہوئے کہا تھا۔

جمہوریت اک طرز حکومت ہے کہ جس میں

بندوں کو گنا کرتے ہیں، تو لا نہیں کرتے!

ان غلامیوں سے بڑھ کر بھی ایک غلامی ہے اور وہ اپنے نفس کی غلامی ہے۔ سورۃ الفرقان میں اس حوالے سے فرمایا گیا: ﴿أَرَأَيْتَ مَنِ اتَّخَذَ إِلَهَهُ هَوَاهُ﴾ (آیت ۴۳) ”کیا تم نے دیکھا اُس شخص کو جس نے اپنی خواہش نفس کو اپنا معبود بنا لیا ہے؟“۔ ان تمام غلامیوں سے آزادی اہل ایمان کی سرشت اور فطرت میں شامل ہے۔

دین اسلام کے بغیر امتیازات کا خاتمہ ممکن نہیں

اخوت اور حریت کی طرح مساوات کا وسیع تر اور صحیح تصور بھی اسلام ہی نے پیش کیا ہے اور اسلام ہی تمام بنی نوع انسان میں ہر طرح کے امتیازات کو ختم کرتا ہے۔۔

ناغلیب امتیازات آمدہ در نہاد او مساوات آمدہ

بندہ مؤمن انسانوں میں امتیازات کو اہمیت نہیں دیتا۔ یہ کالا یہ گورا، یہ مشرقی یہ مغربی، یہ اونچی ذات، یہ نیچی ذات۔۔ ان تمام امتیازات سے آزاد کرنے والا پوری انسانی تاریخ میں صرف اللہ کا دین ہے، ورنہ ہمیشہ امتیازات ہوں گے اور یہ کبھی ختم نہیں ہو سکیں گے۔ کالے گورے کا امتیاز آج بھی امریکہ میں ختم نہیں ہوا

ہے۔ اگرچہ قانونی اور دستوری اعتبار سے جتنی وہاں کوشش کی گئی اس سے زیادہ کوشش ناممکن ہے۔ وہاں پر امتیازی سلوک (discrimination) بہت بڑا جرم ہے۔ اس پر مقدمہ بنتا ہے، سزا ملتی ہے۔ لیکن قانون کی دل پر تو حکمرانی نہیں ہوتی۔ دل میں احساسات موجود ہوتے ہیں، جو صرف ایمان و یقین کے ذریعے بدلتے ہیں کہ تمام انسان چاہے کالے ہوں، گورے ہوں، سفید ہوں، سرخ ہوں، شرقی ہوں، غربی ہوں، پیلے ہوں، براؤن ہوں، سب اللہ کی مخلوق ہیں اور سب آدم و حوا کی اولاد ہیں۔ ان سب کا باپ اور ماں مشترک ہے۔ انسانوں میں رنگ و نسل کا امتیاز تب تک ختم نہیں ہو سکتا جب تک دو چیزوں پر ایمان نہ ہو: (۱) سب کا خالق اللہ ہے، اور (۲) ساری نوع انسانی ایک جوڑے آدم و حوا کی نسل ہیں۔ ڈارون کے نظریے نے تو انسان کی انسانیت ہی کا انکار کر دیا، چنانچہ اس نظریے کے مطابق انسانوں کے درمیان کوئی چیز مشترک ہے ہی نہیں۔

آپ جانتے ہیں کہ دنیا میں اس وقت بھارت کو جمہوریت کی معراج پر سمجھا جاتا ہے اور اس میں کوئی شک بھی نہیں ہے۔ واقعی یہ ان کا بڑا کارنامہ ہے کہ انہوں نے جمہوریت پر تسلسل کے ساتھ عمل کر کے دکھایا ہے۔ وہاں شرح خواندگی انتہائی نچلے درجے (low literacy percentage) پر ہے اور یہ کہا جاتا ہے کہ جہاں پر شرح خواندگی زیادہ نہ ہو، وہاں جمہوریت نہیں چل سکتی۔ لیکن انہوں نے شرح خواندگی انتہائی کم درجے پر ہونے کے باوجود جمہوریت کو چلا کر دکھایا ہے اور یہ کسی معجزہ سے کم نہیں ہے، لیکن اونچے نیچے کا فرق وہاں ختم نہیں ہو سکا۔ برہمن اونچا ہے، اچھوت اور شودر نیچے ہیں، اور انہیں مذہبی تعلیمات سننے کا بھی حق حاصل نہیں ہے۔ کسی محفل میں کوئی پنڈت بیان کر رہا ہو اور وہاں سے کوئی شودر گزرے اور اس کے کان میں کسی اشلوک کی آواز پڑ جائے تو سیسہ پگھلا کر اس کے کان میں ڈال دیا جاتا ہے۔ اگرچہ وہاں بھی حکومتی سطح پر بڑی کوششیں ہوئی ہیں، لیکن آج بھی وہاں اونچے نیچے کا یہ فرق اسی طرح موجود ہے۔ ہمارے علم میں وہاں کے جو ہندو مسلم فسادات آتے ہیں، ان سے بڑھ کر فسادات وہاں اونچی ذات اور نیچی ذات کے ہندوؤں کے درمیان ہوتے ہیں۔ نچلی ذات کے ہندوؤں کی

توپوری کی پوری بستیاں جلادی جاتی ہیں۔

بہر حال بندہ مؤمن کی سرشت میں مساوات موجود ہے کہ تمام انسان مساوی ہیں، پیدائشی طور پر کوئی اونچا نہیں، کوئی نیچا نہیں۔ عورت اور مرد میں بھی کوئی اونچ نیچ نہیں ہے اور وہ دونوں ہی اللہ کی مخلوق ہیں۔ دونوں اگر بہن بھائی ہیں تو دونوں ایک ہی باپ کے نطفے سے ہیں اور انہوں نے ایک ہی ماں کے رحم میں پرورش پائی ہے۔ ہاں معاشرتی نظام میں مرد و عورت میں فرق ہے۔ جیسے آپ کے دفتر میں بحیثیت انسان سب برابر ہیں، لیکن انتظامی معاملات میں چپڑ اسی اور افسر برابر نہیں ہیں اسی طرح گھر کے ادارے (institution) کے انتظامی معاملات چلانے کے لیے مردوں کو ایک طرح کا اختیار دیا گیا ہے اور ﴿الزَّجَّالُ قَوُّمُونَ عَلَى النِّسَاءِ﴾ کے مصداق گھر کا سربراہ مرد کو بنایا گیا ہے۔ اس کی وجہ یہ ہے کہ روزی کمانا مرد کے ذمے ہے نہ کہ عورت کے۔

اللہ کے دوست اور ولی کون؟

دوسری آیت جو میں نے ابتدا میں تلاوت کی، وہ سورۃ التوبہ کی آیت ۱۷ ہے۔ اس آیت میں اہل ایمان مرد و زن کو ایک دوسرے کے ولی قرار دیا گیا ہے۔ فرمایا:

﴿وَالْمُؤْمِنُونَ وَالْمُؤْمِنَاتُ بَعْضُهُمْ أَوْلِيَاءُ بَعْضٍ﴾ (التوبہ: ۷۱)

”مؤمن مرد اور مؤمن عورتیں ایک دوسرے کے اولیاء ہیں۔“

ولی کا لفظ بہت گہمبیر ہے اور ایک لفظ میں اس کا ترجمہ نہیں ہو سکتا۔ مددگار حامی پشت پناہ آپ یہ سارے الفاظ جمع کر لیجیے تو ولی بنے گا۔ اس آیت میں تو فرمایا گیا کہ مؤمن مرد اور مؤمن عورتیں ایک دوسرے کے ولی ہیں، جبکہ اس سے قبل آیت ۶۷ میں منافق مرد و زن کو ایک دوسرے کا ولی قرار دیا گیا ہے: ﴿الْمُنَافِقُونَ وَالْمُنَافِقَاتُ بَعْضُهُمْ مِنْ بَعْضٍ﴾ ”منافق مرد اور منافق عورتیں ایک دوسرے میں سے ہی ہیں“۔ یعنی ایک ہی تھیلی کے چنے بنے ہیں۔

تیسری آیت سورۃ المائدہ کی ہے جس میں حزب اللہ کے اوصاف بیان ہو رہے ہیں اور ان کا ایک وصف یہ بیان ہوا ہے: ﴿إِنَّمَا وَلِيُّكُمُ اللَّهُ وَرَسُولُهُ وَالَّذِينَ آمَنُوا الَّذِينَ يُقِيمُونَ الصَّلَاةَ وَيُؤْتُونَ الزَّكَاةَ وَهُمْ رَاكِعُونَ ۝۵۵﴾ ”(دیکھو مسلمانو!)



تمہارے ولی تو اصل میں بس اللہ اُس کا رسول اور اہل ایمان ہیں جو نماز قائم رکھتے ہیں اور زکوٰۃ دیتے ہیں جھک کر۔ اس دائرے سے باہر تمہاری ولایت نہیں جائے گی۔ کافروں، غیر مسلموں، یہودیوں اور نصرانیوں سے تمہاری ولایت اور دوستی نہیں ہونی چاہیے۔ البتہ ان کے ساتھ حسن سلوک کا معاملہ ہو سکتا ہے، وہ بھی صرف ان کے ساتھ جو ہمارے خلاف ریشہ دوانیوں میں مصروف نہیں ہیں۔ سورۃ الممتحہ میں یہ موضوع تفصیل سے آیا ہے:

﴿لَا يَنْهٰكُمُ اللّٰهُ عَنِ الدِّیْنِ لَمْ یَقَاتِلُوْكُمْ فِی الدِّیْنِ وَلَمْ یُخْرِجُوْكُمْ مِّنْ دِیَارِكُمْ اَنْ تَبْرُوْهُمْ وَتُقْسِطُوْا اِلَیْهِمْ﴾ (آیت ۸) ”اللہ تمہیں نہیں روکتا ان لوگوں سے جنہوں نے دین کے معاملے میں تم سے کبھی جنگ نہیں کی اور تمہیں تمہارے گھروں سے نہیں نکالا کہ تم ان کے ساتھ کوئی بھلائی کرو یا انصاف کا معاملہ کرو۔ یعنی جن غیر مسلموں نے تمہارے خلاف کوئی محاذ آرائی نہیں کی، تم پر چڑھائی نہیں کی، تم سے لڑتے نہیں ہیں، تمہارے خلاف ریشہ دوانیوں میں مصروف نہیں ہیں تو اللہ تعالیٰ ان کے ساتھ حسن سلوک سے منع نہیں کرتا۔ لیکن ان کے ساتھ بھی ولایت، قلبی تعلق اور محبت نہیں ہوگی، صرف حسن سلوک تک کا معاملہ ہوگا، جبکہ ولایت اور محبت پہلے نمبر پر اللہ سے ہے، دوسرے نمبر پر رسول ﷺ سے ہے، اور تیسرے نمبر پر اہل ایمان سے ہے۔

اگلی آیت میں ایسے لوگوں کو اللہ کی پارٹی (حزب اللہ) قرار دیا گیا ہے: ﴿وَمَنْ یَّتَوَلَّ اللّٰهَ وَرَسُوْلَهٗ وَالدِّیْنَ اٰمَنُوْا فَاِنَّ حِزْبَ اللّٰهِ هُمُ الْغٰلِبُوْنَ﴾ (المائدہ) ”اور جو کوئی دوستی قائم کرے گا اللہ اُس کے رسول (ﷺ) اور ایمان والوں کے ساتھ (تو وہ شامل ہو جائے گا اللہ کی پارٹی میں) پس سن لو کہ اللہ کی پارٹی ہی غالب رہنے والی ہے۔“ یعنی جو اہل ایمان یہ تقاضے پورے کرویں گے کہ ان کے ولی اللہ اس کا رسول ﷺ اور اہل ایمان ہی ہیں تو یہ لوگ حزب اللہ بن جائیں گے اور حزب اللہ کے لیے یہ خوش خبری ہے کہ وہی بالآخر غالب ہونے والی ہے۔

### حسد اور تکبر کی ممانعت

قرآن مجید سے یہ تین مقامات میں نے ابتدا میں بیان کیے تھے، جن پر ایک نظر ہم

ڈال چکے ہیں۔ اب آئیے حدیث کی طرف۔ زیر مطالعہ حدیث میں کچھ منفی احکام آرہے ہیں کہ یہ نہ کرو یہ نہ کرو جبکہ اس کے برعکس بعض احادیث میں مثبت احکام آئے ہیں کہ یہ کرو یہ کرو! زیر مطالعہ حدیث حضرت ابو ہریرہ رضی اللہ عنہ سے مروی ہے وہ فرماتے ہیں کہ حضور صلی اللہ علیہ وسلم نے ارشاد فرمایا: ((لَا تَحَاسَدُوا)) ”آپس میں حسد مت کرو“۔ حسد اور تکبر بدترین گناہ ہیں اور یہی وہ مرض تھے جن کی وجہ سے عزازیل (شیطان) راندہ درگاہ ہوا۔ وہ مقررین بارگاہ میں سے تھا اور اسے اللہ کا بہت قرب حاصل تھا۔ جنوں اور ملائکہ میں واضح فرق موجود ہے کہ ملائکہ نور سے پیدا کیے گئے ہیں اور جن آگ سے، جبکہ انسان کو آب و گل یعنی پانی اور مٹی کے ملغوبے اور گارے سے پیدا کیا گیا ہے۔ پانی اور مٹی کا ملغوبہ کثیف شے ہے جبکہ اس کے مقابلے میں نور بھی لطیف ہے اور نار بھی لطیف ہے۔ نور اور نار میں مماثلت کی وجہ سے جنات اور فرشتوں میں ایک طرح کا قرب ہے۔ چنانچہ عزازیل نامی جن اپنی عبادت اور علم کی وجہ سے اتنا آگے بڑھا کہ فرشتوں کی صف میں شامل ہو گیا۔ لیکن اُس نے حسد اور تکبر میں آکر مار کھائی ہے کہ آدم کو خلافت کا یہ مقام کیوں دے دیا گیا، حالانکہ یہ تو میرا حق تھا اس لیے کہ میں اس سے بہتر ہوں: ﴿أَنَا خَيْرٌ مِنْهُ خَلَقْتَنِي مِنْ نَّارٍ وَخَلَقْتَهُ مِنْ طِينٍ﴾ (الاعراف) ”میں اس سے بہتر ہوں، مجھے تو نے آگ سے بنایا ہے اور اسے مٹی سے بنایا ہے (تو میں اسے کیسے مجدہ کروں)“۔ الغرض حسد اور تکبر نے اسے کہاں سے کہاں لاگرایا کہ یہ اسفل السافلین میں جاگرا۔

یہی حسد و تکبر کا معاملہ تھا جس کی وجہ سے یہودی بحیثیت مجموعی حضور صلی اللہ علیہ وسلم پر ایمان لانے سے محروم رہے۔ صرف چند یہودی آپ صلی اللہ علیہ وسلم پر ایمان لائے تھے۔ ان میں حضرت عبداللہ بن سلام رضی اللہ عنہ بھی تھے جو ایک بہت بڑے یہودی عالم تھے۔ لیکن اکثر یہودی ایمان نہیں لائے تھے حالانکہ وہ آپ صلی اللہ علیہ وسلم کو خوب اچھی طرح پہچانتے تھے۔ قرآن کہتا ہے: ﴿يَعْرِفُونَهُ كَمَا يَعْرِفُونَ أَبْنَاءَهُمْ﴾ (البقرہ: ۱۷۶) ”وہ ان (رسول اللہ صلی اللہ علیہ وسلم) کو ایسے پہچانتے ہیں جیسے اپنے بیٹوں کو پہچانتے ہیں“۔ لیکن ایمان نہ لانے کی اصل وجہ وہی حسد اور تکبر ہے کہ یہ نبوت تو ہماری جاگیر تھی۔ آپ کو معلوم ہے کہ تقریباً دو ہزار برس تک

نبوت انہی میں رہی ہے اور حضرت اسحاق علیہ السلام کی نسل سے انبیاء کرام علیہم السلام کا سلسلہ چلا ہے جبکہ حضرت ابراہیم علیہ السلام کے بڑے بیٹے حضرت اسماعیل علیہ السلام کی نسل میں تو نبوت تھی ہی نہیں۔ ان کی نسل سے تو بس آخری نبی حضرت محمد صلی اللہ علیہ وسلم آئے ہیں جبکہ دوسری طرف حضرت ابراہیم کے دوسرے بیٹے حضرت اسحاق علیہ السلام نبی ہیں ان کے بیٹے یعقوب علیہ السلام نبی ہیں پھر ان کے بیٹے یوسف علیہ السلام نبی ہیں پھر کچھ عرصے کے بعد موسیٰ علیہ السلام نبی ہیں اور ان کے بھائی ہارون علیہ السلام نبی ہیں۔ اس کے بعد چودہ سو برس تک ان میں نبوت کا تار ٹوٹا ہی نہیں اور ان میں ہر وقت کوئی نہ کوئی نبی موجود رہا ہے۔ یہ بخاری شریف کی روایت ہے کہ رسول اللہ صلی اللہ علیہ وسلم نے فرمایا: ((كَانَتْ بَنُو إِسْرَائِيلَ تَسُوسُهُمُ الْأَنْبِيَاءُ)) ”بنی اسرائیل کے سیاسی راہنما انبیاء ہوا کرتے تھے“۔ یعنی سیاسی معاملات، حکومتی معاملات، انتظامی معاملات، سب کے سب انبیاء کے ہاتھ میں ہوتے تھے۔ ((كُلَّمَا هَلَكَ نَبِيٌّ خَلَفَهُ نَبِيٌّ))<sup>(۱)</sup> ”جب بھی کوئی نبی فوت ہو جاتا تھا تو کوئی اور نبی اس کی جگہ آ جاتا تھا۔“

اس صورت حال میں انہوں نے یہ سمجھا کہ نبوت ہماری جاگیر بن گئی ہے۔ چنانچہ جب حضرت اسماعیل علیہ السلام کی نسل سے محمد رسول اللہ صلی اللہ علیہ وسلم کی بعثت ہوئی تو انہوں نے پروپیگنڈا شروع کر دیا کہ نبوت ان اُمّیّین میں کیسے چلی گئی۔ یہ تو ان پڑھ لوگ ہیں جن کے پاس نہ کوئی شریعت ہے نہ کوئی کتاب ہے۔ یہود تو بنی اسماعیل کو کمتر سمجھتے تھے اور ان پڑھ اور جاہل گردانتے تھے لہذا وہ اسی حسد میں ماننے کو تیار نہیں تھے۔ پھر ان میں تکبر بھی تھا اور وہ کہا کرتے تھے: ﴿نَحْنُ أَبْنَاءُ اللَّهِ وَأَحِبَّاؤُهُ﴾ ”ہم تو اللہ کے بیٹے ہیں اور اُس کے بڑے چہیتے ہیں“۔ چنانچہ حسد اور تکبر نے انہیں اس مقام تک پہنچا دیا کہ اب اللہ تعالیٰ کی مغضوب ترین قوم یہود ہے۔ اگرچہ اس وقت اللہ نے انہیں عیسائیوں کے ہاتھوں کچھ سہارا دلوایا ہے۔ اس ضمن میں بڑی تلخ بات کہہ رہا ہوں کہ اس وقت یہود و نصاریٰ کا گٹھ جوڑ اسی لیے ہے تاکہ امت مسلمہ (خاص طور پر اس کے نیوکلیس عالم عرب) کو ان کے ہاتھوں سزا اور عذاب دلوایا جائے۔ اس حوالے سے میری ایک کتاب

موجود ہے: ”سابقہ اور موجودہ مسلمان امتوں کا ماضی حال اور مستقبل“۔ سابقہ امت مسلمہ بنی اسرائیل ہے جنہیں ہنا کر اس امت (امت محمدی) کو امت مسلمہ کا مقام دیا گیا۔ اسی بنا پر وہ حسد اور تکبر کی آگ میں جل گئے، لیکن وہ ابھی موجود ہیں، ختم تو نہیں ہوئے۔

بہر حال زیر مطالعہ حدیث میں پہلی بات یہ فرمائی گئی کہ ایک دوسرے سے حسد نہ کرو۔ اس ضمن میں اس کی وضاحت ہو جانی چاہیے کہ حسد کے مقابلے میں ایک چیز رشک ہے اور وہ جائز ہے۔ آپ دیکھیں کہ کسی میں بڑی خوبی ہے تو آپ دعا کریں کہ اے اللہ! جیسے تو نے اس شخص کو خوبی عطا کی ہے اسی طرح یہ خوبی مجھے بھی عطا کر دے! تو اس میں کوئی حرج نہیں ہے۔ مثلاً کسی کو کوئی فضل حاصل ہوا، علم حاصل ہوا یا اسے تقویٰ زیادہ ملا ہے تو اللہ سے دعا کرنا کہ مجھے بھی اس کے نقش قدم پر چلنے کی توفیق دے دے تو اس میں کوئی برائی نہیں ہے۔ لیکن دل میں یہ آرزو رکھنا کہ یہ خوبی اس سے سلب کر لی جائے اور مجھے دے دی جائے تو یہ حرام مطلق ہے اور اسی کا نام حسد ہے جس سے رسول اللہ ﷺ نے منع فرمایا ہے۔

### بولی پر بولی دینے کی ممانعت

زیر مطالعہ حدیث میں دوسری بات رسول اللہ ﷺ نے یہ فرمائی: ((وَلَا تَنَاجَشُوا)) ”اور ایک دوسرے کی بولی پر بولی مت دیا کرو“۔ کوئی نیلامی ہو رہی ہے اور آپ بالفعل خریدار نہیں ہیں، لیکن خواہ مخواہ آپ نے بولی دے دی تو یہ جائز نہیں ہے۔ آپ کو معلوم ہے کہ آج کل جب کسی چیز کی نیلامی (auction) ہوتی ہے تو نیلامی کرنے والوں کی طرف سے کچھ لوگ مجمع میں زیادہ قیمت بولنے کے لیے کھڑے ہو جاتے ہیں۔ جب بولی شروع ہوتی ہے اور اصل خریداروں میں سے کوئی بولی لگاتا ہے تو نیلامی کرنے والوں کا کارندہ اس سے زیادہ بولی دے دیتا ہے۔ اس کے بعد کوئی دوسرا اس سے زیادہ بولی دے گا تو پھر ان کا کوئی دوسرا کارکن اس سے اوپر بولی دے دے گا۔ اس طرح اس چیز کی قیمت بڑھتی رہے گی۔ رسول اللہ ﷺ نے اس سے منع فرمایا ہے کہ یہ بہت غلط بات ہے کہ آپ بالفعل خریدار ہی نہیں ہیں اور بولی دیتے جارہے ہیں۔ البتہ اگر آپ حقیقتاً خریدار ہیں تو آپ بولی دے سکتے ہیں اس میں کوئی حرج نہیں ہے۔

## ایک دوسرے سے بغض رکھنے اور پیٹھ پھیرنے کی ممانعت

زیر مطالعہ روایت میں تیسری بات رسول اللہ ﷺ نے یہ فرمائی: ((وَلَا تَبَاغَضُوا)) ”اور ایک دوسرے سے بغض نہ رکھو“۔ دیکھئے ہوتا یہ ہے کہ لوگ اکثر ایک دوسرے پر زیادتی کر بیٹھتے ہیں۔ ایک کاروبار میں دو لوگ شریک ہیں اور ایک شریک دوسرے پر زیادتی کر رہا ہے یا ایک بھائی دوسرے بھائی پر زیادتی کر رہا ہے۔ قرآن حکیم میں بھی آیا ہے: ﴿وَإِنَّ كَثِيرًا مِّنَ الْخُلَطَاءِ لَيَبْغِي بَعْضُهُمْ عَلَى بَعْضٍ.....﴾ (ص: ۲۴) ”اور یقیناً مشترک معاملہ رکھنے والوں میں سے اکثر ایک دوسرے پر زیادتی کرتے ہیں۔“ لیکن جب بھی ایسا ہو تو اسی وقت اس معاملے کی اصلاح اور تصفیہ ضروری ہے۔ یہ امت مسلمہ کی ذمہ داری لگائی ہے کہ جب مسلمانوں میں کوئی جھگڑا یا زیادتی کا معاملہ ہو تو ان میں صلح کرادیا کرو۔ سورۃ الحجرات میں فرمایا گیا: ﴿إِنَّمَا الْمُؤْمِنُونَ إِخْوَةٌ فَأَصْلَحُوا بَيْنَ أَخَوَيْكُمْ﴾ (آیت ۱۰) ”مسلمان تو آپس میں بھائی بھائی ہیں، پس اپنے دو بھائیوں کے مابین صلح کرادیا کرو“۔ جب معاملہ ختم ہو جائے تو پھر دل میں اس کی میل بھی باقی نہیں رہنی چاہیے۔ ہونا یہ چاہیے کہ آپ شعوری طور پر اس زیادتی کو معاف کر دیں اور کہیں کہ اے اللہ! اس نے مجھ پر زیادتی کی تھی تو میں نے اسے معاف کیا، پس تو بھی اسے معاف فرما دے۔ اب یہ معاف کرنا سچے دل سے ہونا چاہیے اور پھر کوئی کدورت دل میں نہیں رہنی چاہیے۔ سورۃ الحشر میں آیا ہے: ﴿وَلَا تَجْعَلْ فِیْ قُلُوبِنَا غِلًّا لِلَّذِینَ آمَنُوا﴾ (آیت ۱۰) ”(اے اللہ!) ہمارے دلوں میں کسی صاحب ایمان کے لیے کوئی کدورت پیدا نہ ہونے دینا“۔ اکٹھے رہتے ہوئے زیادتی ہو جاتی ہے اور کچھ نہ کچھ معاملہ ہو جاتا ہے۔ جیسے حضرت طلحہ اور حضرت زبیر رضی اللہ عنہما جنگ جمل میں حضرت علی رضی اللہ عنہ کے مقابل صف آرا ہوئے تو یہ ممکن نہیں ہے کہ ان کے دلوں میں باہم کدورت پیدا نہ ہوئی ہو۔ لیکن ان دونوں حضرات کی تدفین سے فراغت کے بعد حضرت علیؑ نے کہا تھا: مجھے امید ہے کہ میں اور طلحہ اور زبیر رضی اللہ عنہم ان لوگوں میں سے ہوں گے جن کے بارے میں اللہ تعالیٰ نے فرمایا ہے: ﴿وَنَزَعْنَا مَا فِیْ صُدُورِهِمْ مِّنْ

عَلَىٰ اٰخُوَانًا عَلَىٰ سُرُرٍ مُّتَقَابِلِيْنَ ﴿٢٥﴾ ”اور ہم نکال دیں گے ان کے سینوں میں سے جو کچھ بھی کدورت ہوگی، پھر وہ بھائی بھائی (بن کر بیٹھے) ہوں گے تختوں پر آمنے سامنے۔“ بعض روایات میں حضرت علیؓ کے یہ الفاظ نقل ہوئے ہیں کہ: ”مجھے امید ہے کہ میں‘ طلحہ‘ زیر اور عثمان (رضی اللہ عنہم) ان ہی لوگوں میں سے ہوں گے.....“

رسول اللہ ﷺ نے اگلی بات یہ فرمائی: ((وَلَا تَدَابَرُوْا)) ”اور ایک دوسرے سے پیٹھ نہ موڑو“۔ جب کسی کے ساتھ آپ کی دوستی اور تعلق ہوتا ہے تو آپ زور زور ہو کر بات کرتے ہیں اور جب کسی سے آپ کی دشمنی ہے، کوئی بغض ہے اور وہ آ رہا ہے تو آپ اس سے پیٹھ موڑ لیں گے۔ چنانچہ سورۃ الحجۃ کی درج بالا آیت میں فرمایا گیا ہے جب اہل ایمان کے دلوں سے غل اور کدورت نکل جائے گی تو جنت میں ایک دوسرے کے آمنے سامنے بیٹھیں گے۔ چنانچہ یہاں رسول اللہ ﷺ نے چوتھی بات یہ فرمائی کہ ایک دوسرے کو پیٹھ مت دکھاؤ۔

### بیع پر بیع (سودے پر سودا) کرنے کی ممانعت

اگلی بات رسول اللہ ﷺ نے زیر مطالعہ حدیث میں یہ فرمائی: ((وَلَا يَبِيعُ بَعْضُكُمْ عَلَىٰ بَيْعِ بَعْضٍ)) ”اور تم میں سے کوئی کسی دوسرے کے سودے پر سودا نہ کرے“۔ آپ دیکھ رہے ہیں کہ ایک شخص کوئی چیز خرید رہا ہے اور آپ آگے بڑھ کر اس سے زیادہ قیمت لگا دیتے ہیں تو یہ طرز عمل صحیح نہیں ہے۔ آپ انتظار کریں، اگر ان کا سودا ہو جائے تو ٹھیک ہے اور اگر ان کی بات نہیں بنتی تو پھر آپ سودا کر سکتے ہیں۔ اسی طرح احادیث میں یہ بھی آتا ہے کہ اگر کہیں کسی کے رشتے کی بات چل رہی ہو تو وہاں آپ رشتے کی بات نہ کریں جب تک کہ ان کا فیصلہ نہ ہو جائے۔ وہ رشتہ ہو گیا تو آپ کی زبان پر یہ دعا ہونی چاہیے کہ اللہ تعالیٰ اس رشتے میں برکت ڈالے۔ اہل ایمان کے لیے آپ کے جذبات یہی ہونے چاہئیں۔ اور اگر کسی وجہ سے ان کا رشتہ نہیں ہوتا تب آپ رشتے کا سوال کرنا چاہتے ہیں تو کر سکتے ہیں۔ ایک حدیث میں رسول اللہ ﷺ نے ان دونوں باتوں کو اکٹھا بیان کیا ہے۔ آپ ﷺ کا ارشاد ہے:

((الْمُؤْمِنُ أَخُو الْمُؤْمِنِ، فَلَا يَحِلُّ لِلْمُؤْمِنِ أَنْ يَتَعَاطَى عَلَى بَيْعِ أَخِيهِ وَلَا يَخْطُبَ عَلَى خِطْبَةِ أَخِيهِ حَتَّى يَذَرَ))<sup>(۱)</sup>

”ہر مؤمن دوسرے مؤمن کا بھائی ہے، پس اس کے لیے حلال نہیں ہے کہ وہ اپنے بھائی کے سودے پر سودا کرے اور نہ ہی یہ کہ وہ اس کے پیغام نکاح پر اپنا پیغام نکاح بھیجے حتیٰ کہ وہ دست بردار ہو جائے۔“

**اللہ کے بندو! باہم بھائی بھائی بن کے رہو!**

زیر مطالعہ حدیث میں چار منفی باتوں کو بیان کرنے کے بعد رسول اللہ ﷺ نے پانچویں بات یہ فرمائی: ((وَكُونُوا عِبَادَ اللَّهِ إِخْوَانًا)) ”اور اللہ کے بندو! آپس میں بھائی بھائی بن جاؤ!“ اللہ کے بندے بن کر سب برابر ہو گئے تو اب کوئی حاکم نہیں رہا، کوئی محکوم نہیں رہا۔ جب ایران کا سفیر مدینہ منورہ آیا تو ادھر ادھر پھرا اور اسے کہیں کوئی محل نظر نہیں آیا تو اس نے پوچھا کہ تمہارا بادشاہ کہاں ہے؟ اسے جواب ملا کہ ہمارے ہاں بادشاہ نہیں ہوتا، بلکہ ہمارا ایک امیر ہوتا ہے۔ اس نے پوچھا تو وہ امیر کہاں ہے، مجھے تو یہاں ان کا کوئی محل نظر نہیں آیا۔ اسے بتایا گیا کہ ہمارے بیت المال کے کچھ اونٹ گم ہو گئے تھے لوگوں نے بہت تلاش کیے، لیکن وہ نہیں ملے تو ہمارے امیر ان اونٹوں کی تلاش میں صحرا کی طرف گئے ہیں۔ اب ظاہر بات ہے کہ اُس نے کسی شخص کو ساتھ لیا ہوگا تاکہ وہ امیر کو پہچان تو سکے اور صحرا کی طرف آپ کو ڈھونڈنے نکلا۔ حضرت عمر فاروق رضی اللہ عنہ اونٹ تلاش کر کے تھک گئے تھے اور اونٹ کہیں نہیں ملے تھے۔ دو پہر ہو گئی تھی اور دھوپ کی تمازت بھی تیز تھی۔ ایران کے سفیر نے آپ کو اس حال میں پایا کہ آپ ایک درخت کے سائے میں اپنے کوڑے کا تکیہ بنا کر لیٹے ہوئے ہیں، نہ کوئی گارڈ ہے، نہ کوئی محافظ ہے۔ تو اُس نے حضرت عمرؓ کے پاس جا کر یہ تاریخی بات کہی: اے عمر! تم انصاف کرتے ہو، لہذا تمہیں کوئی خوف نہیں، جبکہ ہمارے بادشاہ اپنی رعایا پر ظلم کرتے ہیں اور ان کا خون چوستے ہیں تو انہیں ڈر لگا رہتا ہے کہ کہیں کوئی بغاوت نہ ہو جائے، کہیں کچھ اور نہ ہو

جائے، لہذا انہیں گارڈز کی ضرورت ہوتی ہے اور وہ اپنے محل کی فسیل بھی اونچی سے اونچی رکھتے ہیں۔ آپ ﷺ نے بھی زیر مطالعہ حدیث میں فرمایا کہ سب کے سب اول تو اللہ کے بندے بن جاؤ اور پھر آپس میں بھائی بھائی بن کے رہو!

### مسلمان پر ظلم کرنے اور اسے اکیلا چھوڑنے کی ممانعت

اسی بات کو آگے بڑھاتے ہوئے رسول اللہ ﷺ نے فرمایا: ((اَلْمُسْلِمُ اَخُو الْمُسْلِمِ)) ”ہر مسلمان دوسرے مسلمان کا بھائی ہے“۔ یہاں مؤمن سے نیچے اتر کر مسلمان کی بات ہو رہی ہے۔ ایمان کا درجہ تو بہت اونچا ہے اور اس سے نچلا درجہ اسلام کا ہے، تو اس بارے میں بھی فرمایا کہ سب مسلمان بھی آپس میں ایک دوسرے کے بھائی ہیں۔ جب بھائی ہیں تو ان پر چند ایک ذمہ داریاں بھی عائد ہوتی ہیں۔ پہلی ذمہ داری یہ ہے کہ: ((لَا يَظْلِمُ)) ”نہ تو وہ اس پر ظلم کرتا ہے“۔ وہ آپ کا بھائی ہے تو ظلم کیسے کرے گا؟ دوسری ذمہ داری یہ ہے کہ: ((وَلَا يَخْذُلُهُ)) ”اور نہ کبھی اس کو (بے یار و مددگار) چھوڑتا ہے“۔ یعنی کبھی اس کا ساتھ نہیں چھوڑتا۔ کہیں اس پر زیادتی ہو رہی ہو تو اس کے ساتھ کھڑا ہوتا ہے اور اس کی حمایت اور مدد کرتا ہے۔ وہ اپنی جان بچا کر اس کو چھوڑ کر علیحدہ نہیں ہو جاتا کہ مجھے کیا ہے اپنا معاملہ خود نبھائیں۔ میں کسی ایک کی بات کروں گا تو دوسرا خواہ مخواہ میرا دشمن ہو جائے گا۔ یہ بے حسی اور بے اعتنائی (indifference) ہمارے معاشرے میں بہت عام ہو گئی ہے۔ دو بھائیوں میں جھگڑا ہے اور سگے بھائی بھی کسی کا ساتھ دینے کو تیار نہیں ہوتے، حالانکہ قرآن میں فرمایا گیا کہ تم پر لازم ہے کہ ان کے درمیان صلح کراؤ۔ جھگڑا تو کسی وقت بھی ہو سکتا ہے، لہذا تم فاصلے پر کھڑے ہو کر تماشا نہ دیکھو بلکہ ان کے درمیان صلح کراؤ۔ یہ تمہارا اخلاقی فرض ہے۔

### مسلمان کی تحقیر کرنے کی ممانعت

ایک مسلمان کی دوسرے مسلمان پر تیسری ذمہ داری یہ ہے: ((وَلَا يَحْقِرُهُ)) ”اور اسے حقیر نہیں سمجھتا“۔ اب حقیر سمجھنے کی بہت سی بنیادیں ہوتی ہیں۔ کوئی غریب ہے اور آپ امیر ہیں تو آپ اس کو اس کی غربت کی وجہ سے حقیر سمجھ رہے ہیں۔ یا آپ عالم



ہیں اور وہ بے چارہ ناخواندہ ہے، پڑھا ہوا نہیں ہے تو آپ اپنے علم کی وجہ سے اپنے آپ کو اعلیٰ اور اسے کمتر سمجھتے ہیں۔ حالانکہ ہو سکتا ہے کہ اس کے دل میں اللہ اور اُس کے رسول ﷺ کی محبت آپ سے زیادہ ہو، تو سوچیے کہ اللہ کے ہاں اس کا کیا مقام ہوگا۔ آپ کو اگر اپنے علم کے اوپر غرہ ہو گیا، زعم ہو گیا تو آپ کا سب کیا دھرا زید ہو جائے گا۔ اگر آپ میں تکبر آ گیا تو سارا علم، سارا فضل، سارا تقویٰ، ساری نیکی، ساری زبردستی سے ضرب کھا کر زید ہو جائے گی۔ ریاضی کا قاعدہ ہے کہ بڑی سے بڑی رقم بھی صفر سے ضرب کھاتی ہے تو وہ صفر ہو جاتی ہے۔ لہذا کبھی بھی اپنی نیکی، تقویٰ اور علم کی بنا پر کسی مسلمان کو حقارت کی نظر سے نہیں دیکھنا چاہیے اور ہمیشہ اپنے انجام کی فکر کرنی چاہیے۔ آج تو آپ دین پر ہیں اور صحیح راستے پر چل رہے ہیں، لیکن کل آپ کے ساتھ کیا ہوگا یہ کسی کو معلوم نہیں۔ کیا پتا کسی گندگی کے گڑھے میں پاؤں پڑ جائے اور پھر شیطان آپ کو اپنے پیچھے لگا کر کہاں سے کہاں پہنچا دے۔ اور کیا پتا اللہ کل اسے ہدایت دے دے اور سیدھے راستے پر چل کر وہ سرخرو ہو جائے۔

ایک حدیث کے حوالے سے ہم یہ پڑھ چکے ہیں کہ ایک آدمی گناہ کرتا رہتا ہے، یہاں تک کہ اس کے اور جہنم کے درمیان ایک ہاتھ کا فاصلہ رہ جاتا ہے، پھر اچانک اس میں تبدیلی آتی ہے اور اللہ اسے ایمان کی دولت سے نواز دیتا ہے۔ ایمان حاصل ہونے کے بعد وہ نیک اعمال کرتا ہے اور پھر اسی حالت میں اس کو موت آ جاتی ہے اور وہ جنت میں چلا جاتا ہے۔ اس کے برعکس ایک شخص نیکی کرتا رہتا ہے، یہاں تک کہ اُس کے اور جنت کے درمیان ایک بالشت بھر کا فاصلہ رہ جاتا ہے، پھر کوئی پتا ایسی پڑتی ہے کہ اس کا ایمان زائل ہو جاتا ہے اور وہ گندگیوں میں مبتلا ہو جاتا ہے۔ پھر اسی حالت میں اسے موت آتی ہے اور وہ جہنم میں چلا جاتا ہے۔ سورۃ الاعراف میں ایک صاحبِ کرامت بزرگ کا واقعہ بیان کیا گیا ہے:

﴿وَاتْلُ عَلَيْهِمْ نَبَأَ الَّذِي آتَيْنَاهُ آيَاتِنَا فَانْسَلَخَ مِنْهَا فَاتَّبَعَهُ الشَّيْطَانُ فَكَانَ مِنَ الْغٰوِينَ ۝﴾

”اور سنائیے انھیں خبر اُس شخص کی جس کو ہم نے اپنی آیات عطا کی تھیں تو وہ ان سے نکل بھاگا تو شیطان اس کے پیچھے لگ گیا تو وہ ہو گیا گمراہوں میں سے۔“

اس واقعے کی تفصیل ہمیں تورات میں بھی ملتی ہے جس کے مطابق یہ شخص بنی اسرائیل میں سے تھا۔ اس کا نام بلعم بن باعوراء تھا اور یہ ایک بہت بڑا عابد زہد اور عالم تھا۔ لیکن یہ ایک عورت کی محبت میں گرفتار ہو کر اس مقام سے جو گرا تو پھر اسفل سافلین میں جا پہنچا۔ اسی طرح کیا پتا جو ہمیں بے عمل نظر آ رہا ہے اس کو اللہ ہدایت دے اور آپ کو آپ کے تکبر اور مسلمان بھائی کو حقیر جاننے کی وجہ سے بھٹکا دے۔ لہذا اپنے لیے اللہ تعالیٰ سے ہمیشہ استقامت کی دعا کیا کریں کہ اے اللہ! ہدایت تو تو نے دے دی ہے اب ہمیں استقامت بھی نصیب فرما دے۔ آمین!

### تقویٰ ظاہر کا نہیں دل کا ہوتا ہے!

اس کے بعد رسول اللہ ﷺ نے فرمایا: ((التَّقْوَىٰ هَهُنَا وَيُشِيرُ إِلَىٰ صَدْرِهِ ثَلَاثَ مَرَّاتٍ)) ”حضور ﷺ نے اپنے سینے کی طرف تین مرتبہ اشارہ کرتے ہوئے فرمایا کہ تقویٰ یہاں ہے، تقویٰ یہاں ہے، تقویٰ یہاں ہے“ — ہمارے ذہنوں میں متقی شخص کا ایک خاص تصور ہوتا ہے کہ اس کا ایک خاص لباس ہے، خاص وضع قطع ہے، داڑھی بھی لمبی ہے، عمامہ بھی پہنا ہوا ہے، شلوار یا جامہ ٹخنوں سے اوپر ہے، تہبند ہے تو نصف ساق پر ہے، وغیرہ۔ ایسے شخص کو ہم متقی سمجھتے ہیں۔ لیکن رسول اللہ ﷺ نے فرمایا کہ اصل تقویٰ یہاں دل میں ہوتا ہے۔ ہو سکتا ہے کسی کے اندر ان چیزوں پر ریاکاری موجود ہو اور یہ ساری پسندیدہ چیزیں زیرو سے ضرب کھا کر زیرو ہو جائیں، بلکہ ریاکاری کو تو آپ ﷺ نے شرک سے تعبیر فرمایا ہے:

((مَنْ صَلَّى يُرَائِي فَقَدْ أَشْرَكَ، وَمَنْ صَامَ يُرَائِي فَقَدْ أَشْرَكَ، وَمَنْ تَصَدَّقَ يُرَائِي فَقَدْ أَشْرَكَ))<sup>(۱)</sup>

”جس نے دکھاوے کے لیے نماز پڑھی اُس نے شرک کیا، اور جس نے دکھاوے کے لیے روزہ رکھا تو اس نے بھی شرک کیا، اور جس نے دکھاوے کے

لیے خیرات دی اس نے بھی شرک کیا۔“

اس اعتبار سے تقویٰ ظاہری وضع قطع کا نام نہیں ہے بلکہ تقویٰ دل کے اندر ہوتا ہے۔ یہی مضمون سورۃ البقرۃ کی آیت البر میں بھی تفصیل سے بیان ہوا ہے۔ فرمایا:

﴿لَيْسَ الْبِرَّ أَنْ تُوَلُّوا وُجُوهَكُمْ قَبْلَ الْمَشْرِقِ وَالْمَغْرِبِ وَلَكِنَّ الْبِرَّ مَنْ آمَنَ بِاللَّهِ وَالْيَوْمِ الْآخِرِ وَالْمَلَائِكَةِ وَالْكِتَابِ وَالنَّبِيِّينَ﴾

”نیکی یہی نہیں ہے کہ تم اپنے چہرے مشرق اور مغرب کی طرف پھیر دو بلکہ اصل نیکی تو اس کی ہے جو ایمان لائے اللہ پر، یوم آخرت پر، فرشتوں پر، کتاب پر اور نبیوں پر۔“

جب تک آپ کو اپنے کسی نیک عمل کا صلہ صرف اللہ سے درکار نہیں ہے آپ کا وہ عمل اللہ کی بارگاہ میں قبول نہیں ہے۔ اگر آپ کو اس عمل کے بدلے دنیا میں کچھ مطلوب ہے تو پھر آپ کی وہ نیکی زیر و ہو جائے گی، مثلاً آپ کو اس عمل سے شہرت، عزت یا دولت مطلوب ہے تو وہ عمل انجام اور ثواب کے حوالے سے صفر ہو جائے گا۔

اللہ کی رضا اور آخرت کی جزا، یعنی ایمان باللہ اور ایمان بالآخرۃ، یہ نیت کی دو بنیادیں ہیں۔ اور پھر اس کی عملی شکل کیا ہے؟ یہ ایمان بالرسالت سے معلوم ہوگی۔ نیکی کا کامل عملی ہیولہ اور مجموعہ نیکی محمد رسول اللہ ﷺ ہیں، لہذا ان کی سیرت میں دیکھو کہ کس چیز کا کتنا تناسب مطلوب ہے۔ نیکیوں میں بھی تناسب ہونا چاہیے، اگر ایک نیکی حد سے آگے بڑھ گئی ہے تو وہ بھی کہیں نہ کہیں بدی میں شامل ہو جائے گی۔ آپ روزے رکھتے جارہے ہیں، رکھتے جارہے ہیں تو آپ کا یہ طرز عمل نیکی کی حدود سے نکل جائے گا، اس لیے کہ رسول اللہ ﷺ نے ہر روز روزہ رکھنے سے روک دیا ہے اور آپ ﷺ نے یہاں تک فرمایا: ((مَا صَامَ مَنْ صَامَ الْأَبَدَ))<sup>(۱)</sup> ”جو شخص ہمیشہ روزہ رکھتا ہے تو اس کا کوئی روزہ نہیں ہے۔“ اس کی بڑی معقول وجہ ہے۔ آپ اگر روزانہ روزہ رکھتے ہیں تو گویا آپ نے کھانے کے اوقات بدل دیے اور اب آپ کو دن میں بھوک لگے گی ہی نہیں۔

آپ کا نفس بھی اس بات کا عادی ہو جائے گا کہ مجھے تو سحری اور شام کے وقت میں ہی کھانے پینے کو ملے گا تو اس کے اندر طلب ہی نہیں ہوگی اس لیے کہ وہ تو آپ کی عادت بن گئی ہے۔ پھر اس میں صبر اور بھوک پیاس سے رکنے والی کوئی بات نہیں رہے گی۔ شاہ ولی اللہ رحمہ اللہ نے بھی لکھا ہے کہ عبادات کی آفات میں سے ایک یہ بھی ہے کہ کوئی عمل عادت بن جائے اور جب عادت بن جائے تو پھر اس کا وہ اجر و ثواب نہیں رہا۔ یہ ایک علیحدہ سبق ہے جو میں نے حضرت شاہ ولی اللہ کے حوالے سے آپ کے سامنے رکھا۔

### مسلمان کے جان، مال اور عزت و آبرو کی حرمت

آگے رسول اللہ ﷺ نے فرمایا: ((بِحَسْبِ امْرِئٍ مِنَ الشَّرِّ أَنْ يَحْقِرَ أَخَاهُ الْمُسْلِمَ)) ”کسی انسان کے شریر ہونے کے لیے یہ کافی ہے کہ وہ اپنے کسی مسلمان بھائی کو حقیر سمجھے“۔ یہ مفہوم ((وَلَا يَحْقِرُهُ)) کے اندر پہلے آ گیا تھا، لیکن اس بات کے اندر مزید زور (emphasis) دینے کے لیے اس کو پھر تفصیل سے بیان کیا ہے کہ کسی شخص کے شریر ہونے کے لیے اور اس کو برا بنادینے کے لیے صرف ایک بات کافی ہے کہ وہ اپنے کسی مسلمان بھائی کو حقیر سمجھے۔

روایت کے آخر میں آپ ﷺ نے فرمایا: ((كُلُّ الْمُسْلِمِ عَلَى الْمُسْلِمِ حَرَامٌ، دَمُهُ وَمَالُهُ وَعِرْضُهُ)) ”مسلمان کا سب کچھ دوسرے مسلمان پر حرام ہے اس کا خون بھی اس کا مال بھی اور اس کی عزت و آبرو بھی“۔ ہر مسلمان کی جان، مال اور مال دوسرے مسلمان کے لیے حرام ہے اس میں کسی قسم کی کوئی ڈنڈی نہ ماری جائے اور ان میں کوئی حق تلفی نہ کی جائے۔

### حریت، مساوات اور اخوت: اسلامی معاشرت کی بنیادیں

یوں سمجھئے کہ یہ حدیث حسن معاشرت کے اصول، اخلاقیات کی تعلیم اور مسلمانوں میں باہمی مواخات کے حوالے سے نہایت جامع ہے۔ آج دنیا میں معاشرت کے لیے تین بنیادی اصول مانے جا رہے ہیں: مساوات (Equality)، آزادی (Freedom) اور

اخوت (Fraternity)۔ ایچ جی ویلز نے حضور ﷺ کے بارے میں انہی تین چیزوں کا اقرار کیا ہے حالانکہ وہ شاتم رسول ہے اور اس نے حضور ﷺ کی زندگی پر بہت شدید اور رکیک حملے کیے ہیں۔ اس کی انسانی تاریخ پر دو کتابیں ہیں: A Short History of the World یہ ذرا مختصر ہے اور اس کے مقابلے میں ایک ذرا ضخیم کتاب ہے: A Concise History of the World۔ اس دوسری کتاب میں ایک باب حضور ﷺ کے بارے میں ہے اور اس میں اُس نے حضور ﷺ کی شانِ اقدس میں بڑا گستاخانہ رویہ اختیار کیا ہے۔ لیکن آخری حصے میں جہاں اس نے خطبہ حجۃ الوداع کے اقتباسات پیش کیے ہیں وہاں وہ حضور ﷺ کو خراج تحسین پیش کرنے پر مجبور ہو گیا ہے۔ خطبہ حجۃ الوداع میں حضور ﷺ نے فرمایا تھا:

((لَا فَضْلَ لِعَرَبِيٍّ عَلَى أَعَجَمِيٍّ وَلَا لِعَجَمِيٍّ عَلَى عَرَبِيٍّ وَلَا لَأَحْمَرَ عَلَى أَسْوَدَ وَلَا أَسْوَدَ عَلَى أَحْمَرَ إِلَّا بِالتَّقْوَى)) (۱)

((النَّاسُ كُلُّهُمْ بَنُو آدَمَ وَآدَمُ خُلِقَ مِنْ تُرَابٍ)) (۲)

”لوگو! کسی عربی کو کسی عجمی پر کوئی فضیلت نہیں! اسی طرح کسی عجمی کو کسی عربی پر کوئی فضیلت نہیں! کسی سرخ و سفید رنگ والے شخص کو کسی سیاہ فام پر کوئی فضیلت حاصل نہیں اور اسی طرح کسی سیاہ فام کو کسی سفید فام پر کوئی فضیلت حاصل نہیں! فضیلت کی بنیاد صرف تقویٰ ہے..... تمام انسان آدم کی اولاد ہیں اور آدم کی تخلیق مٹی سے ہوئی ہے۔“

سورۃ الحجرات میں بھی یہی مضمون تفصیل سے بیان ہوا ہے:

﴿يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ شُعُوبًا وَقَبَائِلَ لِتَعَارَفُوا ۚ إِنَّ أَكْرَمَكُمْ عِنْدَ اللَّهِ أَتْقَىٰكُمْ ۚ﴾ (الحجرات: ۱۳)

”اے لوگو! ہم نے تم سب کو ایک مرد اور ایک عورت سے پیدا کیا ہے اور تمہیں قوموں اور قبیلوں میں اس لیے تقسیم کیا ہے کہ تم ایک دوسرے کو پہچان سکو۔ اور

جان لو کہ تم میں سب سے زیادہ معزز وہ ہے جو تم میں سب سے زیادہ متقی ہے۔“  
 اللہ تعالیٰ نے مختلف قوموں کی شکلیں ہی مختلف بنائی ہیں کہ دیکھتے ہی سمجھ جاؤ کہ یہ جاپانی  
 چلا آ رہا ہے، یہ چینی ہے، یہ افغانی ہے، یہ پاکستانی اور یہ ہندوستانی ہے۔ یہ ساری تقسیم  
 پہچان اور تعارف کے لیے ہے، جبکہ تخلیق کے اعتبار سے سب برابر ہیں۔  
 بہر حال جی ایچ ویز خطبہ حجۃ الوداع کے مندرجہ بالا جملوں کا حوالہ دے کر کہتا ہے:

"Although the sermons of human freedom, fraternity and equality were said before. We find a lot of these sermons in Jesus of Nazareth, but it must be admitted that it was Mohammad who for the first time in history established a society based on these principles."

”اگرچہ انسانی حریت، مساوات اور اخوت کے وعظ تو دنیا میں پہلے بھی بہت کبے  
 گئے ہیں اور ہم دیکھتے ہیں کہ ان چیزوں کے بارے میں مسیح ناصری (حضرت مسیح  
 کی جائے ولادت ناصرہ گاؤں تھا، اس لیے آپ مسیح ناصری کہلاتے ہیں) کے  
 ہاں بھی بہت سے مواعظ حسنہ ملتے ہیں، لیکن یہ تسلیم کیے بغیر چارہ نہیں کہ یہ صرف  
 محمد عربی (ﷺ) ہی تھے جنہوں نے تاریخ انسانی میں پہلی مرتبہ بالفعل ایک  
 باضابطہ معاشرہ انہی اصولوں پر قائم کر کے دکھایا۔“

اس ضمن میں یہ نوٹ کر لیجیے کہ بد قسمتی سے، جب کتابوں کے نئے ایڈیشن آتے ہیں تو  
 ایڈیٹنگ از سر نو کر دی جاتی ہے۔ اس کتاب کے ساتھ بھی یہی ہوا اور اس کتاب کے نئے  
 ایڈیشن سے یہ جملے نکال دیے گئے ہیں، کیونکہ بحیثیت عیسائی اُن کے حلق سے یہ جملے اتر  
 نہیں رہے تھے۔ آپ اگر کسی لائبریری سے اس کتاب کا پرانا ایڈیشن حاصل کر سکیں تو  
 اس میں آپ کو یہ جملے مل جائیں گے۔

### اسلام اور امریکہ کے تصور مساوات میں فرق

قائد اعظم محمد علی جناح نے بھی قیام پاکستان کے مقاصد کو بیان کرتے ہوئے انہی  
 تین بنیادوں کا ذکر کیا تھا۔ آپ نے کہا تھا کہ ہم پاکستان اس لیے چاہتے ہیں کہ عہد  
 حاضر میں اسلام کے اصول، حریت و اخوت و مساوات کا ایک نمونہ دنیا کے سامنے پیش

کر سکیں۔ مساوات کا ایک تصور امریکہ میں بھی ہے کہ مرد اور عورت بالکل برابر ہیں۔ اسلام کا تصور مساوات یہ نہیں ہے۔ مرد اور عورت بحیثیت انسان اور انسانی وقار (human dignity) کے حوالے سے دونوں برابر ہیں، لیکن مرد جب شوہر ہو گیا اور عورت بیوی تو اب وہ برابر نہیں رہے۔ یہی وجہ ہے کہ اسلام میں بیٹی کا حق اور بیٹے کا حق وراثت میں برابر نہیں ہے، اس لیے کہ بیٹے نے شادی کرنے کے لیے مہر دینا ہے اور بیٹی کو شادی میں مہر ملنا ہے۔ اسی طرح بیٹے نے کنبے کی کفالت کرنی ہے جبکہ بیٹی تو اپنے شوہر کی ذمہ داری (liability) ہوگی۔ ساری معاشی ذمہ داری مرد پر ہے، عورت پر تو معاش کی کوئی ذمہ داری نہیں ہے۔ لہذا امریکہ میں مرد و عورت کے درمیان جو مساواتی تصور ہے، اس کے بارے میں میں کہا کرتا ہوں کہ یہ مساوات نہیں ہے، بلکہ یہ تو ظلم ہے۔ اس کی سادہ سی مثال یہ ہے کہ کوئی وزنی چیزیں آپ نے کہیں لے کر جانی ہیں اور آپ ایک بچے اور ایک جوان کے سر کے اوپر برابر وزن ڈال دیں گے تو یہ انصاف نہیں ہوگا، بلکہ یہاں برابری غلط ہو جائے گی۔ چنانچہ عجیب بات ہے کہ قرآن نے انصاف کا لفظ استعمال ہی نہیں کیا۔ انصاف عربی کا لفظ ہے، یعنی نصف نصف کر دینا، آدھا آدھا کر دینا۔ یہ لفظ نہ تو قرآن میں آیا ہے اور نہ احادیث میں آیا ہے، جسے ہم سب سے زیادہ استعمال کرتے ہیں۔ قرآن و حدیث میں عدل اور قسط کے الفاظ آئے ہیں۔ ترازو کا ایک بازو اگر چھوٹا ہے اور دوسرا بڑا ہے تو چھوٹے والے میں دوسرے کی نسبت آپ زیادہ وزن ڈالیں گے تو وہ ترازو سیدھی رہے گی۔ اگر مرد کے برابر عورت پر وزن ڈال دیں گے تو اس سے بڑا ظلم کوئی نہیں ہوگا۔ چنانچہ آج مظلوم ترین عورت آپ کو امریکہ میں نظر آئے گی۔ بہر حال اس وقت یہ میرا موضوع نہیں۔

مسلمانوں کے باہمی تعلق کی بنیادیں: احادیث کی روشنی میں

اب میں چاہتا ہوں کہ اسلامی معاشرت کے اصول اور مسلمانوں کے باہمی تعلقات کی بنیادوں کے حوالے سے چند ایک احادیث آپ کو سنا دوں۔ پہلی حدیث حضرت ابو موسیٰ اشعری رضی اللہ عنہ سے مروی ایک متفق علیہ روایت ہے، جس میں رسول

اللہ ﷻ نے فرمایا: ((إِنَّ الْمُؤْمِنَ لِلْمُؤْمِنِ كَالْبُنْيَانِ يَشُدُّ بَعْضُهُ بَعْضًا، وَشَبَكَ أَصَابِعُهُ))<sup>(۱)</sup> ”مومن (دوسرے) کے لیے عمارت کی مانند ہے کہ اس کا ایک حصہ دوسرے حصہ کو تقویت دیتا ہے۔ اور آپ نے اپنی انگلیوں میں پنچر ڈال کر بتلایا۔ دیواروں میں اینٹیں ایک دوسرے سے جڑی ہوئی ہوتی ہیں اس طرح وہ ایک دوسرے کو مضبوط کرتی ہیں۔ دیوار اگر اکیلی ہے اس کے ساتھ کوئی دیوار نہیں ہے تو اس کو اس طرف سہارا دینا پڑ جائے گا۔ لیکن اگر چاروں طرف سے دیواریں آپس میں جڑی ہوئی ہیں تو یہ ایک دوسرے کے لیے سہارا ہیں۔ پھر یہ دیواریں چھت کو سہارا دے رہی ہیں۔ اسی طریقے سے اہل ایمان خواہ مختلف علاقوں اور قبائل سے تعلق رکھتے ہوں، لیکن وہ ایسے ہی ہیں جیسے ایک عمارت۔ لہذا وہ ایک دوسرے کو مضبوط کرنے کا ذریعہ بنیں گے۔

دوسری حدیث بھی متفق علیہ روایت ہے۔ حضرت نعمان بن بشیر رضی اللہ عنہ سے مروی ہے کہ رسول اللہ ﷺ نے فرمایا:

((مَثَلُ الْمُؤْمِنِينَ فِي تَوَادُّهِمْ وَتَرَاحُمِهِمْ وَتَعَاطُفِهِمْ مَثَلُ الْجَسَدِ إِذَا

اشْتَكَى مِنْهُ عَضْوٌ تَدَاعَى لَهُ سَائِرُ الْجَسَدِ بِالسَّهْرِ وَالْحُمَّى))<sup>(۲)</sup>

”مومن بندوں کی مثال ان کی آپس میں محبت، اتحاد اور شفقت میں جسم کی طرح ہے کہ جب جسم کے اعضاء میں سے کسی ایک عضو کو کوئی تکلیف ہوتی ہے تو سارے جسم کو نیند نہیں آتی اور وہ بخار میں مبتلا ہو جاتا ہے۔“

اسی سے ملتی جلتی ایک حدیث اور بھی ہے۔ رسول اللہ ﷺ نے فرمایا:

((الْمُسْلِمُونَ كَرَجُلٍ وَاحِدٍ إِنْ اشْتَكَى عَيْنُهُ اشْتَكَى كُلُّهُ، وَإِنْ اشْتَكَى

رَأْسُهُ اشْتَكَى كُلُّهُ))<sup>(۳)</sup>

(۱) صحیح البخاری، کتاب الصلاة، باب تشبیک الاصابع فی المسجد وغیرہ۔ صحیح

مسلم، کتاب البر والصلة والآداب، باب تراحم المؤمنین وتعاطفہم وتعاضدہم۔

(۲) صحیح البخاری، کتاب الادب، باب رحمة الناس والبهائم۔ صحیح مسلم، کتاب

البر والصلة والآداب، باب تراحم المؤمنین وتعاطفہم وتعاضدہم۔

(۳) صحیح مسلم، کتاب البر والصلة والآداب، باب تراحم المؤمنین وتعاطفہم وتعاضدہم۔



”مسلمان بندے ایک فردِ واحد کی طرح ہیں اگر آدمی کی آنکھ دکھتی ہے تو اس کا سارا جسم دکھنے لگ جاتا ہے اور اگر اس کے سر میں تکلیف ہوتی ہے تو اس کے سارے جسم کو تکلیف ہوتی ہے۔“

ایک دوسرے سے مودت اور ایک دوسرے پر رحم کرنے کے حوالے سے اس سے جامع کوئی مثال ممکن نہیں ہے کہ اگر کسی ایک عضو میں کوئی تکلیف ہے، مثلاً آنکھ میں چھین ہو رہی ہے، تو باقی جسم یہ نہیں کہے گا کہ آنکھ کو رہنے دو، میں تو سوؤں گا، بلکہ ایک آنکھ نہیں، سارا جسم جاگتا ہے۔ اسی طرح بخار ہوتا ہے تو پورے جسم کو ہوتا ہے۔ کسی ایک عضو کی انفیکشن کی وجہ سے سارا جسم بخار میں مبتلا ہوتا ہے۔ بالکل اسی طرح اہل ایمان کا ایک دوسرے کے ساتھ معاملہ جسم کی مانند ہے کہ ایک کو تکلیف ہوگی تو دوسرا بھی اس تکلیف کو محسوس کرے گا۔

تیسری حدیث بھی متفق علیہ ہے جو حضرت عبداللہ بن عمر رضی اللہ عنہما سے مروی ہے، وہ بیان کرتے ہیں کہ رسول اللہ ﷺ نے فرمایا:

((الْمُسْلِمُ أَخُو الْمُسْلِمِ، لَا يَظْلِمُهُ وَلَا يُسْلِمُهُ، وَمَنْ كَانَ فِي حَاجَةِ أَخِيهِ كَانَ اللَّهُ فِي حَاجَتِهِ، وَمَنْ فَرَّجَ عَنْ مُسْلِمٍ كُرْبَةً فَرَّجَ اللَّهُ عَنْهُ كُرْبَةً مِنْ كُرْبَاتٍ يَوْمَ الْقِيَامَةِ، وَمَنْ سَتَرَ مُسْلِمًا سَتَرَهُ اللَّهُ يَوْمَ الْقِيَامَةِ)) (۱)

”مسلمان مسلمان کا بھائی ہے نہ تو اس پر ظلم کرے اور نہ اس کو ظالم کے حوالے کرے (کہ وہ اس پر ظلم کرے)۔ اور جو شخص اپنے بھائی کی حاجت روائی کی فکر میں ہوتا ہے تو اللہ تعالیٰ اُس کی حاجت روائی کرتا ہے۔ اور جو شخص کسی مسلمان سے اس کی مصیبت کو دور کرے تو اللہ تعالیٰ قیامت کے دن کی مصیبتوں میں سے کوئی مصیبت اس سے دور کرے گا۔ اور جس نے کسی مسلمان کی ستر پوشی کی تو اللہ تعالیٰ قیامت کے دن اس کی ستر پوشی کرے گا۔“

یعنی جو شخص اپنے کسی مؤمن بھائی کی کسی تکلیف یا دکھ درد کو اس دنیا کے اندر رفع کرتا ہے

(۱) صحیح البخاری، کتاب المظالم، باب لا يظلم المسلم المسلم ولا يسلمه۔ وصحيح مسلم، كتاب البر والصلة والآداب، باب تحريم الظلم۔

تو اللہ تعالیٰ اس کے آخرت کے دکھوں میں سے کمی کر دیتا ہے۔ آپ پر سختی آئی ہے اور کسی نے آپ کی مدد کی ہے تو اللہ عزوجل اس کی مدد کرے گا اور قیامت کی سختیوں میں سے اگر وہ کسی سختی کا حق دار بنا ہوگا تو اللہ تعالیٰ اسے اس سے بچالے گا۔

((مَنْ سَتَرَ مُسْلِمًا)) کا لفظی ترجمہ ہوگا: ”جس نے کسی مسلمان کو لباس پہنایا۔“

اور مسلمان کو لباس پہنانے (ستر پوشی) کے دو مفہوم ہیں: (۱) اپنے کسی مسلمان بھائی کے عیب کو چھپانا اور (۲) کسی کے پاس جسم چھپانے کے لیے لباس نہیں تو اسے لباس دے دینا۔ جو بھی یہ کرے گا تو اللہ تعالیٰ اس کے عیوب کو بھی لوگوں سے چھپائے گا اور قیامت کے دن اسے لباس بھی عطا فرمائے گا۔

آخری حدیث حضرت انس رضی اللہ عنہ سے مروی ہے کہ رسول اللہ ﷺ نے فرمایا:

((اَنْصُرْ اَخَاكَ ظَالِمًا اَوْ مَظْلُومًا)) فَقَالَ رَجُلٌ: يَا رَسُولَ اللَّهِ اَنْصُرْهُ اِذَا

كَانَ مَظْلُومًا اَفَرَأَيْتَ اِذَا كَانَ ظَالِمًا كَيْفَ اَنْصُرْهُ؟ قَالَ: ((تَحْجِزْهُ اَوْ

تَمْنَعْهُ مِنَ الظُّلْمِ فَإِنَّ ذَلِكَ نَصْرُهُ)) (۱)

”اپنے ظالم یا مظلوم بھائی کی مدد کر دو۔ ایک شخص نے عرض کیا: اے اللہ کے

رسول ﷺ! میں مظلوم کی مدد تو کرتا ہوں، فرمائیے کہ ظالم کی مدد کس طرح

کروں؟ آپ نے فرمایا: ”تو اسے ظلم کرنے سے روک دے یہی اس کی مدد ہے۔“

اللہ تعالیٰ ہمیں اسلامی معاشرت کے اصولوں اور مسلمانوں کے باہمی تعلقات کی

بنیادوں کو صحیح معنوں میں اپنانے اور ان کے مطابق ایک ایسا معاشرہ تشکیل دینے کی توفیق

عطا فرمائے، جہاں حریت، اخوت اور مساوات کا دور دورہ ہو۔ آمین یا رب العالمین!

أَقُولُ قَوْلِي هَذَا وَاسْتَغْفِرُ اللَّهَ لِي وَلِكُمْ وَلِسَائِرِ الْمُسْلِمِينَ وَالْمُسْلِمَاتِ ۝۝



عِنْدَهُ — وَمَنْ بَطَّأَ بِهِ عَمَلُهُ لَمْ يُسْرِعْ بِهِ نَسَبُهُ) (۱)

سیدنا ابو ہریرہ رضی اللہ عنہ سے روایت ہے، نبی اکرم صلی اللہ علیہ وسلم نے فرمایا:

”جو شخص کسی مومن کی دُنوی تکلیفوں میں سے کوئی تکلیف رفع کرے گا، اللہ تعالیٰ قیامت کے روز اس کی تکلیفوں میں سے کوئی تکلیف رفع فرمائے گا۔ اور جو شخص کسی متکدست پر آسانی کرے گا، اللہ تعالیٰ دنیا و آخرت میں اس کے لیے آسانی فرمائے گا۔ اور جو شخص کسی مسلمان کی عیب پوشی کرے گا، اللہ تعالیٰ دنیا و آخرت میں اس کی عیب پوشی فرمائے گا۔ اور اللہ تعالیٰ بندے کی مدد کرتا رہتا ہے جب تک بندہ اپنے بھائی کی مدد کرتا رہتا ہے — اور جو شخص طلبِ علم کی خاطر کسی راستہ پر چلے تو اس کے عوض اللہ تعالیٰ اس کے لیے جنت کا راستہ آسان فرمائے گا۔ جب کچھ لوگ اللہ تعالیٰ کے گھروں میں سے کسی گھر میں کتاب اللہ کی تلاوت اور تعلیم کے لیے جمع ہوتے ہیں تو ان پر سکینت نازل ہوتی ہے، اللہ تعالیٰ کی رحمت انہیں ڈھانپ لیتی ہے اور اللہ تعالیٰ کے فرشتے انہیں گھیر لیتے ہیں، اور اللہ تعالیٰ ان لوگوں کا ذکر اپنے پاس موجود مخلوق میں کرتا ہے — اور جسے اس کا عمل ہی پیچھے چھوڑ دے تو اس کا نسب اسے آگے نہیں لے جاسکتا۔“

معزز سامعین کرام!

گزشتہ جمعہ ہم نے اربعین نووی کی ۳۵ ویں حدیث کا مطالعہ کیا تھا اور آج ہم ۳۶ ویں حدیث کا مطالعہ کریں گے۔ یہ دونوں حدیثیں ایک جوڑے کی حیثیت رکھتی ہیں اور ان میں اسلامی معاشرت کے بنیادی اصولوں کو بیان کیا گیا ہے۔ حدیث ۳۵ میں اس کا مضمون پہلو پیش کیا گیا ہے اور اسی کا مثبت پہلو حدیث ۳۶ میں بیان ہو رہا ہے۔ مسلمانوں میں آپس میں محبت، مواخات، ہمدردی، نصرت اور حمایت کا جو تعلق ہونا چاہیے، اس کے ضمن میں پچھلی حدیث میں بعض کاموں سے روکا گیا تھا، کیونکہ وہ چیزیں اخوتِ باہمی کے منافی ہیں اور دلوں میں فاصلے اور ایک دوسرے کے خلاف کدورت پیدا

(۱) صحیح مسلم، کتاب الذکروالدعاء والتوبۃ والاستغفار، باب فضل الاجتماع علی

کرنے والی ہیں۔ چنانچہ رسول اللہ ﷺ نے فرمایا: ((لَا تَحَاسَدُوا، وَلَا تَنَاجَشُوا، وَلَا تَبَاغَضُوا، وَلَا تَدَابَرُوا، وَلَا يَبِعْ بَعْضُكُمْ عَلَى بَعْضٍ بَعْضٌ.....)) یہ سب نبی کے صیغے ہیں کہ یہ نہ کر دینے کرو۔

### سورۃ الحجرات میں بیان کردہ حسن معاشرت کے اصول

اسی کا نقشہ سورۃ الحجرات کی آیت ۱۱ اور ۱۲ میں کھینچا گیا ہے۔ سورۃ الحجرات کی آیت ۱۰ اچھلی مرتبہ میں نے تلاوت کی تھی جس میں فرمایا گیا: ﴿إِنَّمَا الْمُؤْمِنُونَ إِخْوَةٌ﴾ ”مومن سب آپس میں بھائی بھائی ہیں“ اور بھائی بند کی بنیادی اور اولین تقاضا یہ ہے کہ اگر تمہارے دو بھائیوں میں اختلاف ہو جائے ﴿فَاصْلِحُوا بَيْنَ أَخَوَيْكُمْ﴾ ”تو اپنے بھائیوں کے درمیان صلح اور اصلاح کرو یا کرو“ ﴿وَاتَّقُوا اللَّهَ﴾ ”اور اللہ کا تقویٰ اختیار کرو“۔ ایسے موقع پر غیر جانبداری کی روش صحیح نہیں ہے کہ میں کیا کروں، اپنا معاملہ ہے خود سے حل کریں۔ اگر میں ایک کی بات کروں گا تو دوسرا ناراض ہو جائے گا اور دوسرے کو حق پر قرار دوں گا تو پہلا ناراض ہو جائے گا، لہذا میں اس مسئلہ میں پڑتا ہی نہیں ہوں۔ ہرگز نہیں یہ بہت غلط رویہ ہے۔ اہل ایمان کا فرض ہے کہ مسلمان بھائیوں میں اگر کوئی اختلاف ہو گیا ہے، کوئی چپقلش ہو گئی ہے تو اسے رفع کریں اور مصالحت کرائیں، صلح کرائیں۔

تمسخر اڑانے کی ممانعت: اس کے بعد آیت ۱۱ اور ۱۲ میں ”لائے نہی“ کے ساتھ چھ احکام آئے ہیں۔ پہلی بات یہ فرمائی گئی: ﴿يَا أَيُّهَا الَّذِينَ آمَنُوا لَا يَسْخَرُ قَوْمٌ مِّنْ قَوْمٍ عَسَىٰ أَن يَكُونُوا خَيْرًا مِّنْهُمْ﴾ ”اے اہل ایمان! تم میں سے کچھ مرد دوسرے مردوں کا تمسخر نہ کیا کریں، ہو سکتا ہے کہ وہ (جن کا مذاق اڑایا جا رہا ہے) اُن (مذاق اڑانے والوں) سے (اللہ کی نگاہ میں) بہتر ہوں“۔ آپ نے کسی کو اس کے جسمانی عیب پر مذاق کا نشانہ بنایا، لیکن کیا پتا اس کے دل میں آپ سے کہیں زیادہ ایمان ہو اور وہ اللہ کی نگاہ میں آپ سے زیادہ محبوب ہو، لہذا کسی کا مذاق نہ اڑایا کرو۔ چونکہ یہ مرض خواتین میں مردوں کی نسبت زیادہ ہوتا ہے لہذا خصوصی طور پر عورتوں کو مخاطب کر کے اس سے منع کیا

گیا: ﴿وَلَا نِسَاءٌ مِّنْ نِّسَاءٍ عَمَلَىٰ أَنْ يَكُنَّ خَيْرًا مِّنْهُنَّ﴾ ”اور نہ کچھ عورتیں دوسری عورتوں کا مذاق اڑائیں، ہو سکتا ہے کہ وہ ان سے بہتر ہوں (اللہ کے نزدیک)۔“ قرآن حکیم میں عام طور پر مذکر کے صیغے میں ایک بات آتی ہے اور وہ مردوں اور عورتوں دونوں کے لیے ہوتی ہے، لیکن جہاں خاص عورتوں کا معاملہ ہو تو وہاں بات کو دہرا کر لایا جاتا ہے۔ ایک دوسرے پر فقرے چست کرنے اور مذاق اڑانے کی عادت چونکہ عورتوں میں زیادہ ہوتی ہے اس لیے یہاں خاص طور پر عورتوں کا ذکر الگ سے بھی کیا گیا ہے۔

عیب چینی اور برے نام رکھنے کی ممانعت: دوسری بات یہ فرمائی گئی: ﴿وَلَا تَلْمِزُوا أَنْفُسَكُمْ﴾ ”اور ایک دوسرے کو عیب نہ لگایا کرو“۔ یعنی بہتان تراشی اور عیب چینی نہ کیا کرو۔ تیسری بات یہ فرمائی: ﴿وَلَا تَنَابَزُوا بِالْأَلْقَابِ﴾ ”اور ایک دوسرے کے چڑانے والے نام نہ رکھ لیا کرو“۔ یہ ایک مذموم اور ناپسندیدہ حرکت ہے کہ آپ کسی فرد کسی فرد یا کسی گروہ کے اصل نام کو چھوڑ کر اس کے لیے کوئی ایسا نام رکھ لیں جو اسے پسند نہ ہو۔ فرض کیجیے کہ جو لوگ الحمدیث یا سلفی کہلاتے ہیں آپ نے ان کو دہابی کہہ دیا تو یہ چیز ان کے لیے تکلیف دہ ہے۔ اسی بات کو آگے بڑھاتے ہوئے اللہ تعالیٰ نے فرمایا: ﴿بَشِّرِ الْمَافِئُونَ الْقُفُوقُ بَعْدَ الْإِيمَانِ﴾ ”ایمان کے بعد تو یہ برے نام بھی برے ہیں“۔ عمل تو دور کی بات ہے یہ جو تم زبانی کلامی بات کر دیتے ہو اس کی بھی اللہ تعالیٰ کے ہاں بڑی شدید گرفت ہوگی۔ ہم وہ حدیث پڑھ چکے ہیں جس میں حضور ﷺ نے حضرت معاذ رضی اللہ عنہ سے کہا تھا: ((ثَكِلَتْكَ أُمُّكَ يَا مُعَاذُ! وَهَلْ يَكُتِبُ النَّاسُ فِي النَّارِ عَلَى وَجْهِهِمْ أَوْ قَالَ عَلَى مَنَاحِرِهِمْ، إِلَّا حَصَانِدُ أَلْسِنَتِهِمْ)) ”اے معاذ! تجھے تیری ماں گم پائے، لوگوں کو ان کے چہروں (یا نتھنوں) کے بل جہنم میں ان کی زبانوں کی کھیتیاں ہی تو لے جائیں گی“۔ زبان بے لگام ہوتی ہے اور زبان سے کوئی لفظ نکالنے میں کوئی طاقت نہیں لگتی، کچھ خرچ نہیں آتا، جو چاہا، جب چاہا، لیکن ہر ہر لفظ جو انسان کے منہ سے نکلتا ہے وہ یا تو جنت میں جا کے پودا بن جائے گا یا جہنم کا کوئی جھاڑ جھنکار بنے گا، جو اسے آخرت میں جا کے کاٹنا پڑے گا۔ لہذا لوگوں کی عیب چینی اور ان

کے برے نام رکھنے سے باز رہنا چاہیے۔

سوئے ظن کی ممانعت: آیت ۱۲ میں چوتھی بات کا تذکرہ ہے۔ فرمایا: ﴿يَا أَيُّهَا الَّذِينَ آمَنُوا اجْتَنِبُوا كَثِيرًا مِّنَ الظَّنِّ إِنَّ بَعْضَ الظَّنِّ إِثْمٌ﴾ ”اے اہل ایمان! زیادہ بدگمانی سے بچو! اس لیے کہ بعض گمان (اللہ کی نگاہ میں) گناہ بن جاتے ہیں۔“ بغیر کسی ثبوت اور دلیل کے کسی کے بارے میں یہ نہیں سمجھنا چاہیے کہ اس میں یہ خرابی ہے۔ اگر تو کوئی واقعہ ہو گیا ہے کوئی ثبوت ہے تب تو ٹھیک ہے کہ آپ کوئی رائے قائم کریں۔ ایسے ہی بغیر کسی ثبوت اور واقعے کے آپ نے سوئے ظن قائم کر لیا تو یہ بہت بڑا گناہ بن جاتا ہے۔

عیب تلاش کرنے کی ممانعت: پانچویں بات یہ فرمائی: ﴿وَلَا تَجَسَّسُوا﴾ ”اور ایک دوسرے کے حالات کی ٹوہ میں نہ رہا کرو۔“ کہا جاتا ہے کہ کبھی گندگی پر ہی بیٹھے گی اس لیے کہ وہ اس کی فطرت ہے۔ اسی طرح کچھ لوگ کھوج کرید میں رہتے ہیں کہ اس گھر میں کیا ہو رہا ہے وہاں کوئی دنگا فساد ہے یا نہیں؟ ذرا سی کوئی بات اگر مل گئی تو لے اڑے۔ یہ ان کا ذوق ہوتا ہے۔ تو اس سے روکا گیا ہے بلکہ آج کی زیر مطالعہ حدیث میں تو یہاں تک آیا ہے کہ اگر تمہارے کسی مسلمان بھائی کا کوئی عیب تمہارے علم میں خود بخود آ جائے تو اسے بیان کرنا تو دور کی بات ہے اس کے اوپر پردہ ڈالو۔ اس کے برعکس خود تجسس کر کے لوگوں کے عیوب تلاش کرنا یہ تو بہت بری بات ہے۔

غیبت کی ممانعت: چھٹی بات سورۃ الحجرات کی آیت میں یہ فرمائی گئی: ﴿وَلَا يَغْتَبِ بَعْضُكُم بَعْضًا﴾ ”اور ایک دوسرے کی غیبت نہ کیا کرو۔“ کسی مسلمان بھائی کے پیچھے اس کی کوئی برائی بیان نہ کرو۔ اس حوالے سے حضور ﷺ سے پوچھا گیا کہ اگر اس میں وہ برائی موجود ہو تو؟ اس کے جواب میں آپ ﷺ نے فرمایا: ((إِنْ كَانَ فِيهِ مَا تَقُولُ فَقَدْ اغْتَابَتْ وَإِنْ لَمْ يَكُنْ فِيهِ فَقَدْ بَهَتْ))<sup>(۱)</sup> ”اگر وہ عیب اس میں ہے جو تم کہتے ہو تبھی تو وہ غیبت ہے اور اگر اس میں وہ عیب نہ ہو تو پھر تم نے اس پر بہتان لگایا ہے۔“ ایک شخص کے اندر اگر کوئی عیب ہے یا اس نے کوئی برائی کی ہے تو اس کے پیٹھ پیچھے اس کا ذکر مت

کر دہاں اس کے سامنے اس انداز سے بات کرو تا کہ وہ اپنی اصلاح کرے۔ پیٹھ پیچھے کرو گے تو یہ غیبت ہے اور اس کو اتنا برا کہا گیا کہ: ﴿إِيْحَبُّ أَحَدُكُمْ أَنْ يَأْكُلَ لَحْمَ أَخِيهِ مَيْتًا فَكَرِهْتُمُوهُ﴾ ”کیا تم میں سے کوئی شخص اپنے مردہ بھائی کا گوشت کھانا پسند کرے گا؟ یہ بات تو تمہیں بہت بری لگے گی۔“ یعنی کسی مسلمان بھائی کی غیبت کرنا اخلاقی سطح پر وہی فعل ہے جیسے کسی مسلمان بھائی کا گوشت کھانا۔ اس کے اندر مناسبت یہ ہے کہ مردہ اپنا دفاع نہیں کر سکتا، آپ جہاں سے چاہیں اس کی بوٹی اُڑالیں۔ اسی طرح جو شخص موجود نہیں ہے تو وہ بھی اپنا دفاع نہیں کر سکتا۔ وہ موجود ہوتا تو بتاتا، نہیں بھی ایسا نہیں ہے، بلکہ آپ کو غلط فہمی ہوئی ہے اور یہ بات میں نے نہیں کی ہے۔ اگر سامنے ہوگا تو وہ کچھ نہ کچھ دفاع تو کر سکتا ہے، لیکن جب موجود ہی نہیں تو وہ اپنی عزت کا دفاع نہیں کر سکتا، جیسے مردہ اپنا دفاع نہیں کر سکتا۔

ایمان سے پہلے طاغوت کا کفر لازم ہے!

میں آپ کو بتا چکا ہوں کہ قرآن مجید کا یہ انداز ہے کہ بالعموم پہلے ایک بات کا منفی پہلو بیان کیا جاتا ہے اور پھر مثبت! کلمہ توحید کی ترتیب بھی یہی ہے کہ پہلے نفی اور پھر اثبات لَا إِلَهَ إِلَّا اللَّهُ ”نہیں ہے کوئی بھی معبود سوائے اللہ کے“۔ اسی طرح سورۃ البقرۃ میں فرمایا گیا: ﴿فَمَنْ يَكْفُرْ بِالطَّاغُوتِ وَيُؤْمِنْ بِاللَّهِ فَقَدِ اسْتَمْسَكَ بِالْعُرْوَةِ الْوُثْقَىٰ﴾ (آیت ۲۵۶) ”تو جو کوئی بھی طاغوت کا انکار کرے اور پھر اللہ پر ایمان لائے تو اُس نے بہت مضبوط حلقہ تھام لیا“۔ یعنی پہلے طاغوت کا کفر کرنا اور اس سے بغاوت کرنا لازمی ہے اور پھر اللہ پر ایمان کا مرحلہ آتا ہے۔

طاغوت سے مراد اللہ کے سرکش اور اللہ کے باغی ہیں جو اللہ کے بجائے اپنے آپ کو حاکم سمجھ بیٹھیں۔ چاہے وہ حاکم فرعون اور نمرود کی شکل میں ہو یا آج کے جمہوری دور میں عوام کی شکل میں۔ عوام چند لوگوں کو منتخب کر کے اپنے سروں پر اس انداز سے بٹھا لیتے ہیں کہ اب وہ جیسے چاہیں قانون بنائیں، ان کو مکمل آزادی ہے۔ چاہے تو شراب کو جائز قرار دے دیں، ہم جنس پرستی (homosexuality) کو جائز قرار دے دیں، ہم جنس



پرست شادی کے جواز کا فتویٰ دے دیں کہ ایک مرد شوہر ہے اور دوسرا مرد بیوی ہے یا ایک عورت شوہر ہے اور ایک عورت بیوی ہے۔ قانون کی نگاہ میں تو یہ جائز قرار دے دیا گیا، حالانکہ یہ فطرت سے بغاوت کا معاملہ ہے۔ اللہ نے عورت اور مرد کو ایک دوسرے سے مختلف بنایا ہے۔ ان کی تخلیق، ان کی ساخت اور ان کی نفسیات ایک دوسرے سے بالکل جدا ہے۔ درحقیقت یہ سب طاغوت ہیں۔ اسی طرح میرا اور آپ کا نفس امارہ بھی طاغوت ہے اس لیے کہ ﴿إِنَّ النَّفْسَ لَأَمَّارَةٌ بِالسُّوءِ﴾ (یوسف: ۵۳) ”یقیناً نفس تو برائی ہی کا حکم دیتا ہے“۔ ہمارے اندر کی حیوانیت کو حلال حرام سے کوئی غرض نہیں ہے، زبان کو چٹخارے چاہئیں چاہے حلال سے ہوں یا حرام سے، ہمیں بس دولت چاہیے چاہے وہ حلال ذرائع سے آئے یا حرام سے۔ نفس کہہ رہا ہے کہ رشوت پیش ہو رہی ہے تو لے لو، اس وقت تمہیں پیسوں کی بڑی ضرورت ہے، تمہارے بچے کی فیس ابھی نہیں گئی ہے۔ پھر یہ بھی نفس کا بہکاوا ہے کہ رشوت تو سبھی لیتے ہیں کوئی تم اکیلے تو نہیں لے رہے۔ یہ سارے حیلے نفس سکھاتا ہے، اسی لیے ہمارا نفس بھی طاغوت کے زمرے میں آتا ہے۔ جیسا کہ میں نے کہا کہ جو بھی اللہ کا باغی ہے وہ درحقیقت طاغوت ہے۔ آج کے دور میں سیکولر ریاست روئے زمین پر سب سے بڑی طاغوت ہے۔ سیکولر کے معنی یہ ہیں کہ ہمارا کسی مذہب سے، کسی آسمانی ہدایت سے، کسی آسمانی شریعت سے کوئی تعلق نہیں ہے، یہ صرف اور صرف انفرادی معاملہ ہے۔ آپ مسلمان ہیں تو انفرادی طور سے شریعت محمدیؐ پر عمل کر سکتے ہیں، اس پر کوئی روک ٹوک نہیں ہے۔ آپ نماز پڑھیں، روزے رکھیں، قرآن کی تلاوت کریں، اسی طرح ہندو منوسرتی اپنے عقائد و رسوم کے تحت اپنی انفرادی زندگی گزار سکتے ہیں، لیکن اجتماعی زندگی میں کسی مذہب کا کوئی تعلق نہیں۔ چنانچہ آج کے دور میں سیکولر ریاست سب سے بڑا طاغوت ہے۔

مسلمان بھائی کی سختی دور کر کے آسانی پیدا کرنا

اب ہم آج کی حدیث کی طرف آتے ہیں۔ اس کو حضرت ابو ہریرہؓ نے روایت کیا ہے اور یہ صحیح مسلم میں موجود ہے۔ حضور ﷺ ارشاد فرماتے ہیں: ((مَنْ نَفَسَ

عَنْ مُؤْمِنٍ كُرْبَةً مِنْ كُرْبِ الدُّنْيَا. نَفَسَ اللَّهُ عَنْهُ كُرْبَةً مِنْ كُرْبِ يَوْمِ الْقِيَامَةِ))  
 ”جس شخص نے کسی مؤمن کی دنیا کی سختیوں (اور دشواریوں) میں سے کسی سختی (یا  
 دشواری) کو دور کیا تو اللہ تعالیٰ قیامت کے دن اس کی سختیوں اور دشواریوں میں سے کسی  
 کرے گا۔“ دنیا میں اہل ایمان کے ساتھ اگر حسن سلوک کرو گے تو اس کا اجر اللہ کے  
 ہاں ملے گا اور اللہ تعالیٰ قیامت کی بڑی شدید سختیوں کو تم سے دور کر دے گا۔ قیامت کی  
 سختیوں کے حوالے سے روایتی طور پر کہا جاتا ہے کہ لوگ اپنے پسینے میں گردنوں تک غرق  
 ہوں گے اور سورج سوائیزے پر ہوگا۔ یہ چیزیں صرف سمجھانے کے لیے ہیں ورنہ اس دن  
 کی سختی کو بیان کرنے کے لیے الفاظ نہیں ہیں۔ اللہ تعالیٰ ان سختیوں کو اپنے اُس بندے  
 کے لیے آسان کر دے گا جس نے دنیا میں کسی مسلمان بھائی کی کسی سختی، تنگی اور مشکل کو  
 رفع کیا ہوگا۔

دوسری بات رسول اللہ ﷺ نے یہ فرمائی: ((وَمَنْ يَسَّرَ عَلَى مُعْسِرٍ، يَسَّرَ اللَّهُ  
 عَلَيْهِ فِي الدُّنْيَا وَالْآخِرَةِ)) ”اور جو شخص کسی تنگدست پر آسانی کرے گا اللہ تعالیٰ دنیا و  
 آخرت میں اس کے لیے آسانی فرمائے گا۔“ یعنی جس نے کسی ایسے شخص پر آسانی پیدا  
 کی جو کسی مشکل میں، تنگی میں یا مصیبت میں ہے تو اللہ تعالیٰ اس کے لیے اس دنیا میں بھی  
 اور پھر آخرت میں بھی آسانیاں پیدا فرما دے گا۔ کوئی مسلمان تکلیف میں ہے اور آپ  
 اس کی تکلیف کے اندر کمی کر کے اس کے لیے کوئی آسانی کا راستہ پیدا کر دیں، مثلاً آپ  
 نے کسی کو دو سال کی مدت کے لیے قرض دیا تھا، لیکن دو سال کے بعد وہ قرض کی ادائیگی  
 کی پوزیشن میں نہیں ہے تب آپ اس کے سر پر سوار ہونے کے بجائے اسے مزید مہلت  
 دے دیں تو یہ بہت اجر و ثواب کا باعث ہے۔ قرآن مجید میں جہاں سود کی حرمت کا حکم  
 آیا ہے وہیں یہ بھی آیا ہے کہ اگر تمہارا مقروض قرض لوٹانے کی حالت میں نہیں ہے تو اس  
 کے لیے مہلت بڑھاؤ اور اگر اس کی تنگ دستی کو دیکھتے ہوئے قرض معاف ہی کر دو تو یہ سب  
 سے بہتر ہے۔ یہ تمہارا مسلمان بھائی ہے اور اس نے اپنی مجبوری میں تم سے قرض لیا تھا۔ پھر  
 ظاہر بات ہے کہ تم نے بھی اپنی اضافی دولت سے ہی اسے قرض دیا تھا، اب اگر اس

قرض کو صدقہ کرتے ہوئے معاف کر دو تو اللہ تعالیٰ تمہیں اس کے بدلے بہت دے گا۔  
 انسان کے پاس جو اضافی دولت ہے اس کے بارے میں قرآن مجید میں تو یہ اصول بیان کیا گیا ہے: ﴿يَسْأَلُونَكَ مَاذَا يُنْفِقُونَ قُلِ الْغَفْوَةُ﴾ (البقرة: ۲۱۹) ”(اے نبی ﷺ) یہ آپ سے پوچھتے ہیں کہ ہم (اللہ کی راہ میں) کتنا خرچ کریں؟ آپ انہیں بتا دیجیے کہ جو بھی تمہاری ضرورت سے زائد ہے (اے صدقہ کر دو)۔“ اس حوالے سے یاد رکھیے کہ یہ روحانی تقاضا ہے جبکہ قانونی تقاضا اس سے مختلف ہے کہ آپ ضرورت سے زائد اپنے پاس رکھ سکتے ہیں اور اس میں کوئی حرج بھی نہیں ہے — بعض صحابہ کرام رضی اللہ عنہم نے سورۃ البقرۃ کی مذکورہ آیت میں موجود اسلامی معیشت کے روحانی تقاضے کو قانونی سمجھ لیا اور یہ رائے قائم کر لی کہ کسی بھی مقدار میں سونا چاندی اپنے پاس رکھنا مطلقاً حرام ہے۔ ان میں حضرت ابوذر غفاری رضی اللہ عنہ جیسے صحابی بھی تھے۔ ان کے اندر چونکہ زہد انتہائی درجے کا تھا تو اس کا یہ مظاہرہ ہوا — بہر حال حقیقت یہی ہے کہ آپ کے پاس جو دولت ہے اس میں سے آپ نے زکوٰۃ ادا کر دی ہے تو باقی مال آپ کا ہے۔ آپ اس کو اپنے پاس رکھ سکتے ہیں اور وہ آپ کی اولاد کو منتقل ہو سکتا ہے۔ اگر اپنے پاس کچھ رکھنا ہی نہیں ہے تو وراثت کا قانون آخر کیسے لاگو ہوگا؟

اسلامی نظام معیشت پر میرا ایک کتابچہ ہے: ”اسلام کا معاشی نظام“ جس میں یہ واضح کیا گیا ہے کہ اسلام میں معیشت کے دو نظام ہیں ایک ہے روحانی اور احسانی سطح پر اور ایک ہے قانونی سطح پر۔ قانونی سطح پر یہ ہے کہ آپ نے حلال ذرائع سے مال کمایا اور وہ مال نصاب سے آگے بڑھ گیا اور آپ نے اس میں سے زکوٰۃ دے دی تو اب باقی مال آپ کا ہے اور قانونی طور پر آپ اس کے مالک ہیں۔ جبکہ روحانی سطح پر یہ ہے کہ جو مال باقی بچ گیا ہے اس کو اللہ کے راستے میں دے دو۔ چنانچہ زیر مطالعہ حدیث میں رسول اللہ ﷺ نے یہ تعلیم دی کہ اگر تم اپنے کسی تنگ دست بھائی کے لیے آسانی پیدا کر دو گے تو اللہ تعالیٰ دنیا اور آخرت میں تمہارے لیے آسانیاں پیدا فرمائے گا۔

## مسلمان کی پردہ پوشی کرنا

زیر مطالعہ روایت میں رسول اللہ ﷺ نے تیسری بات یہ فرمائی: ((وَمَنْ سَتَرَ مُسْلِمًا سَتَرَهُ اللَّهُ فِي الدُّنْيَا وَالْآخِرَةِ)) ”جو شخص کسی مسلمان کی عیب پوشی کرے گا، اللہ تعالیٰ دنیا و آخرت میں اس کی عیب پوشی فرمائے گا۔“ آپ کی نظر میں کسی کا کوئی عیب آ گیا ہے۔ تجسس تو آپ نے نہیں کرنا اور ٹوہ میں نہیں لگے رہنا، اس لیے کہ سورۃ الحجرات میں واضح حکم ہے: ((وَلَا تَجَسَّسُوا)) ”اور ایک دوسرے کے حالات کی ٹوہ میں نہ رہا کرو۔“ آپ نے خود سے تو کسی کا عیب تلاش نہیں کیا، لیکن ایک چیز آپ کے سامنے آ ہی گئی تو اس پر پردہ ڈالو۔ یہ نہیں کہ اس کا ڈھنڈورا پیٹو اور لوگوں کے اندر اس کا چرچا کرنا شروع کر دو۔ اللہ تعالیٰ کو یہ کسی صورت پسند نہیں ہے، اسی لیے اللہ تعالیٰ نے فرمایا: ((إِنَّ الَّذِينَ يُحِبُّونَ أَنْ تَشِيعَ الْفَاحِشَةُ فِي الَّذِينَ آمَنُوا لَهُمْ عَذَابٌ أَلِيمٌ فِي الدُّنْيَا وَالْآخِرَةِ)) (النور: ۱۹) ”بے شک جو لوگ چاہتے ہیں کہ اہل ایمان میں بے حیائی کا چرچا ہو، اُن کے لیے دنیا اور آخرت میں دردناک عذاب ہے۔“ کسی کا کوئی عیب، کوئی گناہ یا بے حیائی کی کوئی بات آپ کے علم میں آ جائے تو اس کو چھپاؤ، اس کا چرچا مت کرو۔ رسول اللہ ﷺ نے فرمایا کہ جو کسی مسلمان کی ستر پوشی کرے گا، عیب پوشی کرے گا تو اللہ تعالیٰ دنیا اور آخرت دونوں میں اس کی عیب پوشی فرمائے گا۔ آخر تمہارے اندر بھی تو کوئی عیب ہے، بے عیب ذات تو صرف اللہ کی ہے۔ کون ہے جس میں کوئی خطا نہیں ہے، کوئی کمی نہیں ہے؟ وہ حدیث بھی یاد کر لیجیے: ((كُلُّ بَنِي آدَمَ خَطَّاءٌ وَخَيْرُهُمُ الْخَطَّائِينَ التَّوَّابُونَ))<sup>(۱)</sup> کہ تمام بنی آدم نہایت خطا کار ہیں اور ان خطا کاروں میں بہتر وہ لوگ ہیں جو توبہ کریں، رجوع کریں، گناہ پر اصرار نہ کریں اور کسی گناہ پر ڈیرا ڈال کر بیٹھ نہ جائیں۔ اس کے لیے میں مثال دیا کرتا ہوں کہ اگر کہیں بارش کی وجہ سے کچھڑ بن گیا ہے، آپ وہاں سے گزر رہے ہیں، آپ کا پاؤں پھسلا اور آپ

(۱) سنن ابن ماجہ، کتاب الزہد، باب ذکر التوبۃ۔ و سنن الترمذی، ابواب صفۃ القیامۃ والرفائق والورع۔

گر گئے۔ اب آپ وہاں پڑے تو نہیں رہتے، بلکہ فوراً اٹھتے ہیں اور کپڑے صاف کر کے آگے چل پڑتے ہیں۔ اسی طریقے سے کہیں نفس امارہ کے بہکاوے کی وجہ سے آپ سے کوئی لغزش ہوگئی یا ماحول کے اثرات کے تحت آپ سے کوئی گناہ سرزد ہو گیا تو فوراً اللہ کی جناب میں توبہ کرو۔ اس بارے میں سورۃ النساء میں ارشاد ہے کہ اگر فوراً توبہ کرو گے تو اللہ تعالیٰ کے ذمے تمہاری توبہ کو قبول کرنا واجب ہے۔ فرمایا: ﴿إِنَّمَا التَّوْبَةُ عَلَى اللَّهِ لِلَّذِينَ يَعْمَلُونَ الشُّرُوءَ بِجَهَالَةٍ ثُمَّ يَتُوبُونَ مِنْ قَرِيبٍ فَأُولَٰئِكَ يَتُوبُ اللَّهُ عَلَيْهِمْ﴾ (آیت ۷۱) ”اللہ کے ذمے ہے توبہ قبول کرنا ایسے لوگوں کی جو کوئی بری حرکت کر بیٹھتے ہیں جہالت اور نادانی میں پھر جلد ہی توبہ کر لیتے ہیں تو یہی ہیں جن کی توبہ اللہ قبول فرمائے گا۔“

### مسلمان بھائی کی مدد کرنا

چوتھی بات رسول اللہ ﷺ نے یہ فرمائی: ((وَاللَّهُ فِي عَوْنِ الْعَبْدِ مَا كَانَ الْعَبْدُ فِي عَوْنِ أَخِيهِ)) — آپ اندازہ کیجیے کہ کس قدر پیاری تعلیمات ہیں اور کس قدر عمدہ اندازِ بیان اور جامع الفاظ ہیں — ”اور اللہ تعالیٰ بندے کی مدد کرتا رہتا ہے جب تک بندہ اپنے بھائی کی مدد کرتا رہتا ہے۔“ — آپ اپنے بھائی کے کام میں وقت لگا رہے ہیں تو اللہ تعالیٰ آپ کے کام میں لگ جائے گا اور آپ کی ضرورتیں پوری کرے گا۔ اس سے اونچا درجہ یہ ہے کہ کوئی شخص مظلوم ہے اور وہ آپ سے آکر کہتا ہے کہ فلاں حاکم کے پاس جا کر میری بات بتائیے، میری بات کوئی نہیں سن رہا۔ اگر اس کی بات سچ ہے اور آپ جا کر اس کی سفارش کرتے ہیں تو یہ شفاعت حسنہ کہلاتی ہے اور اس کا بڑا اجر و ثواب ہے۔ اب آپ اس کی مدد کے لیے جارہے ہیں تو ظاہری بات ہے کہ آپ کا وقت بھی لگے گا تو اتنے عرصے تک آپ کے سارے کام اللہ سنبھالے گا۔

اس حوالے سے ایک واقعہ بہت مشہور ہے، مکہ میں ایک تاجر آیا اور ابو جہل نے اس سے بہت سامال و اسباب خریدا، لیکن پیسے نہیں دیے۔ اب وہ بیچارہ لوگوں سے فریاد کرتا پھر رہا ہے، لیکن کوئی اس کی مدد کے لیے تیار نہیں ہے۔ ایک جگہ پر بہت سے سردار

بیٹھے ہوئے تھے وہ تاجر ان کے پاس گیا اور ان سے فریاد کی کہ ابو جہل میری رقم نہیں دے رہا، تو انہیں شرارت سو جھی۔ انہوں نے کہا وہ شخص جو وہاں نماز پڑھ رہا ہے اس کے پاس جاؤ، وہ تمہارا مال دلوا سکتا ہے۔ وہ شخص نبی آخر الزماں حضرت محمد ﷺ تھے۔ تاجر نے حضور اکرم ﷺ کے پاس جا کر ساری بات بتائی اور مدد کی درخواست کی تو آپ فوراً اس کے ساتھ چل پڑے۔ ابو جہل حضور ﷺ کا بدترین دشمن تھا، اس کے باوجود آپ اس تاجر کے ساتھ ابو جہل کے گھر گئے اور دروازے پر جا کر دستک دی۔ ابو جہل باہر آیا تو آپ نے فرمایا کہ اس کا مال ادا کرو۔ وہ فوراً اندر گیا اور خاموشی کے ساتھ جا کے مال لے آیا۔ یہ رعب اللہ تعالیٰ نے حضور اکرم ﷺ کو دیا تھا۔ آپ ﷺ خود فرماتے ہیں: ((بُعِثْتُ بِجَوَامِعِ الْكَلِمِ وَنُصِرْتُ بِالرُّعْبِ))<sup>(۱)</sup> ”میں جوامع الکلم کے ساتھ بھیجا گیا ہوں اور رعب کے ذریعے میری مدد کی گئی ہے“۔ ظاہر بات ہے کہ آپ کے چہرہ مبارک کا رعب جب ابو جہل کے اوپر پڑا تو اس نے بلا چون و چرا اس کا مال لا کے دے دیا۔ دیکھئے آپ ﷺ ایک انجان بندے کی مدد کے لیے اس کے ساتھ چلے اور اس کے پاس جا رہے ہیں جو آپ کا بدترین دشمن ہے۔ صرف اس لیے کہ کم سے کم اس مظلوم کی کوئی دادرسی ہو جائے۔

### طلبِ علم کی فضیلت

زیر مطالعہ حدیث کو بنیادی طور پر دو حصوں میں تقسیم کیا جاسکتا ہے، پہلے حصہ میں حسنِ معاشرت کے اصولوں کو بیان کیا گیا، جس کا مطالعہ ہم کر چکے ہیں جبکہ دوسرے حصہ میں طلبِ علم اور درس و تدریس کی فضیلت کو بیان کیا گیا ہے۔ الحمد للہ میں نے اس کام میں پچاس برس سے زیادہ کا عرصہ لگایا ہے۔ میں جب میڈیکل کالج میں پڑھتا تھا (۱۹۴۹ء سے ۱۹۵۴ء تک) تو اس زمانے میں بھی میرا درس قرآن ہوتا تھا اور وہ پسند کیا جاتا تھا۔ میڈیکل کی تعلیم کے ساتھ قرآن سے بھی مناسبت اللہ نے عطا فرمادی تھی، لیکن اس کے بعد پھر میری زندگی کا اصل کام ہی یہ رہا: قرآن پڑھنا پڑھانا، سمجھنا سمجھانا، سیکھنا

(۱) صحیح البخاری، کتاب الجہاد، باب قول النبی ﷺ نصرت بالرعب مسيرة شهر۔

سکھانا اور قرآن کی تعلیم کو عام کرنا اور لوگوں تک پہنچانا۔ اللہ کا شکر ہے کہ بہت سے نوجوان ایسے تیار ہو گئے ہیں جو اسی انداز میں اب درس دے رہے ہیں اور قرآنی تعلیمات کو عام کرنے کا کام کر رہے ہیں۔ چراغ سے چراغ روشن ہوتا ہے، ورنہ ایک اکیلے آدمی سے کیا ہوگا۔ میرے اس کام کو آگے لے کر چلنے والے اب بہت سے ہیں، گویا میری محنت پھل لارہی ہے۔

طلب علم اور اس کی فضیلت کے حوالے سے یہ حدیث بہت اہم ہے۔ چنانچہ رسول اللہ ﷺ نے اس بارے میں فرمایا: ((وَمَنْ سَلَكَ طَرِيقًا يَلْتَمِسُ فِيهِ عِلْمًا.....)) ”جس شخص نے حصول علم کے لیے کوئی راستہ طے کرنا شروع کیا.....“ آپ کو معلوم ہے کہ جب احادیث جمع کی گئی ہیں تو اس کے لیے محدثین نے دور دراز کے سفر کیے۔ ایسا بھی ہوا کہ حدیث جمع کرنے والے صاحب کو معلوم ہوا کہ فلاں شہر مثلاً بصرہ یا بغداد میں ایک صاحب موجود ہیں جو اس حدیث کی روایت ایسی سند سے کرتے ہیں جس میں راویوں کی تعداد کم ہے تو وہ لمبا سفر کر کے گئے اور جا کر کہا کہ میں نے سنا ہے کہ آپ حضور ﷺ کی یہ حدیث اس سند سے روایت کرتے ہیں؟ انہوں نے اثبات میں جواب دیا: جی ہاں، یہ حدیث میں اس طرح روایت کرتا ہوں۔ بس وہ حدیث سنی اور فوراً واپس آ گئے اور کہا کہ میں صرف اس مقصد کے لیے آیا تھا اور اس مقصد میں کسی اور چیز کو میں شامل نہیں کرنا چاہتا۔

اسی طرح بعض لوگ مراکز علمی کی طرف سفر کرتے تھے۔ جیسے مشہور واقعہ ہے کہ شیخ عبدالقادر جیلانی رحمہ اللہ کو ان کی والدہ نے حصول علم کے لیے روانہ کیا تو کچھ اشرفیاں ان کی واسکٹ کے اندر سی دی تھیں کہ وقت ضرورت ان کے کام آئیں گی۔ راستے میں ڈاکوؤں نے ڈاکہ ڈالا۔ ڈاکوؤں کا سردار ہر ایک سے پوچھتا تھا کہ تمہارے پاس کیا ہے؟ سب کہتے کہ کچھ نہیں ہے، لیکن جب تلاشی ہوتی تھی تو کچھ نہ کچھ نکل آتا تھا۔ اس نوجوان سے پوچھا گیا کہ تمہارے پاس کیا ہے؟ تو اس نے کہا میرے پاس چالیس اشرفیاں ہیں۔ سردار نے کہا: کہاں ہیں، ہمیں تو کہیں نظر نہیں آئیں۔ انہوں نے کہا کہ میری واسکٹ

کے اندر سہلی ہوئی ہیں۔ انہوں نے کھول کے دیکھا تو واقعی وہاں چالیس اشرفیاں تھیں۔ اس کا اتنا اثر ہوا کہ ڈاکوؤں کا سارا قافلہ تائب ہو گیا۔ وہ اشرفیاں بھی انہیں واپس کیں اور باقی بھی جن کا مال لوٹا تھا وہ واپس کیا۔ پھر ان کی زندگی نیکی کے حصول میں لگ گئی۔ معلوم ہوا کہ علم کے حصول کے لیے سفر کرنے میں یقیناً خیر ہوتی ہے۔

رسول اللہ ﷺ نے فرمایا: ((مَنْ سَلَكَ طَرِيقًا يَلْتَمِسُ فِيهِ عِلْمًا سَهَّلَ اللَّهُ لَهُ بِهِ طَرِيقًا إِلَى الْجَنَّةِ)) ”جو شخص حصولِ علم کے لیے کوئی سفر اختیار کرتا ہے تو اللہ تعالیٰ اس کی بدولت اس کے لیے جنت کا راستہ آسان کر دیتا ہے۔“ طلبِ علم کے لیے سفر گویا جنت کی طرف سفر ہے۔ غور کیجیے کہ یہاں کون سا علم مراد ہے۔ ایک علم تو وہ ہے جسے سیکھنے کے لیے ہم امریکہ یا کسی اور ملک جاتے ہیں۔ مثلاً فلاں انجینئرنگ پڑھنے جا رہے ہیں فلاں کورس کرنے جا رہے ہیں پی ایچ ڈی یا ایم بی بی ایس کرنے جا رہے ہیں۔ ان کے بارے میں جان لیجیے کہ یہ علم نہیں، فنون ہیں۔ جیسے ایک موچی جو تیاں گانٹھ کر پیسے کما رہا ہے تو جو تیاں گانٹھنا ایک فن ہے، اس لیے کہ ہر شخص جو تیاں نہیں گانٹھ سکتا۔ اسی طرح بڑھئی کے پاس ایک فن ہے اور وہ اپنے فن کو استعمال میں لا کر لکڑیوں سے مختلف چیزیں بناتا ہے۔ یہی معاملہ ایک بڑے سرجن کا ہے کہ وہ بھی جسم کو چیرتا ہے اس میں سے کوئی غلط چیز نکال کر پھری دیتا ہے۔ چنانچہ ڈاکٹری، انجینئرنگ وغیرہ یہ علوم نہیں، فنون ہیں۔ اصل علم تو علمِ ہدایت ہے جو اللہ کی کتاب اور رسول اللہ ﷺ کی سنت سے حاصل ہوتا ہے۔ چنانچہ رسول اللہ ﷺ کے اس فرمان کا مصداق وہ شخص ہے جو علمِ ہدایت کے حصول کے لیے سفر کرتا ہے تو اللہ تعالیٰ اس سفر کی بدولت اس کے لیے جنت کا سفر آسان کر دیتا ہے۔

### تلاوتِ قرآن اور درس و تدریس کی فضیلت

آگے سنئے رسول اللہ ﷺ نے فرمایا: ((وَمَا اجْتَمَعَ قَوْمٌ فِي بَيْتٍ مِنْ بُيُوتِ اللَّهِ يَتْلُونَ كِتَابَ اللَّهِ وَيَتَدَارِسُونَهُ بَيْنَهُمْ.....)) ”اور کبھی ایسا نہیں ہوتا کہ کچھ لوگ اللہ کے گھروں میں سے کسی گھر میں جمع ہوں اللہ کی کتاب کی تلاوت کرنے کے لیے اور



آپس میں ایک دوسرے کو درس دینے کے لیے..... ایک تو ہمارا (یک طرفہ) درس ہوتا ہے یہ تھوڑا لمبا ہوتا ہے اس لیے کہ اس میں آیت کے ہر ہر لفظ کے بارے میں بتانا پڑتا ہے کہ اس کی یہ معانی ہیں اس کی یہ ترتیب ہے یہ ترجمہ ہے اور پھر اس کا مفہوم یہ ہے۔ یہاں لفظ ”تدّرس“ آیا ہے۔ تدّرس کا عمل دو طرفہ ہوتا ہے۔ یعنی آپ ایک سٹڈی سرکل بنا کر بیٹھ جائیں۔ ایک آیت پڑھی گئی تو ہر ایک سے باری باری پوچھا گیا کہ آپ نے اس سے کیا سمجھا؟ اس طرح سب نے جو سمجھا وہ باہمی تبادلہ کر دیا۔ یہ ایک بہت اچھی روایت ہے اور میں نے دسمبر ۱۹۷۰ء میں انگلینڈ میں یہ دیکھا تھا۔ پاکستانی لڑکوں کا ہاسٹل تھا وہاں یہ ہوتا تھا کہ جمعہ کے بعد لڑکے بیٹھتے تھے۔ لڑکے بھی وہ تھے کہ کوئی پی ایچ ڈی کر چکے تھے کوئی کر رہے تھے کوئی ایم اے یا ایم ایس سی کے سٹوڈنٹ تھے۔ ان میں کوئی بھی پرائمری ہائی سکول یا کالج لیول کے سٹوڈنٹ نہیں تھے۔ وہ نماز جمعہ کے بعد حلقہ بنا کر بیٹھتے۔ قرآن مجید کا ایک رکوع ایک نے پڑھا، اگر اس میں اس نے کوئی غلطی کی تو اس کی تصحیح کر دی گئی۔ وہی رکوع دوسرے نے پڑھا، پھر تیسرے نے پڑھا تا کہ تجوید صحیح ہو جائے۔ پھر ان کے ذمے یہ ہوتا تھا کہ ہر کوئی مختلف تفسیر پڑھ کے آئے اور اپنا اپنا بیان کرے۔ تو اسے ہم کہیں گے سٹڈی سرکل۔ یہ تدّرس ہے جس کو رسول اللہ ﷺ نے بہت فضائل کا باعث قرار دیا ہے۔

سکون اور اطمینان کے نزول کا باعث: آپ ﷺ نے فرمایا کہ جب لوگ اللہ کے گھروں میں سے کسی گھر میں جمع ہوں اللہ کی کتاب کو پڑھنے کے لیے اور آپس میں باہم ایک دوسرے کو سمجھنے سمجھانے (تدّرس) کے لیے تو اس کا نتیجہ یہ ہوتا ہے: ((إِلَّا نَزَلَتْ عَلَيْهِمُ السَّكِينَةُ)) ”ان پر سکینت نازل ہوتی ہے“۔ یعنی اللہ کی طرف سے سکون اور اطمینان نصیب ہوتا ہے جو ایمان کا اصل حاصل ہے۔ ایمان امن سے ہے اسی لیے حضور ﷺ مہینے کا نیا چاند دیکھتے تھے تو کہتے تھے: ((اللَّهُمَّ أَهْلَهُ عَلَيْنَا بِالْأَمْنِ وَالْإِيمَانِ وَالسَّلَامَةِ وَالْإِسْلَامِ رَبِّي وَرَبُّكَ اللَّهُ))<sup>(۱)</sup> ”اے اللہ اس چاند کو ہمارے لیے امن“

ایمان، سلامتی اور اسلام کا باعث بنا۔ (اے چاند) میرا اور تمہارا پروردگار اللہ ہے۔ سلامتی، سلام سے ہے اور امن، ایمان سے۔ امن انسان کی داخلی کیفیت ہے جبکہ سلامتی ایک معاشرتی معاملہ ہے۔ پہلے امن ہوگا اور بعد میں معاشرہ میں سلامتی کا دور دورہ ہوگا۔ امن و سلامتی بہت ضروری ہے تاکہ کسی سے کسی کو کوئی نقصان نہ پہنچے، کوئی کسی کو ناحق قتل نہ کرے، کوئی کسی کا مال نہ چھینے، لہذا ایک دوسرے کے لیے سلامتی والے بن جاؤ۔ اہل جنت کے بارے میں آیا ہے کہ وہ ایک دوسرے کو سلام کریں گے: ﴿إِلَّا قِيْلًا سَلَامًا سَلَامًا﴾ (الواقعة)۔ حضور ﷺ نے بھی فرمایا کہ اپنے مابین سلام کو عام کر دو۔ قاعدہ تو یہ ہے کہ چھوٹے بڑوں کو سلام کریں، لیکن اگر کہیں بڑا چھوٹے کو سلام کرے تو دو گنا ثواب ہو جائے گا اور چھوٹے کو ایک طرح سے ادب کی تعلیم ہو جائے گی کہ مجھے پہلے سلام کرنا چاہیے، لہذا ہر مسلمان کو سلام کرو۔ ایک حدیث میں تو بڑے پیارے الفاظ آئے: ((لَا تَدْخُلُونَ الْجَنَّةَ حَتَّى تُلَاقُوا، وَلَا تُلَاقُوا حَتَّى تَحَابُّوا، أَوْ لَا أَذْکُمْ

عَلَى شَيْءٍ إِذَا فَعَلْتُمْوَهُ تَحَابَبْتُمْ، أَفْشُوا السَّلَامَ بَيْنَكُمْ)) (۱)  
 ”تم ہر گز جنت میں داخل نہیں ہو سکو گے جب تک کہ مؤمن نہ ہو، اور تم ہر گز مؤمن نہ ہو سکو گے جب تک آپس میں محبت نہ کرو۔ کیا میں تمہاری راہنمائی نہ کروں اس چیز کی طرف کہ اگر تم اس پر عمل کرو تو آپس میں محبت پیدا ہو جائے: اپنے درمیان سلام کو عام کرو!“

دنیا میں greeting کے اور بھی الفاظ ہیں، مثلاً گڈ مارنگ، گڈ ایوننگ، ہائے، ہیلو، نمستہ وغیرہ، لیکن ان میں بہترین ”السلام علیکم“ ہے اور اس کا جواب دینا بھی واجب ہے۔ اس کے جواب کے بارے میں فرمایا گیا کہ تم اس سے بڑھ کر جواب دو، نہیں تو کم سے کم اتنا جواب تو لازمی دو۔ سورۃ النساء میں فرمایا گیا: ﴿وَإِذَا حُيِّيتُمْ بِتَحِيَّةٍ فَحَيُّوا بِأَحْسَنَ مِنْهَا أَوْ رُدُّوْهَا﴾ (آیت ۸۶) ”اور جب تمہیں سلامتی کی کوئی دعا دی جائے تو تم بھی سلامتی کی اس سے بہتر دعا دو یا اسی کو لوٹا دو“۔ بعض لوگ اپنے تکبر میں سلام کے جواب

میں بس سر ہلا دیتے ہیں۔ یہ رویہ صحیح نہیں ہے اور یہ تکبر کی علامت ہے۔ کسی نے آپ کو ”السلام علیکم“ کہا ہے تو جواب میں آپ ”وعلیکم السلام“ کہیں، بلکہ بہتر ہے کہ بڑھا کر ”وعلیکم السلام ورحمۃ اللہ وبرکاتہ“ کہیں۔

رحمت اور فرشتوں کا گھیر لینا: رسول اللہ ﷺ نے فرمایا کہ جو لوگ اللہ کے گھر میں جمع ہو کر قرآن مجید کی تلاوت کرتے ہیں، درس و تدریس کرتے ہیں تو ان پر ایک تو سکون و اطمینان کی کیفیت نازل ہوتی ہے، دوسری فضیلت ان کی یہ ہے کہ: ((وَعَشِيَّتُهُمُ الرَّحْمَةُ)) ”اور رحمت خداوندی انہیں ڈھانپ لیتی ہے“۔ ان پر سایہ لگن ہو جاتی ہے۔ اللہ تعالیٰ جب دیکھتے ہیں کہ یہ لوگ میرا کلام پڑھ رہے ہیں تو اللہ تعالیٰ کی رحمت جوش میں آتی ہے۔ تیسری فضیلت یہ بتائی گئی کہ: ((وَحَقَّتْهُمُ الْمَلَائِكَةُ)) ”اور فرشتے ان کے گرد چاروں طرف سے گھیر اڑال لیتے ہیں۔“

اللہ کا فرشتوں کے سامنے اُن کا تذکرہ کرنا: مندرجہ بالا تین فضائل کے علاوہ رسول اللہ ﷺ نے ان کی ایک اور فضیلت بھی بیان فرمائی ہے جو ان سب سے اعلیٰ ہے۔ آپ نے فرمایا: ((وَذَكَرَهُمُ اللَّهُ فِيمَنْ عِنْدَهُ)) ”اللہ ان کا ذکر کرتا ہے ان کے سامنے جو اس کے پاس ہیں“۔ اللہ تعالیٰ کے پاس ملائکہ مقربین ہیں، تو اللہ تعالیٰ ان کے سامنے اپنے ان نیک بندوں کا تذکرہ کرتا ہے — ملائکہ کے بھی کچھ درجے ہیں۔ ملائکہ کا ایک گروہ دنیا کے انتظام و انصرام میں لگا ہوا ہے۔ ایک گروہ ملائکہ مقربین کا ہے جو اللہ تعالیٰ سے نہایت قرب رکھتے ہیں۔ پھر وہ آٹھ فرشتے ہیں جو حاملین عرش ہیں، اللہ تعالیٰ کے عرش کو تھامے ہوئے ہیں۔ پھر حضرت جبرائیل علیہ السلام کا اپنا ایک الگ مقام ہے۔ چنانچہ فرشتوں کے اندر بھی حفظ مراتب کا معاملہ ہے — لہذا اللہ تعالیٰ ملائکہ مقربین میں ان کا ذکر کرتا ہے اور ان سے کہتا ہے کہ تم تو کہتے تھے یہ آدم زمین میں خوریزی کرے گا اور فساد مچائے گا، لیکن دیکھو میرے یہ بندے بغیر کسی دنیوی غرض کے صرف میرے کلام کو سمجھنے کے لیے جمع ہوئے ہیں۔

اللہ کا شکر ہے کہ اسی دور میں، اسی لاہور میں سات سات سو آدمی اتوار کی صبح کو میرا

درس سننے کے لیے مسجد شہداء میں جمع ہوتے رہے ہیں۔ اس درس میں کوئی سیاست کی بات نہیں ہوتی تھی نہ حکومت کے خلاف اور نہ اپوزیشن کے حق میں۔ اسی طرح اس میں فرقہ واریت کی بھی کوئی بات نہیں ہوتی تھی نہ اختلافی مسائل ہوتے تھے اور نہ ہی قصے کہانیاں ہوتی تھیں بلکہ صرف اور صرف اللہ کی کتاب پڑھنا پڑھانا اور سیکھنا سکھانا ہوتا تھا۔ جو اللہ کی کتاب کہہ رہی ہے اسے کھل کر بیان کیا جاتا تھا اور اس ضمن میں کوئی کسمان نہیں ہوتا تھا، کوئی بات چھپائی نہیں جاتی تھی۔ ایسی محافل کے بارے میں ہی اللہ تعالیٰ کا فرمان ہے کہ اللہ تعالیٰ ان کا ذکر اپنے فرشتوں کے سامنے کرتا ہے۔

زیر مطالعہ جملہ میں ”فِی بَيْتٍ مِنْ بُيُوتِ اللَّهِ“ کے الفاظ آئے ہیں اور اس کا مصداق اولاً مسجد ہی ہوگی اس لیے کہ اس میں کوئی شک نہیں ہے کہ مسجدیں اللہ کے گھر ہیں۔ ویسے تو ہم ”بیت اللہ“ خانہ کعبہ اور مسجد حرام کو کہتے ہیں، لیکن آپ ﷺ کے فرمان کی رو سے کل روئے زمین کی مسجدیں کعبہ کی بیٹیاں ہیں۔ جبکہ شارحین حدیث نے اس کو عام رکھا ہے کہ یہ صرف مسجد کے ساتھ خاص نہیں ہے بلکہ جس جگہ کو بھی آپ نے تلاوت قرآن مجید اور درس و تدریس کے لیے خاص کیا ہے تو گویا اس کا شمار بھی اللہ کے بیوت میں ہوگا۔

ایک بار پھر سن لیجئے رسول اللہ ﷺ نے فرمایا: ((وَمَا اجْتَمَعَ قَوْمٌ فِی بَيْتٍ مِنْ بُيُوتِ اللَّهِ)) ”نہیں جمع ہوتے کچھ لوگ اللہ کے گھروں میں سے کسی گھر میں“ ((يَتْلُونَ كِتَابَ اللَّهِ وَيَتَذَكَّرُونَ بِهِ بَيْنَهُمْ)) ”اللہ کی کتاب کو پڑھتے ہوئے اور آپس میں ایک دوسرے کو افہام و تفہیم کرتے ہوئے“ ((إِلَّا نَزَلَتْ عَلَيْهِمُ السَّكِينَةُ)) ”مگر یہ کہ ان پر سکینت نازل ہوتی ہے“ ((وَعَشِيَّتُهُمُ الرَّحْمَةُ)) ”اور رحمت خداوندی ان کو ڈھانپ لیتی ہے“ ((وَحَقَّقَتْهُمْ الْمَلَائِكَةُ)) ”اور فرشتے ان کے گرد گھیرا ڈال لیتے ہیں“ ((وَذَكَرَهُمُ اللَّهُ فِيمَنْ عِنْدَهُ)) ”اور اللہ ان کا تذکرہ ان فرشتوں سے کرتا ہے جو ان کے پاس ہیں“ کہ میرے بندے میرے فلاں گھر میں یا فلاں مقام پر میری کتاب کو پڑھنے کے لیے جمع ہیں اور اس میں ان کا کوئی اور مقصد نہیں ہے، کوئی دنیوی غرض و غایت نہیں ہے سوائے میری کتاب سے محبت کے۔

## بغض صحابہؓ در حقیقت بغض رسولؐ ہے!

میں نے آپ کو یہ حدیث سنائی تھی:

((اللَّهُ أَكْلَةُ فِي أَصْحَابِي لَا تَتَّخِذُوهُمْ غَرَضًا بَعْدِي، فَمَنْ أَحَبَّهُمْ فَبُحِبِّي أَحَبَّهُمْ، وَمَنْ أَبْغَضَهُمْ فَبُغِضِي أَبْغَضَهُمْ))<sup>(۱)</sup>

”میرے بعد میرے صحابہ کے بارے میں اللہ سے ڈرنا اور ان کو ہدفِ ملامت نہ بنانا، اس لیے کہ جس نے ان سے محبت کی اس نے میری محبت کی وجہ سے ان سے محبت کی اور جس نے ان سے بغض رکھا اس نے مجھ سے بغض رکھنے کی وجہ سے ان سے بغض رکھا۔“

یعنی میرے اصحاب پر تنقید کرنے، سب و شتم کرنے، ان کی برائی بیان کرنے سے بچو۔ جو کوئی بھی ان سے محبت کرتا ہے وہ میری محبت کی وجہ سے کرتا ہے، اس لیے کہ وہ نسبتِ محمدیؐ کے ساتھ صحابی بنا ہے۔ چنانچہ جس کے دل میں میری محبت ہے تو اس کے دل میں میرے صحابہؓ کی محبت بھی ہوگی۔ دوسری بات یہ کہ جو میرے صحابہ سے بغض رکھے گا تو اس کا اصل بغض مجھ سے ہے۔ میرے صحابہ پر جو بغض نکالتا ہے، ان پر سب و شتم کرتا ہے، تبرک کرتا ہے، انہیں برا بھلا کہتا ہے، ان پر تنقیدیں کرتا ہے تو درحقیقت اسے اُن سے نہیں، مجھ سے بغض ہے۔ ظاہر ہے ایسا شخص آنحضور ﷺ پر تو اپنا بغض نکال نہیں سکتا، اس لیے کہ آپ ﷺ کو کچھ کہنا ایسا ہی ہے جیسے آسمان پر تھوکنا۔ اب تھوک آسمان پر تو جائے گا نہیں، اپنے منہ پر ہی آئے گا۔ آپ ﷺ تو اتنی بلند ترین شخصیت ہیں کہ کوئی بہت ہی بدنصیب اور بہت ہی بدطینت انسان ہوگا جو آپ ﷺ کی ذات پر طعن و تعریض کرے گا۔ جو کچھ بھی ڈنمارک میں یا مغرب میں کہیں اور ہو رہا ہے وہ تو دشمن کر رہے ہیں، لیکن نام نہاد مسلمانوں میں بھی ایسے لوگ پیدا ہوئے جنہوں نے آپ ﷺ کی ذات پر ریک حملے کیے، چاہے وہ سلمان رشدی ہو یا تسلیمہ نسرین بنگالی، جو نام کے مسلمان تھے۔ بہر حال عام طور پر لوگ حضور ﷺ کی ذات پر حملہ نہیں کرتے بلکہ آپ کے صحابہ کرام رضی اللہ عنہم پر حملہ

کرتے ہیں اور اس حملے کی زد دراصل حضور ﷺ کی ذات پر پڑتی ہے، کیونکہ درخت اپنے پھل سے پہچانا جاتا ہے۔ پھل کڑوا ہوگا تو لوگ کہیں گے اس درخت کا پھل اچھا نہیں ہے اور اگر پھل اچھا ہے تو لوگ درخت کی تعریف کریں گے۔ گویا بغضِ صحابہ دراصل بغضِ رسول ہے۔ اسی لیے صحابہ پر تنقید کرنے اور طعن و تشنیع سے بہر صورت بچنا چاہیے۔

کامیابی کا دار و مدار حسب و نسب پر نہیں، اعمال پر ہے

زیر مطالعہ حدیث میں آخری بات رسول اللہ ﷺ نے یہ فرمائی: ((وَمَنْ بَطَّأَ بِهِ عَمَلُهُ لَمْ يُسْرِعْ بِهِ نَسَبُهُ)) ”جس شخص کو اس کے عمل نے پیچھے رکھ دیا اس کا نسب اسے آگے نہیں بڑھا سکے گا“۔ یعنی اصل چیز انسان کا عمل ہے، حسب و نسب سے انسان آگے نہیں بڑھتا۔ کسی کو اس چیز کا گھمنڈ نہیں ہونا چاہیے کہ میں فلاں بن فلاں ہوں، میں فلاں نسل سے ہوں۔ یہودیوں کو اپنی نسل پر فخر تھا اور وہ کہتے تھے: ﴿نَحْنُ أَبْنَاءُ اللَّهِ وَأَحِبَّاؤُهُ﴾ (المائدہ: ۱۸) ”ہم اللہ کے بیٹے ہیں اور اُس کے بڑے چہیتے ہیں“۔ ہمارے ہاں بھی اسی طرح کے معاملات ہوتے ہیں۔ سیدزادہ اپنے نسب پر فخر کرتا ہے کہ میں سیدزادہ ہوں۔ حسب نسب اپنی جگہ ہے، اسلام اس کی نفی نہیں کرتا، لیکن اگر اس کا اپنا عمل پیچھے رہ گیا اور اس کے عمل نے اسے پیچھے چھوڑ دیا تو پھر یہ محض نسبت کی وجہ سے آگے نہیں آ سکتا۔ فارسی میں بڑی اچھی کہاوت ہے: ”پدرم سلطان بود!“ (میرا باپ بادشاہ تھا!) اب اس پر کوئی کہے گا: ”تراچہ؟“، یعنی تمہارا باپ تو سلطان تھا، لیکن تم کیا ہو؟ لہذا آپ ﷺ نے فرمایا کہ جس کا عمل اسے پیچھے چھوڑ دے اس کا نسب اسے آگے نہیں بڑھا سکے گا۔

اللہ تعالیٰ ہمیں قرآن و حدیث کی ان تعلیمات پر عمل کرنے کی توفیق عطا فرمائے۔

آمین یا رب العالمین!

أَقُولُ قَوْلِي هَذَا وَاسْتَغْفِرُ اللَّهَ لِي وَلِكُمْ وَلِلْسَائِرِ الْمُسْلِمِينَ وَالْمُسْلِمَاتِ ۝۝

حدیث

37

# اللہ رب العزت کا فضلِ عظیم اور اُس کی وسعتِ رحمت

۱۸ جولائی ۲۰۰۸ء کا خطاب جمعہ

خطبہ مسنونہ کے بعد:

أَعُوذُ بِاللَّهِ مِنَ الشَّيْطَانِ الرَّجِيمِ — بِسْمِ اللَّهِ الرَّحْمَنِ الرَّحِيمِ  
 مَنْ جَاءَ بِالْحَسَنَةِ فَلَهُ عَشْرُ أَمْثَالِهَا وَمَنْ جَاءَ بِالسَّيِّئَةِ فَلَا يُجْزَى إِلَّا  
 مِثْلُهَا وَهُمْ لَا يُظْلَمُونَ (الانعام)  
 مَنْ جَاءَ بِالْحَسَنَةِ فَلَهُ خَيْرٌ مِنْهَا وَمَنْ جَاءَ بِالسَّيِّئَةِ فَلَا يُجْزَى الَّذِينَ  
 عَمِلُوا السَّيِّئَاتِ إِلَّا مَا كَانُوا يَعْمَلُونَ (الفصص)  
 مَنْ عَمِلَ سَيِّئَةً فَلَا يُجْزَى إِلَّا مِثْلُهَا وَمَنْ عَمِلَ صَالِحًا مِنْ ذَكَرٍ أَوْ أَنْشَى  
 وَهُوَ مُؤْمِنٌ فَأُولَئِكَ يَدْخُلُونَ الْجَنَّةَ يُرْزَقُونَ فِيهَا بِغَيْرِ حِسَابٍ (المؤمن)  
 عَنْ ابْنِ عَبَّاسٍ رَضِيَ اللَّهُ عَنْهُمَا، عَنْ رَسُولِ اللَّهِ ﷺ، فِيمَا يَرَوِي عَنْ رَبِّهِ عَزَّ وَجَلَّ قَالَ:  
 «إِنَّ اللَّهَ كَتَبَ الْحَسَنَاتِ وَالسَّيِّئَاتِ ثُمَّ بَيَّنَ ذَلِكَ — فَمَنْ هَمَّ  
 بِحَسَنَةٍ فَلَمْ يَعْمَلْهَا كَتَبَهَا اللَّهُ عِنْدَهُ حَسَنَةً كَامِلَةً، فَإِنْ هَمَّ بِهَا فَعَمَلَهَا  
 كَتَبَهَا اللَّهُ عِنْدَهُ عَشْرَ حَسَنَاتٍ إِلَى سَبْعِ مِائَةٍ ضِعْفٍ إِلَى أَضْعَافٍ  
 كَثِيرَةٍ، وَإِنْ هَمَّ بِسَيِّئَةٍ فَلَمْ يَعْمَلْهَا كَتَبَهَا اللَّهُ عِنْدَهُ حَسَنَةً كَامِلَةً، وَإِنْ  
 هَمَّ بِهَا فَعَمَلَهَا كَتَبَهَا اللَّهُ سَيِّئَةً وَاحِدَةً» (۱)

(۱) صحیح البخاری، کتاب الرقاق، باب من هم بحسنة او بسیئة۔ وصحیح مسلم، کتاب

الایمان، باب اذا هم العبد بحسنة کتبت واذا هم بسیئة لم تکتب۔

سیدنا ابن عباس رضی اللہ عنہما سے اور رسول اللہ صلی اللہ علیہ وسلم تبارک و تعالیٰ سے روایت کرتے ہیں کہ اللہ تعالیٰ نے فرمایا:

”اللہ تعالیٰ نے نیکیاں اور برائیاں لکھ دی ہیں اور پھر اس کو واضح بھی کر دیا ہے۔ کوئی شخص نیکی کا ارادہ کرے اور ابھی اس نے اس پر عمل نہ کیا ہو تو اللہ تعالیٰ اسے اپنے ہاں مکمل نیکی درج فرما لیتا ہے۔ اور اگر نیکی کا ارادہ کر کے اس پر عمل بھی کر لے تو اللہ تعالیٰ اس ایک نیکی کو اپنے ہاں دس گنا سے لے کر سات سو گنا بلکہ اس سے بھی کئی گنا زیادہ لکھ لیتا ہے۔ اور اگر انسان برائی کا صرف ارادہ کرے اور اس پر عمل نہ کرے تو بھی اللہ تعالیٰ اسے اپنے ہاں مکمل نیکی لکھ لیتا ہے۔ اور اگر برائی کا ارادہ کر کے عمل بھی کر لے تو اللہ تعالیٰ اپنے ہاں اسے صرف ایک ہی گنا لکھتا ہے۔“

معزز سامعین کرام!

اربعین نووی کی حدیث نمبر ۳ کا آج ہم نے مطالعہ کرنا ہے۔ یہ حدیث مبارکہ بندوں پر اللہ تعالیٰ کی رحمت و رأفت کی عظیم ترین مظہر ہے اور یہی مضمون قرآن مجید میں بھی کئی جگہ بیان ہوا ہے۔

نیکی کا بدلہ بے بہا اور بدی کا بمطابق عمل

میں نے ابتدا میں تین آیات تلاوت کی ہیں، حدیث کے مطالعہ سے قبل ان پر ایک نظر ڈالتے ہیں۔ پہلی آیت سورۃ الانعام کی آیت ۱۶۰ ہے جس میں فرمایا: ﴿مَنْ جَاءَ بِالْحَسَنَةِ فَلَهُ عَشْرُ مَثَلٍ هَاتِ﴾ ”جو کوئی نیکی کا کوئی عمل کرے گا تو اس کے لیے اس کا دس گنا اجر ہوگا۔“ یعنی اللہ کی راہ میں اگر آپ نے سو روپیہ دیا ہے تو آپ اللہ کی طرف سے ایک ہزار روپے کے حق دار قرار پائیں گے۔ ﴿وَمَنْ جَاءَ بِالسَّيِّئَةِ فَلَا يُجْزَىٰ إِلَّا مِثْلَهَا وَهُمْ لَا يُظْلَمُونَ﴾ ”اور (اس کے برعکس) جو کسی برائی کا ارتکاب کرے گا تو اسے بس اتنا ہی بدلہ ملے گا جتنی کہ اس نے برائی کی تھی اور ان لوگوں پر کوئی زیادتی نہیں ہوگی۔“ یعنی اگر آپ نے کسی کے دس روپوں میں خیانت کی ہے تو آپ کو اتنی ہی سزا اللہ تعالیٰ کی طرف سے ملے گی۔ گویا نیکی کی جزا اللہ تعالیٰ بڑھا کر دیں گے (اس آیت میں تو



دس گنا، جبکہ بعض آیات میں سات سو گنا اور بعض میں بے بہا اور ان گنت اجر کا ذکر ہے) جبکہ اس کے برعکس بدی کی جزا اتنی ہی ہے جتنا کہ کسی نے عمل کیا ہے۔

دوسری آیت سورۃ القصص کی آیت ۸۴ ہے، فرمایا: ﴿مَنْ جَاءَ بِالْحَسَنَةِ فَلَهُ خَيْرٌ مِنْهَا﴾ ”جس کسی نے کوئی نیکی کمائی اس کے لیے اس سے بہت بہتر بدلہ ہے۔“ اب یہاں گنتی نہیں بتائی گئی، بلکہ مطلق بات کی گئی کہ نیکی کا بدلہ نیکی سے بہت بہتر ہوگا۔ وَمَنْ جَاءَ بِالسَّيِّئَةِ فَلَا يُجْزَى الَّذِينَ عَمِلُوا السَّيِّئَاتِ إِلَّا مَا كَانُوا يَعْمَلُونَ ﴿۸۵﴾ ”اور جو کسی بدی کا ارتکاب کرتا ہے تو اس کو برائی کا بدلہ اتنا ہی دیا جاتا ہے جتنا کہ اس نے عمل کیا ہوتا ہے۔“

تیسری آیت سورۃ المؤمن کی آیت ۴۰ ہے اور اس آیت میں ماقبل دونوں آیات کے برعکس پہلے بدی کا ذکر ہے اور پھر نیکی کا۔ فرمایا: ﴿مَنْ عَمِلَ سَيِّئَةً فَلَا يُجْزَى إِلَّا مِثْلَهَا﴾ ”جو کوئی کسی برائی کا ارتکاب کرتا ہے تو اسے بدلہ نہیں ملتا مگر اسی قدر جتنا اس نے بدی کی ہے“ ﴿وَمَنْ عَمِلَ صَالِحًا مِّنْ ذَكَرٍ أَوْ اُنْثَىٰ وَهُوَ مُؤْمِنٌ.....﴾ ”اور جس نے نیکی کا کوئی کام کیا ہے خواہ وہ مرد ہو خواہ عورت اور ہو وہ مؤمن.....“

نیکی کی قبولیت کے لیے ایمان شرط لازم!

آگے بڑھنے سے پہلے ایک بات نوٹ کر لیجیے کہ کوئی کافر اور مشرک بھی بعض اوقات نیکی کا کام کرتا ہے، لیکن ان کی وہ نیکی قبول نہیں ہوتی، اس لیے کہ نیکی کی قبولیت کے لیے مؤمن ہونا شرط لازم ہے، یعنی وہ اللہ کو مانتا ہو اور اللہ پر ایمان رکھتا ہو۔ نیکی کے حوالے سے ہمارے ”مطالعہ قرآن حکیم کا منتخب نصاب“ کے درس ۲ میں سورۃ البقرہ کی آیت ۱۷۷ موجود ہے جو تقویٰ اور نیکی کی اصل حقیقت کے حوالے سے قرآن مجید کی عظیم ترین آیت ہے۔ چنانچہ اس آیت کو ”آیۃ البر“ کا نام دیا گیا ہے۔ اس میں واضح طور پر فرما دیا گیا:

﴿لَيْسَ الْبِرَّ أَنْ تُولُوا وَجُوهَكُمْ قِبَلَ الْمَشْرِقِ وَالْمَغْرِبِ وَلَكِنَّ الْبِرَّ مَنْ آمَنَ بِاللَّهِ وَالْيَوْمِ الْآخِرِ وَالْمَلَائِكَةِ وَالْكِتَابِ وَالنَّبِيِّينَ ۖ وَآتَى الْمَالَ عَلَىٰ

حُبِّهِ ذَوِي الْقُرْبَىٰ وَالْيَتَامَىٰ وَالْمَسْكِينِ وَابْنِ السَّبِيلِ.....﴾

”نیکی یہی نہیں ہے کہ تم اپنے چہرے مشرق اور مغرب کی طرف پھیر دو بلکہ اصل نیکی اس کی ہے جو ایمان لایا اللہ پر اور یوم آخر پر اور فرشتوں پر اور کتابوں پر اور انبیاء پر۔ اور دیا اس نے مال اس کی محبت کے علی الرغم رشتے داروں کو اور یتیموں کو اور محتاجوں کو اور مسافروں کو اور سالکوں کو اور گردنوں کے چھڑانے میں.....“

اس آیت میں بہت سی نیکیوں کا تذکرہ کیا گیا ہے، لیکن اولین اور شرط لازم ایمان کو قرار دیا گیا ہے اس لیے کہ درحقیقت ایمان سے نیت کا تعین ہوتا ہے کہ آپ نیکی کس لیے کر رہے ہیں۔ اگر تو اللہ پر ایمان ہے تو یہ نیکی اللہ کے لیے ہے اور اللہ سے اجر و ثواب حاصل کرنے کے لیے ہے اور اگر ایمان نہیں ہے تو پھر ریاکاری ہو رہی ہوگی یا دنیا کا کوئی اور مقصد پیش نظر ہوگا۔ مثلاً کسی نے عوام کی فلاح و بہبود کے لیے ایک فاؤنڈیشن قائم کر دی ہے اور وزیر اعظم سے اس کا افتتاح بھی کرا لیا ہے، لیکن اس کے پیش نظر لوگوں کی فلاح و بہبود نہیں بلکہ بہت سے دوسرے فائدے اٹھانا ہے لہذا نیکی کی قبولیت کا دار و مدار آپ کی نیت پر ہے۔

دوسری بات اس آیت میں یہ فرمائی گئی کہ نیکی کی قبولیت کے لیے آخرت کا یقین بھی ضروری ہے، یعنی اس نیکی کا کوئی بدلہ دنیا میں مطلوب نہ ہو بلکہ اس کا پورے کا پورا اجر آخرت میں مطلوب ہو۔ اس لیے کہ دنیا کے بدلے کے لیے کوئی بھی کام کرنا کاروبار اور تجارت کے زمرے میں آتا ہے جو حلال طریقے سے ہو تو جائز ہے حرام نہیں ہے۔ لیکن نیکی کے کام میں اس کا کوئی بدلہ دنیا میں اگر مطلوب ہے تو وہ نیکی نہیں رہے گی بلکہ نیکی کی نفی ہو جائے گی۔

بہر حال سورۃ المؤمن کی زیر مطالعہ آیت میں فرمایا گیا: ﴿وَمَنْ عَمِلَ صَالِحًا مِّنْ ذَكَرٍ أَوْ اُنْثَىٰ وَهُوَ مُؤْمِنٌ﴾ ”اور جس نے نیکی کا کوئی کام کیا خواہ وہ مرد ہو خواہ عورت اور ہو وہ مؤمن“ ﴿فَاُولٰٓئِكَ يَرْزُقُوْنَ فِيْهَا بِغَيْرِ حِسَابٍ﴾ ”تو وہ لوگ ہوں گے جو جنت میں داخل کیے جائیں گے اور وہاں انہیں جو کچھ ملے گا وہ حساب کتاب سے ماورا ہوگا“۔ یعنی نیکی کا اجر دس گنا یا سات سو گنا میں مقید نہیں ہے بلکہ

نیکی کا جو اجر ان کے لیے جنت میں ہے اس کا تو کوئی حساب کتاب ہی نہیں ہے۔  
جنت کی نعمتیں: انسانی تصور سے ماوراء

میں بہت دفعہ یہ واضح کر چکا ہوں کہ قرآن مجید میں جنت کی نعمتوں کے ضمن میں ان چیزوں کا تذکرہ ہے جن کے بارے میں ہم جانتے بھی ہیں اور جو یہاں موجود بھی ہیں، جیسے ارشاد باری تعالیٰ ہے: ﴿كُلَّمَا رُزِقُوا مِنْهَا مِنْ ثَمَرَةٍ رِزْقًا قَالُوا هَذَا الَّذِي رُزِقْنَا مِنْ قَبْلُ.....﴾ (البقرة: ۲۵) ”جب بھی انہیں دیا جائے گا وہاں کا کوئی پھل رزق کے طور پر (یعنی کھانے کے لیے) وہ کہیں گے یہ تو وہی ہے جو ہمیں پہلے بھی دیا گیا تھا.....“ وہاں آم دیا جائے گا تو اہل جنت کہیں گے کہ ہم تو دنیا میں بھی آم کھاتے تھے، لیکن اس آم کی جو لذت ہوگی اس کا آپ تصور بھی نہیں کر سکتے۔ دوسری اصولی بات اس حوالے سے یہ ہے کہ قرآن مجید میں مذکور ساری نعمتوں کی حیثیت دراصل ابتدائی مہمان نوازی کی ہے جسے عربی میں نُزُل کہتے ہیں۔ نَزَلَ يَنْزِلُ بمعنی اُترنا۔ جیسے ہی کوئی شخص آپ کے دروازے پر آیا اور کسی سواری سے اُترا تو وہ ”نَزِل“ ہے اور آپ فوری طور پر موسم کے مطابق کوئی ٹھنڈا یا گرم اسے پیش کر دیتے ہیں اس کو نُزُل کہتے ہیں۔ اب اگر وہ آپ کے ہاں مقیم ہو گیا تو وہ ”ضَيْف“ یعنی مہمان ہے اور پھر اس کی ضیافت ہوگی جس کے لیے آپ یقیناً اپنی حیثیت کے مطابق عمدہ سے عمدہ اہتمام کی کوشش کریں گے۔ اسی طرح اللہ تعالیٰ اپنے مہمانوں یعنی اہل جنت کی ضیافت جن نعمتوں کے ذریعے کریں گے ان کا ہم تصور بھی نہیں کر سکتے۔ حضرت ابو ہریرہ رضی اللہ عنہ سے مروی ایک حدیث میں آیا ہے رسول اللہ ﷺ نے ارشاد فرمایا:

((قَالَ اللَّهُ عَزَّ وَجَلَّ: أَعَدَدْتُ لِعِبَادِيَ الصَّالِحِينَ مَا لَا عَيْنٌ رَأَتْ وَلَا أُذُنٌ سَمِعَتْ وَلَا خَطَرَ عَلَى قَلْبِ بَشَرٍ، فَاْفَرَّءُوا إِن شِئْتُمْ: فَلَا تَعْلَمُ نَفْسٌ مَّا أُخْفِيَ لَهُمْ مِنْ قُرَّةِ أَعْيُنٍ))<sup>(۱)</sup>

(۱) صحیح البخاری، کتاب بدء الخلق، باب ما جاء فی صفة الجنة وانها مخلوقة۔  
وصحیح مسلم، کتاب الجنة وصفة نعيمها واهلها۔ یہ حدیث بخاری و مسلم اور صحاح ستہ کی دیگر کتب کے متعدد ابواب میں بیان ہوئی ہے۔

”اللہ تعالیٰ ارشاد فرماتا ہے: میں نے اپنے صالح بندوں کے لیے (جنت میں) وہ کچھ تیار کر رکھا ہے جو نہ کسی آنکھ نے دیکھا، نہ کسی کان نے سنا اور نہ کسی انسان کے دل میں اس کا گمان ہی گزرا۔ (پھر آپ ﷺ نے فرمایا:) اگر تم چاہو تو یہ آیت پڑھ لو: ”پس کوئی جان یہ نہیں جانتی کہ ان (اہل جنت) کی آنکھوں کی ٹھنڈک کے لیے کیا کچھ چھپا کر رکھا گیا ہے (السجدة: ۱۷)۔“

### اہل ایمان جنت کی نعمتوں کے مستحق ہیں!

بہر حال قرآن مجید میں اہل جنت کی ابتدائی مہمانی کے لیے جن دنیوی نعمتوں کا بھی ذکر کیا گیا ہے، اُن سے اہل ایمان نے اپنے آپ کو یا تو حرام ہونے کی وجہ سے روکے رکھا یا وہ ان چیزوں سے اس لیے لطف اندوز نہیں ہو سکے کہ وہ اللہ کے دین کی جدوجہد کے اندر لگے رہے۔ اچھا کھانا، اچھا پہننا حرام نہیں ہے، اسی لیے فرمایا گیا: ﴿قُلْ مَنْ حَرَّمَ زِينَةَ اللَّهِ الَّتِي أَخْرَجَ لِعِبَادِهِ وَالطَّيِّبَاتِ مِنَ الرِّزْقِ﴾ (الاعراف: ۳۲) ”(اے نبی ﷺ! ان سے) کہیں کہ کس نے حرام کی ہیں (پاکیزہ چیزیں کھانے کی؟“ اچھی اور پاکیزہ چیزیں اللہ تعالیٰ نے اہل ایمان کے لیے بنائی ہیں۔ ویسے دنیا میں تو وہ یہ سب کافروں کو بھی دے دیتا ہے، لیکن قیامت کے دن تمام نعمتیں اہل ایمان کے لیے خالص ہو جائیں گی اور پھر وہاں کافروں کے لیے کوئی حصہ نہیں ہوگا۔ لیکن فرض کیجیے کہ آپ انقلابی جدوجہد میں لگے ہوئے ہیں اور آپ کا سارا وقت اللہ کے دین کو پھیلانے اور غالب کرنے کی جدوجہد میں لگ رہا ہے تو آپ دنیا کو زیادہ نہیں کمایائیں گے اور اس کا نتیجہ یہ نکلے گا کہ آپ ان نعمتوں سے لطف اندوز نہیں ہو سکیں گے۔ آپ کہاں آم اور انگور وغیرہ خرید کر کھا سکیں گے؟ وہ تو دو وقت کی روٹی مل جائے تو بہت غنیمت ہے۔ لہذا یا تو حلال اور حرام پر کاربند ہونے کی وجہ سے بندہ مؤمن ان نعمتوں سے محروم ہو گیا یا اس نے اپنی ساری توجہ دین کے لیے لگائی اور اب اس کے پاس وقت نہیں ہے کہ وہ زیادہ کما سکے، لہذا اس وجہ سے وہ محروم رہ گیا۔

اس کا منطقی طور پر بدلہ یہ ہونا چاہیے کہ وہ نعمتیں اسے آخرت میں بھرپور طریقے پر ملیں۔ اس لیے کہ اس نے حرام کمائی نہیں کی اور ان نعمتوں سے خود بھی محروم رہا اور اپنے بچوں کو بھی محروم رکھا، ورنہ کون نہیں چاہتا کہ جب بھی شام کو گھر آئے تو اپنے بچوں کے لیے پھلوں کا ٹوکرا بھر کر لائے۔ لیکن جو شخص حلال کی کمائی کر رہا ہے وہ کیسے لائے گا؟ کیسے کھائے گا؟ کیسے کھلائے گا؟ کچھ لوگ کہتے ہیں کہ قرآن یہ کیا باتیں کرتا ہے کہ اہل جنت کے لیے شراب طہور ہوگی، دودھ اور شہد کی نہریں ہوں گی، پھلوں کے باغات ہوں گے، حوریں ہوں گی، خدمت گار نو عمر لڑکے ہوں گے، وغیرہ۔ جن کے اوپر ذرا تصوف کا رنگ چڑھ جاتا ہے ان میں سے بعض لوگ کہتے ہیں کہ جو چیزیں اہل جنت کے لیے بتائی جا رہی ہیں، یہ تو بڑی گھٹیا سی چیزیں ہیں۔ ان کا یہ کہنا بلا جواز ہے، اس لیے کہ ایک بندہ مؤمن دنیا میں ان تمام چیزوں سے محروم رہا تو اس کا منطقی طور پر بدلہ یہ ہونا چاہیے کہ وہ نعمتیں بھرپور ترین سطح پر اسے آخرت میں مہیا ہوں۔

### حدیث قدسی اور وحی خفی

اب آئیے اربعین نووی کی زیر مطالعہ حدیث کی طرف، جسے حضرت عبداللہ بن عباس رضی اللہ عنہما حضور ﷺ سے روایت کر رہے ہیں اور حضور ﷺ اللہ تعالیٰ سے روایت کر رہے ہیں۔ گویا یہ حدیث قدسی ہوگئی۔ یہ میں پہلے بھی بتا چکا ہوں کہ حضور ﷺ کی جو حدیث ان الفاظ کے ساتھ آئے کہ اللہ تعالیٰ یہ فرماتا ہے تو ایسی احادیث کو اصطلاح حدیث میں ”حدیث قدسی“ کہا جاتا ہے۔ ان احادیث قدسیہ سے ثابت ہوتا ہے کہ وحی خفی بھی حضور ﷺ پر نازل ہوتی تھی۔ رسول اللہ ﷺ پر نازل ہونے والی ایک وحی جلی تھی جو قرآن میں درج ہوتی تھی اور یہ ممکن نہیں ہے کہ وحی جلی کا ایک حرف بھی قرآن کے اندر درج ہونے سے رہ گیا ہو۔ دوسری طرف وحی خفی بھی رسول اللہ ﷺ پر نازل ہوتی تھی، جو ہوتا تو اللہ کا کلام تھا، لیکن یہ قرآن میں درج نہیں ہوتی تھی۔

وحی خفی صرف انبیاء و رسل علیہم السلام کے لیے مخصوص نہیں، بلکہ یہ کسی نہ کسی درجے میں آپ کو اور مجھے بھی ہوتی ہے۔ کبھی الہام سا ہو جاتا ہے، کبھی دل میں بات آ جاتی

ہے، کبھی انسان سچا خواب دیکھتا ہے، مثلاً آپ نے خواب میں ایک واقعہ دیکھا جو کچھ دنوں بعد جوں کا توں ظہور پذیر ہو گیا تو یہ سب بھی وحی خفی کی مثالیں ہے۔ اسی طرح قرآن کہتا ہے کہ ہم نے شہد کی مکھی کو وحی کی ہے، حضرت موسیٰ علیہ السلام کی والدہ کو بھی وحی کی گئی، حالانکہ وہ نبی تو نہیں تھیں اور نبوت تو خواتین کے لیے ہے، ہی نہیں، تو یہ وحی خفی ہے۔ اس حوالے سے یہ اصول یاد رکھیں کہ وحی خفی جب کسی نبی پر آتی ہے تو وحی جلی کی طرح بالکل محفوظ ہوتی ہے اور اس میں کوئی شیطانی اثرات شامل نہیں ہو سکتے، لیکن جو وحی خفی غیر نبی پر آتی تو وہ غلط بھی ہو سکتی ہے، اس میں شیطانی آمیزش بھی ہو سکتی ہے اور اس میں ہماری خواہشات نفس کے تقاضے بھی شامل ہو سکتے ہیں۔ جیسے فرائد کے نزدیک خواہشات نفس ہی خواب کا روپ دھار لیتی ہیں جب وہ کسی وجہ سے پوری نہیں ہوتیں۔ درحقیقت یہ وہ خواب ہیں جن کو نفسانی خواب کہا گیا ہے، جبکہ ایک خواب سچے ہوتے ہیں جو اللہ اور ملائکہ کی طرف سے ہوتے ہیں اور یہی خواب وحی خفی کا مصداق ہیں۔

نیک کی کا اجر، حساب کتاب کی قید سے آزاد

بہر حال زیر مطالعہ حدیث قدسی میں رسول اللہ ﷺ فرماتے ہیں: ((إِنَّ اللَّهَ كَتَبَ الْحَسَنَاتِ وَالسَّيِّئَاتِ، ثُمَّ بَيَّنَ ذَلِكَ)) ”دیکھو اللہ نے نیکیاں اور بدیاں طے کر دی ہیں اور پھر ان کو واضح بھی کر دیا ہے“۔ وہ حدیث ہم پڑھ چکے ہیں: ((الْحَلَالُ بَيِّنٌ وَالْحَرَامُ بَيِّنٌ)) کہ حلال بھی بالکل واضح ہے اور حرام بھی بالکل واضح ہے۔ اسی طرح اللہ تعالیٰ نے یہ بھی واضح کر دیا ہے کہ نیک کیا ہے اور بد کیا ہے۔ اس کے بعد آپ ﷺ نے فرمایا: ((فَمَنْ بَحَسَنَةٍ فَلَمْ يَعْمَلْهَا كَتَبَهَا اللَّهُ عِنْدَهُ حَسَنَةً كَامِلَةً)) ”جس شخص نے کسی نیک کی اجازت نہ دی ہو یا یہ بھی ہو سکتا ہے کہ بعد میں اسے اپنا ارادہ تبدیل کرنا پڑ گیا ہو، لیکن اس نے ارادہ کیا تھا تو اب ارادہ کرتے ہی اسے ایک نیک مل جائے گی۔ زیر مطالعہ جملہ میں ہم کا لفظ آیا ہے، اسی سے لفظ ”اہتمام“ ہے اور اسی سے ”ہمت“ کا لفظ بنا

ہے۔ لہذا اس لفظ کا مفہوم یہ ہوگا کہ کسی نے نیک کام کرنے کے لیے کمر ہمت کس لی، لیکن وہ اپنے ارادے کو بعض خارجی موانع کی وجہ سے پایہ تکمیل تک نہ پہنچا سکا۔ فرض کیجیے کہ اپنے مال میں سے بڑا صدقہ نکالنا چاہتا تھا لیکن مال پر ڈاکہ پڑ گیا تو اب مال ہی نہیں رہا جسے صدقہ کر سکے۔ یا اپنی سستی کی بنا پر اس پر عمل نہیں کر پایا، یا اندرونی کیفیات کی وجہ سے نیکی کا ارادہ کچھ کمزور پڑ گیا، لیکن چونکہ اس نے ارادہ تو کیا تھا، لہذا اس ارادے کو بھی اللہ تعالیٰ اپنے پاس ایک مکمل نیکی لکھ لے گا۔

آگے رسول اللہ ﷺ نے فرمایا: ((فَإِنْ هُمْ بِهَا فَعَمِلَهَا كَتَبَهَا اللَّهُ عِنْدَهُ عَشْرَ حَسَنَاتٍ إِلَى سَبْعِ مِائَةِ ضِعْفٍ إِلَى أَضْعَافٍ كَثِيرَةٍ)) ”اور اگر اس نے ارادہ کیا اور اس پر عمل بھی کر لیا تو اللہ تعالیٰ اس ایک نیکی کو اپنے ہاں دس گنا سے لے کر سات سو گنا بلکہ اس سے بھی کئی گنا زیادہ لکھ لیتا ہے۔“ یہ ہے اللہ کا معاملہ کہ ایک نیکی پر کتنا اجر دیتا ہے۔ اسی حوالے سے میں آپ کو قرآن کی ایک اور آیت سنا دیتا ہوں۔ قرآن وحدیث ایک ہی سکے کے دو رخ ہیں۔ ایک کی تعلیم وحی جلی میں آئی ہے اور ایک کی وحی خفی میں، احادیث اکثر و بیشتر وحی خفی پر مبنی ہیں۔ یہ سورۃ البقرۃ کی آیت ۲۶۱ ہے جس میں فرمایا گیا: ﴿مَثَلُ الَّذِينَ يُنْفِقُونَ أَمْوَالَهُمْ فِي سَبِيلِ اللَّهِ كَمَثَلِ حَبَّةٍ﴾ ”مثال ان لوگوں کی جو اپنا مال اللہ کی راہ میں خرچ کرتے ہیں ایک دانے کی سی ہے۔“ گندم کا دانہ چاول کا دانہ چنے کا دانہ یا کوئی اور دانہ جسے آپ نے زمین میں بودیا تو ﴿أَنْبَتَتْ سَبْعَ سَنَابِلٍ﴾ ”اس میں سے سات بالیاں (ٹٹے) پیدا ہوں۔“ اگر آپ نے گندم کا دانہ زمین میں بو یا تھا تو اس میں سات ٹٹے گندم کے لگے ہوئے ہیں یا مکئی کا دانہ بو یا تھا تو مکئی کے سات ٹٹے لگے ہوئے ہیں اور ان سات سٹوں میں سے: ﴿فِي كُلِّ سُنْبُلَةٍ مِائَةُ حَبَّةٍ﴾ ”ہر ٹٹے کے اندر سو دانے ہیں۔“ تو اب سات کو سو سے ضرب دیں تو یہ سات سو ہو گئے۔ یہی حساب اس حدیث میں آ رہا ہے کہ ایک نیکی کا بدلہ کم از کم دس نیکیاں ہیں اور اس سے بھی بڑھ کر سات سو گنا تک جائے گا اور بعض اوقات یہ اتنی بار ضرب کھائے گا کہ حساب کتاب کی حد سے ماوراء ہو جائے گا۔ اسی طرح اس آیت کے

آخر میں بھی فرمایا گیا کہ پھر اللہ اس اجر کو دو گنے سے چو گنا کرتا رہے گا: ﴿وَاللَّهُ يُضَاعِفُ لِمَنْ يَشَاءُ وَاللَّهُ وَاسِعٌ عَلِيمٌ﴾ اور اللہ بڑھا چڑھا کر دے گا جس کے لیے چاہے گا۔ اور اللہ بڑی وسعت والا اور سب کچھ جاننے والا ہے۔“

قوانین الہیہ ہر منطق سے ماوراء ہیں!

یہ تو نیکی کی بات ہوگی، جبکہ برائی کا معاملہ اس سے الگ ہے اور وہاں حساب کتاب نہیں چلے گا۔ اس بارے میں فرمایا: ((وَأَنْ هُمْ بِسَيِّئَةٍ فَلَمْ يَعْمَلْهَا كَتَبَهَا اللَّهُ عَنْدَهُ حَسَنَةً كَامِلَةً وَاحِدَةً، وَأَنْ هُمْ بِهَا فَعَمِلَهَا كَتَبَهَا اللَّهُ سَيِّئَةً وَاحِدَةً)) ”اور اگر کسی نے برائی کا ارادہ کیا اور اس پر عمل نہ کیا تو اللہ تعالیٰ اس کو بھی اپنے ہاں ایک نیکی درج کر لے گا، اور اگر برائی کا ارادہ کر کے عمل بھی کر لے تو اللہ تعالیٰ اپنے ہاں اسے صرف ایک ہی گناہ لکھتا ہے۔“ یعنی کسی نے بدی کا ارادہ کیا تھا، لیکن اس پر عمل کرنے سے کسی وجہ سے باز رہا۔ اب یہ باز رہنا کسی خارجی مانع کے تحت بھی ہو سکتا ہے مثلاً چوری کے ارادے سے کہیں جا رہا تھا لیکن ابھی وہاں تک پہنچا ہی نہیں تھا کہ پولیس والوں نے پکڑ لیا تو وہ چوری نہیں کر پایا۔ اب منطق کا تقاضا تو یہ ہے کہ اس کے بدلے میں اسے کچھ نہیں ملنا چاہیے اس لیے کہ وہ تو چوری کرنے جا رہا تھا، اگر خارجی مانع نہ آتا تو وہ یہ برائی کر گزرتا، لیکن اس سب کے باوجود اگر چوری نہ کر سکا تو اس کے نامہ اعمال میں ایک نیکی لکھی جائے گی۔ ایسا بھی ہو سکتا ہے کہ اس نے بدی کا ارادہ کیا، لیکن ساتھ ہی باطنی کیفیت کے اندر ضمیر کی خلش جاگ گئی اور وہ باز آ گیا تو اس صورت میں تو لازماً اس کا حق ہے کہ اس کو نیکی کا درجہ دیا جائے۔

اب دیکھئے یہ ساری چیزیں جو یہاں آ رہی ہیں اس سے معلوم ہوتا ہے کہ اللہ تعالیٰ کا معاملہ منطق سے بہت اونچا ہے۔ اس ضمن میں خاص طور پر سورۃ الحجرات کی آیات بہت اہم ہیں۔ فرمایا: ﴿قَالَتِ الْأَعْرَابُ آمَنَّا قُلْ لَمْ تُؤْمِنُوا وَلَكِنْ قُولُوا أَسْلَمْنَا وَلَمَّا يَدْخُلِ الْإِيمَانُ فِي قُلُوبِكُمْ﴾ ”یہ بدو دعویٰ کر رہے ہیں کہ ہم ایمان لے آئے۔ ان سے کہہ دیجیے کہ تم ایمان ہرگز نہیں لائے ہو بلکہ یوں کہو کہ ہم مسلمان ہو گئے



ہیں اور ایمان ابھی تمہارے دلوں کے اندر داخل نہیں ہوا۔“ یعنی تم جو اسلام کی مخالفت کر رہے تھے وہ تم نے ختم کر دی، لیکن اس طرح تم مؤمن تو نہیں ہوئے نا! اب منطق تو یہی کہے گی کہ جب وہ حقیقتاً مؤمن نہیں ہیں اور مسلم انہیں مانا جا رہا ہے تو اس کا مطلب یہ ہوا کہ وہ منافق ہیں اور منافق کی کوئی نیکی قبول نہیں ہونی چاہیے۔ لیکن یہاں ان کے اعمال کی قبولیت کا اعلان بھی ہے۔ گویا یہاں منطق نہیں چلے گی، بلکہ اللہ کا فضل و کرم اور اُس کی رحمت چلے گی: ﴿وَإِنْ تَطِيعُوا اللَّهَ وَرَسُولَهُ لَا يَلِتْكُمْ مِنْ أَعْمَالِكُمْ شَيْئًا﴾ ”اگر تم اطاعت کرتے رہو (اس حال میں بھی کہ ایمان تمہارے دلوں میں نہیں ہے) تو اللہ تمہارے اجر و ثواب میں کمی نہیں کرے گا۔“ ﴿إِنَّ اللَّهَ غَفُورٌ رَحِيمٌ﴾ ”یقیناً اللہ انتہائی بخشنے والا“ بے پناہ رحم کرنے والا ہے۔“ چنانچہ ثابت ہوا کہ اللہ تعالیٰ کے قوانین ہر منطق سے ماوراء ہیں۔

اسی طرح بعض احادیث کی رو سے اور قرآن مجید کے چند ایک مقامات سے معلوم ہوتا ہے کہ ایک شخص نے گناہ کا ارتکاب کیا تو ایمان اس کے دل سے نکل گیا۔ اس کے بعد اگر اس نے توبہ کر لی تو ایمان واپس آ گیا۔ یہ بات تو منطقی ہے لیکن قرآن و حدیث کی روشنی میں ایک رائے یہ بھی ہے کہ بندہ مؤمن جیسے ہی گناہ سے فارغ ہوتا ہے تو وہ ایمان جو اس کے دل سے نکل گیا تھا فوراً واپس آ جاتا ہے۔ یہ بات منطق کے تو خلاف ہے۔ توبہ کے بعد ایمان کا واپس آ جانا تو سمجھ میں آتا ہے، لیکن محض گناہ کا ارتکاب ختم ہونے کے بعد ایمان کا واپس لوٹ آنا منطق کے خلاف ہے، لیکن ہم اس کو مانیں گے، اس لیے کہ یہ اللہ رب العزت کا فضل ہے جو کسی چیز کا محتاج نہیں ہے۔ جیسے آج کی زیر مطالعہ حدیث میں ہم دیکھ رہے ہیں کہ نیکی کے ساتھ اللہ کا معاملہ کچھ اور ہے، جبکہ بدی کے ساتھ کچھ اور ہے۔ بدی کی صورت میں اس کے برابر سزا ملے گی، اس کے برعکس نیکی کے معاملے میں دس گنا، سات سو گنا اور اس سے بھی زیادہ اجر و ثواب ملے گا۔ اب منطق اس کو نہیں مانتی کہ نیکی کا بدلہ نیکی سے زیادہ ہو، لیکن ان چیزوں کے اندر بات منطق کی نہیں، اللہ کے فضل و کرم کی ہے۔

## اللہ عزوجل کی وسعت رحمت

سورۃ الاعراف (آیت ۱۵۶) میں اللہ تعالیٰ کی رحمت کے حوالے سے فرمایا گیا: ﴿وَرَحْمَتِي وَسِعَتْ كُلَّ شَيْءٍ﴾ ”اور میری رحمت ہر شے کو اپنے گھیرے میں لیے ہوئے ہے۔“ اسی طرح یہ حدیث قدسی بھی ہم پڑھ چکے ہیں کہ اللہ فرماتا ہے: ((سَبَقْتُ رَحْمَتِي عَلَى غَضَبِي)) ”میری رحمت میرے غضب پر سبقت لے جاتی ہے۔“ — یقیناً اللہ تعالیٰ سزا دینے والا بھی ہے، شدید العقاب بھی ہے، لیکن ساتھ ہی غفور بھی ہے، رحیم بھی ہے اور اس کی شانِ غفوری اس کی سزا والی شان سے بالاتر ہے۔ بہر حال وہ بدلہ لینے والا بھی ہے اور سزا دینے والا بھی ہے۔ آخر جہنم کس لیے بنائی ہے، حساب کتاب کس لیے ہو رہا ہے، کراما کا تین جوہر وقت ہمارے اعمال لکھ رہے ہیں، یہ سب کس لیے ہے؟ اس لیے کہ اسی کی بنیاد پر ہمارا حساب کتاب ہوگا، جزا و سزا بھی ملے گی۔ یہ سب ہوگا، لیکن اللہ تعالیٰ کی رحمت غالب ہے۔ کسی نے صحیح کہا ہے کہ ”رحمت حق بہانہ می جوید“ یعنی رحمت خداوندی تو بہانہ چاہتی ہے کہ کوئی نہ کوئی بات ہو، بنیاد ہو تو اس کی رحمت جوش میں آجائے۔ اس قول کو اس طرح بھی پیش کیا جاتا ہے: ”رحمت حق بہانہ می جوید“ یعنی اللہ تعالیٰ کی رحمت اپنی قیمت نہیں چاہتی — چنانچہ قرآن مجید میں چار جگہ آیا ہے: ﴿وَهُوَ أَرْحَمُ الرَّاحِمِينَ﴾ (الاعراف: ۱۵۱، یوسف: ۶۴ و ۹۲، الانبیاء: ۸۳) ”وہ تمام رحم کرنے والوں سے بڑھ کر رحم کرنے والا ہے۔“ حضور ﷺ نے ایک دفعہ صحابہ کرام رضی اللہ عنہم سے فرمایا کہ سوچو تو سہی کہ کیا کوئی ماں کبھی چاہے گی کہ اس کے بچے کو آگ میں ڈال دیا جائے؟ اسی طرح اللہ بھی نہیں چاہے گا کہ اپنی مخلوق کو آگ میں ڈالے۔ قرآن مجید میں آیا ہے: ﴿مَا يَفْعَلُ اللَّهُ بِعَذَابِكُمْ إِنْ شَكَرْتُمْ وَآمَنْتُمْ﴾ (النساء: ۱۴۷) ”اللہ کو کیا لینا ہے تمہیں عذاب دے کر اگر تم اللہ کے شکر گزار بندے بنو اور اس پر ایمان لاؤ!“ کچھ لوگوں کو دوسروں کو اذیت دینا پسند ہوتا ہے اور وہ دوسروں کو اذیت دے کر خوش ہوتے ہیں۔ معاذ اللہ، ثم معاذ اللہ! اللہ عزوجل ایسا ہرگز نہیں ہے، بلکہ رحمت خداوندی تو بہانہ چاہتی ہے اور اس کی رحمت کی وسعت کا کوئی اندازہ بھی نہیں کر سکتا۔

## انسان کی اندرونی کیفیت کے تین درجات

زیر مطالعہ روایت بھی اللہ تعالیٰ کی وسعت رحمت کی مظہر ہے جس میں اللہ تعالیٰ خود فرما رہے ہیں کہ اگر کسی نے برائی کا ارادہ کیا لیکن اس پر عمل نہ کیا تو اس کے لیے مکمل نیکی لکھی جائے گی۔ میں عرض کر چکا ہوں کہ دونوں امکانات ہو سکتے ہیں۔ یہ بھی ہو سکتا ہے کہ وہ کسی خارجی مانع کی وجہ سے برائی نہیں کر سکا یا پھر خود اس کے اندر ہی کچھ کشاکش شروع ہو گئی جس کی وجہ سے وہ برائی سے رک گیا۔ یہ حقیقت ہے کہ خیر و شر کی کشاکش ہمارے اندر برپا رہتی ہے۔ ہمارا نفس امارہ ہمیں نیچے کھینچتا ہے جبکہ روح ملکوتی اوپر کھینچتی ہے۔ ع ”ایماں مجھے روکے ہے تو کھینچے ہے مجھے کفر!“

فرائڈ کے حوالے سے یہ بات میں آپ کو بتا چکا ہوں کہ وہ صرف نفسانی خوابوں کا تجزیہ کرتا ہے کہ خواہشات نفس جب پوری نہیں ہوتیں تو وہ خواب کا روپ دھار لیتی ہیں۔ اس کی یہ بات ٹھیک ہے، لیکن اسے پتا ہی نہیں ہے کہ ملکوتی خواب اور سچا خواب بھی کوئی حقیقت ہے۔ بہر حال فرائڈ کی ایک بات سے میں اس کی ذہانت کا قائل ہوں۔ اس نے انسان کی اندرونی کیفیت کے تین درجے معین کیے اور میں حیران ہوں کہ یہی تین درجے قرآن بیان کرتا ہے۔ قرآن کے مطابق سب سے نیچے نفس امارہ ہے، اور یہ انسان کے اندر موجود حیوانی جبلتوں (animal instincts) کی سطح ہے۔ حیوانی جبلت کا تقاضا ہے کہ کھاؤ، اس لیے کہ یہ جسم کی ضرورت ہے جبکہ نفس انسانی یہ بھی چاہتا ہے کہ اس میں لذتیں ہوں اور طرح طرح کے ذائقے ہوں، تنوع ہو، اسراف ہو، لیکن انسان کے اندر ایک روح ملکوتی بھی ہے جو اسے اللہ کے قریب لانا چاہتی ہے۔ اوپر روح ملکوتی ہے اور نیچے نفس امارہ ہے، جبکہ بیچ میں قلب ہے۔ ”قلب“ لغوی طور پر اس شے کو کہتے ہیں جو بدلتا رہتا ہے۔ اسی سے انقلاب ہے، یعنی نظام کا بدل جانا۔ مثلاً فرانسیسی انقلاب میں بادشاہی نظام ختم ہوا اور جمہوری نظام آ گیا..... بالشویک انقلاب میں سرمایہ دارانہ نظام ختم ہوا اور کمیونزم آ گیا..... انقلاب ایران میں شہنشاہ ایران کی حکومت ختم ہو گئی اور علماء کی حکومت آ گئی۔

قلب کا لفظ قرآن میں بھی آیا ہے، فرمایا: ﴿وَقَلِّبُوا لَكَ الْأُمُورَ﴾ (التوبة: ۴۸) ”اور (اے نبی ﷺ! یہ منافق) آپ کے لیے معاملات کو الٹ پلٹ کرنے کی کوشش کرتے رہے ہیں۔“ درحقیقت یہ قلب جسم کا ایسا عضو ہے جس کے لیے آرام ہے ہی نہیں۔ دماغ بھی آرام چاہتا ہے، اسے نیند چاہیے، البتہ اگر آپ بہت زیادہ سوئیں گے تو دماغ کی چکی چلنی شروع ہو جائے گی اور پھر وہ آپ کو خواب دکھانے شروع کر دے گا، جن میں سے اکثر و بیشتر نفسانی خواب ہی ہوتے ہیں جو نفس امارہ سے متعلق ہی ہوتے ہیں۔ یہ تو دماغ کی بات ہوگئی، لیکن قلب کے لیے کوئی آرام نہیں ہے، قلب ہر وقت یا تو سکڑ رہا ہے یا پھیل رہا ہے اور اس کے لیے آرام کا مطلب موت ہے۔

فرائڈ کہتا ہے کہ انسانی شعور کی سطح پر سطح libido یا id ہے، یعنی انسان کے حیوانی تقاضے اور حیوانی جبلتیں۔ اس کے اوپر ego ہے، جس کو ہم قلب کہتے ہیں۔ یہاں تک تو ٹھیک ہے، لیکن اس کے اوپر جو روح ہے، اس کو وہ نہیں پہچان سکا۔ وہ اس بات کو مانتا ہے کہ ego کے اوپر کوئی اور چیز ہے سہی اور وہ اس کو super ego کہتا ہے۔ پھر وہ اس کو ایسے define کرتا ہے کہ معاشرے میں موجود نیکی اور بدی کے تصورات انسان کو خبردار کرتے رہتے ہیں کہ تم یہ کام نہ کرو ورنہ لوگ کیا کہیں گے۔ لہذا معاشرے کے اندر موجود اثر، گویا اس کی ego کے اوپر ایک طرح کی مزید رکاوٹ ہے جو اس کو برائی سے روکتا ہے۔

روح کا تعلق براہِ راست ذاتِ باری تعالیٰ سے ہے!

علمِ نفس کے حوالے سے مجھے قرآن و حدیث کے مطالعہ سے جو حاصل ہوا ہے اس کا خلاصہ یہ ہے کہ انسان کے اندر ایک نفسِ امارہ ہے اور ایک روح ہے جو اللہ کی طرف سے ہے۔ آدم کی تخلیق اور اس کے تسویہ کے بعد اللہ تعالیٰ نے اس میں اپنی روح پھونکی۔ ازروئے الفاظ قرآنی: ﴿فَإِذَا سَوَّيْتَهُ وَنَفَخْتُ فِيهِ مِنْ رُوحِي فَقَعُوا لَهُ سَاجِدِينَ﴾ (الحجر) ”پھر جب میں اس کی نوک پلک درست کر لوں اور پھونک دوں میں اس میں اپنی روح میں سے، تو گر پڑنا اس کے لیے سجدے میں۔“ اس روح کا تعلق براہِ راست

ذاتِ باری تعالیٰ کے ساتھ ہے۔ لیکن یہ تعلق کیسے ہے اور کیا ہے اس کا صحیح ادراک ہمیں نہیں ہے۔ میں تو کہا کرتا ہوں کہ ہم تو یہ بھی نہیں جانتے کہ جان (life) کس چیز کا نام ہے اور یہ کہاں ہوتی ہے۔ آج بھی ڈاکٹروں کو یہ فیصلہ کرنا مشکل ہو جاتا ہے کہ مریض دل کے بند ہونے سے مرگیا یا دماغ کے ڈیڈ ہونے سے۔ چنانچہ ہمیں نہیں معلوم کہ اصل میں یہ جان ہے کہاں اور یہ کس عضو سے وابستہ ہے دل سے یا دماغ سے۔ جب ہم اس کے بارے میں نہیں جانتے تو روح کے بارے میں ہم کیا سمجھیں گے۔ روح تو جان سے کہیں زیادہ لطیف تر شے ہے جبکہ زندگی تو حیوانی مظہر (phenomenon) ہے۔ یہ زندگی تو کتے میں ہے، بلے میں ہے، بیل میں ہے، بکرے میں ہے، حتیٰ کہ گھاس کے تنکے میں بھی ہے۔ اگر وہ اپنی جڑ کے ساتھ جڑا ہوا ہے تو اس میں بھی جان ہے جسے نباتاتی زندگی کہتے ہیں۔ روح کے بارے میں ایک شاعر نے کیا خوب کہا ہے۔

اتصالے بے تکلیف بے قیاس

ہست رب الناس را با جانِ ناس!

روح ایک اتصال ہے، لیکن اس اتصال کی کیفیت کو ہم نہیں جان سکتے اور اسے کسی نوع کے اتصال پر قیاس بھی نہیں کیا جاسکتا۔ بہر حال یہ اتصال ہے انسانوں کے رب کا انسانوں کی جان کے ساتھ!

ہمیں معلوم ہے کہ یہ انگلیاں متصل ہیں، جیسے حضور ﷺ نے اپنی دو انگلیوں کو جوڑ کر فرمایا: ((يُعْثُ اَنَا وَالسَّاعَةُ كَهَاتَيْنِ))<sup>(۱)</sup> یعنی میری بعثت اور قیامت اس طرح جڑے ہوئے ہیں جیسے یہ انگلیاں جڑی ہوئی ہیں۔ میرے بعد قیامت ہے اور اب نہ کوئی نبی آئے گا نہ کوئی رسول آئے گا۔ گویا قیامت کی سب سے بڑی نشانی حضور ﷺ کی بعثت ہے۔ بہر حال روح اتصال ہے لوگوں کے رب کا انسانوں کی جان کے ساتھ۔ یہاں جان سے مراد یہ حیوانی زندگی اور بائیولوجیکل لائف نہیں ہے بلکہ اس سے مراد یہ روح ہے۔ بد قسمتی سے ہمارے ہاں الفاظ نہیں ہیں اور ہم روح کو بھی جان کہہ بیٹھتے ہیں اور

جان کو روح سمجھتے ہیں، حالانکہ جان بالکل علیحدہ شے ہے جو تمام حیوانات اور تمام نباتات میں ہے۔ اللہ تعالیٰ کی کروڑ ہا مخلوقات زمین میں ہیں، پانی میں ہیں، ہواؤں میں ہیں اور وہ سب جاندار ہیں۔ انسان میں بھی جان ہے، لیکن اس کی شان یہ ہے کہ اس کی تکمیل اور اس کے تسویہ کے بعد اس میں اللہ تعالیٰ نے اپنی روح میں سے روح پھونک دی تو اب یہ روح انسان کو اوپر کھینچتی ہے، جبکہ نفس امارہ نیچے کھینچتا ہے اور قلب بیچ میں ہے۔ اگر نفس امارہ غالب ہو جائے تو وہ قلب کو اپنی طرف کھینچ لیتا ہے۔ قلب چونکہ آئینہ کی مانند ہے لہذا اب نفس کی ساری ظلمانیت قلب میں منعکس ہو کر پورے وجود کے اندر طاری ہو جائے گی اور اگر قلب کا رخ روح کی طرف ہو گیا تو روح کی نورانیت قلب میں منعکس ہو کر پورے وجود میں سرایت کر جائے گی۔

سب سے بڑی نیکی: دین الہی کے نفاذ کی جدوجہد

قرآن و حدیث کی روشنی میں آج کی گفتگو کا خلاصہ یہ ہے کہ نیکی کا صرف ارادہ کرنے پر ایک نیکی مل جاتی ہے اور اس پر عمل کر لینے سے اس پر دس گنا، سات سو گنا بلکہ اس سے بھی زیادہ اور بے حساب کتاب اجر ملے گا، جبکہ اس کے مقابلے میں برائی کا ارادہ کرنے کے بعد اس پر عمل نہ کرنا از خود ایک نیکی شمار ہوگی اور اگر برائی کر لی تو پھر اس کے مطابق اور اسی کی مقدار سزا ملے گی۔ یہ گویا اس حدیث ((سَبَقْتُ رَحْمَتِي عَلٰی غَضَبِي)) اور اس آیت ((وَرَحْمَتِي وَسِعَتْ كُلَّ شَيْءٍ)) کی بھی ایک توجیہ ہوگئی۔ اللہ تعالیٰ ہم سب کو اپنے دامنِ رحمت میں لے لے اور ہم کم از کم نیکیوں کا ارادہ کرنے کا توفیق ملے کر لیں۔

یاد رکھیں کہ سب سے بڑی اور سب سے پہلی نیکی اللہ کے دین کے خلاف ہونے والی بغاوت کو روکنے کا ارادہ کرنا ہے، اور پھر اس میں بالفعل جدوجہد کرنا، تن من دھن لگانا یہ سب سے اونچی نیکی ہے۔ اگر یہ ارادہ ہی نہیں ہے تو اللہ کو تمہاری نمازیں، روزے درکار نہیں ہیں۔ اللہ کہتا ہے کہ اگر تم میرے وفادار ہو تو پھر طاعنوت کے وفادار کیسے ہو گئے؟ یہ دو باتیں تو یکجا نہیں ہو سکتیں۔ پچھلی دفعہ سورۃ البقرۃ کی یہ آیت ہمارے

زیر مطالعہ آئی تھی: ﴿فَمَنْ يَكْفُرْ بِالطَّاغُوتِ وَيُؤْمِنْ بِاللَّهِ.....﴾ (آیت ۲۵۶) ”تو جو کوئی بھی طاغوت کا انکار کرے اور پھر اللہ پر ایمان لائے.....“، یعنی پہلے طاغوت کا کفر ہے اور پھر اللہ پر ایمان کا مرحلہ ہے۔ گویا اللہ کے دین کے خلاف ہونے والی بغاوت کو روکنے کا ارادہ کر لینا، کم سے کم نیکی ہے اور بلند ترین نیکی وہ ہوگی کہ اس راہ میں وہ وقت بھی آ جائے کہ جان ہتھیلی پر رکھ کر ہم میدان میں حاضر ہو جائیں اور پھر اللہ تعالیٰ کی طرف سے شہادت سے سرخرو ہونے کا موقع آ جائے۔

اللہ تعالیٰ ہمیں نیکی کا ارادہ کرنے کی توفیق دے۔ اور خاص طور پر طاغوت سے بغاوت اور اللہ کی حکومت اور اللہ کے نظام کو قائم کرنے کی جدوجہد کا ہم نہ صرف ارادہ کریں بلکہ اس پر عملاً کاربند ہوں اور تن من دھن لگائیں۔

أَقُولُ قَوْلِي هَذَا وَاسْتَغْفِرُ اللَّهَ لِي وَلِكُمْ وَلِلْمُسْلِمِينَ وَالْمُسْلِمَاتِ ۝۝





# ایمان کے ظاہری و باطنی ثمرات

## اور تقربِ الہی کے ذرائع

۲۵ جولائی اور یکم اگست ۲۰۰۸ء کے خطابات جمعہ

خطبہ مسنونہ کے بعد:

أَعُوذُ بِاللّٰهِ مِنَ الشَّيْطَانِ الرَّجِيمِ — بِسْمِ اللّٰهِ الرَّحْمٰنِ الرَّحِيمِ

اللّٰهُ وَلِيُّ الَّذِينَ آمَنُوا يُخْرِجُهُم مِّنَ الظُّلُمَاتِ إِلَى النُّورِ (البقرة: ۲۵۶)  
 أَلَا إِنَّ أَوْلِيَاءَ اللّٰهِ لَا خَوْفٌ عَلَيْهِمْ وَلَا هُمْ يَحْزَنُونَ ۚ الَّذِينَ آمَنُوا وَكَانُوا  
 يَتَّقُونَ ۚ لَهُمُ الْبُشْرَىٰ فِي الْحَيٰوةِ الدُّنْيَا وَفِي الْآخِرَةِ ۚ لَا تَبْدِيلَ لِكَلِمَاتِ  
 اللّٰهِ ۚ ذَٰلِكَ هُوَ الْفَوْزُ الْعَظِيمُ (يونس)

وَلَقَدْ خَلَقْنَا الْإِنسَانَ وَنَعَلْمَا تَوْسُوْسَ بِهٖ نَفْسَهٗ ۖ وَكُنَّا أَقْرَبَ اِلَيْهِ مِنْ  
 حَبْلِ الْوَرِيدِ (ق)

كَلَّا لَا تَطَّعْهُ وَاسْجُدْ وَاقْتَرِبْ (العلق)

أُولَٰئِكَ الَّذِينَ يَدْعُونَ يَبْتَغُونَ إِلَىٰ رَبِّهِمُ الْوَسِيلَةَ أَيُّهُمْ أَقْرَبُ وَيَرْجُونَ  
 رَحْمَتَهُ وَيَخَافُونَ عَذَابَهُ ۚ إِنَّ عَذَابَ رَبِّكَ كَانَ مَحْذُورًا (بنی اسرائیل)

عَنْ أَبِي هُرَيْرَةَ رَضِيَ اللّٰهُ عَنْهُ قَالَ قَالَ رَسُوْلُ اللّٰهِ ﷺ :

((إِنَّ اللّٰهَ تَعَالٰی قَالَ: مَنْ عَادَىٰ لِي وَلِيًّا فَقَدْ آذَنْتُهُ بِالْحَرْبِ — وَمَا  
 تَقَرَّبَ إِلَيَّ عَبْدِي بِشَيْءٍ أَحَبَّ إِلَيَّ مِمَّا افْتَرَضْتُهُ عَلَيْهِ، وَمَا يَزَالُ عَبْدِي  
 يَتَقَرَّبُ إِلَيَّ بِالنَّوَافِلِ حَتَّىٰ أُحِبَّهُ، فَإِذَا أَحْبَبْتُهُ كُنْتُ سَمْعَهُ الَّذِي يَسْمَعُ بِهِ

وَبَصَرُهُ الَّذِي يُنْصَرُّ بِهِ وَيَدُهُ الَّتِي يَبْطِشُ بِهَا وَرِجْلُهُ الَّتِي يَمْشِي بِهَا وَإِنْ سَأَلْنِي لَأُعْطِيَنَّهُ وَلَكِنْ اسْتَغَاذَنِي لَأُعِذَّنَّهُ) (۱)

سیدنا ابو ہریرہ رضی اللہ عنہ سے روایت ہے رسول اللہ ﷺ نے فرمایا:

”اللہ تعالیٰ کا ارشاد ہے: جو شخص میرے کسی ولی (دوست) سے عداوت رکھے تو میرا اس سے اعلان جنگ ہے — میرا بندہ میرے فرض کردہ امور کے سوا کسی اور چیز کے ذریعے میرے زیادہ قریب نہیں آ سکتا۔ میرا بندہ نوافل (نفل) عبادات کے ذریعے میرے قریب ہوتا رہتا ہے یہاں تک کہ میں اس سے محبت کرنے لگتا ہوں اور جب میں اس سے محبت کرنے لگتا ہوں تو میں اس کا کان بن جاتا ہوں جس سے وہ سنتا ہے اس کی آنکھ بن جاتا ہوں جس سے وہ دیکھتا ہے اور اس کا ہاتھ بن جاتا ہوں جس سے وہ پکڑتا ہے اور اس کا پاؤں بن جاتا ہوں جس سے وہ چلتا ہے۔ وہ مجھ سے مانگے تو میں اسے ضرور دیتا ہوں اور مجھ سے پناہ طلب کرے تو میں اسے ضرور پناہ دیتا ہوں۔“

معزز سامعین کرام!

اربعین نووی کی حدیث ۳۸ آج ہمارے زیر مطالعہ ہے اور یہ حدیث تصوف کے موضوع پر بہت اہمیت کی حامل ہے۔ یوں سمجھئے کہ ہمارے ہاں جو مضامین ”تصوف“ کے عنوان سے بیان ہوتے ہیں ان کا ایک بہترین بیان زیر مطالعہ حدیث قدسی میں ہے۔ البتہ یہ یاد رکھیے کہ قرآن وحدیث میں کہیں بھی تصوف کا لفظ نہیں آیا اور یہ بعد کی اصطلاح ہے جس کے بارے میں یقین کے ساتھ یہ بھی معلوم نہیں کہ اس لفظ کا ماخذ (origin) کیا ہے۔ زیادہ تر لوگوں کا خیال ہے کہ یہ ”صوف“ (بمعنی اون) سے بنا ہے۔ تابعین کے زمانے میں جو ابتدائی صوفی تھے وہ اونی کپڑے پہنا کرتے تھے تاکہ اون ان کے جسم کو تکلیف پہنچاتی رہے۔ بنیان وغیرہ کا تو سوال ہی نہیں تھا۔ اون جسم کے لیے باعث راحت نہیں ہوتی بلکہ وہ تو جسم کو کاٹتی رہتی ہے — اون کو عربی میں صوف کہتے ہیں تو صوف سے صوفی اور پھر اسی سے تصوف بن گیا۔ بہر حال تصوف کے ماخذ کے حوالے

سے مختلف آراء ہیں، میں اس وقت تفصیل میں نہیں جاسکتا۔ البتہ حدیث میں اس کے لیے لفظ ”احسان“ آیا ہے اور ہم ”حدیث جبریل“ کے مطالعے میں اس کے بارے میں تفصیل سے پڑھ چکے ہیں۔ درحقیقت وہی مضمون زیر مطالعہ حدیث میں ذرا مختلف انداز میں آ رہا ہے۔ اس ضمن میں میں یہ بھی عرض کر دوں کہ زیر مطالعہ حدیث میں بعض نہایت ”خطرناک“ مضامین بھی آئے ہیں۔ خطرناک اس اعتبار سے کہ بہت باریک اور حساس ہیں اور ان کے ضمن میں گمراہی میں مبتلا ہونے کا امکان موجود ہے، لہذا اس پہلو سے بہت ہی محتاط رہ کر بات کرنی پڑے گی۔

### ولی کون ہوتا ہے؟

زیر مطالعہ حدیث کے دو حصے ہیں اور پہلا حصہ قدرے مختصر ہے۔ حضرت ابو ہریرہ رضی اللہ عنہ سے روایت ہے کہ رسول اللہ ﷺ نے ارشاد فرمایا کہ اللہ تعالیٰ نے یوں فرمایا ہے: ((مَنْ عَادَى لِي وَلِيًّا فَقَدْ آذَنْتُهُ بِالْحَرْبِ)) ”جس شخص نے میرے کسی ولی کے ساتھ دشمنی رکھی تو اس کے خلاف میری جانب سے اعلان جنگ ہے“۔ اب یہاں سوال پیدا ہوتا ہے کہ ولی کسے کہتے ہیں اور اللہ کے ولی کون ہیں۔ اس کے بارے میں لوگوں کے ذہنوں میں مختلف تصورات ہیں۔ عمومی تصور یہی ہے کہ ولی وہ ہوتا ہے جس سے کچھ خارق عادت باتیں ظاہر ہو جائیں، کرامات ظاہر ہوں، جو غیب کی کچھ باتیں بھی بتا دے اور کچھ مستقبل کی بھی۔ مزید یہ کہ اس کی زندگی میں شریعت کی پیروی بھی موجود ہو اور نظر بھی آ رہی ہو، یعنی اس کا لباس اور اس کی وضع قطع سنت کے بہت قریب ہو۔ ولی کے حوالے سے یہ تصورات ہمارے ذہنوں میں ہیں، جو غلط نہیں ہیں، لیکن سب سے پہلے گہرائی میں سمجھئے کہ ولی ہوتا کون ہے۔

اس سے بھی پہلے یہ بنیادی بات جان لیجئے کہ ولایت کا رشتہ یک طرفہ نہیں، دو طرفہ ہوتا ہے۔ یہی وجہ ہے کہ اللہ تعالیٰ اہل ایمان کا ولی ہے اور اہل ایمان اللہ کے ولی ہیں۔ اسی طرح اللہ تعالیٰ اہل ایمان سے محبت کرتا ہے اور اہل ایمان اللہ سے محبت کرتے ہیں۔ تو یہ دو طرفہ معاملہ ہے۔ اب آتے ہیں اصل سوال کی طرف کہ ولی کون ہوتا ہے۔

ولی اور ولایت کو سمجھنے کے لیے میں نے ابتدا میں دو آیات تلاوت کی ہیں۔ ایک سورۃ البقرۃ میں آیت الکرسی کے فوراً بعد کی آیت ہے۔ فرمایا: ﴿اللَّهُ وَلِيُّ الَّذِينَ آمَنُوا﴾۔ ”اللہ تعالیٰ اہل ایمان کا ولی ہے۔۔۔۔۔“ دوست، ساتھی، مددگار، پشت پناہ یہ سارے الفاظ جمع کر لیں، لفظ ولی ان سب پر محیط ہے۔ اللہ اہل ایمان کا ولی ہے اور اس کا ظہور یوں ہوتا ہے: ﴿يُخْرِجُهُم مِّنَ الظُّلُمَاتِ إِلَى النُّورِ﴾ (آیت ۲۵۷) ”وہ نکالتا رہتا ہے اہل ایمان کو تاریکیوں سے نور کی طرف“۔ تاریکیوں سے نور کی طرف آنا ایک تدریجی (gradual) عمل ہے۔ اس کا آغاز تو اسی وقت ہو جائے گا جب کوئی شخص زبان سے کلمہ شہادت (أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ) ادا کرے گا۔ یہاں سے وہ رشتہ شروع ہو گیا اور پھر اس رشتے میں ترقی ہوتی ہے اور یہ تدریجاً آگے بڑھتا ہے۔ ایمان لانے کے بعد انسان کفر اور شرک کی تاریکیوں سے نکل کر ایمان کے نور میں آ گیا، لیکن اس کے بعد ابھی اور بہت سے پردے ہیں جنہیں چاک کرنا ہوگا، جن میں سے نکلنا ہوگا۔ اور پھر جیسے جیسے یہ تاریکیاں چھٹی جائیں گی تو اس نور کے اندر اضافہ ہوتا جائے گا۔

یہی مضمون سورۃ التحریم میں بھی آیا ہے کہ قیامت کے دن اہل ایمان کا نور ان کے آگے اور داعی طرف دوڑتا ہوگا اور وہ اللہ رب العزت سے دعا کریں گے: ﴿رَبَّنَا آتِنَا لَنَا نُورًا وَاعْفِرْ لَنَا إِنَّكَ عَلَى كُلِّ شَيْءٍ قَدِيرٌ﴾ (۸) ”اے ہمارے رب! ہمارے لیے نور کو کامل کر دے اور تو ہمیں بخش دے، یقیناً تو ہر شے پر قادر ہے“۔ اتمام نور کی دعا کی وجہ یہ ہے کہ دنیا میں سب لوگ ایمان میں برابر نہیں تھے۔ ایک ایمان حضرت ابوبکر صدیق رضی اللہ عنہ کا تھا اور ایک عام صحابی کا تھا اور ایک ہم میں سے کسی کا ہے تو ان میں زمین و آسمان کا فرق ہے۔ پھر اسی نسبت و تناسب (ratio proportion) سے میدانِ حشر میں نور ملے گا۔ اُس وقت وہاں اور کوئی نور نہیں ہوگا، بلکہ گھپ اندھیرا ہوگا اور اسی اندھیرے میں پل صراط پر سے گزرنا ہوگا جس کے نیچے جہنم ہے۔ ذرا ٹھوکر کھائی اور گئے جہنم میں۔ اس کا نقشہ سورۃ الحدید میں کھینچا گیا ہے کہ اہل ایمان تو پل صراط سے

گزر جائیں گے، اس لیے کہ ان کے پاس نور ہوگا، ان کے سامنے بھی اور داہنی طرف بھی۔ سامنے تو ایمان کا نور ہوگا، جبکہ داہنی طرف اعمالِ صالحہ کا نور ہوگا۔ جبکہ منافقوں کے پاس کوئی نور نہیں ہوگا۔ دنیا میں چونکہ وہ اہل ایمان کے ساتھ رہتے تھے تو وہاں وہ اہل ایمان سے کہیں گے: ﴿اَنْظُرُوْنَا نَقْتَبِسُ مِنْ نُّوْرِكُمْ﴾ (آیت ۱۳) ”ذرا ہمارا انتظار کرو کہ ہم بھی تمہاری روشنی سے فائدہ اٹھالیں۔“

اس نور کے بارے میں روایات میں آتا ہے کہ کسی کے پاس اتنا نور ہوگا کہ مدینہ منورہ سے صنعاء تک اس کی روشنی چلی جائے گی اور کسی کا نور بس اتنا ہوگا کہ جس سے صرف اس کے قدموں کے آگے روشنی ہو جائے گی۔ ایسا شخص بھی اُس دن بہت خوش قسمت ہوگا، اس لیے کہ جنگل میں چلتے ہوئے اگر کسی کے ہاتھ میں ٹارچ بھی ہو جس کی روشنی بہت دور تک تو نہیں جاسکتی، لیکن قدموں کے آگے تو نظر آ جاتا ہے کہ کوئی گڑھا تو نہیں، کوئی سانپ تو نہیں بیٹھا ہوا۔ چنانچہ اتنا نور بھی غنیمت اور بڑی نعمت شمار ہوگا۔ اس کا دوسرا پہلو سورۃ التحریم کی زیر مطالعہ آیت میں بیان کیا گیا ہے کہ جن کے پاس نور کم ہوگا تو وہ اللہ سے دعا کریں گے کہ پروردگار! ہمارے گناہوں کی وجہ سے ہمارا نور مدہم ہے، پس تو ہمیں بخش دے اور ہماری مغفرت فرما دے اور ہمارے نور کی تکمیل کر دے۔ اسی طرح سورۃ البقرۃ میں بتایا گیا کہ اللہ اپنے ولیوں کو تارکیوں سے نکال کر نور کی طرف لاتا رہتا ہے۔

دوسری آیت جو میں نے ابتدا میں تلاوت کی یہ سورۃ یونس کی آیت ہے جو بہت عام ہے اور اکثر وعظوں، تقریروں اور عوامی جلسوں میں پڑھی جاتی ہے۔ اس آیت میں اولیاء اللہ کے بارے میں فرمایا جا رہا ہے: ﴿اَلَا اِنَّ اَوَّلِيَاءَ اللّٰهِ لَا خَوْفٌ عَلَيْهِمْ وَلَا هُمْ يَحْزَنُوْنَ﴾ (۶۶) ”آگاہ ہو جاؤ! اللہ کے دوستوں پر نہ کوئی خوف ہے اور نہ وہ غمگین ہوں گے۔“ اگلی آیت میں اولیاء اللہ کی تعریف بایں الفاظ کی گئی ہے: ﴿الَّذِيْنَ اٰمَنُوْا وَكَانُوْا يَتَّقُوْنَ﴾ (۳۳) ”وہ لوگ جو صاحب ایمان ہوں اور تقویٰ کی روش اختیار کریں۔“ ﴿لَهُمُ الْبُشْرٰی فِی الْحَیٰوَةِ الدُّنْیَا وَفِی الْاٰخِرَةِ﴾ ”ان کے لیے بشارتیں

ہیں دنیا کی زندگی میں بھی اور آخرت میں بھی۔ ﴿لَا تَبْدِيلَ لِكَلِمَاتِ اللَّهِ ذَٰلِكَ هُوَ الْفَوْزُ الْعَظِيمُ﴾ ”اللہ کی باتوں میں کوئی تبدیلی نہیں ہو سکتی۔ یہی تو ہے بہت بڑی کامیابی۔“

### ایمان اور تقویٰ کے مراحل

ان آیات میں واضح کر دیا گیا کہ اللہ کا ولی وہ ہے جو ایمان حقیقی سے بہرہ مند ہو اور تقویٰ کی روش اختیار کیے ہوئے ہو۔ اب ایمان کے مختلف مراحل ہیں۔ ایمان کا پہلا قدم تو شہادت یعنی زبانی گواہی ہے اور اس کا دوسرا قدم ہے دل میں یقین کا پیدا ہو جانا۔ سورۃ الحجرات کی یہ آیت میرے بیان میں بہت مرتبہ آئی ہے: ﴿قَالَتِ الْأَعْرَابُ آمَنَّا قُلْ لَمْ تُؤْمِنُوا وَلَكِنْ قُولُوا أَسْلَمْنَا وَلَمَّا يَدْخُلِ الْإِيمَانُ فِي قُلُوبِكُمْ﴾ (آیت ۱۴) ”یہ بدو کہہ رہے ہیں کہ ہم ایمان لے آئے ہیں۔ (اے نبی ﷺ) ان سے کہہ دیجیے: تم ہرگز ایمان نہیں لائے ہو، بلکہ تم یوں کہو کہ ہم مسلمان (اطاعت گزار) ہو گئے ہیں اور ایمان ابھی تک تمہارے دلوں میں داخل نہیں ہوا ہے۔“ یہ بدو دعویٰ تو ایمان کا کر رہے ہیں لیکن حقیقت میں یہ اسلام لائے ہیں، ایمان ابھی نہیں لائے اور یہ اپنے ایمان کے دعوے میں تب سچے ہوں گے جب ان کے دل کے اندر یقین پیدا ہو جائے گا۔ دل میں یقین کا پیدا ہو جانا ایمان کا دوسرا قدم ہے اور پھر اس سے اگلا مرحلہ یہ ہے کہ اس یقین کی پختگی اتنی ہو جائے کہ جیسے اپنی آنکھوں سے کسی چیز کو دیکھ کر یقین ہوتا ہے، جسے عین الیقین کہا جاتا ہے۔ یہ یقین کا اعلیٰ ترین درجہ ہے اور یہی ”احسان“ ہے کہ یہ احساس پیدا ہو جائے کہ میں اللہ کو دیکھ رہا ہوں یا یہ یقین تو کم سے کم ہو جائے کہ اللہ مجھے دیکھ رہا ہے اور میں اللہ تعالیٰ کی نگاہوں میں ہوں۔ چنانچہ ایمان کے تین درجے ہو گئے۔ درجہ اول زبانی گواہی، درجہ دوم یقین قلبی اور درجہ سوم عین الیقین، اور اسی کا نام احسان ہے اور یہی تصوف کی منزل ہے کہ یقین اس درجے میں ہو جانا گویا انسان اللہ کو دیکھ رہا ہے یا کم سے کم ہر وقت یہ استحضار رہے کہ میں اللہ کی نگاہوں میں ہوں۔

اسی طرح تقویٰ کے بھی مختلف مراحل ہیں۔ شراب کی حرمت کے ضمن میں آنے

والی آخری آیات یعنی سورۃ المائدہ کی آیات ۹۰، ۹۱، ۹۲ میں جب شراب کے بارے میں آخری حکم آیا تو صحابہ کرام رضوان اللہ علیہم اجمعین کو تشویش لاحق ہو گئی کہ شراب نجس چیز تھی اور ہمیں تو پیتے ہوئے عمریں بیت گئی ہیں۔ شراب عرب کے کلچر کا جزو لازم تھی جیسے آج مغرب کی تہذیب میں جزو لازم ہے اور شراب کے بغیر کسی کھانے کا تصور نہیں ہے، تو شراب پیتے سالہا سال ہو گئے تھے۔ چنانچہ جب لوگوں میں تشویش پیدا ہوئی تو ان کی تسلی کے لیے فرمایا گیا: ﴿لَيْسَ عَلَى الَّذِينَ آمَنُوا وَعَمِلُوا الصَّالِحَاتِ جُنَاحٌ فِيمَا طَعِمُوا﴾ ”ان لوگوں پر جو ایمان لائے اور نیک عمل کیے کوئی گناہ نہیں ہے اس میں جو وہ (پہلے) کھاپی چکے۔“ یعنی اس آخری حکم کے آنے سے پہلے جو کچھ کھایا پیا وہ اب معاف، لیکن اس کی چند شرائط بھی ساتھ ہی بیان ہوئیں۔ وہ یہ ہیں کہ: ﴿إِذَا مَا اتَّقَوْا وَآمَنُوا وَعَمِلُوا الصَّالِحَاتِ﴾ ”جب تک وہ تقویٰ کی روش اختیار کیے رکھیں اور ایمان لائیں اور نیک عمل کریں“ ﴿ثُمَّ اتَّقَوْا وَآمَنُوا﴾ ”پھر مزید تقویٰ اختیار کریں اور ایمان لائیں“ ﴿ثُمَّ اتَّقَوْا وَاحْسِنُوا﴾ ”پھر اور تقویٰ میں بڑھیں اور درجہ احسان پر فائز ہو جائیں“۔ ﴿وَاللَّهُ يُحِبُّ الْمُحْسِنِينَ﴾ ”اور اللہ تعالیٰ محسنوں سے محبت کرتا ہے“۔ اس آیت سے معلوم ہوا کہ تقویٰ کے بھی تین درجات ہیں۔ گویا ایمان اور تقویٰ دونوں کے تین تین مراحل ہوئے۔

### ایمان کے ظاہری اور باطنی ثمرات

اب میں تھوڑا سا تجربہ کر کے آپ کو بتا دوں کہ ایمان کے ثمرات کیا ہیں اور ایمان کا ظہور کن شکلوں میں ہوتا ہے۔ ایک تو ایمان کے خارجی ثمرات ہیں اور ایک باطنی۔ مثال کے طور پر یوں سمجھئے کہ آم کا درخت ہے تو ظاہر بات ہے کہ اس میں آم ہی لگیں گے، لیکن ایمان ایک ایسا درخت ہے جس میں دو طرح کے پھل لگتے ہیں۔ ایک ظاہری جو نظر آتے ہیں اور ایک باطنی جو نظر نہیں آتے۔ پہلے ظاہری پھل کی بات کرتے ہیں۔

(۱) سمع و طاعت: پہلا ظاہری پھل ہے۔ یعنی اللہ اور رسول ﷺ کو ماننا ہے تو اب اللہ اور اس کے رسول ﷺ کی کلی اطاعت بھی کرو۔ قرآن حکیم میں کئی مقامات پر یہ حکم آیا ہے:

﴿وَأَسْمَعُوا وَأَطِيعُوا﴾ ”سنو اور اطاعت کرو۔“

(۲) جہاد فی سبیل اللہ: دوسرا ظاہری پھل ”جہاد فی سبیل اللہ“ یعنی اللہ کی راہ میں جہاد کرنا ہے۔ آگے جہاد کے دو کھاتے ہو جائیں گے: (۱) دعوت یعنی اللہ کے پیغام کو دنیا تک پہنچانا۔ (۲) اقامت یعنی اللہ کے دین کو قائم کرنا، نظامِ الہی کو غالب کرنا، اس جدوجہد میں تن من دھن لگانا، مال اور اپنے جسم و جان کی قوتوں اور صلاحیتوں کو اس میں صرف کرنا۔ اب یہ چیزیں خارجی ہیں جو نظر آتی ہیں۔ کسی شخص میں اطاعت ہے یا نہیں، نظر آ جائے گا۔ نماز پڑھتا ہے یا نہیں پڑھتا، روزہ رکھتا ہے یا نہیں رکھتا، حلال و حرام پر کاربند ہے یا نہیں ہے، تو یہ سب نظر آ جائے گا۔ اسی طرح جہاد کر رہا ہے، دعوت دے رہا ہے، تبلیغ کر رہا ہے، قرآن پڑھ رہا ہے، پڑھا رہا ہے، سکھا رہا ہے، پھیلا رہا ہے، پہنچا رہا ہے، اور ایک جماعتی نظم اور ڈسپلن کے ساتھ اللہ کے دین کو قائم کرنے کی جدوجہد میں لگا ہوا ہے تو یہ سب ایمان کے خارجی یا ظاہری ثمرات ہیں۔

(۳) تسلیم و رضا: ان کے علاوہ ایمان کے بعض باطنی ثمرات بھی ہیں اور ان میں سب سے پہلی چیز ہے: ”تسلیم و رضا“ یعنی جو کچھ بھی اللہ کی طرف سے آئے بغیر کسی شکوے اور شکایت سے قبول کرو: ﴿مَا أَصَابَ مِنْ مُصِيبَةٍ إِلَّا بِإِذْنِ اللَّهِ﴾ (التغابن: ۱۱) ”جو مصیبت بھی تم پر آئی ہے وہ اللہ کے اذن کے بغیر نہیں آئی ہے“۔ اللہ نے منظوری دی ہے تو یہ دکھ تمہیں پہنچا ہے۔ ابو جہل لاکھ کوشش کے باوجود کسی صحابی کو نہیں مار سکتا تھا اور نہ وہ حضراتِ سمیہ اور یاسر رضی اللہ عنہما کو شہید کر سکتا تھا اگر اللہ کی طرف سے اجازت نہ ہوتی۔ اگر اذنِ رب نہ ہوتا تو اس کا ہاتھ ہی شل ہو جاتا اور کوڑا مارنے کے لیے ہاتھ اٹھا ہی نہ سکتا۔ چنانچہ اللہ کی جانب سے جو بھی آئے اسے من جانب اللہ سمجھ کر صبر و استقامت سے قبول کرو اور اللہ کی تقدیر پر راضی ہو جاؤ۔ اس کو کہتے ہیں: ”راضی برضائے رب“۔ اس کے بڑے اونچے اونچے مقامات ہیں، جو اس وقت بیان کرنے کا موقع نہیں ہے۔

رضائے حق پہ راضی رہ یہ حرف آرزو کیسا؟

خدا خالق، خدا مالک، خدا کا حکم، تو کیسا؟



یعنی تم ہوتے کون ہو کہ تم اللہ کو کوئی مشورہ دے سکو۔ یہ اکبر الہ آبادی کا بڑا عارفانہ شعر ہے۔ اگرچہ مشہور تو وہ مزاحیہ شاعری کے لیے ہیں، لیکن ان کے بہت سے صوفیانہ اشعار بھی ہیں اور یہ شعر بھی بہت کمال کا ہے۔

ہم بھی تسلیم کی خو ڈالیں گے

بے نیازی تیری عادت ہی سہی!

یعنی جو تیرا فیصلہ ہے وہ دل سے قبول ہے اور اس کے سامنے سر تسلیم خم ہے، ”سر تسلیم خم ہے جو مزاج یار میں آئے!“

(۴) تفویض الامر الی اللہ: اسی کا ایک حصہ تفویض الامر ہے یعنی اپنے معاملے کو اللہ کے حوالے کر دینا۔ یہ بھی ایک ذہنی اور اندر کی نفسیاتی کیفیت ہے: ﴿وَأَقِمْ وَجْهَكَ لِلدِّينِ﴾ اللہ! إِنَّ اللہَ بِصِیْرٍ بِالْعِبَادِ ﴿۳۸﴾ (المومن) ”اور میں تو اپنا معاملہ اللہ کے حوالے کرتا ہوں۔ اللہ یقیناً اپنے بندوں کو دیکھ رہا ہے“۔ میں کا ہے کو چنتا کروں، کا ہے کو تشویش میں مبتلا ہو جاؤں۔ میرا رب میری تمام ضروریات کو جانتا ہے۔ میں نے آپ کو بتایا ہے کہ ایمان کے درجات میں انسان ترقی کرتے کرتے اس مقام تک پہنچ جاتا ہے جہاں دعا بھی محدود ہو جاتی ہے۔ دعا صرف یہ رہ جاتی ہے کہ اے اللہ میری ہدایت میں اور اضافہ کر! اے اللہ میرے علم میں اور اضافہ کر! اے اللہ مجھے اپنے ایمان پر استقامت عطا فرما! باقی یہ دعا کہ اے اللہ مجھے یہ دے دے دے دے! اس سے بندہ مؤمن مستغنی ہو جاتا ہے۔ اس کا مطلب تو یہ ہے کہ تم اللہ کو سکھا رہے ہو، اللہ کو پڑھا رہے ہو۔ تمہیں کیا بتا یہ شے تمہارے حق میں ٹھیک بھی ہے یا نہیں: ﴿وَعَسَىٰ أَنْ تَكْرَهُوا شَيْئًا وَهُوَ خَيْرٌ لَّكُمْ وَعَسَىٰ أَنْ تُحِبُّوا شَيْئًا وَهُوَ شَرٌّ لَّكُمْ وَاللَّهُ يَعْلَمُ وَأَنْتُمْ لَا تَعْلَمُونَ﴾ (البقرة) ”اور ہو سکتا ہے کہ تم کسی شے کو ناپسند کرو اور وہ تمہارے لیے بہتر ہو۔ اور ہو سکتا ہے کہ تم کسی چیز کو پسند کرو اور آنحالیکہ وہی تمہارے لیے بری ہو۔ اور اللہ جانتا ہے تم نہیں جانتے“۔ چنانچہ اپنے معاملات کو اللہ کے حوالے کر دو، کیونکہ وہ بہتر جاننے والا ہے۔

تفویض الامر ایمان کا باطنی ثمر ہے اور اس کے لیے ایک بہت پیارا شعر ہے:۔

کار سازِ ما بہ فکرِ کارِ ما  
فکرِ ما در کارِ ما آزارِ ما

میرا کار ساز خود میرے معاملے کی فکر کر رہا ہے تو مجھے فکر کی کیا ضرورت ہے۔ جب میں اپنے معاملات میں خود غور و فکر کر کے نتیجہ نکالتا ہوں تو وہ الٹا پڑتا ہے اور میرے لیے باعث تکلیف ہو جاتا ہے۔ تو اس کا حل یہی ہے کہ میں اپنے معاملات کو اللہ کے حوالے کر دوں۔ ہم پچھلی حدیث میں پڑھ چکے ہیں اللہ تعالیٰ فرماتا ہے کہ جب میرا بندہ اپنے کسی بھائی کے کام میں لگا ہو تو میں اس کے کام میں لگ جاتا ہوں۔ چنانچہ آپ اللہ کے کام میں لگ جائیے اللہ کے دین کے لیے تن من دھن لگا دیجیے تو اللہ آپ کے سارے کام پورے کرے گا۔

(۵) توکل علی اللہ: ایمان کے باطنی ثمرات میں سے ایک توکل علی اللہ ہے یعنی کسی مادی ذریعے اور سبب پر کوئی اعتماد اور توکل نہ رہے سوائے اللہ کے جو مسبب الاسباب ہے۔ حضور ﷺ سے بھی فرمایا گیا تھا: ﴿وَلَا تَقُولَنَّ لِشَئٍ إِنِّي فَاعِلٌ ذَلِكُمْ غَدَاً ۖ إِنَّا لَا نَشَاءُ اللَّهُ﴾ (الکہف) ”اور کسی چیز کے بارے میں کبھی یہ نہ کہا کریں کہ میں یہ کام کل ضرور کروں گا“ مگر یہ کہ اللہ چاہے! کسی بھی کام کے ارادے کے ساتھ ان شاء اللہ کہنا چاہیے یعنی اگر اللہ نے چاہا تو میں یہ کام کروں گا۔ ایک شخص کہتا ہے کہ کل صبح میرا فلاں جگہ جانے کا ارادہ ہے اور میں نے گاڑی بھی تیار کر رکھی ہے اس کی سروس بھی ہو گئی ہے نیونگ بھی ہو گئی ہے پٹرول کی میٹکی بھی بھری ہوئی ہے بس صبح اٹھوں گا اور چل دوں گا۔ گویا وہ بھول گیا کہ اس کے ارادے اور بالفعل کام کے ہونے کے درمیان بھی بہت سے مراحل ہیں۔ جیسے انگریزی میں کہا جاتا ہے:

There is many a slip between the cup and the lip.

اہل مکہ نے یہودیوں کے سکھانے پر رسول اللہ ﷺ سے تین سوال کیے تو حضور ﷺ نے فرمایا کہ ان کا جواب میں کل دے دوں گا۔ اس موقع پر آپ نے سہواً ”ان شاء اللہ“ نہیں فرمایا۔ آپ کے ذہن میں تھا کہ جبریل علیہ السلام روزانہ تو آتے ہیں ان سے پوچھ لوں گا

اور جواب دے دوں گا، مگر وہ نہیں آئے تو صورتِ حال یہ بنی کہ تالیاں پٹ رہی ہیں، طنزیہ باتیں ہو رہی ہیں، طعنے دیے جا رہے ہیں کہ کہاں ہے جواب؟ غالباً تین دن کے بعد جبرائیلؑ جوابات لے کر آئے، لیکن ساتھ ہی یہ آیت بھی نازل ہوئی: ﴿وَلَا تَقُولَنَّ لِشَايٍ اِنِّیْ فَاعِلٌ ذٰلِكَ غَدًا ۝۳۳﴾ اَلَا اَنْ یَّشَآءَ اللّٰهُ کہ آئندہ کسی چیز کے لیے کبھی نہ کہیے گا کہ میں کل ضرور کر دوں گا مگر ساتھ ان شاء اللہ بھی کہیں۔ چنانچہ اعتماد اور بھروسہ نہ اپنی قوت و صلاحیت اور ذہانت و فطانت پر ہو، نہ مادی اسباب و وسائل پر، بلکہ اللہ عز و جل پر ہو۔ اس کے یہ معنی نہیں ہیں کہ مادی ذرائع اور وسائل استعمال نہ کیے جائیں، بلکہ بھرپور طور پر استعمال کرو۔ بیمار پڑ جاؤ تو لازماً علاج کراؤ، یہ سنت ہے، لیکن یہ نہ سمجھو کہ اس علاج سے شفا ہوگی، بلکہ یہ عقیدہ رکھو کہ شفا اللہ تعالیٰ دے گا۔ مجھے اپنے بچپن کے حالات یاد ہیں۔ اب تو ہمارا کلچر بہت تبدیل ہو چکا ہے، جبکہ ہماری بڑی بوڑھی عورتیں بچوں کو دوائی پلاتے ہوئے کہتی تھیں: ”اللہ شافی، اللہ کافی!“ کہ شافی تو اللہ ہے اور وہی کافی ہے۔ بہر حال علاج کرنا سنت ہے، لیکن اس حد تک چلے جانا کہ لاکھوں روپے خرچ کر کے علاج کے لیے انگلستان جا رہے ہیں، یہ رویہ بھی صحیح نہیں ہے، بلکہ مناسب یہ ہے کہ اپنے ذرائع میں رہتے ہوئے آپ ایک حد تک علاج کرائیے اور ساتھ یہ یاد رکھیے کہ شفا تو اللہ تعالیٰ ہی کے ہاتھ میں ہے۔ گویا اللہ شافی، اللہ کافی!

(۶) اللہ اور رسولؐ سے محبت: اسی میں اب تین چیزیں اور شامل کر لیجیے، جن میں سب سے پہلی چیز محبت ہے: ﴿وَالَّذِیْنَ اٰمَنُوْا اَشَدُّ حُبًّا لِلّٰهِ﴾ (البقرة: ۱۶۵) ”اور جو لوگ واقعتاً صاحبِ ایمان ہوتے ہیں ان کی شدید ترین محبت اللہ کے ساتھ ہوتی ہے۔“ یعنی اللہ کے ساتھ شدید ترین محبت ہو، اور پھر اس محبت میں رسولؐ کو بھی بریکٹ کیا گیا ہے۔ فرمایا:

﴿قُلْ اِنْ كَانَ اٰبَاؤُكُمْ وَاَبْنَاؤُكُمْ وَاِخْوَانُكُمْ وَاَزْوَاجُكُمْ وَعَشِیْرَتُكُمْ وَاَمْوَالٌ اٰفَرَقْتُمُوْهَا وَبِجَارَةٍ تَخْشَوْنَ كَسَادَهَا وَمَسٰكِنُ تَرْضَوْنَهَا اَحَبَّ اِلَيْكُمْ مِّنَ اللّٰهِ وَرَسُوْلِهِ وَجِهَادٍ فِیْ سَبِیْلِہِ فَمَرَبُّوْا حَتّٰی یَاْتِیَ اللّٰهُ بِاَمْرِہٖ ط﴾ (التوبة: ۲۴)

” (اے نبی ﷺ! ان سے) کہہ دیجیے کہ اگر تمہارے باپ، تمہارے بیٹے، تمہارے بھائی، تمہاری بیویاں (اور بیویوں کے لیے شوہر)، تمہارے رشتہ دار اور وہ مال جو تم نے بہت محنت سے کمائے ہیں، اور وہ تجارت جس کے مندے کا تمہیں خطرہ رہتا ہے، اور وہ مکانات جو تمہیں بہت پسند ہیں، (اگر یہ سب چیزیں) تمہیں محبوب تر ہیں اللہ اُس کے رسول اور اُس کے راستے میں جہاد سے، تو انتظار کرو یہاں تک کہ اللہ اپنا فیصلہ سنا دے۔“

لہذا اللہ اور اُس کے رسول ﷺ کی شدید ترین محبت دل میں موجود ہو اور پھر اس محبت میں اللہ کے لیے جہاد کی محبت بھی شامل ہونی چاہیے۔

(۷) محبت کے ساتھ حمیت: یاد رکھیے کہ یہ محبت صرف حمد کے ترانوں اور نعت کے لہک لہک کے پڑھنے میں نہیں ہے۔ اس محبت کے ساتھ دوسرا پہلو حمیت بھی ہوتا ہے کہ اللہ کا دین پامال ہے اور میں اپنے دھندوں میں لگا ہوا ہوں تو وہ حمیت کہاں گئی، ”حمیت نام تھا جس کا گئی تیمور کے گھر سے“۔ اسی بارے میں وہ حدیث آتی ہے جسے حضرت جابر رضی اللہ عنہ نے روایت کیا ہے کہ رسول اللہ ﷺ نے ارشاد فرمایا:

((أَوْحَى اللَّهُ عَزَّوَجَلَّ إِلَيَّ جِبْرِيلُ عَلَيْهِ السَّلَامُ أَنَّ أَقْلِبَ مَدِينَةٍ كَذَّاءٍ وَكَذَّاءَ بِأَهْلِهَا، قَالَ: يَا رَبِّ إِنَّ فِيهِمْ عَبْدَكَ فَلَانًا لَمْ يَعْصِكَ طَرْفَةَ عَيْنٍ، قَالَ: فَقَالَ: إِقْلِبْهَا عَلَيْهِ وَعَلَيْهِمْ، فَإِنَّ وَجْهَهُ لَمْ يَتَمَعَّرْ فِي سَاعَةٍ قَطُّ)) (۱)

”اللہ تعالیٰ نے حضرت جبرائیل علیہ السلام کو وحی کے ذریعے سے حکم دیا کہ فلاں فلاں شہروں کو اس کے رہنے والوں پر الٹ دو (تکلیف کر دو، جیسے کہ سدوم اور عامورہ کی بستیوں کے ساتھ کیا گیا، جہاں حضرت لوط علیہ السلام کو بھیجا گیا تھا)۔ اس پر جبرائیل نے عرض کیا: اے رب! ان لوگوں میں تو تیرا فلاں بندہ بھی ہے جس نے کبھی پلک جھپکنے، جتنی دیر بھی تیری معصیت میں بسر نہیں کی۔ حضور ﷺ فرماتے ہیں اس پر اللہ نے فرمایا: اَللّٰهُ اس بستی کو پہلے اس (بد بخت) پر پھر دوسروں پر اس لیے کہ (وہ اتنا بے غیرت اور بے حمیت انسان ہے کہ) میری وجہ سے کبھی اس کے چہرے کی رنگت تک نہیں بدلی۔“

یعنی میرے احکام کی دھجیاں بکھرتی رہیں، میری حدود پامال ہوتی رہیں اور یہ اللہ اللہ کرتا رہا، اپنے مراقبے، اپنے چلے اور اپنے اذکار میں لگا رہا۔ اسی کے لیے تو اقبال نے کہا تھا ۔

مست رکھو ذکر و فکر صبح گاہی میں اسے

پختہ تر کر دو مزاجِ خانقاہی میں اسے!

(۸) محبت اور حمیت کے ساتھ نصرت بھی: محبت اور حمیت کے علاوہ تیسری چیز نصرت ہے: ﴿يَا أَيُّهَا الَّذِينَ آمَنُوا كُونُوا أَنْصَارَ اللَّهِ﴾ (الصف: ۱۴) ”اے اہل ایمان! اللہ کے مددگار بنو“۔ اللہ (معاذ اللہ!) ضعیف نہیں ہے کہ اسے تمہاری مدد کی ضرورت ہو، وہ تو القوی ہے، لیکن تمہارا امتحان ہے کہ اس کا دین جب پامال ہے تو اسے قائم کرنے کے لیے تن من دھن لگاتے ہو کہ نہیں؟ دین کو قائم اور غالب کر دینا ہمارے بس میں نہیں ہے، لیکن اس جدوجہد میں تن من دھن لگا دینا تو ہمارے بس میں ہے نا! تو بس یہی کامیابی ہے۔ دیکھئے، کتنے ہی نبی آئے اور چلے گئے کہ ان کے ہاتھوں سے کوئی تبدیلی نہیں آئی، کوئی انقلاب برپا نہیں ہوا۔ اُن کی شب و روز کی اُن تھک محنت کے باوجود صرف چند لوگوں نے مانا اور باقی سب ہلاک کر دیے گئے۔ انقلاب تو آیا ہے جا کر حضور اکرم ﷺ کے دست مبارک سے اور آپ کے دور مبارک میں اللہ کا نظام صحیح معنوں میں غالب ہوا ہے: ﴿وَقُلْ جَاءَ الْحَقُّ وَزَهَقَ الْبَاطِلُ إِنَّ الْبَاطِلَ كَانَ زَهُوقًا﴾ (بنی اسرائیل) ”اور آپ کہہ دیجئے کہ حق آگیا اور باطل بھاگ گیا۔ یقیناً باطل ہے ہی بھاگ جانے والا“۔ یہ حضور ﷺ کی تکمیل رسالت کا سب سے بڑا مظہر ہے۔ اب اللہ کے دین کو غالب کرنے میں تن من دھن لگانا، اللہ کی نصرت کے مترادف ہے، جو ایمان کا لازمی تقاضا ہے۔

اللہ کے ولی سے عداوت، براہِ راست اللہ سے جنگ ہے!

مندرجہ بالا گفتگو سے معلوم ہو گیا کہ ولی وہ ہے جو ایمان اور تقویٰ کے تمام مراحل طے کر چکا ہو۔ اب ایسے ولی کے خلاف جو بھی بغض رکھے گا، عداوت رکھے گا، دشمنی کرے گا تو اللہ کی طرف سے اس کے خلاف اعلانِ جنگ ہے۔ حدیث کے الفاظ ہم پڑھ چکے

ہیں: ((مَنْ عَادَى لِي وَلِيًّا فَقَدْ آذَنْتُهُ بِالْحَرْبِ)) ”جو شخص میرے کسی ولی سے عداوت رکھے تو میرا اُس سے اعلانِ جنگ ہے۔“ ظاہر بات ہے کہ یہ تو مردّت اور شرافت کا تقاضا ہے۔ اگر ایک شخص اللہ کی حمایت میں لگا ہوا ہے تو اس کے دشمن اللہ کے دشمن ہو گئے، لہذا اللہ کے اولیاء سے عداوت رکھنے والے براہِ راست اللہ سے جنگ مول لے رہے ہیں اگرچہ اس میں یہ نہیں ہوتا کہ آں واحد میں سارے کے سارے دشمن ختم کر دیے جائیں۔ مکہ میں بھی یہ نہیں ہوا کہ ابو جہل نے جیسے ہی حضور ﷺ پر زیادتیاں شروع کیں تو فوراً ختم کر دیا گیا۔ نہیں اللہ کی اپنی سنت ہے اور وہ اہل ایمان کو بھی پہلے اچھی طرح ٹھونک بجا کر دیکھتا ہے، امتحانات میں ڈالتا ہے اور ظاہر بات ہے کہ امتحان کافروں کے ہاتھوں ہی آئیں گے۔ اگر کافراؤں دن سے ختم ہو جاتے تو امتحان کس کے ذریعے سے آتا؟ آزمائش کس کے ہاتھوں آتی؟ پھر آزمائش سے ہی پتا چلتا ہے کہ کون کتنا کھرا ہے اور کون کتنا کھوتا ہے۔ قرآن نے خود بتایا ہے: ﴿أَحْسِبَ النَّاسُ أَنْ يُتْرَكُوا أَنْ يَقُولُوا آمَنَّا وَهُمْ لَا يُفْتَنُونَ﴾ ”کیا لوگوں نے یہ سمجھا تھا کہ وہ چھوڑ دیے جائیں گے صرف یہ کہنے سے کہ ہم ایمان لے آئے اور انہیں آزما یا نہیں جائے گا؟“ ﴿وَلَقَدْ فَتَنَّا الَّذِينَ مِنْ قَبْلِهِمْ﴾ ”ہم نے تو ان کو بھی آزما یا تھا جو ان سے پہلے تھے“ ﴿فَلْيَعْلَمَنَّ اللَّهُ الَّذِينَ صَدَقُوا وَلْيَعْلَمَنَّ الْكَاذِبِينَ﴾ (العنکبوت) ”پس اللہ ظاہر کر کے رہے گا اُن کو جو سچے ہیں اور اُن کو بھی جو جھوٹے ہیں۔“ گویا اللہ دودھ کا دودھ، پانی کا پانی علیحدہ کر دے گا کہ یہ ہیں سچے جنہوں نے اپنا وعدہ پورا کیا، عہد نبھایا، اور یہ ہیں جھوٹے جنہوں نے اپنے وعدوں کی وفا نہیں کی۔ چنانچہ یہ بات فطری ہے کہ جو اللہ کے دلی سے دشمنی مول لے گا تو وہ اللہ کا بھی دشمن شمار ہوگا۔

### تقربِ الہی کے ذرائع

یہ تو زیرِ مطالعہ حدیث کا پہلا حصہ تھا، اب اس کے دوسرے حصے کی طرف آتے ہیں جس میں ایک عظیم مسئلہ سامنے آ رہا ہے جس کا سمجھنا بہت ضروری ہے۔ اس حدیث میں تقربِ الی اللہ کے دو مراحل بیان کیے گئے ہیں۔ پہلے اس حصہ پر ایک سرسری نظر

ڈالتے ہیں۔ اللہ تعالیٰ فرماتے ہیں: ((وَمَا تَقْرَبُ إِلَيَّ عَبْدِي بِشَيْءٍ أَحَبَّ إِلَيَّ مِنْمَا افْتَرَضْتُهُ عَلَيْهِ)) ”میرا بندہ میرے فرض کردہ امور کے سوا کسی اور چیز کے ذریعے میرے زیادہ قریب نہیں آ سکتا“۔ تقرب‘ باب تفعل ہے‘ چنانچہ اس کا معنی ہوگا کہ اُن تھک محنت اور مسلسل جدوجہد کے ساتھ کوئی چیز حاصل کرنا۔ ترجمہ یہ ہوگا کہ میرا بندہ جن چیزوں کے ذریعے میرا قرب حاصل کرتا ہے اُن میں مجھے محبوب ترین وہ ہیں جو میں نے اس پر فرض کی ہیں۔ دوسرا مرحلہ یہ ہے کہ: ((وَمَا يَزَالُ عَبْدِي يَتَقَرَّبُ إِلَيَّ بِالْتَّوَافُلِ حَتَّى أُحِبَّهُ)) ”اور بسا اوقات میرا بندہ نوافل کے ذریعے سے میرا قرب حاصل کرتا رہتا ہے یہاں تک کہ میں اس سے محبت کرنے لگتا ہوں“ ((فَإِذَا أَحْبَبْتُهُ كُنْتُ سَمْعَهُ الَّذِي يَسْمَعُ بِهِ)) ”پس جب میں اس سے محبت کرنے لگتا ہوں تو میں اس کے کان بن جاتا ہوں جن سے وہ سنتا ہے“۔ اب یہ بہت نازک اور حساس موضوعات ہیں لہذا انتہائی احتیاط کی ضرورت ہے۔ رع ”ہشدار کہ رہ بردم تیغ است قدم را“ یعنی اس راستے پر خبردار ہو کر چلنا کہ اب تمہارا پاؤں تلوار کی دھار پر آ گیا ہے! آگے اللہ تعالیٰ فرماتے ہیں: ((وَبَصَرُهُ الَّذِي يَنْبَصُرُ بِهِ)) ”اور اُس کی آنکھ بن جاتا ہوں جس سے وہ دیکھتا ہے“ ((وَيَدُهُ الَّتِي يَبْطِشُ بِهَا)) ”اور اُس کا ہاتھ بن جاتا ہوں جس سے وہ پکڑتا ہے“ ((وَرِجْلُهُ الَّتِي يَمْشِي بِهَا)) ”اور اُس کا پاؤں بن جاتا ہوں جس سے وہ چلتا ہے۔“ اللہ اکبر! ان سب کا کیا مطلب ہے اور ان سب کو کون سمجھے گا کہ اللہ بندے کے کان‘ آنکھ‘ ہاتھ‘ حتیٰ کہ پاؤں بن جاتا ہے؟ بس یہ سمجھ لیجیے کہ اس کے مطالب و مفایم سے جو اہم نتیجہ نکلتا ہے وہ یہ ہے کہ یہ حدیث کرامت اولیاء کے لیے سند ہے۔

اللہ ہماری رگِ جاں سے زیادہ قریب ہے!

اس ضمن میں پہلی بات سمجھنے کی یہ ہے کہ اللہ سے تقرب کے معنی کیا ہیں؟ کیا اللہ کہیں دور ہے؟ نہیں‘ وہ تو رگِ جاں سے بھی زیادہ قریب ہے۔ سورہ ق کی یہ آیت ابتدا میں‘ میں نے آپ کو سنائی تھی:

((وَلَقَدْ خَلَقْنَا الْإِنْسَانَ وَنَعَلَمُ مَا تُوَسُّوْسُ بِهِ نَفْسُهُ ۖ وَنَحْنُ أَقْرَبُ إِلَيْهِ مِنْ

### حَبْلِ الْوَرِيدِ ①

”ہم نے ہی انسان کو پیدا کیا اور ہمیں معلوم ہے کہ اس کا نفس اندر سے کیا دوسرے انداز میں کرتا رہتا ہے۔ اور ہم اس کے قریب تر ہیں اس کی رگ جاں سے بھی۔“  
یعنی اس کا نفس اتارہ ہم ہی نے بنایا ہے اور ساری مادی خواہشات اور سارے جبلی تقاضے (animal instincts) ہم ہی نے نفس کے اندر رکھے ہیں، کیا ہمیں ہی نہیں معلوم ہے؟ کیا گھڑی ساز کو نہیں پتا کہ گھڑی میں کون کون سے پرزے ہیں؟ حقیقت یہ ہے کہ اللہ تو ہم سے بہت قریب ہے ہماری رگ جاں سے بھی زیادہ قریب ہے، لیکن غور طلب بات یہ کہ ہم اللہ سے دور ہیں۔ بہت پیارے اشعار ہیں:

کرا جوئی چرا در پیچ و تاب؟  
کہ او پیدا است تو زیر نقابی  
تلاش او کنی جز خود نہ بینی  
تلاش خود کنی جز او نہ یابی!

”کیا ڈھونڈتے ہو؟ کیوں (ہر وقت) پیچ و تاب میں رہتے ہو۔ کہ (جس کی تلاش ہے) وہ تو (ذڑے ذڑے سے) عیاں ہے اور تو خود ہی پردے میں (محبوب) ہے۔ (اگر) اس کو تلاش کرے گا تو اپنے سوا کچھ نہ دیکھے گا“ (اور اگر) اپنی تلاش کرے گا تو اس کے سوا کوئی اور نہ ملے گا۔“

یعنی گھنے جنگلوں، غاروں اور پہاڑوں کی چوٹیوں پر کسے ڈھونڈ رہے ہو؟ یہ پیچ و تاب تمہارے اندر کیا ہے اور تم ذات و صفات باری تعالیٰ کے بارے میں فلسفہ اور عقل کے گھوڑے کیوں دوڑا رہے ہو؟ وہ تو سامنے ہے، مگر تمہاری آنکھوں پر پردہ پڑا ہوا ہے زیر نقاب تو تم ہو۔ یہی وجہ ہے کہ شیخ علی بن عثمان جلائی، جویری ثم لاہوری رحمہ اللہ کی کتاب جو تصوف کی اولین اور اہمات الکتاب میں سے ہے اس کا نام ہی: ”کشف المحجوب“ ہے یعنی حجابات اور پردوں کا ہٹ جانا۔ چنانچہ حقیقت یہ ہے کہ حجاب میں تو ہم آئے ہوئے ہیں، جبکہ وہ تو ہر جگہ ہے۔ قرآن نے فرمایا: ﴿وَهُوَ مَعَكُمْ أَيْنَ مَا كُنْتُمْ﴾ (الحديد: ۴) ”تم جہاں بھی ہوتے ہو وہ تمہارے ساتھ ہوتا ہے۔“



ان الفاظ کی ایک تاویل یہ کی گئی کہ وہ صفاتی طور پر ہر جگہ موجود ہے اور ہماری ہر بات کو سن رہا ہے اور ہمارے ہر عمل کو دیکھ رہا ہے۔ لیکن یہ تاویل ان الفاظ کا حق ادا نہیں کر رہی۔ وہ ہمارے ساتھ کیسے ہے؟ یہ ہم نہیں جانتے، لیکن وہ ہمارے ساتھ ہر جگہ ہر آن موجود ہے۔ اللہ تعالیٰ کی صفات کی کیفیت کو ہم نہیں جانتے، یہ ہماری مجبوری ہے۔ اللہ دیکھتا ہے، لیکن کیسے دیکھتا ہے یہ ہم نہیں جانتے۔ اُس کا دیکھنا اس خارجی نور کا محتاج نہیں جس کے ہم محتاج ہیں۔ اسی طرح ہم جانتے ہیں کہ وہ سنتا ہے، لیکن کیسے سنتا ہے یہ ہم نہیں جانتے۔ وہ ہمارے ساتھ ہے، اس میں کوئی شک نہیں، لیکن کیسے ہے، یہ ہم نہیں جانتے۔

### تقرب کا صحیح مفہوم

تقرب کا اصل مفہوم ہے اللہ کی طرف باطنی طور پر بڑھنا — اور بڑھنے کے لیے بھی کہیں دور جانے کی ضرورت نہیں ہے، وہ آپ کے اندر ہی ہے۔ میں نے آپ کو عبدالقادر دہلویؒ کا شعر سنایا تھا:

ستم است گر ہوست کشد کہ بہ سیر سرو سمن در آ  
تو ز غنچہ کم نہ و میدہ ویر دل کشا بہ چمن در آ!

یعنی بڑے ستم کی بات ہے کہ تمہاری خواہش نفس تمہیں کہے کہ چلو بھی ذرا باغ میں جا کر دیکھو کہ کتنے اچھے اچھے پھول ہیں، کتنا اچھا سبزہ ہے۔ ارے تم خود کسی غنچہ سے کم دکتے ہوئے نہیں ہو، تم تو اللہ کی تخلیق کا ذرہٴ سنام ہو۔ ذرا کبھی اپنے دل کے دروازے کھولو اور اپنے اندر کے باغ میں داخل ہو کر اس کی سیر کرو، ”اپنے سمن میں جا کر پا جا سراغ زندگی!“ اللہ کہیں دور نہیں ہے، وہ تو تمہارے اندر ہی ہے، لیکن تم ہی اس کی طرف متوجہ نہیں ہو۔ تمہاری ساری توجہ دنیا کی طرف ہے، تمہاری ساری بھاگ دوڑ، تمہاری ساری سوچ بچار دنیا کے لیے ہے اور تم اس کی طرف متوجہ ہی نہیں ہوتے۔

ہم تو مائل بہ کرم ہیں کوئی سائل ہی نہیں  
راہ دکھلائیں کسے؟ رہ رو منزل ہی نہیں!

حدیث میں آتا ہے کہ رات کے آخری حصے میں اللہ تعالیٰ سائے دنیا تک اتر آتا ہے۔ کیسے اتر آتا ہے؟ یہ ہم نہیں جانتے۔ قیامت کے دن اللہ اس زمین پر نزول فرمائے گا: ﴿وَجَاءَ رَبُّكَ وَالْمَلَكُ صَفًّا صَفًّا ۝۳۲﴾ (الفجر) ”اور آپ کا رب جلوہ فرما ہوگا جب کہ فرشتے قطار در قطار حاضر ہوں گے۔“ میدانِ قیامت اسی زمین پر ہوگا، گویا قبضہ زمین، برسرِ زمین طے ہوگا۔ سورۃ الحاقہ میں نزولِ رب کی منظر کشی بایں الفاظ کی گئی ہے: ﴿وَالْمَلَكُ عَلَى أَرْجَائِهَا وَيَحْمِلُ عَرْشُ رَبِّكَ فَوْقَهُمْ يَوْمَئِذٍ ثَمَنِيَّةٌ ۝۱۶﴾ ”اور فرشتے ہوں گے اس کے کناروں پر“ اور اس دن آپ کے رب کے عرش کو اٹھائے ہوئے ہوں گے آٹھ فرشتے۔“ اللہ تعالیٰ فرشتوں کے جلو میں نزول فرمائے گا، پھر عدالتِ خداوندی لگے گی، حسابِ کتاب ہوگا۔ یہ سب ہوگا، لیکن کیسے ہوگا یہ ہم نہیں جانتے۔ اس اعتبار سے صحیح طرزِ عمل یہ ہے کہ ہم اپنے باطن میں جھانکیں، جہاں دل ہے اور دل کی گہرائیوں میں روح ہے جس کا تعلق براہِ راست اللہ کی ذات کے ساتھ ہے۔ ہمارا مسئلہ یہ ہے کہ اُس روح کی طرف ہماری کوئی توجہ نہیں ہے، ہماری ساری توجہ جسدِ مادی، اس کے تقاضوں اور اس کی ضروریات کی طرف ہے اور ہم اسی میں مصروف ہیں جبکہ روح کی طرف متوجہ ہو کر انسان اُس ذات کا تقرب حاصل کر سکتا ہے جس کے بارے میں قرآن میں فرمایا گیا: ﴿هُوَ الْأَوَّلُ وَالْآخِرُ وَالظَّاهِرُ وَالْبَاطِنُ ۝﴾ (الحديد: ۳) ”وہی اول ہے، وہی آخر ہے، وہی ظاہر ہے، وہی باطن ہے۔“ ظاہر ہستی تو اسی کی ہے اور ہاں سب سے مخفی بھی وہی ہے، اس لیے کہ اُس کی ذات کی کُنہ تک کوئی نہیں پہنچ سکتا۔ وہ کیسے دیکھتا ہے، تم نہیں جان سکتے۔ اس کا ہاتھ ہے، لیکن تم اسے اپنے ہاتھ پر قیاس نہ کر بیٹھنا۔ اسی طرح میدانِ محشر میں اللہ تعالیٰ کی تجلی کے بارے میں کہا گیا ہے: ﴿يَوْمَ يُكْشَفُ عَنْ سَاقٍ﴾ (القلم: ۴۲) ”جس دن پندلی کھولی جائے گی،“ لیکن اس کا مفہوم ہمارے تصور سے ماوراء ہے۔ اگر ہم اس کی کھوج کرید میں پڑ جائیں اور اس بارے میں بحث کریں تو ہم گمراہی میں مبتلا ہو جائیں گے۔

اب تک کی میری گفتگو کا خلاصہ یہ ہے کہ یہاں قرب سے مراد قربِ مکانی نہیں،

قرب معنوی ہے۔ سورۃ العلق کی آخری آیت میں نے شروع میں پڑھی تھی: ﴿كَلَّا لَا تَطَّعُهُ وَاسْجُدْ وَاقْتَرِبْ ۝۱۹﴾ ”کوئی بات نہیں! (اے نبی ﷺ) آپ اس کی بات نہ مانے“ آپ سجدہ کیجیے اور (اللہ سے اور) قریب ہو جائیے!“ اس میں رسول اللہ ﷺ سے کہا جا رہا ہے کہ آپ ابو جہل وغیرہ کی باتیں نہ مانے، آپ توجہ ہی نہ دیجیے ان کی باتوں پر اور دفع کیجیے ان کو، آپ بس سجدہ کیجیے اور قریب ہو جائیے۔ اسی طرح حدیث میں آتا ہے: ((اَقْرَبُ مَا يَكُونُ الْعَبْدُ مِنْ رَبِّهِ وَهُوَ سَاجِدٌ))<sup>(۱)</sup> ”سجدے کی حالت میں بندہ اللہ سے قریب ترین ہوتا ہے!“ اب ایک سجدہ ظاہری ہے کہ جسم تو جھک گیا ہے لیکن نفس امارہ جوں کا توں شیطان العین کی طرح کھڑا ہے کہ میں سجدہ نہیں کروں گا۔ اس طرح یہ سجدہ تو تمہارے اعضاء و جوارح کا سجدہ ہے، دل کا سجدہ نہیں ہے۔ لیکن جب پوری ہستی کے ساتھ اللہ کے سامنے سجدہ کرو گے تو یہ اللہ کے ساتھ قریب ترین معاملہ ہوگا۔

مشرکین کا غیر اللہ کو یکارنے کا مقصد: قرب الہی

قرب الہی کے ضمن میں سورۃ بنی اسرائیل کی یہ آیت بڑی اہم ہے:

﴿اُولٰٓئِكَ الَّذِيْنَ يَدْعُوْنَ يَتَّبِعُوْنَ اِلٰى رَبِّهِمْ الْوَسِيْلَةَ اَلَيْهِمْ اَقْرَبُ وَيَزْجُوْنَ رَحْمَتَهُ وَيَخَافُوْنَ عَذَابَهُ اِنَّ عَذَابَ رَبِّكَ كَانَ مَحْذُوْرًا ۝۲۰﴾

”وہ لوگ جنہیں یہ پکارتے ہیں وہ تو خود اپنے رب کے قرب کے متلاشی ہیں کہ ان میں سے کون (اُس کے) زیادہ قریب ہے اور وہ امیدوار ہیں اُس کی رحمت کے اور ڈرتے رہتے ہیں اُس کے عذاب سے۔ واقعتاً آپ کے رب کا عذاب چیز ہی ڈرنے کی ہے۔“

یعنی جنہیں یہ پکار رہے ہیں اُن سے دعائیں کر رہے ہیں وہ تو خود قرب الہی کی منزلیں طے کر رہے ہیں اور اللہ کی رحمت کے امیدوار بھی ہیں اور اللہ کے عذاب سے ڈرتے بھی رہتے ہیں۔ چاہے وہ انبیاء و رسل ہوں یا اولیاء اللہ یا فرشتے، وہ تو عالم امر میں خود اللہ کی رضا جوئی کے لیے کوشاں اور اس کے قرب کے متلاشی ہیں۔

اس حوالے سے آخری آیت میں سورۃ الزمر کی بیان کر رہا ہوں۔ یہاں مشرکین کا

قول نقل ہوا ہے کہ وہ غیر اللہ کو پوج رہے ہیں تو اس سے مقصود اللہ ہی کا قرب حاصل کرنا ہے: ﴿مَا نَعْبُدُهُمْ إِلَّا لِيُقَرِّبُونَا إِلَى اللَّهِ زُلْفَىٰ﴾ (آیت ۲) ”ہم ان کو نہیں پوجتے مگر صرف اس لیے کہ یہ ہمیں اللہ سے قریب سے قریب تر کرتے ہیں“۔ یعنی ان کے نزدیک جن کو وہ پکار رہے تھے دعائیں کر رہے تھے وہ ان کے لیے قرب الہی کا ذریعہ ہیں۔

یہاں ایک بات نوٹ کر لیجیے کہ مشرکین جن چیزوں کی پرستش کرتے ہیں وہ دو طرح کی ہیں: ایک تو مظاہر فطرت ہیں جو بے جان ہیں مثلاً سورج، چاند ستارے، آگ، پانی وغیرہ۔ دوسرے یہ کہ وہ پوجتے ہیں فرشتوں کو، انبیاء کو اور اولیاء اللہ کی ارواح کو۔ اب مشرکین کا یہ کہنا کہ ہم ان کو اس لیے پوجتے ہیں کہ یہ ہمیں اللہ سے قریب تر کر دیں تو یہ بات چاند، سورج اور ستاروں کے بارے میں تو نہیں ہو سکتی، اصل میں یہ اس دوسری قبیل سے متعلق ہے، یعنی وہ جن جاندار چیزوں کو پوجتے تھے تو اس سے ان کا مقصد قرب الہی ہوتا تھا۔

مشرکین عرب کا عقیدہ یہ تھا کہ فرشتے خدا کی بیٹیاں ہیں اور جن سے اللہ کی بیٹیاں راضی ہو جائیں تو اللہ بھی اُن سے راضی ہو جائے گا۔ بیٹیاں لاڈلی ہوتی ہیں اور ان کی فرمائش کو رد کرنا بڑا مشکل ہو جاتا ہے۔ آپ بیٹوں کو تو آسانی سے جھڑک سکتے ہیں، مگر بیٹیوں کو نہیں جھڑک سکتے اگر آپ کے اندر شرافت ہے۔ مجھے جب یاد آتا ہے تو میں اپنے آنسو نہیں روک سکتا کہ کس جگر کے ساتھ اور کس مضبوط دل کے ساتھ حضور ﷺ نے حضرت فاطمہ الزہراء رضی اللہ عنہا کی یہ درخواست رد کی ہوگی کہ حضور! اب تو سب لوگوں کے گھروں میں آسائش ہو گئی ہے، معاشی حالات اچھے ہو گئے ہیں، تو مجھے بھی کوئی لونڈی یا خادمہ عطا کر دیں۔ دیکھئے چکی پھیر پھیر کے میرے ہاتھوں میں گئے پڑ گئے ہیں اور کندھوں پر پانی کے مشکیزے لا کر لانے کی وجہ سے نشان پڑ گئے ہیں۔ حضور اکرم ﷺ (فدائے آبائنا و اُمہاتنا) نے جواب دیا کہ بیٹی! یہ چیزیں تمہارے لیے نہیں ہیں۔ میں تمہیں اس سے بہتر شے بتاتا ہوں، وہ یہ کہ ہر نماز کے بعد ۳۳ مرتبہ سبحان اللہ ۳۳ مرتبہ الحمد للہ ۳۳ (یا ۳۴) مرتبہ اللہ اکبر پڑھا کرو (اس کو تسبیح فاطمہ بھی کہا جاتا ہے)۔

بہر حال میں عرض کر رہا تھا کہ فرشتوں کو خدا کی بیٹیاں قرار دے کر بت بنا لیے گئے۔ مشرکین کے تین بڑے بُت لات، منات اور عُزْیٰ مَوْنُث تھے۔ لات مَوْنُث ہے الکا' عزیٰ مَوْنُث ہے عزیز کا، منات بھی مَوْنُث ہے، تو انہوں نے یہ دیویاں بنائی ہوئی تھیں۔ دراصل مشرکین عرب کا یہ تصور ایمان بالملائکہ کی بگڑی ہوئی صورت تھی۔

فرشتے عالم ارواح میں موجود ہیں اور ان میں بھی اللہ سے قریب سے قریب تر ہونے کی جدوجہد جاری ہے۔ فرشتوں کے بھی درجات ہیں۔ پہلے نمبر پر ملائکہ مقربین ہیں جو اللہ رب العزت سے بہت ہی قریب ہیں۔ کچھ فرشتے وہ بھی ہیں جو اللہ کے عرشِ اعظم کو اٹھائے ہوئے ہیں۔ چنانچہ فرشتوں میں بھی قرب کی ایک خواہش پائی جاتی ہے۔ دوسرے یہ کہ اولیاء اللہ اور انبیاء کرام علیہم السلام کے نام پر مجسمے بنا لیے گئے۔ حضرت نوح علیہ السلام کی قوم کے بتوں کا ذکر سورہ نوح میں آتا ہے۔ قوم کے سرداروں نے اپنی قوم سے کہا تھا کہ کہیں نوح کی باتوں میں آ کر اپنے ان معبودوں کو نہ چھوڑ دینا: ﴿وَقَالُوا لَا تَذَرُنَّ آلِهَتَكُمْ وَلَا تَذَرُنَّ وَدًّا وَلَا سُوَاعًا وَلَا يَغُوثَ وَيَعُوقَ وَنَسْرًا﴾ (۳۱) ”وہ کہنے لگے: دیکھو نہ چھوڑ دینا اپنے معبودوں کو، ہرگز مت چھوڑنا وُد کو، سواع کو، یغوث کو، یعوق کو اور نسر کو۔“ ان بتوں کے بارے میں تقریباً تمام مفسرین کا اجماع ہے کہ یہ اس قوم کے گزرے ہوئے اولیاء اللہ تھے اور قوم نے ان کے بت تراش لیے تھے۔ آج ہمارا حال یہ ہے کہ ہم بھی اولیاء اللہ کی قبروں کو پوجتے ہیں، تو ان میں اور ہم میں قطعاً کوئی فرق نہیں ہے۔

ایک بڑا تلخ واقعہ بتایا تھا غازی احمد صاحبؒ نے، جنہوں نے کتاب لکھی تھی ”مِنَ الظُّلُمَاتِ إِلَى النُّورِ“۔ یہ ہندو خاندان میں پیدا ہوئے اور بچپن ہی میں مسلمان ہو گئے تھے اور بڑے موجد تھے۔ ۱۹۴۷ء میں ان کا سارا کنبہ انبالہ میں جا کر آباد ہو گیا۔ پھر کئی سال کے بعد اُن کے بھائی اُن سے ملنے کے لیے آئے تو انہوں نے یہ بات کہی کہ بھائی جان! آپ نے خواہ مخواہ اپنا مذہب بدلا۔ ہم نے تو انبالہ میں جا کر دیکھ لیا ہے کہ مسلمان قبروں کو پوجتے ہیں، تو ہم میں اور ان میں فرق کیا ہے؟ ہمیں تو کوئی فرق نظر نہیں آیا، بس

یہی فرق ہے ناکہ ہم بتوں کو پوجتے ہیں اور یہ قبروں کو پوج لیتے ہیں!

بہر حال جو لوگ بھی فرشتوں، انبیاء کی ارواح یا اولیاء اللہ کی ارواح کو پکارتے تھے یا پکارتے ہیں اس سے ان کا مقصد قرب الہی ہے۔ لیکن یہ پکارنا شرک کے زمرے میں آتا ہے۔ ظاہر بات ہے کہ ارواح تو حقیقت ہیں اور روح محمدی ﷺ بھی اپنی شان و شوکت کے ساتھ عالم ارواح میں موجود ہے۔ اسی طرح یقیناً اولیاء اللہ کی ارواح بھی موجود ہیں اور میں آپ کو شاہ ولی اللہ دہلویؒ کا قول سنا چکا ہوں کہ اولیاء اللہ کے انتقال کے بعد ان کی ارواح کو بھی اللہ تعالیٰ ملائکہ اسفل میں شامل کر دیتے ہیں۔ یہ ملائکہ کا سب سے نچلا درجہ ہے جو اس دنیا کے انتظام پر مامور ہے۔ یہ سکرٹ سول سروس ہے جو نظر نہیں آتی، مگر اللہ کے احکام کی تنفیذ کرتی ہے۔ تو اولیاء اللہ کی ارواح بھی انہی میں شامل ہو جاتی ہیں، لیکن آپ کسی کو پکار نہیں سکتے۔ فرشتے آپ کے ساتھ موجود ہیں، لیکن آپ انہیں یہ نہیں کہہ سکتے کہ میرا یہ کام کرادو! اسی طرح کسی روح کو بھی نہیں کہہ سکتے کہ میرا فلاں کام کرادو۔

### قرب الہی کی حد

اب ہم ایک بہت نازک اور حساس موضوع کی طرف آرہے ہیں کہ اس قرب کا اللہ کے ساتھ کس حد تک معاملہ ہو سکتا ہے۔ یہ حدیث صحیح بخاری کی نہ ہوتی تو ہمارے ہاں خاص طور پر وہ لوگ جن کے اندر توحید کا زیادہ ذوق اور جذبہ ہے اور ان کے اندر شرک سے زیادہ نفرت ہے، وہ کبھی بھی اس حدیث کو نہ مانتے۔ اس لیے کہ اس میں وہ کیفیت بیان ہو رہی ہے جو علامہ اقبال نے ایک شعر میں کہی ہے:۔

منا دیا مرے ساقی نے عالم من و تو  
پلا کے مجھ کو مئے لا الہ الا هو

یعنی میرے ساقی نے مجھے لا الہ الا هو کی جو شراب پلائی ہے تو اس سے میں اور تو کا فرق ختم ہو گیا ہے۔ یہ بہت خطرناک مقام ہے ”ع“ ہشد ار کہ رہ بردم تیغ است قدم را!“ ہوشیار ہو جاؤ کہ اب تمہارے قدم تلوار کی دھار پر ہیں، لہذا پھونک پھونک کے قدم

رکھو۔ اس معاملہ میں بے احتیاطی بدترین شرک کی طرف بھی لے جاسکتی ہے۔

جیسا کہ ہم پڑھ چکے ہیں زیر مطالعہ حدیث میں قرب الہی کے حصول کے دوراستے بیان کیے گئے ہیں اور اس حوالے سے یہ حدیث حکمت کا بہت بڑا خزانہ ہے۔ پہلا راستہ ہے: ((مَا تَقَرَّبَ إِلَيَّ عَبْدِي بِشَيْءٍ أَحَبَّ إِلَيَّ مِمَّا افْتَرَضْتُهُ عَلَيْهِ)) ”میرا بندہ میرے فرض کردہ امور کے سوا کسی اور چیز کے ذریعے میرے زیادہ قریب نہیں آ سکتا۔“ اس کو ہم ”تقرب بالفرائض“ کا نام دیں گے۔ یعنی جو اعمال ہم پر فرض کیے گئے ہیں ان کے ذریعے سے ہم اللہ کا قرب تلاش کریں تو یہ اللہ کو محبوب ترین ہے۔ دوسری بات بلند ترین ہے اور وہ یہ ہے کہ: ((وَمَا يَزَالُ عَبْدِي يَتَقَرَّبُ إِلَيَّ بِالنَّوَافِلِ)) ”اور نہیں مصروف رہتا میرا بندہ میرا قرب حاصل کرنے میں نوافل کے ذریعے سے“ ((حَتَّى أُجِيبَهُ)) ”یہاں تک کہ (ایک مقام آتا ہے کہ) میں اسے محبوب بنا لیتا ہوں“۔ آگے حساس ترین بلکہ خطرناک ترین بات آرہی ہے: ((فَإِذَا أَحْبَبْتُهُ كُنْتُ سَمْعَهُ الَّذِي يَسْمَعُ بِهِ)) ”جب میں اس سے محبت کرتا ہوں تو میں اپنے بندے کے کان بن جاتا ہوں جن سے وہ سنتا ہے“ ((وَبَصَرَهُ الَّذِي يُبْصِرُ بِهِ)) ”اور اس کی آنکھیں بن جاتا ہوں جن سے وہ دیکھتا ہے“ ((وَيَدَهُ الَّتِي يَبْطِشُ بِهَا)) ”اور اس کا ہاتھ بن جاتا ہوں جس سے وہ پکڑتا ہے“ اور آگے چلیے: ((وَرِجْلَهُ الَّتِي يَمْشِي بِهَا)) ”اس کے پاؤں بن جاتا ہوں جن سے وہ چلتا ہے“۔ ((وَأَنْ سَأَلَنِي لِأُعْطِيَنَّهُ)) ”اگر وہ مجھ سے کوئی سوال کرے تو میں اسے لازماً دوں گا“ ((وَلَكِنْ اسْتَعَاذَنِي لِأُعِيدَنَّهُ)) ”اور اگر مجھ سے پناہ طلب کرے گا تو میں لازماً اسے پناہ دوں گا“۔ یہاں تو اس انتہا درجے کا قرب ہے کہ گویا سن و تو کا معاملہ ختم ہو گیا!

ظاہر بات ہے کہ یہ موضوع مسلمان صوفیاء کا ہے، یہ فقہاء کا میدان نہیں ہے۔ یہ مضامین تصوف کے عنوان سے بیان ہوتے ہیں۔ اگرچہ میں نے اپنی تقریر میں تصوف کی نفی اس اعتبار سے کی ہے کہ تصوف کا ذکر نہ قرآن میں ہے اور نہ حدیث میں۔ یہ بالکل غلط اصطلاح ہے اور اس نئے عنوان کے ساتھ بہت سی نئی چیزیں بھی اسلام میں آکر

شامل ہو گئی ہیں، لیکن ایک حقیقی تصوف بھی ہے (جس کے لیے حدیث میں لفظ ”احسان“ آیا ہے) اور وہ ہے اللہ کا قرب، مزید قرب، مزید قرب۔ جیسے ہم نے حضرت معاذ بن جبل رضی اللہ عنہ کی حدیث تفصیل سے پڑھی تھی۔ سفر تبوک میں جاتے ہوئے صبح کے وقت جب وہ جاگ رہے تھے اور اپنی اونٹنی رسول اللہ صلی اللہ علیہ وسلم کی اونٹنی کے پیچھے پیچھے لگائے چلے آ رہے تھے جبکہ باقی سب لوگ ادگھ رہے تھے اور ان کی اونٹنیاں ادھر ادھر منتشر ہو گئی تھیں۔ چرتی بھی جارہی تھیں اور چلتی بھی جارہی تھیں۔ اسی دوران حضرت معاذ کی اونٹنی نے ٹھوکر کھائی، معاذ نے اس کو لگام کھینچ کر سنبھالا تو وہ اور تیز ہو گئی اور اس کی وجہ سے آپ صلی اللہ علیہ وسلم کی اونٹنی بھی بدگ گئی۔ اس پر حضور صلی اللہ علیہ وسلم نے اپنا پردہ اٹھایا اور دیکھا کہ اس پاس معاذ کے سوا کوئی بھی نہیں ہے۔ معاذ چونکہ قریب تھے تو آپ صلی اللہ علیہ وسلم نے فرمایا: ((اَدْنُ دُونَكَ)) ”اور قریب آ جاؤ“ اور قریب آ جاؤ۔“ تو وہ اتنے قریب ہو گئے کہ دونوں کی اونٹنیاں آپس میں رگڑ کھانے لگیں۔ اسی طرح حقیقی تصوف یہ ہے کہ اللہ سے اور قریب اور قریب ہو جاؤ۔ یہ تقرب اولیاء اللہ کو نصیب ہوتا ہے جن کے بارے میں زیر مطالعہ حدیث کے شروع میں فرمایا گیا: ((مَنْ عَادَى لِي وَلِيًّا فَقَدْ آذَنَنِي بِالْحَرْبِ)) ”جس نے میرے کسی ولی سے دشمنی رکھی تو اس کے خلاف میرا اعلان جنگ ہے۔“

### تقرب بالفرائض کا جامع تصور

اولاً یہاں نوٹ کیجیے کہ قرب الہی کے دو ذرائع ہیں: تقرب بالفرائض اور تقرب بالنوافل۔ ظاہر ہے تقرب بالنوافل کا مرحلہ فرائض کی ادائیگی کے بعد آئے گا۔ ہم جانتے ہیں کہ فرض نماز افضل ہے نفل نماز سے۔ کوئی شخص فرض نہ پڑھتا ہو اور سارا نفل پڑھتا رہے تو اسے کچھ بھی حاصل نہیں ہوگا۔ ساری رات نوافل میں کھڑے رہے فجر میں سو گئے تو زیرو۔ نوافل کا معاملہ فرائض کی ادائیگی کے بعد آتا ہے اور فرائض کا تصور میں نے کئی بار بیان کیا ہے کہ جہاں نماز، روزہ، حج اور زکوٰۃ فرض ہے وہاں دین کی دعوت اور اقامت دین کی جدوجہد بھی فرض ہے۔ اس فرض کی ادائیگی کی طرف آپ کی طرف توجہ نہیں ہے اور نوافل پر آپ نے اپنا پورا زور لگایا ہوا ہے تو یہ طرز عمل درست نہیں۔



نمازیں نفل، روزے نفل، حج نفل، عمرے پر عمرے، ہر سال عمرہ، رمضان کا عمرہ، کیا ہے یہ؟ آپ نے فرض ترک کیا ہوا ہے تو فرض کو چھوڑ کر نوافل، چہ معنی دارد؟

اس حوالے سے اصول یہ ہے کہ پہلے یہ فرض ادا ہو جائے، اللہ کا دین قائم ہو جائے تب آپ دوسرے درجے یعنی تقرب بالنوافل کی طرف آ سکتے ہیں۔ اس لیے کہ جب نظام خلافت قائم ہو گیا تو اب دین کی مزید دعوت اور دین کو بقیہ دنیا میں غالب کرنے کی جدوجہد اس نظام کے ذمہ ہے۔ اب انفرادی طور پر لوگ بری ہو جائیں گے۔ البتہ کسی موقع پر اس نظام خلافت کی طرف سے مطالبہ آ جائے کہ فلاں محاذ کے لیے دس ہزار آدمی فوراً چائیں تو دس ہزار اگر نکل آئے تو باقی آرام سے گھروں میں سوئیں رات بھر قیام کریں، علمی کام میں لگے رہیں، روحانی جدوجہد میں لگے رہیں تو سب جائز ہے۔ لیکن یہ سب نفل کام اُس وقت ہیں جب دین قائم ہو چکا ہو۔ یہ ہے کانٹے کی بات۔ یہ تقرب بالفرائض اللہ تعالیٰ کو سب سے زیادہ محبوب ہے۔

### تقرب بالفرائض اور تقرب بالنوافل میں نسبت و تناسب

دوسری بات سمجھنے کی یہ ہے کہ قرب الہی کے ان ذرائع میں سے بلند تر مقام کون سا ہے؟ میں نے کئی مرتبہ جہاد کی مثال دی ہے کہ جہاد شروع ہوتا ہے اپنے نفس کے خلاف جہاد سے، چنانچہ نفس کے خلاف جہاد اہم ترین ہے، اسی لیے اسے افضل کہا گیا ہے۔ رسول اللہ ﷺ سے پوچھا گیا: اَيُّ الْجِهَادِ اَفْضَلُ؟ ”کون سا جہاد افضل ہے؟“ تو آپ نے فرمایا: ((اَنْ تُجَاهِدَ نَفْسَكَ فِي طَاعَةِ اللَّهِ)) کہ تم اپنے نفس کے خلاف جہاد کرو اور اسے اللہ کا مطیع بناؤ۔ میں نے اپنے کتابچہ ”جہاد فی سبیل اللہ“ میں جہاد کی نو (9) منزلیں بیان کی ہیں اور نویں منزل قتال فی سبیل اللہ ہے۔ چنانچہ جہاد کا اعلیٰ ترین اور بلند ترین مقام قتال فی سبیل اللہ ہے، لیکن جہاد کا اہم ترین مقام نفس کے خلاف جہاد ہے۔ یاد رکھیے کہ پہلی منزل کی اہمیت زیادہ ہوتی ہے، اس لیے کہ پہلی منزل ہوگی تو دوسری بنے گی، دوسری ہوگی تو تیسری بنے گی، اسی طرح تیسری، چوتھی، پانچویں، چھٹی، ساتویں، آٹھویں، لیکن بلند ترین مقام یہ ہے کہ انسان اللہ کے دین اور اس کے کلمے کی سربلندی

کے لیے روئے ارضی پر اس کی حکومت کو قائم کرنے کے لیے نقد جان ہتھیلی پر رکھ کر میدان میں آ جائے۔ یہ اعلیٰ ترین اور اہم ترین مقام ہے۔ اسی طرح یہاں پر ترتیب ہے کہ تقرب بالفرائض محبوب ترین ہے، لیکن تقرب بالنوافل کا مقام اتنا بلند ہے کہ اس سے اونچا مقام تو کوئی ہو نہیں سکتا، لیکن یہ تقرب بالنوافل فرائض کے بعد ہے۔ فرائض کو نظر انداز کر کے فرائض کو ترک کر کے نوافل کا کوئی مقام نہیں۔ چلہ کشیاں ہو رہی ہیں نفس کے خلاف جہاد ہو رہا ہے جبکہ باطل کا غلبہ ہے اور اس کے خلاف کوئی کام آپ کر نہیں رہے، اللہ کا دین پامال ہے اور اس کے خلاف کوئی جدوجہد نہیں، کوئی حمیت نہیں، کوئی غیرت ہی نہیں ہے تو ایسے نوافل کا کوئی مقام نہیں ہے۔

### اقامتِ دین کی جدوجہد فرض ہے!

نوٹ کرنے کی تیسری بات یہ ہے کہ اقامتِ دین کی جدوجہد فرض ہے۔ اصل بات یہ ہے جو ہمارے ذہنوں سے نکل گئی ہے اور اس کی وجہ یہ ہے کہ خلافت راشدہ کے بعد رفتہ رفتہ اسلام کا تصور بحیثیت دین کمزور ہوتا چلا گیا، یہاں تک کہ عالم اسلام پر اغیار قابض ہو گئے، کہیں انگریز آ گئے، کہیں فرانسیسی آ گئے۔ مسلمانوں کی حکومت تھی تو کم سے کم قاضی اور مفتی تو ہوتے تھے اور فیصلے تو اسلامی قانون کے مطابق ہوتے تھے، لیکن انگریز کے آنے سے یہ سب ختم ہو گیا اور اسلامی قانون بھی ختم ہو گیا۔ اب تو پینل کوڈ ان کا ہے، سول کوڈ ان کا ہے، کریمنل پروسیجر کوڈ سب ان کا ہے۔ سب دیوانی اور فوجداری قوانین ان کے ہیں۔ اسی طرح ہوتے ہوتے ہمارا ذہن یہاں پر آ کر منجمد ہو گیا کہ بس یہ چیزیں اصل دین ہیں: نماز، روزہ، حج اور زکوٰۃ کی ادائیگی، سو نہیں کھانا، شراب نہیں پینی، زنا نہیں کرنا۔ باقی اقامتِ دین کی جدوجہد کا تصور تو علماء میں بھی نہیں ہے۔ اس کی فرضیت کا اعلان تو بہت دور کی بات ہے، وہ تو اس کا تذکرہ تک نہیں کرتے۔ مفتی اور خطیب تو سینکڑوں ہزاروں نکل رہے ہیں لیکن معاشرے پر اس کا کوئی اثر نہیں ہے۔ ہاں ٹھیک ہے نئی نئی مسجدیں بنتی ہیں تو نئے نئے خطیب بھی چاہئیں۔ بس آبادی بڑھ رہی ہے مسجدیں بن رہی ہیں، لیکن دین کی اقامت کہاں ہے؟

بہر حال اب کچھ تبدیلی آرہی ہے، دینی مدارس کے اندر یہ لہر اب اٹھ رہی ہے، مگر بد قسمتی سے اقامت دین کا منہج اور طریقہ کار جو حضور ﷺ کا تھا، وہ اب بھی سامنے نہیں ہے۔ کوئی الیکشن کی طرف چلا گیا، کوئی صرف وعظ و نصیحت ہی کرتا چلا گیا، کسی نے ہتھیار اٹھالیے یا حکومت پر دباؤ ڈالنے کے لیے کچھ اور حربے استعمال کیے۔ یاد رکھیے کہ اللہ کا دین غالب ہو کر رہے گا، لیکن ہوگا صرف طریقہ محمدی ﷺ سے۔

### زیر مطالعہ حدیث کے بارے میں ابن عربی کی رائے

زیر مطالعہ حدیث کے حوالے سے میں نے ابتدا میں کہا تھا کہ ان مضامین پر صوفیاء غور و فکر کرتے ہیں اور ایسی احادیث صوفیاء ہی کا میدان ہیں۔ صوفیاء میں سے ایک بہت بڑی شخصیت ابن عربی ہے۔ ان کی طرف بہت سے عقائد اور نظریات منسوب ہیں، پتا نہیں ان کی طرف ان کی نسبت صحیح بھی ہے یا غلط، اس لیے کہ جب آسمانی کتابوں میں تحریف ہوگئی، احادیث میں تحریف ہوگئی، جھوٹی حدیثیں گھر کر حضور ﷺ کی طرف منسوب کی گئیں تو کوئی بعید نہیں ہے کہ ابن عربی کی کتابوں میں بھی کچھ لوگوں نے اپنے نظریات داخل کر دیے ہوں۔ بہر حال وہ ایک الگ مسئلہ ہے، لیکن اس حدیث کے بارے میں وہ بڑی عجیب اور بہت گہرائی والی بات کہتے ہیں۔ ان کی کتاب ہے ”فصوص الحکم“ اور اس میں انہوں نے ایک ایک نبی کے حوالے سے اپنے مکاشفات بیان کیے ہیں۔ حضرت لوط علیہ السلام کے حوالے سے جو کچھ اپنی باتیں بیان کر رہے ہیں تو عجیب بات کہہ رہے ہیں۔ اس حدیث کے پہلے حصے: ((وَمَا تَقْرَبُ إِلَيَّ عَبْدِي بِشَيْءٍ أَحَبَّ إِلَيَّ مِمَّا افْتَرَضْتُهُ عَلَيْهِ)) کے ضمن میں کہتے ہیں کہ اس کا نتیجہ یہ ہے کہ میرا بندہ میرے کان بن جاتا ہے جن سے میں سنتا ہوں، میرا بندہ میری آنکھیں بن جاتا ہوں جن سے میں دیکھتا ہوں، میرا بندہ میرا ہاتھ بن جاتا ہے جس سے میں پکڑتا ہوں، میرا بندہ میری ٹانگیں بن جاتا ہے جس سے میں چلتا ہوں۔ بات وہیں آتی ہے کہ انتہائی درجے کا قرب ع ”مٹا دیا میرے ساتی نے عالم من و تو!“ یہ تقرب بالفرائض کا نتیجہ ہے۔ دوسری طرف نوافل کے ذریعے سے یہ ہوگا اور یہ پہلے سے اونچی منزل ہے کہ میں اپنے بندے کے

کان بن جاتا ہوں جن سے وہ سنتا ہے، میں اپنے بندے کی آنکھیں بن جاتا ہوں جن سے وہ دیکھتا ہے، میں اپنے بندے کے ہاتھ بن جاتا ہوں جن سے وہ پکڑتا ہے، میں اپنے بندے کے پاؤں بن جاتا ہوں جن سے وہ چلتا ہے

میں عرض کر چکا ہوں کہ یہ حدیث کراماتِ اولیاء کے لیے سند کا درجہ رکھتی ہے۔ البتہ ہمیں حضور ﷺ کے صحابہ کرام رضوان اللہ علیہم اجمعین میں مکاشفات اور کرامات کا وہ نقشہ نہیں ملتا جو آپ کو صوفیاء اور اولیاء اللہ کی حکایات میں ملتا ہے۔ اس لیے کہ صحابہ کرامؓ تو اصل میں تقرب بالفرائض میں لگے ہوئے تھے۔ انہوں نے دین غالب کیا ہے، جانیں دی ہیں اور وہ بلند ترین محبوبیت پر ہیں۔ ہاں جب دین غالب ہو گیا، خلافت قائم ہو گئی تب اس سے آگے بڑھ کر لوگوں نے نوافل کے ذریعے سے تپسائیں اور ریاضتیں کی ہیں۔ اصل بات یاد رکھنے کی یہ ہے کہ قربِ الہی کے دونوں ذرائع میں سے پہلے کے مقابلے میں دوسرا اونچا ہے، لیکن پہلا محبوب تر ہے۔

یہ ہیں وہ مضامین جو میں نے اپنے دو کتابچوں میں بیان کیے: (۱) قربِ الہی کے دو مراتب اور (۲) مروجہ تصوف یا سلوکِ محمدی؟ یعنی احسانِ اسلام۔ ان میں میں نے بیان کیا ہے کہ مروجہ تصوف کیا ہے اور اس میں ٹیڑھ کیوں اور کیسے آئی ہے اور اب سلوکِ محمدی کا احیاء ہمارے اوپر لازم ہے۔

اللہ تعالیٰ ہم سب کو ایمان کے ظاہری و باطنی ثمرات سے مالا مال فرمائے اور ہمیں احسانِ اسلام اور سلوکِ محمدی کی توفیق عطا فرمائے۔ آمین یا رب العالمین!!

أَقُولُ قَوْلِي هَذَا وَاسْتَغْفِرُ اللَّهَ لِي وَلَكُمْ وَلِسَائِرِ الْمُسْلِمِينَ وَالْمُسْلِمَاتِ ۝۝

حدیث

39

40

## خطا، نسیان اور جبر و اکراہ کی معافی اور دنیا کی بے ثباتی

۸/ اگست ۲۰۰۸ء کا خطاب جمعہ

خطبہ مسنونہ کے بعد:

أَعُوذُ بِاللّٰهِ مِنَ الشَّيْطَانِ الرَّجِيمِ — بِسْمِ اللّٰهِ الرَّحْمٰنِ الرَّحِيمِ

لَا يَكْفُرُ اللّٰهُ نَفْسًا إِلَّا أَوْسَعَهَا ۖ لَهَا مَا كَسَبَتْ وَعَلَيْهَا مَا اكْتَسَبَتْ ۗ رَبَّنَا لَا  
تُؤَاخِذْنَا إِنْ نَسِينَا أَوْ أَخْطَأْنَا ۗ رَبَّنَا وَلَا تَحْمِلْ عَلَيْنَا إَصْرًا كَمَا حَمَلْتَهُ  
عَلَى الَّذِينَ مِنْ قَبْلِنَا ۗ رَبَّنَا وَلَا تَحْمِلْنَا مَا لَا طَاقَةَ لَنَا بِهِ ۚ وَاعْفُ عَنَّا  
وَاعْفِرْ لَنَا ۚ وَارْحَمْنَا ۚ إِنَّتَ مَوْلَانَا فَانصُرْنَا عَلَى الْقَوْمِ الْكَافِرِينَ ﴿البقرة﴾

مَنْ كَفَرَ بِاللّٰهِ مِنْ بَعْدِ إِيمَانِهِ إِلَّا مَنْ أَكْرَهَ وَقَلْبُهُ مُطْمَئِنٌّ بِالْإِيمَانِ  
وَلَكِنْ مَنْ شَرَحَ بِالْكُفْرِ صَدْرًا فَعَلَيْهِمْ غَضَبٌ مِّنَ اللّٰهِ وَلَهُمْ عَذَابٌ  
عَظِيمٌ ﴿النحل﴾

وَمَا الْحَيٰوةُ الدُّنْيَا فِي الْآخِرَةِ إِلَّا مَتَاعٌ ﴿الرعد﴾

وَمَا هٰذِهِ الْحَيٰوةُ الدُّنْيَا إِلَّا لَهْوٌ وَلَعِبٌ ۚ وَإِنَّ الدَّارَ الْآخِرَةَ لَهِیَ الْحَيٰوَانِ  
لَوْ كَانُوا يَعْلَمُونَ ﴿العنکبوت﴾

عَنِ ابْنِ عَبَّاسٍ رَضِيَ اللّٰهُ عَنْهُمَا أَنَّ رَسُولَ اللّٰهِ ﷺ قَالَ :

((إِنَّ اللّٰهَ تَجَاوَزَ لِي عَنْ أُمَّتِي الْخَطَا وَالنِّسْيَانَ وَمَا اسْتَكْبَرُوا عَلَيْهِ)) (۱)

(۱) سنن ابن ماجہ، کتاب الطلاق، باب طلاق المکره والناسی۔

سیدنا ابن عباسؓ سے روایت ہے کہ رسول اللہ ﷺ نے فرمایا:  
 ”اللہ تعالیٰ نے میری خاطر میری اُمت سے (تین قسم کے کاموں اور گناہوں کو)  
 معاف کر دیا ہے: خطا، نسیان اور وہ کام جن کے کرنے پر انسان مجبور کر دیا جائے۔“  
 عَنْ ابْنِ عُمَرَؓ قَالَ: أَخَذَ رَسُولُ اللَّهِ ﷺ بِمَنْكِبِي فَقَالَ:  
 ((كُنْ فِي الدُّنْيَا كَأَنَّكَ غَرِيبٌ أَوْ عَابِرُ سَبِيلٍ))  
 وَكَانَ ابْنُ عُمَرَؓ يَقُولُ: إِذَا أَمْسَيْتَ فَلَا تَنْتَظِرِ الصُّبْحَ، وَإِذَا أَصْبَحْتَ  
 فَلَا تَنْتَظِرِ الْمَسَاءَ، وَخُذْ مِنْ صِحَّتِكَ لِمَرَضِكَ، وَمِنْ حَيَاتِكَ لِمَوْتِكَ (۱)  
 سیدنا ابن عمرؓ سے روایت ہے، فرماتے ہیں کہ رسول اللہ ﷺ نے میرے کندھوں کو  
 پکڑ کر فرمایا:

”دنیا میں یوں رہو جیسے کہ اجنبی یا راہ چلتا مسافر ہو۔“  
 ابن عمرؓ کہا کرتے تھے: ”شام ہو جائے تو صبح کا انتظار نہ کیا کرو اور صبح ہو  
 جائے تو شام کا انتظار نہ کرو۔ صحت کو بیماری سے پہلے اور زندگی کو موت سے پہلے  
 غنیمت سمجھو۔“

معزز سامعین کرام!

اللہ تعالیٰ کے فضل و کرم سے ہم ”اربعین نووی“ کے اختتام تک پہنچ گئے ہیں اور  
 آج اربعین کی حدیث ۳۹ اور ۴۰ ہمارے زیر مطالعہ آئے گی۔ یہ احادیث اپنے حجم کے  
 اعتبار سے بہت چھوٹی ہیں، لیکن معانی کے اعتبار سے گویا کوزے میں دریا بند ہے۔

پہلی حدیث حضرت عبداللہ بن عباسؓ سے مروی ہے، وہ بیان کرتے ہیں کہ  
 رسول اللہ ﷺ نے فرمایا: ((إِنَّ اللَّهَ تَجَاوَزَ لِي عَنْ أُمَّتِي الْخَطَا وَالنِّسْيَانَ وَمَا  
 اسْتَكْرَهُوا عَلَيْهِ)) ”اللہ تعالیٰ نے میری خاطر میری اُمت سے (تین قسم کے کاموں  
 اور گناہوں کو) معاف کر دیا ہے: (۱) خطا، (۲) نسیان اور (۳) وہ کام جن کے کرنے  
 پر انہیں مجبور کر دیا گیا ہو۔“ یہ حدیث حسن ہے اور اسے ابن ماجہ اور بیہقی نے روایت کیا ہے۔

(۱) صحیح البخاری، کتاب الرقاق، باب قول النبی ﷺ كُنْ فِي الدُّنْيَا كَأَنَّكَ غَرِيبٌ  
 أَوْ عَابِرُ سَبِيلٍ۔

زیر مطالعہ حدیث میں پہلی غور طلب بات ہے: ((تَجَاوَزَ لِي عَنْ أُمَّتِي)) اس کا مفہوم یہ ہے کہ اللہ کے رسول ﷺ فرما رہے ہیں کہ میری خاطر اور میرے لیے اللہ نے میری امت کے لیے یہ رعایت کی ہے۔ اسے ہم یوں کہہ سکتے ہیں کہ حضور ﷺ کے صدقے اللہ نے اس امت سے یہ رعایت کی کہ ان تین چیزوں پر کوئی مواخذہ اور محاسبہ نہیں ہوگا اور نہ ہی کوئی سزا ہوگی۔

### انسان اپنی صلاحیت کے مطابق مکلف بنایا گیا ہے!

ان تین چیزوں میں سے پہلی نسیان اور دوسری خطا ہے اور اس کے ضمن میں میں نے جو پہلی آیت پڑھی تھی وہ سورۃ البقرۃ کی آخری آیت ہے اور اس کا شمار قرآن مجید کی بڑی عظیم آیات میں ہوتا ہے۔ اس آیت میں پہلے تو ایک بہت بڑی خوشخبری ہے اور یہ مضمون قرآن مجید میں کئی اور مقامات پر بھی آیا ہے فرمایا: ﴿لَا يُكَلِّفُ اللَّهُ نَفْسًا إِلَّا وُسْعَهَا﴾ ”اللہ تعالیٰ ذمہ دار نہیں ٹھہرائے گا کسی بھی جان کو، مگر اس کی وسعت کے مطابق“۔ یعنی اللہ تعالیٰ کے ہاں سب کا حساب ایک جیسا اور برابر نہیں ہوگا، بلکہ ہر ایک کا حساب ہوگا اس کی صلاحیت اس کی قدرت اور اس کی طاقت کے مطابق جو اللہ نے اسے دی ہے۔ اگر کسی کی وسعت کم ہے تو محاسبہ بھی ہلکا ہوگا اور اگر وسعت زیادہ ہے صلاحیت زیادہ ہے ذہانت زیادہ ہے جسمانی قدرت زیادہ ہے تو حساب بھی اتنا ہی سخت ہوگا۔ دیکھا جائے تو یہ بہت بڑی خوشخبری ہے اس لیے کہ دنیا کا قانون یہ نہیں دیکھتا کہ جس نے چوری کی ہے اس کی کیا مجبوری تھی اور دنیا کا قانون اس کو دیکھ بھی نہیں سکتا، لیکن اللہ کا معاملہ یہ نہیں ہے۔ ہر شخص کے اندر جو بھی وسعت ہے اسے اللہ جانتا ہے۔ کسی شخص میں اللہ نے صرف بیس سیر بوجھ اٹھانے کی قوت رکھی تھی اور اس نے پندرہ سیر بھی اٹھالیا تو اللہ اسے کامیاب قرار دے دے گا، لیکن جس میں من بھر کی صلاحیت رکھی تھی اس نے بیس سیر بھی اٹھالیا تو وہ ناکام ہو گیا۔ گویا یہاں کوئی فلیٹ ریٹ نہیں ہے۔ اسی لیے فرمایا: ﴿لَا يُكَلِّفُ اللَّهُ نَفْسًا إِلَّا وُسْعَهَا﴾ کہ کوئی جان بھی ذمہ دار نہیں ٹھہرائی جائے گی، مکلف نہیں ٹھہرائی جائے گی مگر اس کی وسعت کے مطابق۔

اس حوالے سے ایک شیطانی وسوسہ یہ ذہنوں میں آتا ہے کہ آدمی دین کے معاملے میں یہ کہہ کر بری ہو جاتا ہے کہ میرے اندر صلاحیت ہی نہیں ہے۔ اس صورت میں دیکھنا ہوگا کہ دنیوی معاملات میں اس شخص کی کتنی صلاحیت ظاہر ہو رہی ہے۔ اگر انسان میں صلاحیت نہیں ہے تو دنیا میں بھی کامیابی نہیں ہونی چاہیے۔ دنیا میں آپ آگے سے آگے جا رہے ہوں اور دین کے معاملے میں آپ یہ کہہ دیں کہ میرے اندر صلاحیت نہیں، تو یہ سراسر دھوکہ ہے۔ اللہ جانتا ہے کہ اُس نے کس میں کتنی صلاحیت رکھی ہے اور پھر اسی کے حساب سے معاملہ ہوگا۔ بس اپنی امکانی حد تک آدمی کر گزرے یہ کافی ہے اس لیے کہ اللہ کو معلوم ہے کہ ہم نے کیا دیا تھا، کتنی قوت، کتنی ذہانت، کتنی صلاحیت ہم نے دی تھی۔ لیکن شیطان کے دھوکے میں نہیں آنا چاہیے اور اپنے آپ کو دین کے معاملات میں بری نہیں سمجھنا چاہیے کہ میرے پاس وسعت اور ذہانت نہیں ہے۔ اس بارے میں یہ دیکھا جائے گا اگر آپ دنیا میں کامیاب ہیں، آپ کی تجارت پروان چڑھ رہی ہے، پھل پھول رہی ہے یا آپ اپنے پیشے کے اندر دن بدن ترقی کر رہے ہیں تو ظاہر بات ہے کہ آپ میں صلاحیت موجود ہے۔ ایسی صورت حال میں عدم صلاحیت کا عذر رکھ کر اپنے آپ کو دین کے معاملے میں بری ٹھہرا دینا غلط ہے، نفس اور شیطان کا دھوکہ ہے۔ تاہم قاعدہ اپنی جگہ یہی ہے: ﴿لَا يُكَلِّفُ اللَّهُ نَفْسًا إِلَّا وُسْعَهَا﴾ کہ ہر شخص اپنی وسعت کے مطابق ہی جواب دہ ہے۔

انسان کو اس کے اعمال کے مطابق بدلہ دیا جائے گا!

آگے بھی ایک اہم اصول بیان ہوا ہے، فرمایا: ﴿لَهَا مَا كَسَبَتْ وَعَلَيْهَا مَا اكْتَسَبَتْ﴾ ”ہر جان کے لیے وہی کچھ ہے جو اُس نے کمایا ہے اور اس پر وبال بھی اسی کا آئے گا جو اس نے گناہ کیے ہیں۔“ میں نے بارہا آپ کو بتایا ہے کہ لام کسی کے حق میں جانے والی بات کے لیے اور علی کسی کے خلاف جانے والی بات کے لیے آتا ہے۔ جیسے فرمانِ نبویؐ ہے: ﴿الْقُرْآنُ حُجَّةٌ لَّكَ أَوْ عَلَيْكَ﴾<sup>(۱)</sup> ”قرآن یا تو حجت اور دلیل



ہے تمہارے حق میں یا تمہارے خلاف“ یعنی اس پر چلو گے، اس پر عمل کرو گے، تو وہ قیامت کے دن تمہارے حق میں گواہی دینے والا ہوگا اور اللہ سے تمہاری سفارش کرے گا، لیکن اگر تم اس کے خلاف چلو گے تو وہ تمہارے خلاف حجت بن جائے گا۔ یہی بات یہاں فرمائی: ﴿لَهَا مَا كَسَبَتْ وَعَلَيْهَا مَا اكْتَسَبَتْ﴾۔ یہ مضمون بھی قرآن مجید میں مختلف الفاظ کے ساتھ کئی مقامات پر بیان ہوا ہے، مثلاً سورہ فاطر میں فرمایا: ﴿وَلَا تَزِرُ وَازِرَةٌ وِزْرَ أُخْرَىٰ﴾ (آیت ۱۸) ”اور کوئی جان نہیں اٹھائے گی کسی دوسری جان کا بوجھ“۔ قیامت کے روز نہ باپ بیٹے کا بوجھ اٹھا سکے گا اور نہ بیٹا باپ کا، نہ شوہر بیوی کا اور نہ بیوی شوہر کا۔ ہر ایک کو اپنا بوجھ خود اٹھانا ہوگا۔

### قرآن مجید کی جامع ترین دعا

سورۃ البقرۃ کی آخری آیت کی ابتدا میں دو اصول بیان کرنے کے بعد اب آگے ایک دعا تلقین کی گئی اور بلاشبہ یہ قرآن مجید کی جامع ترین دعاؤں میں سے ایک ہے۔ فرمایا: ﴿رَبَّنَا لَا تُؤَاخِذْنَا إِنْ نَسِينَا أَوْ أَخْطَأْنَا﴾ ”اے ہمارے رب! ہمارا مواخذہ مت کیجیو اس پر اگر ہم بھول جائیں یا ہم سے خطا ہو جائے“۔ خطا کسے کہتے ہیں؟ آپ نشانہ لگا رہے تھے تو وہ نشانہ صحیح جگہ پر نہیں لگا بلکہ چوک گیا تو یہ خطا ہے اور خطا سے ہونے والا کوئی کام اس اُمت کے لیے قابلِ مواخذہ نہیں ہے۔

قرآن مجید کی اس جامع ترین دعا کا اگلا حصہ بھی بہت اہم ہے: ﴿رَبَّنَا وَلَا تَحْمِلْ عَلَيْنَا اِصْرًا كَمَا حَمَلْتَهُ عَلَى الدِّينِ مِنْ قَبْلِنَا﴾ ”اے ہمارے رب! ہم پر مت ڈالے وہ بوجھ جو آپ نے ہم سے پہلوں پر ڈالا تھا“۔ یہاں اصل میں شریعتِ موسویٰ کی طرف اشارہ ہے جو درحقیقت بہت سخت تھی، جبکہ شریعتِ محمدیٰؐ کو بہت آسان کیا گیا ہے۔ مثلاً شریعتِ موسویٰ میں رات کو سونے پر روزہ شروع ہو جاتا ہے اور اگلے روز غروبِ آفتاب تک چلتا ہے۔ اس کے مقابلے میں ہمارے لیے یہ حکم ہے کہ طلوعِ فجر سے پہلے کھاؤ پیو اور طلوعِ فجر سے روزہ شروع ہوگا جو غروب تک جائے گا۔ پھر ان کے لیے ”یومِ سبت“ کی بڑی سخت ممانعت تھی، یعنی جمعہ کی رات سے شروع ہو کر ہفتہ کے

غروب تک (مکمل ۲۴ گھنٹے) کوئی دنیوی کام نہیں کرنا۔ جو عملی یہودی ہیں وہ آج بھی اس پر مکمل عمل کرتے ہیں کہ ان اوقات میں بس عبادت کرو، تورات پڑھو اور نیکی کے کام کرو۔ وہ اپنے ٹیلی فون بھی ان اوقات میں منقطع کر دیتے ہیں اور دنیا کا کوئی کام نہیں کرتے۔ اصحابِ سبت نے اس ضمن میں ایک حیلہ کیا تھا تو ان پر بڑا سخت عذاب آیا، ان کی صورتیں مسخ کر دی گئیں اور وہ بندروں کی شکل کے بنا دیے گئے۔ اس کے مقابلے میں شریعت محمدیؐ میں جمعہ کے دن نمازِ جمعہ کی اذان سے لے کر نماز کے مکمل ہونے تک دنیوی کام کرنے کی پابندی ہے جو بمشکل دو گھنٹے بنتے ہیں۔ لہذا شریعت موسوی بہت سخت تھی تو اس کے مقابلے میں شریعت محمدیؐ میں آسانیاں پیدا کی گئیں اور اس حوالے سے رسول اللہ ﷺ نے اپنی امت کو بھی آسانیاں پیدا کرنے کی تعلیم فرمائی ہے: ((يَسِّرُوا وَلَا تُعَسِّرُوا)) (۱) ”لوگوں کے لیے آسانیاں پیدا کرو اور سختی نہ کیا کرو۔“

عام طور پر ہمارے ہاں بعض علماء کا رویہ یہ ہوتا ہے کہ آپ کو تو سخت سے سخت بات کا فتویٰ دیں گے اور خود انہیں ”کتابُ الحیل“ کی رو سے معلوم ہے کہ کس حیلے کے ذریعے بچا جاسکتا ہے اور وہ خود ان حیلوں پر عمل کرتے ہیں۔ ہونا تو یہ چاہیے کہ آپ اپنے لیے زیادہ سے زیادہ سختی کریں اور دوسروں کے لیے آسانیاں پیدا کریں۔ شریعت کے اندر جو بھی گنجائش نکل سکتی ہے وہ لوگوں کو نکال کر دکھائیں۔ فجوائے قرآنی: ﴿لَا يُرِيدُ اللَّهُ بِكُمُ الْيُسْرَ وَلَا يُرِيدُ بِكُمُ الْعُسْرَ﴾ (البقرة: ۱۸۵) ”اللہ تو تمہارے ساتھ آسانی چاہتا ہے اور وہ تمہارے ساتھ سختی نہیں چاہتا۔“

سورة البقرة کی زیر مطالعہ آیت ﴿رَبَّنَا وَلَا تَحْمِلْ عَلَيْنَا اِصْرًا كَمَا حَمَلْتَهُ عَلَيَ الَّذِينَ مِنْ قَبْلِنَا﴾ میں دو لفظ قابل غور ہیں: اِصْر اور حَمَل۔ ”اِصْر“ کہتے ہیں اصل میں اس بوجھ کو جس کو اٹھا کر چلنا دو بھر ہو جائے اور ”حَمَل“ کہتے ہیں اس بوجھ کو جس کو لے کر چلا جاسکے۔ چنانچہ بوجھ اٹھا کر چلنے والے پلے دار کو ”حَمَّال“ کہا جاتا

(۱) صحیح البخاری، کتاب الادب، باب قول النبی ﷺ يسروا ولا تعسروا۔  
وصحیح مسلم، کتاب الجہاد والسير، باب فی الامر بالتيسير وترك التنفير۔

ہے۔ حضور ﷺ کی شان میں سورۃ الاعراف میں یہ آیت آئی ہے: ﴿وَيَضَعُ عَنْهُمْ إِصْرَهُمْ وَالْأَغْلَالَ الَّتِي كَانَتْ عَلَيْهِمْ﴾ (آیت ۱۵۷) ”اور (نبی اکرم ﷺ) ان سے اتار دیں گے ان کے بوجھ اور طوق جو ان (کی گردنوں) پر پڑے ہوں گے“۔ یہود کا معاملہ یہ تھا کہ ایک تو اصلاً شریعت سخت تھی اور پھر یہودی علماء نے بھی لوگوں کے لیے سختی درختی کے قانون کے اپنایا تو لوگوں پر وہ بوجھ ناقابل برداشت ہو گیا۔ شریعت محمدیؐ نے وہ بوجھ اتار دیا اور لوگوں کے لیے نرمی پیدا کر دی۔ چنانچہ اُمت محمدیؐ کو اس دعا کی تلقین کی گئی: ﴿رَبَّنَا وَلَا تَحْمِلْ عَلَيْنَا إِصْرًا كَمَا حَمَلْتَهُ عَلَى الَّذِينَ مِنْ قَبْلِنَا﴾ ”اے ہمارے رب! ہم پر مت ڈالے وہ بوجھ جو آپ نے ہم سے پہلوں پر ڈالا تھا۔“ آگے پھر وہی بات دوبارہ فرمائی: ﴿رَبَّنَا وَلَا تَحْمِلْنَا مَا لَا طَاقَةَ لَنَا بِهِ﴾ ”اے ہمارے رب! ہم پر ایسا بوجھ بھی نہ ڈالو جس کی ہمارے اندر طاقت نہ ہو۔“ ﴿وَاعْفُ عَنَّا﴾ ”اور ہمیں معاف کرتا رہ اور ہمارے گناہوں کی پردہ پوشی فرما۔“ ﴿وَارْحَمْنَا﴾ ”اور تو ہم پر رحم فرما“ تو ہی ہمارا مولا ہے۔ ﴿فَانصُرْنَا عَلَى الْقَوْمِ الْكَافِرِينَ﴾ ”اور ہماری مدد کر کافروں کے مقابلے میں۔“ اس میں اشارہ ہو گیا کہ کفر کے خلاف جدوجہد اہل ایمان پر فرض ہے اور جو نہیں کرتے وہ فرض کے تارک ہوں گے۔ اور اگر وہ جدوجہد کر رہے ہیں تو پھر اللہ کی مدد بھی آئے گی۔

جبر و اکراہ کی معافی

زیر مطالعہ حدیث میں تین چیزوں کا تذکرہ تھا کہ جن پر اللہ کی طرف سے اس اُمت کے لیے معافی کا اعلان ہے: (۱) خطا (۲) نسیان اور (۳) وہ کام جن کے کرنے پر کسی شخص کو مجبور کر دیا گیا ہو۔ سورۃ البقرۃ کی بیان کردہ آیت میں پہلی دو باتوں کی وضاحت ہو گئی۔ تیسری چیز جبر اور اکراہ ہے، یعنی وہ کام جس کے کرنے پر کسی کو بے انتہا مجبور کر دیا جائے اور اس کے پاس اُس کام کو کرنے کے علاوہ کوئی دوسرا راستہ نہ رہے۔ ایسی صورت میں کیا جانے والا فعل قابلِ مواخذہ نہیں ہے۔ یہ جبر دو طرح کا ہو سکتا ہے، ایک جبر خارجی ہے اور ایک جبر داخلی ہے۔ خارجی جبر تو یہ ہے کہ کوئی شخص آپ کو

قتل کرنے پر تلا ہوا ہے کہ کفر کرو ورنہ میں تمہیں قتل کرتا ہوں۔ ایسی صورت میں جان بچانے کے لیے کلمہ کفر کہہ دیا جائے تو اس کی اجازت ہے۔

اس حوالے سے ایک اہم واقعہ تاریخ کی کتابوں میں موجود ہے۔ مکہ مکرمہ میں تین افراد پر مشتمل ایک خاندان تھا: حضرت سُمیہ، حضرت یاسر اور حضرت عمار بن یاسر رضی اللہ عنہم۔ عمار بیٹے ہیں اور سُمیہ اور یاسر ماں باپ ہیں۔ ان کا قصہ اصل میں یہ ہے کہ یاسر یمن کے رہنے والے تھے اور انہیں خواب میں بشارت ہوئی کہ مکہ کی سرزمین میں نبی آخر الزماں ﷺ کا ظہور ہونے والا ہے، تو وہ وہاں سے مکہ آ گئے۔ مکہ کا دستور یہ تھا کہ وہاں یا تو قرشی رہ سکتا تھا یا قرشی کا غلام یا قرشی کا حلیف۔ کوئی شخص اگر مکہ سے باہر سے آ کر وہاں رہائش پذیر ہونا چاہتا تو اُس کے پاس دو اختیار تھے کہ یا تو کسی قرشی کی غلامی میں آئے یا پھر کسی قرشی سردار کا حلیف بن کر اس کے تحفظ (protection) میں آ جائے۔

مثال دے رہا ہوں، جیسے آج کل آپ سعودی عرب میں کوئی کاروبار کرنا چاہیں تو اس کاروبار کی شرط یہ ہے کہ ایک سعودی باشندہ لازماً ”کفیل“ ہوگا اور اس کے ساتھ مل کر آپ کام کریں گے۔ اس کا فائدہ وہاں کے باشندوں کو یہ ہوتا ہے کہ باہر سے آنے والا، مثلاً کوئی ہندوستانی یا پاکستانی سعودی عرب میں کاروبار کرتا ہے، دن رات محنت مزدوری کرتا ہے، لیکن اس کی کمائی میں سے ملائی وہ سعودی باشندہ لے جاتا ہے۔ ہے تو یہ بالکل نا انصافی، لیکن بہر حال یہ سعودی عرب کا قانون ہے۔ اسی طرح دورِ جاہلیت میں بھی قاعدہ تھا کہ مکہ کے باہر سے آنے والا کسی قرشی کا غلام بن کر رہے یا حلیف بن کر۔ چنانچہ یاسر یمن سے مکہ آئے اور یہاں آ کر ابو جہل کے ایک چچا، جو نیک آدمی تھا، کی کفالت اور حمایت میں اس کے حلیف بن کر مکہ میں رہنے لگے۔ اسی کی ایک لونڈی سُمیہ تھی تو اُس کی اجازت سے یاسر نے سُمیہ سے شادی کر لی اور اللہ نے انہیں عمار بیٹا دیا۔ نبی اکرم ﷺ کے اعلانِ نبوت کے بعد یہ گھرانہ حلقہ بگوشِ اسلام ہو گیا۔

ابو جہل کا وہ چچا جب فوت ہو گیا تو ورثاً یہ سارا خاندان ابو جہل کو منتقل ہو گیا جو اسلام کا بدترین دشمن تھا۔ ابو جہل نے پھر ان پر ظلم و ستم کے جو پہاڑ توڑے اور جس حد

تک تشدد کیا اس کا تذکرہ کرتے اور سنتے وقت انسان پر جھرجھری طاری ہو جاتی ہے۔ حضرت عمار رضی اللہ عنہ نو جوان تھے ان کو ایک درخت کے تنے کے ساتھ باندھ دیا گیا اور ان کی نگاہوں کے سامنے ان کی ماں کو برہنہ کر کے جگہ جگہ کچو کے لگائے گئے کہ باز آ جاؤ اور اسلام سے بیزاری کا اعلان کر دو! یہاں تک کہ ابو جہل کے ہاتھ میں ایک بت تھا ابو جہل نے کہا کہ ایک دفعہ کہہ دو کہ ہاں یہ بھی کوئی معبود ہے اور اس میں بھی کوئی حقیقت ہے، لیکن حضرت سمیہ رضی اللہ عنہا نے اس پر تھوک دیا۔ اس بد بخت نے غصے میں آ کر حضرت سمیہ کی شرم گاہ پر بر چھا مارا اور انہیں شہید کر دیا (حضرت سمیہ رضی اللہ عنہا کو اسلام کی پہلی شہید خاتون ہونے کا شرف حاصل ہوا)۔ اسی طرح کا معاملہ حضرت یاسر رضی اللہ عنہ کے ساتھ بھی ہوا اور ان کو بھی بہت اذیت ناک طریقے سے شہید کیا گیا۔ ابو جہل نے چار طاقتور اونٹ لیے اور ان میں سے ایک کے ساتھ حضرت یاسر کا ایک ہاتھ دوسرے کے ساتھ دوسرا ہاتھ تیسرے کے ساتھ ایک ٹانگ اور چوتھے کے ساتھ دوسری ٹانگ باندھ دی اور پھر چاروں اونٹوں کو مختلف سمتوں میں اس طرح دوڑایا کہ حضرت یاسر رضی اللہ عنہ کے جسم کے پرچے اڑ گئے۔

### دین میں عزیمت بھی ہے اور رخصت بھی

حضرت یاسر اور سمیہ رضی اللہ عنہما تو اتنے بدترین جبر کی حالت میں بھی ثابت قدم رہے اور موت کو سینے سے لگا لیا، لیکن کلمہ کفر نہیں کہا۔ حضرت عمار رضی اللہ عنہ نو جوان تھے وہ اس صورتِ حال کو برداشت نہیں کر سکے اور کلمہ کفر کہہ کے جان بچالی۔ اب اُن پر پشیمانی طاری ہوئی کہ یہ میں کیا کر بیٹھا ہوں۔ اس پر انہوں نے اپنے آپ کو ایک ستون سے باندھ دیا اور کہا کہ اب تو محمد رسول اللہ صلی اللہ علیہ وسلم ہی آ کر مجھے یہاں سے کھولیں گے ورنہ میں یہیں پر جان دے دوں گا۔ حضور صلی اللہ علیہ وسلم کو جب اس کا علم ہوا تو آپ آئے اور اپنے دستِ مبارک سے ان کو کھولا اور فرمایا کہ اونچا ترین مقام تو تمہارے ماں باپ لے گئے اور جو تم نے کیا تو اس کی بھی اجازت ہے۔ چنانچہ جس پر اس درجے جبر کیا گیا ہو تو وہ کلمہ کفر کہہ کر اپنی جان بچا سکتا ہے یہ جائز ہے اور اس کی رخصت ہے۔ چنانچہ دین میں رخصت بھی ہے

اور عزیمت بھی۔ عزیمت والے تو روشن چراغ بن جاتے ہیں اور لوگ ان کی پیروی کرتے ہیں اور ان کے تذکرے سے دلوں کے اندر ایمانی جذبات ابھرتے ہیں۔ دوسری طرف رخصت والے اگرچہ اُس اونچے مقام کو حاصل نہیں کر پاتے جو عزیمت والوں کے حصہ میں آتا ہے، لیکن ان پر بھی کوئی الزام نہیں ہے، اس لیے کہ اسلام میں اس کی اجازت ہے۔

اس حوالے سے سورۃ النحل کی یہ آیت بھی میں نے آپ کو ابتدا میں سنائی تھی: ﴿مَنْ كَفَرَ بِاللّٰهِ مِنْۢ بَعْدِ اِيْمَانِهٖ اِلَّا مِنْۢ اُكْرِهٖ وَقَلْبُهُ مُطْمَئِنٌّ بِالْاِيْمَانِ﴾ ”جس کسی نے کفر کیا اللہ کے ساتھ ایمان لانے کے بعد سوائے اُس کے جسے مجبور کر دیا گیا ہو اور اس کا دل ایمان پر برقرار ہو“ ﴿وَلٰكِنْ مَنْ شَرَحَ بِالْكُفْرِ صَدْرًا فَعَلَيْهِمْ غَضَبٌ مِّنَ اللّٰهِ وَلَهُمْ عَذَابٌ عَظِيْمٌ﴾ ”مگر جس نے کھول دیا کفر کے ساتھ (اپنا) سینہ تو ایسے لوگوں پر اللہ کا غضب ہے اور ان کے لیے بہت بڑا عذاب ہے“۔ اس آیت سے بھی معلوم ہوا کہ کسی کو اتنا مجبور کر دیا گیا ہو کہ اُس نے جان بچانے کے لیے کلمہ کفر کہہ دیا ہو تو اس کی اجازت ہے اور اس پر کوئی مواخذہ نہیں ہوگا، لیکن شرط یہ ہے کہ اس کا دل ایمان پر مطمئن ہو۔

### اضطراری حالت میں بھی رخصت ہے!

اب تک خارجی جبر کی بات ہوئی کہ ابو جہل ستار ہاتھا اذیت دے رہا تھا، جان کے درپے تھا تو جان بچانے کے لیے کلمہ کفر کہہ دیا۔ اسی طرح ایک داخلی جبر بھی ہے، وہ یہ کہ انسان بھوک سے مر رہا ہے، لیکن اس کے پاس کھانے کو کچھ نہیں ہے۔ اس حالت کو اضطرار کہتے ہیں اور اضطراری حالت میں اگر انسان کوئی حرام چیز بھی کھا لے تو اس کی اجازت ہے، لیکن اس کے لیے دو شرائط ہیں۔ قرآن مجید میں یہ مضمون پانچ مرتبہ آیا ہے۔ فرمایا: ﴿فَمَنْ اضْطُرَّ غَيْرَ بَاغٍ وَلَا عَادٍ فَلَا اِثْمَ عَلَيْهِ﴾ (البقرہ: ۱۷۳) ”پھر جو کوئی مجبور ہو جائے اور وہ خواہش مند اور حد سے آگے بڑھنے والا نہ ہو تو اس پر کوئی گناہ نہیں“۔ اس سے پہلے فرمایا گیا کہ اللہ تعالیٰ نے تم پر یہ چیزیں حرام کر دی ہیں، مردار

خون، خنزیر کا گوشت اور جس پر اللہ کے سوا کسی کا نام پکارا گیا ہو۔ پھر فرمایا کہ اگر کوئی اضطرار میں آ گیا ہو، مجبوری میں مر رہا ہو تو پھر وہ سوز بھی کھا سکتا ہے، مردار بھی کھا سکتا ہے اور غیر اللہ کے نام پر ذبح ہونے والے جانور کا گوشت کھا کر بھی اپنی جان بچا سکتا ہے۔ لیکن اس کے لیے دو شرطیں عائد کی گئی ہیں، ایک تو وہ اس حرام کی طرف رغبت اور میلان نہ رکھتا ہو اور دوسرے یہ کہ جان بچانے کے لیے جو ناگزیر مقدار ہے اس سے آگے نہ بڑھے۔ ان دو شرطوں کے ساتھ حالت اضطرار میں جان بچانے کے لیے حرام چیز بھی کھائی جاسکتی ہے۔ لہذا ہمارے ہاں فقہ کے اصولوں میں سے ایک اصول ہے: ”الضرورات تبیح المحظورات“ یعنی جہاں مجبوریاں ہو گئی ہوں وہاں ممنوع چیزوں کی بھی اجازت ہوتی ہے۔ لیکن وہ اضطرار کی حالت میں ہے۔ یہ نہیں کہ ذرا سی آسانی دیکھ لی یا ذرا سی مشکل آئی تو حرام میں منہ مار لیا۔ دل میں ایک خیال آیا کہ ہم اس وقت تک اپنا کاروبار وسیع نہیں کر سکتے جب تک سود کو کاروبار میں شامل نہ کریں..... تو اس کی کسی صورت اجازت نہیں ہے۔ البتہ بھوک سے مر رہے ہوں اور کوئی ذریعہ نہ ہو تو اس صورت میں جان بچانے کے لیے حرام شے بھی حلال ہو جائے گی۔

### دنیا کی بے ثباتی

اب اگلی حدیث کی طرف آتے ہیں۔ یہ حدیث حضرت عبداللہ بن عمر رضی اللہ عنہما سے مروی ہے، جبکہ پہلی روایت حضرت عبداللہ بن عباس رضی اللہ عنہما سے مروی تھی، جن کے بارے میں حضور ﷺ نے یہ دعا کی تھی: ((اَللّٰهُمَّ فَقِّهْهُ فِي الدِّينِ وَعَلِّمْهُ التَّوِيلَ))<sup>(۱)</sup> ”اے اللہ! اس نوجوان کو دین کا فہم اور قرآن کی تاویل سکھا دے“۔ تفسیر میں ایک ایک لفظ کے لغوی و معنوی مفاہیم کے حوالے سے بات ہوتی ہے، جبکہ بحیثیت مجموعی اس آیت کا مدعا بیان کر دینا یہ تاویل ہے — صحابہ کرام رضوان اللہ علیہم اجمعین میں سے چار ”عبادلہ“ مشہور ہیں اور چاروں نوجوان ہیں۔ عبداللہ بن عمر، عبداللہ بن زبیر، عبداللہ بن عباس اور عبداللہ بن عمرو بن العاص رضی اللہ عنہم۔ زیر مطالعہ روایت حضرت عمر فاروق رضی اللہ عنہ کے

(۱) مسند احمد، کتاب ومن مسند بنی ہاشم، باب بدایۃ مسند عبداللہ بن العباس۔

بیٹے عبد اللہ سے مروی ہے۔ حضرت عبد اللہ بن عمر رضی اللہ عنہما میں حضور ﷺ کے اتباع کا بہت زیادہ جذبہ تھا۔ چنانچہ جو لوگ حدیث کا زیادہ ذوق رکھتے ہیں ان کو حضرت عبد اللہ بن عمر کے ساتھ زیادہ ذہنی مناسبت ہوتی ہے۔ اس ذوق حدیث کے حوالے سے یہ بڑی پیاری حدیث ہے۔ وہ فرماتے ہیں: أَخَذَ رَسُولُ اللَّهِ ﷺ بِمَنْكِبِي فَقَالَ: "اللَّهُ کے رسول ﷺ نے مجھے میرے دونوں کندھوں سے پکڑا اور پھر فرمایا:

((كُنْ فِي الدُّنْيَا كَأَنَّكَ غَرِيبٌ أَوْ عَابِرُ سَبِيلٍ))  
 ”دنیا میں ایسے رہو گویا تم اجنبی ہو یا راہ چلتے مسافر!“

دنیا سے تمہارا تعلق بس اسی قدر رہنا چاہیے۔ اس سے زیادہ اگر دنیا کے ساتھ دل لگا لیا تو تباہی اور بربادی ہے اس لیے کہ یہ دنیا تو راہ گزر ہے منزل نہیں ہے اور راہ گزر میں آدمی تھوڑی دیر آرام کے لیے کہیں بیٹھ سکتا ہے لیکن وہاں مستقل ڈیرے نہیں لگا لیتا۔ چنانچہ حضور ﷺ نے خود اپنے بارے میں یہ مثال دی: ((مَا لِي وَمَا لِلدُّنْيَا)) ”دیکھو لوگو! میرا دنیا سے کیا سروکار“۔ آپ ﷺ نے تو دنیا سے کوئی سروکار رکھا ہی نہیں۔ جب آپ عرب کے بادشاہ بن گئے تب بھی آپ کے ہاں تو کئی کئی وقت کا فاقہ ہوتا تھا۔ ((مَا أَنَا فِي الدُّنْيَا إِلَّا كَرَاحٍ رَاحَتْ تَحْتَ شَجَرَةٍ ثُمَّ رَاحَ وَتَرَكَهَا)) (۱) ”میں تو دنیا میں اس طرح ہوں کہ جیسے کوئی سوار کسی درخت کے نیچے سائے کی وجہ سے بیٹھ گیا پھر وہاں سے روانہ ہو گیا اور درخت کو چھوڑ دیا“۔ درخت اس کی منزل نہیں ہے اس کا گھر نہیں ہے۔ یہ تو اس کا عارضی سا قیام تھا جسے وہ یاد بھی نہیں رکھتا کہ میری زندگی کے اندر کوئی درخت بھی آیا تھا۔ بس صرف اس حد تک دنیا کے اندر دلچسپی کی اجازت ہے اور اگر اس سے زیادہ ہے تو پھر یہ دھوکہ ہے۔

یہ دنیا، متاعِ غرور، متاعِ قلیل اور لہو و لعب ہے

قرآن مجید میں دنیوی زندگی کی بے ثباتی کو بیان کرنے کے لیے اسے مختلف القابات سے نوازا گیا ہے مثلاً بعض مقامات پر اسے ”متاع الغرور“ (دھوکے کا سامان) کہا گیا



ہے: ﴿وَمَا الْحَيَاةُ الدُّنْيَا إِلَّا مَتَاعُ الْغُرُورِ﴾ (آل عمران: ۱۸۵ والحديد: ۲۰) ”اور یہ دنیا کی زندگی تو اس کے سوا کچھ نہیں کہ صرف دھوکے کا سامان ہے“۔ علامہ اقبال کی ایک بڑی پیاری نظم ہے جس کا پہلا مصرع ہے: ”خودی کا ستر نہاں لا الہ الا اللہ“ اور اس میں یہ مصرع بھی ہے ”ع“ ”کیا ہے تو نے متاع غرور کا سودا!“ — دیکھو تم اس متاع غرور یعنی دھوکے کے سامان کے لیے بھاگ دوڑ کر رہے ہو جو تمہیں آخرت سے غافل کر رہا ہے۔ ہاں دنیا اگر اس حیثیت میں ہو کہ آخرت سے غافل نہ کر پائے تو دنیا میں کوئی برائی نہیں ہے۔ اس ضمن میں ایک حدیث بھی بیان کی جاتی ہے: ((الدُّنْيَا مَزْرَعَةُ الْآخِرَةِ))<sup>(۱)</sup> ”دنیا آخرت کی کھیتی ہے“۔ یہاں بوؤ گے تو وہاں کاٹو گے نا! اسلام میں ترک دنیا اور رہبانیت کا کوئی تصور نہیں ہے۔ جو لوگ ترک دنیا کر کے بیٹھ گئے وہ تو یہاں کچھ کاشت ہی نہیں کر رہے تو وہ وہاں کون سی فصل کاٹیں گے؟ لہذا دنیا کو چھوڑنا نہیں ہے بلکہ دنیا میں رہتے ہوئے یہاں اللہ کے دین کو غالب کرنا ہے۔

اسی طرح سورۃ النساء میں دنیا کو ”متاع قلیل“ قرار دیا گیا ہے: ﴿قُلْ مَتَاعُ الدُّنْيَا قَلِيلٌ وَالْآخِرَةُ خَيْرٌ لِّمَنِ اتَّقَى﴾ (آیت ۷۷) ”(اے نبی ﷺ!) کہہ دیجیے دنیا کا ساز و سامان بہت تھوڑا ہے اور آخرت بہت بہتر ہے اس کے لیے جو تقویٰ کی روش اختیار کرے“۔ یہی مضمون سورۃ الرعد میں بایں الفاظ بیان ہوا: ﴿وَفَرِحُوا بِالْحَيَاةِ الدُّنْيَا وَمَا الْحَيَاةُ الدُّنْيَا فِي الْآخِرَةِ إِلَّا مَتَاعٌ﴾ (۳۶) ”اور یہ لوگ مگن ہیں دنیا کی زندگی پر حالانکہ دنیا کی زندگی آخرت کے مقابلے میں کچھ بھی نہیں ہے سوائے تھوڑے سے فائدے کے۔“

میرے نزدیک سورۃ العنکبوت کی آیت اس معاملے میں سب سے اوپر ہے جس میں اس دنیا کی زندگی کو لہو و لعب قرار دیا گیا ہے فرمایا: ﴿وَمَا هَذِهِ الْحَيَاةُ الدُّنْيَا إِلَّا لَهْوٌ وَلَعِبٌ﴾ ”اور نہیں ہے یہ دنیا کی زندگی مگر لہو اور لعب“۔ لعب کہتے ہیں کھیل کود کو اور لہو کے اندر کچھ نہ کچھ تملذذ کی کیفیت (sensual gratification) بھی آ جاتی ہے۔

(۱) تخریج الاحیاء للعراقی ۲/۴۔ وقال: لم اجده لهذا اللفظ مرفوعا۔

ایک بچہ کھیل رہا ہے اور اس کے کھیل کے اندر اس کی نفسانیت اور شہوت کا کوئی دخل نہیں ہے تو یہ لعب ہے، لیکن جب اس میں شہوانیت کا حصہ بھی شامل ہو جائے تو وہ لہو بن جاتا ہے۔ چنانچہ یہ دنیا کی زندگی سوائے لہو اور لعب کے اور کچھ نہیں ہے۔ ﴿وَإِنَّ الدَّارَ الْآخِرَةَ لَهِيَ الْحَيَوَانُ لَوْ كَانُوا يَعْلَمُونَ ٦٣﴾ ”اور آخرت کا گھر ہی یقیناً اصل زندگی ہے۔ کاش کہ انہیں معلوم ہوتا!“

سورۃ الاعلیٰ میں فرمایا: ﴿بَلْ تُؤْثِرُونَ الْحَيٰوةَ الدُّنْيَا ١٦ وَالْآخِرَةَ خَيْرٌ ۚ وَآبَقٰی ١٧﴾ ”بلکہ تم دنیا کی زندگی کو ترجیح دیتے ہو جبکہ آخرت بہتر بھی ہے اور باقی رہنے والی بھی“ — ایثار کہتے ہیں کسی چیز کو دوسری پر ترجیح دینا۔ ہم اردو میں بولتے ہیں ایثار کرو یعنی اپنے مفاد پر دوسروں کے مفاد کو مقدم رکھو۔ ایک شخص مذہبی کام بھی کر رہا ہے، نماز روزہ کا بھی پابند ہے، تو اصل جانچنے کی چیز یہ ہے کہ کیا اس کی زندگی یہ ثبوت دے رہی ہے کہ وہ آخرت کو ترجیح دے رہا ہے یا دنیا کو؟ دیکھنا ہوگا کہ وہ اپنی بہتر سے بہتر صلاحیت دنیا کے لیے استعمال کر رہا ہے یا آخرت کے لیے؟ اگر اس کی زیادہ توجہ آخرت کے حق میں ہے تو تہنیت ہے، مبارک باد ہے اور اگر دنیا کے لیے ہے تو معاملہ تشویش ناک ہے۔

بعض بزرگوں نے انسان اور دنیا کی مثال اس طرح دی ہے کہ دنیا اور انسان کا معاملہ ایک کشتی کا سا ہے۔ کشتی پانی کے اوپر چل رہی ہے تو معاملہ درست ہے، لیکن اگر پانی کشتی میں آ گیا تو تباہی و بربادی ہے۔ اسی طرح تم دنیا میں تو رہو، لیکن تمہارے دل میں دنیا نہیں آنی چاہیے۔ دنیا میں ایسے رہو کہ ع ”بازار سے گزرا ہوں خریدار نہیں ہوں!“

”اسلام اجنبی تھا اور عنقریب اجنبی ہو جائے گا!“

زیر مطالعہ اربعین کی حدیث میں رسول اللہ ﷺ نے فرمایا: ((كُنْ فِي الدُّنْيَا كَأَنَّكَ غَرِيبٌ أَوْ عَابِرُ سَبِيلٍ))۔ اب یہ غریب کا لفظ بھی بڑا عجیب ہے۔ غریب کہتے ہیں اجنبی کو — ایک شخص عین مجمع کے اندر رہتے ہوئے بھی غریب ہو سکتا ہے، اسے کوئی پہچانتا ہی نہ ہو اور نہ وہ کسی کو جانتا ہو، تو اسے کہیں گے کہ مجمع میں غریب ہے۔ ایسا بھی ہوتا

ہے کہ ایک بندہ مومن کسی ایسے ماحول میں رہ رہا ہوتا ہے کہ اُس کے دل کو جو لگن لگی ہوئی ہے وہ کسی اور کے دل میں نہیں ہے۔ سب دنیا کے پیچھے بھاگ رہے ہیں اور اسے آخرت کی فکر ہے تو یہ بھی اس ماحول میں اجنبی ہو جائے گا۔

لفظ غریب کے حوالے سے ایک بڑی عظیم حدیث ہے۔ رسول اللہ ﷺ نے فرمایا: ((بَدَأَ الْإِسْلَامُ غَرِيبًا وَسَيَعُودُ كَمَا بَدَأَ، فَطُوبَى لِلْغُرَبَاءِ))<sup>(۱)</sup> ”اسلام اپنے آغاز میں اجنبی تھا اور عنقریب وہ اجنبی ہو جائے گا جیسا کہ ابتدا میں تھا، پس خوشخبری ہے اجنبیوں کے لیے“۔ اسلام کا جب آغاز ہوا تو اسلام اجنبی تھا، غریب تھا۔ کوئی اسلام لے آتا تھا تو کفار مکہ کہتے تھے کہ اس کی مت ماری گئی ہے۔ مدینہ کے منافق بھی ایمان لانے والوں کو بیوقوف کہا کرتے تھے: ﴿وَإِذَا قِيلَ لَهُمْ آمِنُوا كَمَا آمَنَ النَّاسُ﴾ ”اور جب اُن سے کہا جاتا ہے کہ ایمان لاؤ، جس طرح دوسرے لوگ ایمان لائے ہیں“۔ جیسے ابوبکر، عمر، عثمان اور علی ایمان لائے ہیں، حمزہ، طلحہ اور زبیر ایمان لائے ہیں (رضی اللہ عنہم ورضواعنہ) تو تم بھی انہی کے نقش قدم پر چلو۔ اس کے جواب میں وہ کہتے تھے: ﴿أَنْتُمْ مِنْ كَمَا آمَنَ السُّفَهَاءُ﴾ ”کیا ہم اس طور سے ایمان لے آئیں جیسے ان بیوقوفوں نے اسلام قبول کیا ہے؟“ یہ تو بیوقوف ہیں کہ ایمان لانے کے بعد انہیں کسی چیز کی فکر ہی نہیں ہے۔ نہ دائیں کی فکر نہ بائیں کی، بس ان کا مقصد تو اللہ اللہ کے رسول ﷺ اور ان کے احکامات کو ماننا اور اس کی راہ میں جہاد کرنا ہے۔ یہ بات آج بھی کہی جاتی ہے کہ یہ لوگ دین کے کام میں لگ گئے ہیں۔ یہ سوچتے ہی نہیں کہ ہماری بیٹیاں بھی گھروں میں بیٹھی ہوئی ہیں جن کے ہاتھ پیلے کرنے ہیں تو اس کے لیے کچھ پیسے جمع کریں۔ لہذا یہ تو بیوقوف (سُفَهَاءُ) ہیں۔ یہ تو fanatics ہیں، شدت پسند ہیں، انتہا پسند ہیں۔ یہ سارے الفاظ اصل میں اسی لفظ (سُفَهَاءُ) کی شرح ہے۔

چنانچہ حضور ﷺ نے فرمایا: ((بَدَأَ الْإِسْلَامُ غَرِيبًا وَسَيَعُودُ كَمَا بَدَأَ)) ”اسلام اپنے آغاز میں اجنبی تھا اور عنقریب وہ اجنبی ہو جائے گا جیسا کہ آغاز میں تھا“۔ یہ ایک

بہت بڑی حقیقت ہے جس کی طرف رسول اللہ ﷺ نے اشارہ کیا ہے۔ یہ کب ہوگا اس بارے میں سمجھ لیجیے۔ لفظ ”س“ عربی میں مستقبل قریب کے لیے آتا ہے اور مستقل بعید کے لیے ”سَوْفَ“ آتا ہے۔ جیسے قرآن مجید میں کئی مقامات پر آیا ہے: ﴿سَوْفَ تَعْلَمُونَ﴾ کہ ابھی تو تمہاری آنکھوں پر پردے پڑے ہوئے ہیں، لیکن ایک وقت آئے گا کہ تمہاری آنکھوں سے پردے اُٹھ جائیں گے اور حقیقت تمہارے سامنے منکشف ہو جائے گی۔ اُس وقت کے آنے میں ابھی کچھ وقت باقی ہے اور تمہارے پاس کچھ مہلت موجود ہے۔ لیکن سین (س) مستقبل قریب کے لیے آتا ہے اور آپ ﷺ نے فرمایا: ((وَسَيَعُوذُ كَمَا بَدَأَ)) کہ عنقریب اسلام دوبارہ اجنبی ہو جائے گا ایسے ہی جیسے کہ پہلے تھا۔ یہ بڑی عظیم تاریخی حقیقت ہے۔ خلافت راشدہ کے خاتمے کے بعد اسلام زوال پذیر ہوا اور آج تک زوال پذیر ہے۔ اگرچہ عربوں کو بڑی عظمت حاصل ہوئی کہ پہلے بنو امیہ کی سلطنت قائم ہوئی اور پھر بنو عباس کی عظیم سلطنت، جو اُس وقت دنیا میں سب سے بڑی سلطنت تھی، لیکن حقیقت یہ ہے کہ اس دور میں اسلام غریب تھا۔ اس وقت جس کی لاشیٰ اس کی بھینس اور جس کی طاقت اس کی حکومت کا معاملہ تھا۔ جبکہ اسلام کے اصول ﴿أَمْرُهُمْ شُورَى بَيْنَهُمْ﴾ کا معاملہ بالکل ختم ہو گیا تھا۔

### فَطُوبَى لِلْغُرَبَاءِ

اس حدیث کے آخر میں رسول اللہ ﷺ نے دین کے اجنبیت کے دور میں دین سے چمٹے رہنے والوں کو مبارک باد بھی دی ہے: ((فَطُوبَى لِلْغُرَبَاءِ)) ”تو مبارک باد اور تہنیت ہے ان کے لیے جو خود غریب ہو جائیں“۔ یعنی جب اسلام غریب ہو جائے تو آپ اس کے دامن کے ساتھ چمٹے رہیں۔ چاہے دنیا کہے کہ ”اگلے وقتوں کے ہیں یہ لوگ انہیں کچھ نہ کہو!“ ان کی کوئی حیثیت نہیں۔ یہ اس دور میں پردے کی بات کرتے ہیں، ان کا دماغ خراب ہو گیا ہے۔ اس اعتبار سے اگر لوگ آپ سے نفرت بھی رکھیں تو اس کی پروا نہ کریں۔ جب میں نے پردے کی بات کی تو مجھے یہ خطاب ملا تھا:

پاکستان کی پڑھی لکھی خواتین میں سب سے زیادہ قابلِ نفرت شخصیت! یہ پردے کی بات کرتا ہے، یہ segregation کی بات کرتا ہے، یہ ستر کی بات کرتا ہے۔ ایسی صورتِ حال میں آپ بالکل اجنبی ہو جائیں، اس لیے کہ ہمیں اجنبی رہنے کے اندر ہی عافیت نظر آتی ہے اور ہم کسی صورت زمانے کا ساتھ نہیں دیں گے۔ اب ایسی صورتِ حال میں کسی بھی معاشرے کے اندر زندگی گزارنے کے دو انداز ہیں۔ ایک یہ کہ ع ”زمانہ باتو نسا زد تو بازمانہ بساز!“ یعنی اگر زمانہ تمہارے ساتھ ہم آہنگی اختیار نہیں کرتا تو تم زمانے کے رنگ میں رنگے جاؤ۔ گویا ع ”چلو تم اُدھر کو ہوا ہو جدھر کی!“ اور دوسرا راستہ یہ ہے کہ ”زمانہ باتو نسا زد تو بازمانہ ستیز!“ کہ اگر زمانہ تمہارے ساتھ ہم آہنگی نہیں کر رہا تو تم زمانے کے ساتھ لڑو، زمانے کے خلاف جنگ کرو!

پانچ چیزوں کو پانچ چیزوں سے پہلے غنیمت جانو!

زیر مطالعہ حدیث میں رسول اللہ ﷺ نے حضرت عبداللہ بن عمر رضی اللہ عنہما کو کندھے سے پکڑ کر انہیں فرمایا: ((كُنْ فِي الدُّنْيَا كَأَنَّكَ غَرِيبٌ أَوْ عَابِرُ سَبِيلٍ))۔ اس سے آگے حضرت عبداللہ بن عمر رضی اللہ عنہما کا قول ہے جو وہ رسول اللہ ﷺ کی اس نصیحت پر عمل کرتے ہوئے کہا کرتے تھے۔ اسے بھی ہم حدیث ہی کہیں گے۔ رسول اللہ ﷺ کا قول، فعل، اور آپ کی تقریر کو اصطلاح حدیث میں خبر (جمع اخبار) کہا جاتا ہے جبکہ کسی صحابی کے قول، عمل، اور تقریر کو اثر (جمع آثار) کہا جاتا ہے۔ اگر خبر اور اثر کسی ایک جگہ جمع ہو جائیں تو وہ اثر بھی حدیث بن جائے گا۔ حضرت ابن عمر فرمایا کرتے تھے: إِذَا أَمْسَيْتَ فَلَا تَنْتَظِرِ الصَّبَاحَ ”دیکھو جب تمہیں شام ہو جائے تو صبح کا انتظار مت کرنا“۔ یہ نہ سمجھنا کہ صبح بھی لازماً ہوگی، کیا پتہ رات کو ہی بلاوا آ جائے۔ وَإِذَا أَصْبَحْتَ فَلَا تَنْتَظِرِ الْمَسَاءَ ”اور اگر صبح نصیب ہو جائے تو شام کا انتظار مت کرو“۔ یہ نہ سمجھنا کہ شام ضرور اسی دنیا کی زندگی میں آئے گی۔ اس درجے انسان دنیا سے ذہناً اور قلباً لاتعلق ہو جائے۔ وَخُذْ مِنْ صِحَّتِكَ لِمَرَضِكَ ”اور اپنی صحت (جو اللہ نے دی ہے) میں سے اپنے مرض کے لیے کچھ بچا کر رکھ لو“۔ مریض بن جاؤ گے تو پھر کچھ نہیں کر سکو

گے، لہذا اللہ نے صحت دے رکھی ہے تو اسے غنیمت سمجھو اور آخرت کی کچھ تیاری کر لو۔  
وَمِنْ حَيَاتِكَ لِمَوْتِكَ ”اور اپنی زندگی سے موت کے لیے ساز و سامان پیدا کر لو۔“  
اس مضمون کی حدیث اس سے پہلے بھی ہمارے بیان میں آچکی ہے کہ رسول اللہ ﷺ نے فرمایا:

((اغْتَنِمْ خُمْسًا قَبْلَ خُمْسٍ: شَبَابَكَ قَبْلَ هَرَمِكَ، وَصِحَّتَكَ قَبْلَ سَقَمِكَ،  
وَعِثَّتَكَ قَبْلَ فَقْرِكَ، وَفَرَاغَكَ قَبْلَ شُغْلِكَ، وَحَيَاتَكَ قَبْلَ مَوْتِكَ))<sup>(۱)</sup>  
”پانچ چیزوں کو پانچ چیزوں سے پہلے غنیمت جانو: (۱) جوانی کو بڑھاپے  
سے پہلے، (۲) صحت کو بیماری سے پہلے، (۳) مالداری کو تنگ دستی سے پہلے،  
(۴) فراغت کو مشغولیت سے پہلے، اور (۵) زندگی کو موت سے پہلے۔“

آج جو دو احادیث ہمارے زیر مطالعہ تھیں، ان میں دین کے عملی نظام کے دو پہلو ہمارے سامنے آ گئے ہیں۔ اللہ تعالیٰ ہمیں دین کا فہم، یقین قلبی والا ایمان، اور بحیثیت مومن جو ہمارے فرائض ہیں، ان کو ادا کرنے کی توفیق عطا فرمائے۔ آمین  
یا رب العالمین!

أَقُولُ قَوْلِي هَذَا وَاسْتَغْفِرُ اللَّهَ لِي وَلَكُمْ وَلِسَائِرِ الْمُسْلِمِينَ وَالْمُسْلِمَاتِ ۝۝

حدیث

41

# اطاعتِ رسول ﷺ ایمان کی علامت ہے

۱۵/ اگست ۲۰۰۸ء کا خطاب جمعہ

خطبہ مسنونہ کے بعد:

أَعُوذُ بِاللّٰهِ مِنَ الشَّيْطَانِ الرَّجِيمِ — بِسْمِ اللّٰهِ الرَّحْمٰنِ الرَّحِيمِ ۝

أَرَعَيْتَ مَنْ اتَّخَذَ إِلَهَهُ هَوَاهُ ۖ أَفَأَنْتَ تَكُونُ عَلَيْهِ وَكِيلًا ۖ (الفرقان)

أَفَرَعَيْتَ مَنْ اتَّخَذَ إِلَهَهُ هَوَاهُ وَأَضَلَّهُ اللّٰهُ عَلَىٰ عِلْمٍ وَخَتَمَ عَلَىٰ سَمْعِهِ  
وَقَلْبِهِ وَجَعَلَ عَلَىٰ بَصَرِهِ غِشَاةً ۖ فَمَنْ يَهْدِيهِ مِنْ بَعْدِ اللّٰهِ ۖ أَفَلَا  
تَذَكَّرُونَ ۝ (الحاثیہ)

فَأَمَّا مَنْ طَغَىٰ ۖ وَآثَرَ الْحَيٰوةَ الدُّنْيَا ۖ فَإِنَّ الْجَحِيمَ هِيَ الْمَأْوَىٰ ۖ وَأَمَّا مَنْ  
خَافَ مَقَامَ رَبِّهِ وَنَهَى النَّفْسَ عَنِ الْهَوَىٰ ۖ فَإِنَّ الْجَنَّةَ هِيَ الْمَأْوَىٰ ۖ (الشرعت)

عَنْ أَبِي مُحَمَّدٍ عَبْدِ اللَّهِ بْنِ عَمْرٍو ابْنِ الْعَاصِ رَضِيَ اللّٰهُ عَنْهُمَا قَالَ: قَالَ رَسُولُ اللّٰهِ ﷺ:

((لَا يُؤْمِنُ أَحَدُكُمْ حَتَّىٰ يَكُونَ هَوَاهُ تَبَعًا لِمَا جِئْتُ بِهِ))<sup>(۱)</sup>

سیدنا ابو محمد عبد اللہ بن عمرو بن العاص رضی اللہ عنہما سے مروی ہے کہ رسول اللہ ﷺ نے فرمایا:

”تم میں سے کوئی بھی اُس وقت تک حقیقی مؤمن نہیں ہو سکتا جب تک کہ اس کی

دلی خواہشات اس (شریعت اور دین) کے تابع نہ ہو جائیں جو میں لایا ہوں!“

معزز سامعین کرام!

آج ہم اربعین نووی کی حدیث ۴۱ کا مطالعہ کر رہے ہیں — جہاں تک ”اربعین“  
کے نام کا تعلق ہے تو اُس اعتبار سے چالیسویں حدیث ہم گزشتہ جمعہ پڑھ چکے ہیں، گویا

(۱) رواہ فی ”شرح السنۃ“ وقال النووی فی ”الاربعین“ رویناہ فی ”کتاب الحجۃ“ باسناد صحیح۔

مشکاة المصابیح، کتاب الایمان، باب الاعتصام بالکتاب والسنۃ، الفضل الثانی

”اربعین“ کی تکمیل ہو چکی ہے، لیکن امام نوویؒ نے اس مجموعہ احادیث میں خود ہی دو حدیثوں کا اضافہ کیا ہے اور ان دو میں سے پہلی آج ہمارے زیر مطالعہ ہے۔

### عبادلہ اربعہ رضی اللہ عنہم اور ان کا خاص طبعی رجحان

یہ حدیث حضرت عبداللہ بن عمرو بن العاصؓ سے مروی ہے۔ یہاں میں معلومات عامہ اور عمومی دلچسپی کے اعتبار سے یہ بتانا چاہوں گا کہ صحابہ کرامؓ کی دوسری نسل میں عبادلہ اربعہؓ بہت مشہور ہیں۔ دیکھئے ایک نسل میں تو حضور اکرم ﷺ کے قریباً ہم عمر صحابہ کرام رضوان اللہ تعالیٰ علیہم اجمعین ہیں، مثلاً حضرات ابوبکرؓ، عمرؓ اور عثمانؓ رضی اللہ عنہم، جبکہ حضرت علیؓ دوسری نسل میں آئیں گے، اس لیے کہ جب ایمان لائے تو آپؐ کی عمر ۱۳ برس تھی اور حضور ﷺ کے انتقال کے وقت ۳۰ برس کے لگ بھگ تھے۔ اس دوسری نسل میں پھر ذرا اور چھوٹے صحابہ بھی ہیں اور ان میں ”عبادلہ اربعہ“ بہت مشہور ہیں، جن میں سے ہر ایک کا اپنا ایک خاص طبعی رجحان اور خاص میلان ہے۔

(۱) حضرت عبداللہ بن عباسؓ: آپ حضور ﷺ کے چچا زاد بھائی اور حضرت عباسؓ کے بیٹے ہیں اور آپ کا خاص طبعی رجحان قرآن مجید کی تفسیر اور تاویل کی طرف تھا۔ انہی کے بارے میں حضور ﷺ نے دعا کی تھی: ((اللَّهُمَّ فَقِّهْهُ فِي الدِّينِ وَعَلِّمَهُ التَّأْوِيلَ))<sup>(۱)</sup> ”اے اللہ! اس نوجوان کو دین کا فہم اور قرآن کی تاویل سکھا دے۔“ ایک ہے علم اور ایک ہے فہم۔ ہو سکتا ہے کسی کے پاس ثنوں علم ہو، لیکن اس میں فہم نہ ہو اور ہو سکتا ہے کہ وہ شخص اپنے علم سے کسی کو فائدہ نہ پہنچا رہا ہو، بلکہ الٹا دوسروں کو نقصان پہنچا سکتا ہو۔ چنانچہ اللہ کے رسول ﷺ نے فہم کی اسی اہمیت کو مد نظر رکھتے ہوئے اس نوجوان صحابی کے لیے فہم فی الدین کی دعا فرمائی۔

(۲) حضرت عبداللہ بن عمرؓ: عبادلہ اربعہ میں سے دوسرے ہیں حضرت عبداللہ بن عمرؓ۔ یہ حضرت عمر فاروقؓ کے بیٹے ہیں اور ان کا خاص وصف تھا اتباع سنت، بلکہ یہ کہا جاسکتا ہے کہ ان کے اندر غلو کی حد تک اتباع سنت کا جذبہ تھا۔ اس کا اندازہ اس

(۱) مسند احمد، کتاب ومن مسند بنی ہاشم، باب بدایۃ مسند عبداللہ بن العباس۔



بات سے لگائے کہ حضور اکرم ﷺ کی وفات کے بعد جب آپؐ دوبارہ حج کرنے گئے تو انہوں نے حضور ﷺ کے ہر ہر طریقے کی پیروی کی۔ مثلاً حجۃ الوداع کے موقع پر حضور اکرم ﷺ نے جہاں جہاں قیام کیا، جہاں کسی درخت کے سائے میں آرام کیا، اور جس راستے سے ہو کر گزرے تو حضرت عبداللہ بن عمرؓ نے بھی بعینہ اسی طرح آپ ﷺ کے نقش قدم کی پیروی کی، انہی مقامات پر قیام کیا، انہی درختوں کے نیچے سے ہو کر گزرے۔ میں کہوں گا کہ یہ اصل میں مجذوب ہونے کی حد تک اتباعِ سنت کا جذبہ ہے جو حضور ﷺ کی محبت کی وجہ سے ہے۔ میں نے پہلے بھی آپ کو یہ واقعہ سنایا ہے کہ ایک بدوی صحابی حضور ﷺ سے ملنے کے لیے آئے تو اُس وقت اتفاقاً حضور ﷺ نے اپنی قمیص کے بٹن بند نہیں کر رکھے تھے۔ اُن بدوی صحابی نے آپ ﷺ کو اس طرح دیکھا تو پھر ساری عمر بٹن بند نہیں کیے۔ ہم کہیں گے کہ یہ محبتِ رسولؐ کی وجہ سے اتباع کا جذبہ تھا۔ بہر حال حضرت عبداللہ بن عمرؓ کا خاص وصف اور خاص رجحان اتباعِ رسولؐ ہے۔ یہی وجہ ہے کہ ہمارے ہاں اہل حدیث مکتب فکر کو حضرت عبداللہ بن عمرؓ سے زیادہ دلچسپی ہوتی ہے۔

(۳) حضرت عبداللہ بن زبیرؓ: عبادلہ اربعہ میں سے تیسرے عبداللہ بن زبیرؓ ہیں۔ ان کا کوئی خاص علمی وصف نمایاں نہیں ہے، لیکن شجاعت اور بہادری کے اندران کا بڑا اونچا مقام ہے۔ چنانچہ یزید کی بیعت سے جن حضرات نے انکار کیا، ان میں یہ بھی حضرت حسینؓ کے ساتھ شامل تھے۔ اُس وقت تین عبادلہ عبداللہ بن عباسؓ، عبداللہ بن عمرؓ اور عبداللہ بن زبیرؓ موجود تھے۔ عبداللہ بن عباسؓ اور عبداللہ بن عمرؓ دونوں کی رائے یہ تھی کہ اگرچہ یہ کام غلط ہوا ہے، لیکن ایسا نہیں ہے کہ اس کی بنا پر فتنہ و فساد پیدا کر دیا جائے۔ ان کے پیش نظر یہ تھا کہ اگر بغاوت کریں گے تو مسلمانوں میں خانہ جنگی ہوگی، انتشار پیدا ہوگا، جبکہ ساڑھے چار سال کی خانہ جنگی مسلمان پہلے ہی بھگت چکے تھے۔ حضرت عثمانؓ کی شہادت کے بعد سے حضرت علیؓ کی شہادت تک بلکہ حضرت حسنؓ کی خلافت سے دستبرداری تک مسلمانوں میں مسلسل خانہ جنگی رہی اور اس میں



حَقًّا.....)) (۱) ”تو ایسا مت کرو (رات کو) قیام بھی کیا کرو اور سویا بھی کرو اور (نفل) روزے رکھا بھی کرو اور چھوڑ بھی دیا کرو اس لیے کہ تمہارے جسم کا بھی تم پر حق ہے، تمہاری آنکھ (نیند) کا بھی تم پر حق ہے، تمہارے ملاقاتی کا بھی تم پر حق ہے۔ اور تمہاری بیوی کا بھی تم پر حق ہے.....“

بہر حال ان کا خاص وصف زہد اور عبادت ہے۔ ایک خاص قابل ذکر تضاد (contrast) یہ ہے کہ ان کے والد عمرو بن العاصؓ بہادری، شجاعت، موقع شناسی، سیاست اور ڈپلومیسی میں بہت مشہور ہیں — ڈپلومیسی دراصل وقت کی نزاکت اور مصلحت کو سمجھنے اور دور اندیشی کے ساتھ معاملہ کرنے کا نام ہے۔ آج کل ڈپلومیسی کا مفہوم غلط سمجھا جاتا ہے اور آج منافقت کا نام ڈپلومیسی ہو گیا ہے، لیکن ڈپلومیسی کا اصل مطلب یہ ہوتا ہے کہ انسان سیاست کے رموز سے واقف ہو، حالات کا بھی صحیح اندازہ کر سکے اور صحیح وقت پر صحیح فیصلے تک پہنچے — بہر حال حضرت عمرو بن العاصؓ شجاعت اور سیاست میں مشہور ہیں جبکہ ان کے بیٹے عبداللہ انتہائی زاہد و عابد ہیں۔ انہیں تو دنیا سے کوئی سروکار ہی نہیں، تو ان کی سیاست سے کیا دلچسپی ہوگی؟ تو یہ تضاد ہے جو باپ اور بیٹے کے درمیان ہے۔

حضرت عمرو بن العاصؓ عرب کے ایک بڑے مدبر اور سیاست دان مانے جاتے تھے، یہی وجہ ہے کہ جب مسلمان ہجرت کر کے حبشہ میں پناہ گزین ہو گئے تھے تو ان کو واپس لانے کے لیے سردارانِ مکہ نے عمرو بن العاصؓ کو ہی نجاشی کے دربار میں اپنا سفیر بنا کر بھیجا تھا۔ انہوں نے نجاشی کے دربار میں جا کر کہا کہ ہمارے کچھ بھگوڑے آپ کے ہاں آ گئے ہیں اور انہوں نے آپ کے علاقے میں پناہ لے لی ہے، آپ انہیں واپس کر دیں۔ عمرو بن العاصؓ نے اس کی مذہبی عصبيت کی رگ پر ہاتھ رکھتے ہوئے کہا کہ یہ حضرت عیسیٰؑ کو انسان مانتے ہیں اور تم انہیں خدا کا بیٹا کہتے ہو۔ اب نجاشی نے صرف ان کی بات سن کر فیصلہ نہیں کیا بلکہ انصاف کے تقاضوں کو ملحوظ رکھتے ہوئے اس نے

مسلمانوں کے وفد کو بلایا اور پوچھا کہ حضرت عیسیٰ کے بارے میں تمہارا کیا موقف ہے؟ اس پر حضرت جعفر طیار رضی اللہ عنہ نے سورہ مریم کا دوسرا رکوع پڑھ کر سنایا تو وہ اس قدر متاثر ہوا کہ اپنے تخت سے نیچے اُترا اور زمین سے ایک تنکا اٹھا کر کہا کہ جو کچھ ان آیات میں حضرت عیسیٰ کے بارے میں کہا گیا ہے آپ اس سے ایک تنکا بھر بھی زائد نہیں ہیں۔ نجاشی قرآن کی حقانیت اور حضرت محمد صلی اللہ علیہ وسلم کی رسالت پر ایمان لے آیا۔ چنانچہ نجاشی کا شمار اہل ایمان میں ہوتا ہے اور حضور صلی اللہ علیہ وسلم نے ان کی وفات پر ان کی غائبانہ نماز جنازہ بھی ادا کی۔ لیکن ان کا شمار صحابہ میں نہیں ہوتا اس لیے کہ وہ حضور صلی اللہ علیہ وسلم کی زیارت نہیں کر سکے البتہ ان کا شمار تابعین میں ہوتا ہے کیونکہ وہ حضور صلی اللہ علیہ وسلم کے صحابہ کی صحبت میں رہے ہیں۔

### لَا يُؤْمِنُ سَے شروع ہونے والی تین مشہور احادیث

آج کی زیر مطالعہ حدیث حضرت عبداللہ بن عمرو بن العاص رضی اللہ عنہما ہی سے مروی ہے وہ بیان کرتے ہیں کہ رسول اللہ صلی اللہ علیہ وسلم نے فرمایا:

((لَا يُؤْمِنُ أَحَدُكُمْ حَتَّىٰ يَكُونَ هَوَاهُ تَبَعًا لِمَا جِئْتُ بِهِ))

”تم میں سے کوئی شخص اُس وقت تک حقیقی مومن نہیں ہو سکتا جب تک کہ اس کی خواہش نفس اس کے تابع نہ ہو جائے جو میں لے کر آیا ہوں۔“

اس ضمن میں ایک دلچسپی کی بات یہ ہے کہ ”لَا يُؤْمِنُ“ سے شروع ہونے والی تین

احادیث بہت معروف اور مشہور ہیں۔ پہلی حدیث ہے:

((لَا يُؤْمِنُ أَحَدُكُمْ حَتَّىٰ أَكُونَ أَحَبَّ إِلَيْهِ مِنْ وَالِدِهِ وَوَلَدِهِ وَالنَّاسِ

أَجْمَعِينَ))<sup>(۱)</sup>

”تم میں سے کوئی شخص اُس وقت تک حقیقی مومن نہیں ہو سکتا جب تک کہ میں

اسے محبوب تر نہ ہو جاؤں اپنے باپ سے بھی اپنے بیٹے سے بھی اور تمام انسانوں

سے بھی۔“

دوسری حدیث یوں ہے:

(۱) صحیح البخاری، کتاب الایمان، باب حب الرسول صلی اللہ علیہ وسلم من الایمان۔

((لَا يُؤْمِنُ أَحَدُكُمْ حَتَّى يُحِبَّ لَا خِيَدَ مَا يُحِبُّ لِنَفْسِهِ))<sup>(۱)</sup>

”تم میں سے کوئی شخص اُس وقت تک حقیقی مومن نہیں ہو سکتا جب تک کہ وہ اپنے

(مومن) بھائی کے لیے وہی پسند نہ کرے جو اپنے لیے پسند کرتا ہے۔“

اسی کے تحت درحقیقت دعوت و تبلیغ کا جذبہ بھی ہے کہ اللہ تعالیٰ نے مجھ پر حق روشن کر دیا ہے تو میرا بھائی بھی اس سے محروم نہ رہے۔

لَا يُؤْمِنُ سے شروع ہونے والی تیسری حدیث آج ہمارے زیر مطالعہ ہے:

((لَا يُؤْمِنُ أَحَدُكُمْ حَتَّى يَكُونَ هَوَاهُ تَبَعًا لِمَا جِئْتُ بِهِ))

”تم میں سے کوئی شخص حقیقی مومن نہیں ہو سکتا جب تک کہ اس کی خواہش نفس

تابع نہ ہو جائے اس کے جو میں لے کر آیا ہوں۔“

### لَا يُؤْمِنُ کا مفہوم

یہ تین احادیث ہیں جو لَا يُؤْمِنُ سے شروع ہو رہی ہیں۔ اس ضمن میں ایک بات نوٹ کر لیجیے کہ لَا يُؤْمِنُ کا لفظی ترجمہ ”مومن نہیں ہو سکتا“ اس کو قانونی معنی میں نہیں لیا جاسکتا کہ ایسا کرنے والے سے ایمان ہی کی نفی کر کے اس پر کافر کا لیبل لگا دیا جائے۔ اربعین نووی کی حدیث ۳ ”حدیث جبریل“ کا مطالعہ ہم نے پانچ خطابات جمعہ میں کیا تھا۔ وہاں ہم نے سمجھا تھا کہ قانونی ایمان اور ہے، حقیقی ایمان اور اسی طرح قانونی اسلام اور ہے، حقیقی اسلام اور۔ ان کو دو علیحدہ علیحدہ categories میں سمجھنا ضروری ہے۔ لَا يُؤْمِنُ کا مطلب ہرگز یہ نہیں ہے کہ وہ کافر ہو گیا، بلکہ ایسی حدیثوں میں ایمان کے نہ ہونے کا مطلب یہ ہے کہ ایمان حقیقی نہیں ہے۔ عام طور پر علماء لَا يُؤْمِنُ کا ترجمہ ”اس کا ایمان کامل نہیں ہے“ کر دیتے ہیں اس سے مجھے اختلاف ہے اس لیے کہ اس سے انسان کی سوچ یہ بن جاتی ہے کہ کامل ایمان ہونا تو بہت اونچے درجے کی بات ہے میرے لیے نیچے درجے کا ایمان ہی کافی ہے چنانچہ اس لفظ سے انسان کے اندر جو تشویش پیدا ہونی چاہیے وہ پیدا نہیں ہوتی۔ جیسے ایک موقع پر رسول اللہ ﷺ نے فرمایا:

(۱) صحیح البخاری، کتاب الایمان، باب من الایمان ان یحب لا ٰخیه ما یحب لنفسه۔

((وَاللّٰهُ لَا يُؤْمِنُ، وَاللّٰهُ لَا يُؤْمِنُ، وَاللّٰهُ لَا يُؤْمِنُ)) ”خدا کی قسم وہ شخص مؤمن نہیں ہے، خدا کی قسم وہ شخص مؤمن نہیں ہے، خدا کی قسم وہ شخص مؤمن نہیں ہے۔“ قِيلَ مَنْ يَّارَسُوْلَ اللّٰهِ؟ پوچھا گیا کہ حضور کون؟ آپ ﷺ نے فرمایا: ((الَّذِي لَا يَأْمَنُ بَحَارِهِ بَوَائِقُهُ))<sup>(۱)</sup> ”وہ شخص کہ جس کا پڑوسی اس کی ایذا رسانی سے امن میں نہیں ہے۔“ اب یہ گناہ کبیرہ بھی نہیں ہے بلکہ اسے کج خلقی اور بداخلاقی سمجھ لیجیے۔ اس کے باوجود یہاں تین دفعہ قسم کھا کر لَا يُؤْمِنُ کہا گیا تو اس انداز اور اسلوب کا مطلب یہ نہیں ہے کہ وہ کافر ہو گیا۔ اور اس کا یہ مفہوم بیان کرنا کہ اس کا ایمان کامل نہیں ہے، پھر کامل نہیں ہے، پھر کامل نہیں ہے تو اس سے حدیث کے اندر تشویش و ترغیب کا جو پہلو ہے اور جو زور ہے وہی ختم ہو جائے گا۔ لہذا اس کا مناسب ترجمہ یہ ہوگا کہ وہ شخص حقیقتاً مؤمن نہیں ہے جس کا پڑوسی اس کی ایذا رسانیوں سے محفوظ نہ ہو۔

حقیقتاً مؤمن اور مسلمان ہونا اور بات ہے جبکہ قانوناً مؤمن اور مسلمان ہونا اور ہے اور اس کا دار و مدار اقرار باللسان پر ہے کہ آپ نے زبان سے کہہ دیا: أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا رَّسُولَ اللَّهِ اور آپ دین کی کسی بنیادی بات کا انکار نہیں کرتے تو آپ قانوناً مسلمان شمار ہوں گے۔ خواہ آپ فاسق ہیں، فاجر ہیں، گناہ گار ہیں، جو بھی ہیں مگر آپ کا شمار مسلمانوں میں ہوگا۔ آپ چوری کریں گے تو ہاتھ کٹ جائے گا مگر مسلمان رہیں گے۔ زنا کریں گے تو شادی شدہ ہونے کی حالت میں رجم کر دیے جائیں گے، لیکن اس صورت میں بھی آپ مسلمان رہیں گے اور آپ کی نماز جنازہ پڑھی جائے گی۔ چنانچہ ایک ہے قانونی ایمان اور ایک ہے حقیقی ایمان اور ان دونوں میں فرق و تفاوت نہ کرنے سے بڑے بڑے مغالطے پیدا ہوتے ہیں۔ لہذا لَا يُؤْمِنُ کا ترجمہ یہ ہوگا کہ وہ شخص حقیقی مؤمن نہیں ہے۔

ہوائے نفس کے درجات

زیر مطالعہ حدیث میں لفظ هَوَىٰ آیا ہے، اردو میں ہم اس کے لیے ہوائے نفس

(خواہشِ نفس) بولتے ہیں۔ ہوائے نفس کے دو درجے ہیں۔ ایک تو وہ ہے کہ جو جبلی طور پر انسان کے تقاضے ہیں جسے جدید سائیکالوجی میں فرائڈ کی اصطلاحات میں id یا libido کہتے ہیں۔ جبلی طور پر انسان کو بھوک لگتی ہے تو وہ کھانا کھاتا ہے، اگر اس کو جنسی خواہش (sexual urge) ہے تو وہ شادی کرتا ہے یا پھر گناہ میں مبتلا ہوتا ہے۔ آرام بھی انسانی جسم کا تقاضا ہے تو اسے کچھ نہ کچھ آرام چاہیے۔ اسی طرح اور بھی انسان کے جبلی تقاضے ہیں۔ یہ جبلی تقاضے بھی خواہشِ نفس میں آتے ہیں لیکن ان کو کنٹرول کرنا ہے۔ رمضان کے مہینے کا مقصد ہی نفس کی تربیت کرنا اور نفس کو کنٹرول کرنا ہے۔ اسلام میں نفس کو کچلنے کا تصور نہیں ہے، اس لیے کہ نفس کو کچلنا رہبانیت ہے اور ((لَا رَهْبَانِيَّةَ فِي الْإِسْلَامِ)) ”اسلام میں رہبانیت نہیں ہے۔“

خواہشِ نفس کا ایک دوسرا مرحلہ بھی ہے۔ دیکھئے ایک ہے زندہ رہنے کے لیے کھانا اور ایک ہے لذت کے لیے انواع و اقسام کے کھانوں کا لطف اٹھانا، تو یہ اسراف ہے۔ اسی طرح کپڑے آپ کی ضرورت ہیں، لیکن یہ کہ الماریاں کپڑوں سے بھری ہوئی ہوں، یہ غلط ہے، تعیش اور عیش پسندی ہے۔ اس دوسرے والے مرحلے پر آ کر نفس گویا باغی ہو جاتا ہے اور وہ پھر انسان کا مخالف اور دشمن بن جاتا ہے۔

### ہوائے نفس کو معبود بنا لینا

نفس یا ہوائے نفس کی خرابی کے معاملے کو قرآن مجید نے مختلف انداز میں بیان کیا ہے اور اس ضمن میں سخت ترین انداز سورۃ الفرقان میں آیا ہے: ﴿إِذْ يَتَذَكَّرُ مِنَ اللَّهِ هَوَاهُ﴾ (آیت ۴۳) ”(اے نبی ﷺ!) کیا آپ نے دیکھا اُس شخص کو جس نے اپنی خواہشِ نفس کو اپنا معبود بنا لیا ہے۔“ وارننگ اور خبردار کرنے کے لیے یہ سخت ترین الفاظ ہیں۔ یعنی کوئی زبان سے تو کہہ رہا ہے: لَا إِلَهَ إِلَّا اللَّهُ کہ اللہ کے سوا کوئی الہ نہیں، جبکہ حقیقت میں اس نے اپنے نفس کو معبود بنا رکھا ہے۔ اگر تو آپ خواہشِ نفس کے مکمل غلام ہو گئے، بائیں طور کہ خواہشِ نفس کو پورا کرنے میں لگے ہوئے ہیں، یہ دیکھے بغیر کہ کیا حلال ہے کیا حرام، تو اس اعتبار سے گویا نفس ہی آپ کا معبود ہے۔ کہنے کو تو کہہ

رہے ہو کہ میں اللہ کو معبود مانتا ہوں، لیکن درحقیقت آپ اپنے نفس کے بندے ہیں۔ آپ خواہش نفس کی پوجا کرنے والے ہیں اور نفس و خواہشات کے پرستار اور پجاری بن چکے ہیں۔

اس موضوع پر میری تفصیلی گفتگو ”حقیقت و اقسام شرک“ کے عنوان سے چھ گھنٹوں پر مشتمل خطابات کی صورت میں موجود ہے (جو کتابی شکل میں بھی شائع ہو چکی ہے)۔ میں سمجھتا ہوں کہ اس ضمن میں وہ بہت سے لوگوں کے لیے بہت مفید ہوگی۔ ہم نے تو شرک صرف بت پرستی کو سمجھا ہوا ہے یا بہت موحد ہو جائیں تو قبر پرستی کو شرک مانتے ہیں، حالانکہ اس کے علاوہ بھی بہت سے شرک ہیں۔ نفس پرستی بھی شرک ہے، دولت پرستی بھی شرک ہے۔ حضور ﷺ نے فرمایا: ((تَعَسَّ عَبْدُ الدِّينَارِ وَعَبْدُ الدِّرْهَمِ))<sup>(۱)</sup> ”ہلاک ہو جائے درہم و دینار کا بندہ“۔ نام تو عبدالرحمن ہے لیکن حقیقت میں عبدالدینار ہے اور خواہش یہ ہے کہ دینار آنے چاہئیں، چاہے حلال سے ہو یا حرام سے، لہذا اس کا معبود تو رحمن نہیں، دینار ہوا۔ ہندوؤں کا عقیدہ ہے کہ اگر لکشمی دیوی کسی پر مہربان ہو جائے تو بہت دولت ملتی ہے، لہذا وہ اسے پوجتے ہیں۔ ہم نے اُن سے بھی دو قدم آگے بڑھ کر کہا کہ اس دیوی کو درمیان سے ہٹاؤ، ہم براہ راست دولت کو پوجیں گے۔ اللہ اللہ خیر صلا!

اب جو شخص اس حد تک خواہش نفس کے پیچھے چلنے والا بن جائے تو اس کے بارے میں فرمایا: ﴿أَرَأَيْتَ مَنِ اتَّخَذَ إِلَهَهُ هَوَاهُ﴾ ”(اے نبی ﷺ!) کیا آپ نے دیکھا اس شخص کو جس نے اپنی خواہش نفس کو اپنا معبود بنا لیا ہے“۔ ﴿أَفَأَنْتَ تَكُونُ عَلَيْهِ وَكِيلًا﴾ ”تو کیا آپ ایسے شخص کی ذمہ داری لے سکیں گے“۔ فرض کیجیے کہ ایسا شخص قیامت کے دن آپ ﷺ کے پاس شفاعت کی درخواست لے کر آئے تو کیا آپ ایسے شخص کی شفاعت کریں گے، کیا آپ ایسے شخص کی ذمہ داری قبول کریں گے؟

میں نے بارہا کہا ہے کہ اہم مضامین قرآن حکیم میں دو جگہ ضرور آتے ہیں۔ یہ جو نفس اور خواہش نفس کو معبود بنا لینے کا مضمون ہے، یہ پھر سورۃ الجاثیہ میں بھی آیا ہے اور



یہاں بات بہت سخت ہوگئی۔ فرمایا: ﴿أَفَرَأَيْتَ مَنِ اتَّخَذَ إِلَهَهُ هَوَاهُ وَأَضَلَّهُ اللَّهُ عَلَىٰ عِلْمِهِ﴾ (آیت ۲۳) ”(اے نبی ﷺ!) کیا دیکھا آپ نے اس شخص کو جس نے اپنی خواہش نفس کو اپنا معبود بنالیا اور اللہ نے اسے گمراہ کر دیا اس کے علم کے باوجود“۔ یعنی عالم تو بہت بڑا ہے لیکن نفس کا پجاری ہے یا علم سے مقصود مال و دولت کا حصول ہے یا علم کے ذریعے سے امراء کی ہم نشینی اور قرب اختیار کرنا اور ان سے فائدے اٹھانا اس کا مقصد ہے۔ اگر علم کا یہ مقصد ہے تو ایسا شخص علم کے باوجود گمراہ ہو جائے گا۔ جب رسول اللہ ﷺ نے نبوت کا اعلان کیا تو اہل کتاب کے بڑے بڑے احبار و رہبان اس وقت موجود تھے اور وہ اپنے علم کے باوجود حضور ﷺ پر ایمان نہیں لائے۔ حالانکہ قرآن گواہی دیتا ہے: ﴿يَعْرِفُونَهُ كَمَا يَعْرِفُونَ أَبْنَاءَهُمْ ط﴾ (البقرة: ۱۴۶) ”وہ آپ ﷺ کو ایسے پہچانتے ہیں جیسے اپنے بیٹوں کو پہچانتے ہیں“۔ لیکن ایمان نہ لانے کی وجہ یہ تھی کہ انہیں معلوم ہو گیا تھا کہ حضور ﷺ پر ایمان لانے سے ہماری سیادت ہماری چودھراہٹ ہماری مسندیں ساری داؤ پر لگ جائیں گی۔ اب تو ہمارے فتوے پر لوگ عمل کرتے ہیں، ہمارے ہاتھ چومتے ہیں، ہمیں نذرانے دیتے ہیں، تو یہ سارا کچھ ختم ہو جائے گا، چنانچہ وہ اپنے علم کے باوجود ایمان نہیں لائے۔

اس حوالے سے میں آپ کو ایک واقعہ سناتا ہوں کہ نجران سے عیسائیوں کا ایک بڑا وفد آیا تھا اور اس نے کئی دن مدینہ منورہ میں مقیم رہ کر حضور ﷺ سے مباحثہ کیا۔ جب کسی نتیجہ پر نہیں پہنچے تو مباہلے کی آیت نازل ہوگئی کہ اب دلیل ختم ہوئی، آؤ اب مباہلہ کر لیں۔ مباہلے میں کہتے ہیں کہ اے اللہ! اگر یہ چیز حق ہے تو ہمیں تباہ کر دے۔ چونکہ ان پر حق واضح ہو چکا تھا تو اس کے لیے وہ تیار نہیں ہوئے بلکہ راتوں رات چلے گئے۔ واپسی پر ایک واقعہ پیش آیا۔ اس وفد میں دو بھائی تھے۔ چلتے چلتے ایک بھائی کی سواری نے ٹھوکر کھائی تو اُس نے کہا: تَعَسَ الْاَبْعَدُ ”ہلاک ہو جائے وہ دور والا“۔ دوسرے بھائی نے پوچھا کہ الْاَبْعَدُ سے تمہاری مراد محمد (ﷺ) ہے؟ اس نے کہا: نہیں، وہ تو اللہ کے نبی ہیں۔ اُس نے پوچھا کہ پھر ان پر ایمان کیوں نہیں لاتے؟ اس نے کہا کہ شہنشاہ

روم ہر قل نے ہمیں بہت سی مراعات دے رکھی ہیں اور ان کی وجہ سے ہمیں بہت سے فائدے حاصل ہیں، اگر ہم محمد (ﷺ) پر ایمان لے آئیں تو وہ سب فائدے ہمارے ہاتھ سے چلے جائیں گے۔ چنانچہ یہ علم کے باوجود گمراہی ہے، اس لیے کہ یہاں خواہش نفس اور اپنے دنیوی مفادات معبود ہیں۔ اپنی حیثیت، اپنا مقام، اپنا مرتبہ، اپنی وجاہت، اپنا اقتدار حق کے قبول کرنے میں آڑے آ رہا ہے۔ یہی درحقیقت اپنے نفس کو معبود بنانا ہے۔

### سرکشی کرنے اور نفس کی پیروی سے بچنے والوں کا انجام

خطاب کے آغاز میں میں نے سورۃ النازعات کی آیات آپ کو سنائیں جن میں تقابلی انداز میں اس موضوع کو بیان کیا گیا ہے۔ فرمایا: ﴿فَأَمَّا مَنْ طَغَىٰ ۖ﴾ ..... ”پس جس نے سرکشی کی.....“ یہاں دو قسم کے لوگوں کا تذکرہ ہے، ان میں سے ایک وہ ہیں جو طغیانی و سرکشی پر اتر آئے کہ اللہ اور اس کے رسول ﷺ کی بات نہیں مانیں گے۔ طغی کا معنی ہے بڑھ جانا۔ جیسے کہا جاتا ہے کہ دریا میں طغیانی آگئی تو اس کا معنی یہ ہے کہ دریا اپنی حدود سے نکل کر ادھر ادھر تباہی پھیلا رہا ہے، کھڑی فصلیں تباہ ہو رہی ہیں، گاؤں بہہ رہے ہیں، یہ طغیانی ہے۔ اسی طرح نفس کی سرکشی اور نفس کا اکرنا یہ ہے کہ وہ شریعت کا اتباع کرنے سے انکار کر دے اور حد سے باہر نکل جائے۔ ﴿وَأَثَرُ الْحَيَاةِ الدُّنْيَا﴾ ”اور اس نے ترجیح دی دنیا کی زندگی کو“۔ سورۃ الاعلیٰ میں فرمایا: ﴿بَلْ تُؤْثِرُونَ الْحَيَاةَ الدُّنْيَا ۖ وَالْآخِرَةُ خَيْرٌ وَأَبْقَىٰ﴾ ”بلکہ تم دنیا کی زندگی کو ترجیح دیتے ہو۔ جبکہ آخرت بہتر بھی ہے اور باقی رہنے والی بھی“۔ چنانچہ جس شخص کے اندر اللہ کے رسول (ﷺ) اور اللہ کے احکام و قوانین کے خلاف طغیانی و سرکشی ہے اور پھر وہ شخص دنیا کی زندگی کو آخرت پر ترجیح دے رہا ہے تو اس کا انجام یہ ہے: ﴿فَإِنَّ الْجَحِيمَ هِيَ الْمَأْوَىٰ﴾ ”تو یقیناً اس کا ٹھکانہ جہنم ہے۔“

دوسری قسم کے لوگوں کا تذکرہ بایں الفاظ فرمایا: ﴿وَأَمَّا مَنْ خَافَ مَقَامَ رَبِّهِ﴾ ”اور (اس کے برعکس) جو ڈرتا رہا اپنے رب کے حضور میں کھڑے ہونے سے“ یعنی

اسے یقین ہے کہ ایک وقت آئے گا جب اللہ کے حضور حاضر ہوتا ہے اور اپنے اعمال و افعال کی جواب دہی ہونی ہے تو یہ سوچ کر وہ کانپتا رہا، لرزتا رہا۔ ﴿وَنَهَى النَّفْسَ عَنِ الْهَوَىٰ ۖ﴾ ”اور اُس نے رو کے رکھا اپنے نفس کو خواہشات سے“۔ یعنی نفس کی لگام کھینچ کر رکھی اور اسے قابو میں رکھا۔ ایسے شخص کا انجام یہ ہوگا کہ: ﴿فَإِنَّ الْجَنَّةَ هِيَ الْمَأْوَىٰ﴾ ”تو یقیناً اُس کا ٹھکانہ جنت ہی ہے“۔ اَللّٰهُمَّ رَبَّنَا اجْعَلْنَا مِنْهُمْ اَللّٰهُمَّ رَبَّنَا اجْعَلْنَا مِنْهُمْ!

### جائز خواہشات کو جائز طریقے سے پورا کرنا

انہی آیات کی بہترین ترجمانی حضور ﷺ کی ایک اور حدیث میں ہے اور وہ حدیث بھی زیر مطالعہ حدیث کی طرح جوامع الکلم میں سے ہے۔ رسول اللہ ﷺ نے فرمایا: ((الْكَيْسُ مَنْ دَانَ نَفْسَهُ وَعَمِلَ لِمَا بَعْدَ الْمَوْتِ))<sup>(۱)</sup> ”(صحیح معنوں میں) سمجھ دار اور عاقل آدمی وہ ہے جو اپنے نفس کو اپنے تابع اور مطیع رکھے اور عمل کرے موت کے بعد کے لیے“۔ یعنی وہ خود نفس کے تابع اور مطیع نہ ہو جائے اور عمل کرے موت کے بعد کی ہمیشہ کی زندگی کے لیے۔

دنیا میں اپنی جائز ضروریات کو پورا کرنے اور بال بچوں کا پیٹ پالنے کے لیے عمل کرنے کی نفی نہیں ہے، یہ تو کرنا ہی ہے، لیکن یہ سب حلال کے دائرے میں رہتے ہوئے ہونا چاہیے — یاد رکھیے کہ جائز ضروریات کو حلال و جائز طریقے سے پورا کرنا بہت اجر و ثواب کا باعث ہے۔ چنانچہ رسول اللہ ﷺ کا ارشاد ہے: ((التَّاجِرُ الصَّدُوقُ الْأَمِينُ مَعَ النَّبِيِّ وَالصِّدِّيقِينَ وَالشُّهَدَاءِ))<sup>(۲)</sup> ”ایسا تاجر جو سچا ہے امانت دار ہے اس کو تو قیامت کے دن انبیاء صدیقین اور شہداء کی معیت حاصل ہوگی۔“

یہ صحیح ہے کہ اس دنیا کے لیے بھی کام کرو، لیکن اصل کام موت کے بعد کے لیے ہونا چاہیے۔ آپ کی بہتر صلاحیتیں آخرت کے لیے لگنی چاہئیں، اس لیے کہ آخرت کی زندگی تو

(۱) سنن الترمذی، ابواب صفة القيامة والورع والرفائق، باب منه۔

(۲) سنن الترمذی، ابواب البيوع، باب ما جاء في التجار وتسمية النبي باياهم۔

ابدی ودائی ہے۔ چنانچہ اگر آپ دنیا اور آخرت کی حقیقت کو مد نظر رکھتے ہوئے ان کے باہمی نسبت و تناسب سے کام کر رہے ہیں تو پھر تو ٹھیک ہے اور اگر صرف انگلی کٹوا کر شہیدوں میں نام لکھوانے کے مصداق آخرت کے لیے بس برائے نام سعی و جہد ہے جبکہ باقی ساری جد و جہد ساری محنت بھاگ دوڑ سوچ بچار دنیا کے لیے ہے تو ایسی صورت حال میں دنیا آپ کی معبود بن گئی ہے۔ حالانکہ دنیا کے لیے صرف ضروریات کی حد تک معاملہ کرنے کی اجازت ہے اور اسی کی طرف رسول اللہ ﷺ نے بایں انداز اشارہ فرمایا: ((مَا قَلَّ وَكَفَى خَيْرٌ مِّمَّا كَثُرَ وَالْهَيِّ))<sup>(۱)</sup> کہ اگر دنیوی ضروریات کے لیے بہت تھوڑا بھی انسان کو مل جائے جس سے اس کی ضروریات پوری ہو جائیں تو یہ اس سے بہتر ہے جو زیادہ ہو اور انسان کو آخرت سے غافل کر دے۔ ظاہر بات ہے کہ جب مال و دولت کی زیادتی ہوگی تو آپ اللہ سے غافل ہو جائیں گے لیکن اگر مال اور آسائشیں کم ہوں گی تو آپ اللہ کی طرف رجوع کرتے رہیں گے۔ جیسے انجیل کی افتتاحی دعا میں یہ الفاظ آئے ہیں کہ ”ہماری آج کی روزی ہمیں آج عطا فرما، کل کی روزی ہمیں کل دیجیو!“ چنانچہ جس مقدار سے انسان کی ضرورت پوری ہو جائے اور کسی کے آگے ہاتھ نہ پھیلا نا پڑے تو وہ اس سے بہتر ہے جو زیادہ ہو اور اللہ سے غافل کر دے۔

### اتباع ہوائے نفس سے بچنا لازم ہے!

قرآن مجید میں ”اتباع ہوا“ یعنی خواہشاتِ نفس سے بچنے کا حکم کئی مرتبہ آیا ہے۔ میں ان میں سے چھ آیات کا حوالہ دینا چاہتا ہوں:

(۱) الاعراف: ۱۷۶: پہلی آیت سورۃ الاعراف کی ہے اور یہ بلعم بن باعوراء کے تذکرے میں آئی ہے۔ بلعم بن باعوراء حضرت موسیٰ علیہ السلام کے زمانے میں ایک عالم زاہد اور صاحبِ کرامت بزرگ تھا، لیکن اپنی خواہشاتِ نفس کے پیچھے چلا اور شیطان کا چیلہ بن گیا تو وہ بدترین انجام کا حق دار ٹھہرا۔ وہاں الفاظ آتے ہیں: ﴿وَلَوْ شِئْنَا لَرَفَعْنَاهُ بِهَا

(۱) مسند احمد، کتاب مسند الانصار، باب باقی حدیث ابی الدرداء۔

وَلَكِنَّهُ أَخْلَدَ إِلَى الْأَرْضِ وَاتَّبَعَ هَوَاهُ ﴿١٤٦﴾ (آیت ۱۴۶) ”اور اگر ہم چاہتے تو ان (آیات) کے ذریعے سے اسے اور بلند کرتے مگر وہ تو زمین کی طرف ہی دھنستا چلا گیا اور اس نے پیروی کی اپنی خواہشات کی“۔ ہمارا حیوانی وجود زمین سے آیا ہے اور اس کے سارے تقاضے بھی زمین سے پورے ہوتے ہیں۔ کھانے کے لیے جو کچھ اُگ رہا ہے وہ زمین سے اُگ رہا ہے۔ آپ نے اگر بکری کا گوشت کھایا ہے تو بکری نے بھی گھاس پتے ہی کھائے ہیں جو زمین میں اُگے ہیں اور پھر انہی سے گوشت بنا ہے۔ چنانچہ ہماری اصل (origin) زمین سے ہے اور اسی سے ہماری غذائی ضروریات پوری ہو رہی ہیں۔ پھر جب یہ نفس ہم پر حاوی ہو جائے تو ہم نیچے بیٹھتے چلے جاتے ہیں زمین میں دھنستے چلے جاتے ہیں یعنی ہم اپنی خواہش نفس کے مطیع بن جاتے ہیں۔

(۲) الکہف: ۲۸: اتباع ہوائے نفس کے حوالے سے دوسری آیت سورۃ الکہف کی ہے جس میں خاص طور پر حضور ﷺ سے خطاب ہے۔ فرمایا: ﴿وَلَا تَطْعُ مَنْ أَغْفَلْنَا قَلْبَهُ عَنْ ذِكْرِنَا وَاتَّبَعَ هَوَاهُ وَكَانَ أَمْرُهُ فُرُطًا﴾ ﴿۲۸﴾ ”اور مت کہنا مانیے ایسے شخص کا جس کا دل ہم نے اپنی یاد سے غافل کر دیا ہے اور جو اپنی خواہشات کے پیچھے پڑا ہے اور اس کا معاملہ حد سے متجاوز ہو چکا ہے“۔ ویسے تو جو بھی ایمان لا رہا ہے چاہے وہ غریب ہو مسکین ہو غلام ہو سر آنکھوں پر اور اس کے بارے میں حضور اکرم ﷺ کو یہ تعلیم دی گئی: ﴿وَاخْفِضْ جَنَاحَكَ لِلْمُؤْمِنِينَ﴾ ﴿۸۸﴾ (الحج) ”اور اہل ایمان کے لیے اپنے کندھوں کو جھکا کر رکھیے“۔ لیکن ظاہر بات ہے کہ حضور اکرم ﷺ کے ذہن میں یہ بھی تھا کہ امراء میں سے کوئی ایمان لے آئے تو ان فقراء اور غلاموں کی مشکلیں بھی آسان ہو جائیں گی لہذا امراء کی طرف حضور ﷺ خصوصی توجہ فرماتے تھے۔ اسی ضمن میں وہ واقعہ پیش آیا عبداللہ ابن ام مکتوم رضی اللہ عنہ کا جس پر گرفت ہو گئی:

﴿عَبَسَ وَتَوَلَّى ۱ اَنْ جَاءَهُ الْاَعْمٰی ۲ وَمَا يُدْرِیْكَ لَعَلَّہُ یَزْكٰی ۳ اَوْ یَذْكُرُ فُسْفَعُہُ الذِّکْرٰی ۴ اَمَّا مِنْ اَسْتَعْنٰی ۵ فَاَنْتَ لَہٗ تَصَدِّی ۶ وَمَا عَلَیْكَ اَلَّا یَزْكٰی ۷ وَاَمَّا مَنْ جَاءَكَ یَسْعٰی ۸ وَهُوَ یَخْشٰی ۹ فَاَنْتَ عَنْہُ

تَلَّهٰی ۱۰﴾ (عبس)

”تیوری چڑھائی اور منہ پھیر لیا اس بات پر کہ آیا اُس کے پاس نابینا۔ اور (اے نبی ﷺ) آپ کو کیا معلوم شاید کہ وہ تزکیہ حاصل کرتا یا وہ نصیحت حاصل کرتا اور وہ نصیحت اس کے لیے مفید ہوتی۔ لیکن وہ جو بے نیازی دکھاتا ہے آپ اُس کی تو فکر میں رہتے ہیں۔ اور اگر وہ پاکی اختیار نہیں کرتا تو آپ پر کوئی الزام نہیں۔ اور وہ جو آپ کے پاس دوڑتا ہوا آیا ہے اور اس کے دل میں خشیت بھی ہے تو اُس سے آپ استغناء برت رہے ہیں۔“

یہ کیا بات ہوئی کہ جو شخص چل کر آیا ہے جس کے اندر تزکیہ حاصل کرنے کا جذبہ ہے اس سے آپ ذرا بے اعتنائی فرما رہے ہیں اور وہ لوگ جن کو کوئی پروا نہیں ہے اور وہ آپ کی باتوں پر توجہ ہی نہیں دیتے تو آپ ان کی طرف زیادہ توجہ کر رہے ہیں۔ یہاں بھی حضور اکرم ﷺ کو مخاطب کرتے ہوئے فرمایا: ﴿وَلَا تُطْعَمَنْ اَغْفَلْنَا قَلْبَهُ عَنْ ذِكْرِنَا وَاتَّبَعَ هَوَاهُ وَكَانَ اَمْرُهُ فُرُطًا﴾ ۱۸﴾ ”اور مت کہنا مانے ایسے شخص کا جس کا دل ہم نے اپنی یاد سے غافل کر دیا ہے اور جو اپنی خواہشات کے پیچھے پڑا ہے اور اس کا معاملہ حد سے متجاوز ہو چکا ہے۔“

(۳) طہ: ۱۶: اتباع ہوائے نفس کے حوالے سے تیسری آیت سورہ طہ کی ہے جس میں حضرت موسیٰ علیہ السلام سے خطاب کے ضمن میں آیا ہے: ﴿فَلَا يَصُدُّكَ عَنْهَا مَنْ لَا يُؤْمِنُ بِهَا وَاتَّبَعَ هَوَاهُ فَتَرْدَى﴾ ۱۶﴾ ”تو (اے موسیٰ علیہ السلام! دیکھنا کہیں) تمہیں اس سے روگرداں نہ کر دے کوئی ایسا شخص جو اس پر ایمان نہیں رکھتا اور جو اپنی خواہشات کی پیروی کرتا ہے (اگر ایسا ہوا) تو تم ہلاک ہو جاؤ گے۔“ حضور ﷺ سے خطاب میں بھی یہی لفظ آ رہا ہے کہ ان کی بات مت مانے اور یہاں حضرت موسیٰ علیہ السلام سے بھی کہا جا رہا ہے کہ کہیں یہ لوگ آپ کے پائے ثبات میں لغزش پیدا نہ کر دیں جو اپنی خواہشات کی پیروی کر رہے ہیں۔

(۴) القصص: ۵۰: سورة القصص میں بھی یہی بات فرمائی گئی ہے: ﴿وَمَنْ اَضَلُّ مِمَّنِ اتَّبَعَ هَوَاهُ بِغَيْرِ هُدًى مِنَ اللّٰهِ﴾ (آیت ۵۰) ”اور اُس شخص سے بڑھ کر کون گمراہ

ہوگا جو اپنی خواہشات کی پیروی کر رہا ہو اللہ کی طرف سے کسی ہدایت کے بغیر! اگر اللہ کی ہدایت کے تابع چلتے ہوئے نفس کے تقاضے پورے کر رہے ہو تو ٹھیک ہے، لیکن اس سے آگے بڑھ کر یہ دنیا ہی مطلوب و مقصود اور محبوب بن جائے اور آپ کی ساری محنت بھاگ دوڑ ساری پلاننگ سب کچھ اسی کے لیے ہو رہی ہو تو یہ صورت حال سراسر گمراہی ہے۔

(۵) ص: ۲۶: سورۃ ص میں حضرت داؤد علیہ السلام سے کہا گیا: ﴿يَا دَاوُدُ إِنَّا جَعَلْنَاكَ

خَلِيفَةً فِي الْأَرْضِ فَاحْكُم بَيْنَ النَّاسِ بِالْحَقِّ وَلَا تَتَّبِعِ الْهَوَىٰ فَيُضِلَّكَ عَنْ سَبِيلِ اللَّهِ ط﴾ (آیت ۲۶) ”(ہم نے کہا:) اے داؤد! ہم نے تمہیں زمین میں خلیفہ بنایا ہے

لہذا تم لوگوں کے درمیان حق کے ساتھ فیصلے کرو اور خواہش نفس کی پیروی نہ کرنا کہ وہ تمہیں اللہ کی راہ سے بھٹکا دے گی۔“

(۶) المائدہ: ۴۹: سورۃ المائدہ میں حضور اکرم صلی اللہ علیہ وسلم سے فرمایا گیا: ﴿وَأَنِ احْكُم

بَيْنَهُمْ بِمَا أَنزَلَ اللَّهُ وَلَا تَتَّبِعْ أَهْوَاءَهُمْ﴾ (آیت ۴۹) ”اور (اے نبی صلی اللہ علیہ وسلم!) فیصلے

کیجیے ان کے مابین اس (شریعت) کے مطابق جو کہ اللہ نے اُتاری ہے اور ان کی

خواہشات کی پیروی نہ کیجیے۔“ اس آیت کا پس منظر یہ ہے کہ مدینہ کے اندر منافقین بھی

تھے اور کچھ بہت کمزور ایمان والے بھی موجود تھے۔ اب ان میں سے کسی سے کوئی قابل

گرفت غلطی ہو گئی تو عبداللہ بن ابی اس کی سفارش کے لیے آ رہا ہے — یہ خزانج کا

سردار تھا اور اس کی حیثیت اور وجاہت کا اندازہ اس سے لگایا جاسکتا ہے کہ اسے مدینے کا

بادشاہ بنانے کا فیصلہ ہو چکا تھا اور اس کے لیے سونے کا تاج بھی تیار ہو چکا تھا، لیکن نبی

آ خرا زماں حضرت محمد صلی اللہ علیہ وسلم دو جہانوں کے بے تاج بادشاہ آ گئے تو اس کی شہنشاہیت اور

تاج پوشی کا سارا معاملہ دھرا کا دھرا رہ گیا۔ چنانچہ اس کا دل حضور صلی اللہ علیہ وسلم کے خلاف حسد اور

کدورت سے بھرا ہوا تھا۔ اب اس سے بڑا حضور صلی اللہ علیہ وسلم کا دشمن اور کون ہوگا — اب یہ

کسی کمزور ایمان والے شخص کی سفارش لے کر آ رہا ہے تو اس بارے میں رسول اللہ صلی اللہ علیہ وسلم

سے فرمایا گیا کہ ان کی خواہشات کی پیروی نہ کیجیے اور آپ کا فیصلہ بالکل اللہ تعالیٰ کے

نازل کردہ قانون کے مطابق ہونا چاہیے۔

## مَا جِئْتُ بِهِ سے کیا مراد ہے؟

اب ایک اور علمی بات آرہی ہے کہ زیر مطالعہ حدیث میں مَا جِئْتُ بِهِ سے کیا مراد ہے اور اس کا مصداق کیا ہے — ((لَا يُؤْمِنُ أَحَدُكُمْ حَتَّىٰ يَكُونَ هَوَاهُ تَبَعًا لِّمَا جِئْتُ بِهِ)) ”تم میں سے کوئی بھی اس وقت تک کامل مؤمن نہیں ہو سکتا جب تک کہ اس کی دلی خواہشات میری لائی ہوئی شریعت اور دین کے تابع نہ ہوں“ — اب پہلی چیز جو آپ ﷺ لائے ہیں وہ قرآن حکیم ہے جو لفظ بلفظ محفوظ ہے۔ حضرت ابو بکر صدیق رضی اللہ عنہ کے زمانے میں قرآن مجید کو ایک جلد میں جمع کیا گیا تھا اور اب قرآن ”مَابَيْنَ الدُّفْتَيْنِ“ ہے۔ یہ حقیقت ہے کہ بِسْمِ اللّٰهِ کی با سے وَالنَّاسِ کی سین تک یہ سب اللہ کا کلام ہے اور قطعی اور حتمی طور پر ہر طرح سے محفوظ ہے۔ اس کی پیروی کرنا اور اس کے احکام کو ماننا لازم ہے۔ البتہ واضح رہے کہ قرآن کو سمجھنے اور اس سے احکام کو مستنبط کرنے کے لیے علم کا ہونا بہت ضروری ہے اس لیے کہ اس قرآن کے اندر واضح احکام کے ساتھ ساتھ کبھی بات مجازاً ہوتی ہے، کبھی تمثیلاً ہوتی ہے اور کبھی اشارہ و کنایہ میں۔ نیز قرآن کا کوئی حکم خاص ہوتا ہے، کوئی عام ہوتا ہے۔

اس ضمن میں یہ بات بہت اہم ہے کہ اللہ کے رسول ﷺ کو قرآن کے خاص کو عام کرنے یا عام کو خاص کرنے کا حق حاصل تھا۔ جیسا کہ آپ کو معلوم ہے، سورۃ النور میں زانی مرد و عورت کے لیے سو کوڑے کی جو سزا آئی ہے وہ عام ہے: ﴿الزَّانِيَةُ وَالزَّانِي فَاجْلِدُوا كُلَّ وَاحِدٍ مِّنْهُمَا مِائَةً جَلْدَةٍ﴾ ”زانی مرد اور زانیہ عورت دونوں میں سے ہر ایک کو سو کوڑے مارو“ — حضور ﷺ نے اس سزا کو غیر شادی شدہ مرد و عورت کے لیے خاص فرمایا، جبکہ شادی شدہ زانی اور زانیہ کے لیے رجم کی سزا مقرر فرمائی، جو سنت سے ثابت ہے۔ گویا قرآن کے عام کو خاص کر دیا۔ اسی طرح قرآن میں حکم آیا کہ تم دو بہنوں کو بیک وقت نکاح میں جمع نہیں کر سکتے ﴿وَأَنْ تَجْمَعُوَا بَيْنَ الْأُخْتَيْنِ﴾ (النساء: ۲۳) حضور ﷺ نے اس حکم میں توسیع فرمادی کہ پھوپھی بھتیجی اور خالہ بھانجی کا بھی یہی حکم ہے کہ انہیں بھی بیک وقت نکاح میں نہیں رکھا جاسکتا۔



مزید برآں قرآنی احکام میں ناسخ و منسوخ کا معاملہ بھی ہے۔ ایک حکم پہلے نہیں آیا بعد میں آگیا۔ یا ایک حکم پہلے آیا بعد میں تبدیل ہو گیا۔ شراب کی حرمت تدریجاً ہوئی ہے۔ جب تک آخری حکم نہیں آیا اس وقت تک لوگ پی رہے تھے اس لیے کہ وہ حرام تو ہوئی ہی نہیں تھی۔ لہذا قرآنی احکام میں ناسخ و منسوخ کا معاملہ بھی دیکھنا پڑتا ہے۔ چنانچہ فہم قرآن کے لیے عربی زبان اور عربی گرامر کے فہم کے ساتھ ساتھ ذخیرہ حدیث پر گہری نظر اور ائمہ فقہاء اور سلف صالحین کی آراء کا بھی علم ہونا چاہیے کہ اسلاف نے یہاں کیا رائے قائم کی ہے اور ان کے کیا دلائل ہیں۔

اس کے علاوہ ایک دوسری چیز بھی حضور اکرم ﷺ لائے ہیں اور اس کے بارے میں خود رسول اللہ ﷺ نے فرمایا: ((أَلَا إِنِّي أُوتِيتُ الْكِتَابَ وَمِثْلَهُ مَعَهُ))<sup>(۱)</sup> ”آگاہ رہو کہ مجھے قرآن بھی دیا گیا ہے اور اس کے ساتھ اس جیسی ایک اور شے بھی دی گئی ہے۔“ مِثْلَهُ مَعَهُ سے مراد سنت رسول ہے۔ سنت بھی گویا قرآن کے ہم پلہ ہے۔ یہ سمجھنا کہ سنت حجت نہیں ہے یا اس سے شرعی احکام ثابت نہیں ہوتے یہ درحقیقت بہت بڑی گمراہیوں میں سے ہے جو سو سو سال سے بہت تیزی کے ساتھ ہمارے معاشرے کے اندر پھیلی ہے جب سے مغرب کے علوم خاص طور پر سائنس اور فلسفہ وغیرہ ہمارے ہاں آئے ہیں اور غیروں کے تہذیب و تمدن نے ہمارے اندر رواج پایا ہے۔ چنانچہ حدیث کا استخفاف برعظیم پاک و ہند میں بہت عروج پر ہے چاہے وہ علامہ مشرقی کی صورت میں ہو یا غلام احمد پرویز علامہ عبداللہ چکڑالوی یا اسلم جیراج پوری کی صورت میں۔ یہ لوگ جو ماڈرنسٹ کہلاتے ہیں سنت کی حجیت کو ختم کرنے پر تلے ہوئے ہیں حالانکہ رسول اللہ ﷺ کا واضح فرمان ہے کہ قرآن کے ساتھ اس جیسی ہی ایک اور شے اللہ نے مجھے دی ہے۔ اس پہلو سے قرآن مجید کے ساتھ سنت کا اتباع بھی لازم ہے۔

### سنت کے مختلف درجات اور اقسام

سنت کا اتباع تو لازم ہے البتہ آگے اس کے تین درجات ہیں: ایک تو سنت

(۱) سنن ابی داؤد، کتاب السنۃ، باب فی لزوم السنۃ۔

رسول (ﷺ) ہے، ایک خلفائے راشدین کی سنت ہے اور ایک صحابہ کرام رضی اللہ عنہم کی سنت ہے۔ ایک بار آپ ﷺ نے اپنی امت کے گمراہ فرقوں کا تذکرہ کرتے ہوئے فرمایا کہ یہ سب دوزخ میں ہوں گے، سوائے ایک فرقہ کے۔ صحابہؓ نے پوچھا: اے اللہ کے رسول! وہ کون سا فرقہ ہوگا؟ آپ ﷺ نے فرمایا: ((مَا أَنَا عَلَيْهِ وَأَصْحَابِي))<sup>(۱)</sup> ”جس پر میرا اور میرے صحابہ کا عمل ہے“۔ یہاں آپ نے اپنے ساتھ صحابہ کو بھی جوڑ دیا۔ پھر صحابہ میں سے خاص طور پر خلفائے راشدین کے بارے میں علیحدہ سے فرمایا: ((عَلَيْكُمْ بِسُنَّتِي وَسُنَّةِ الْخُلَفَاءِ الرَّاشِدِينَ الْمُهْدِيِّينَ))<sup>(۲)</sup> ”تم پر لازم ہے مضبوطی کے ساتھ پکڑنا میری سنت کو اور میرے ہدایت یافتہ خلفائے راشدین کی سنت کو۔“

اب میں سنت رسول کی قسموں میں سے چند ایک گنوا دیتا ہوں۔ ایک وہ سنت ہے جس کو ہم سنت تشریحی کہیں گے کہ جس سے شریعت کے احکام ثابت ہوتے ہیں۔ وہ فرض ہے، واجب ہے، سنت مؤکدہ ہے یا سنت غیر مؤکدہ، یہ سارے درجے علمائے کرام اور فقہائے عظام کے قائم کرنے کے ہیں، ایک عام آدمی خود فیصلہ نہیں کر سکتا کہ اس کے اندر درجہ بدرجہ کیا معاملہ ہے۔ بغرض تفہیم عرض کر رہا ہوں کہ آپ دائیں سے بائیں کی طرف جائیں تو ترتیب یوں ہوگی: فرض، واجب، سنت مؤکدہ، سنت غیر مؤکدہ، مستحب، مباح، مکروہ تنزیہی، مکروہ تحریمی اور حرام۔ فرض سے حرام تک نو درجے ہیں اور ظاہر بات ہے کہ ہر درجے کا اپنا ایک حق ہے۔

حضور ﷺ اپنے معمولات میں جبلی تقاضے بھی پورے کرتے تھے، مثلاً کھانا کھاتے تھے۔ تو اب کوئی یہ کہے کہ کھانا کھانا حضور ﷺ کی سنت ہے، تو یہ بات مناسب نہیں۔ یہ تو ایک جبلی تقاضا ہے جو آپ ﷺ نے پورا کیا۔ البتہ آپ ﷺ نے کچھ آداب سکھائے ہیں کہ ایسے کھاؤ تو اس پر عمل کرنا یقیناً سنت کے زمرے میں آتا ہے اور اس پر اجر بھی ملے گا۔ اسی طرح کھانے میں آپ ﷺ کو کدو پسند تھا تو اس کا مطلب یہ نہیں ہے کہ کدو کھانا

(۱) سنن الترمذی، ابواب الایمان، باب ما جاء فی افتراق هذه الامة۔

(۲) سنن الترمذی، ابواب العلم، باب ما جاء فی الاخذ بالسنة واجتناب البدع۔

لازم ہے، البتہ اگر کوئی حضور ﷺ سے محبت کی وجہ سے اُن کی پسندیدہ چیز کھائے تو اللہ کے ہاں اس کا ثواب ملے گا۔ اسی طرح ایک عادی تقاضے ہیں جنہیں ”سنت العادت“ کہا جاتا ہے۔ مثلاً عادت کے مطابق ہمیشہ آپ ﷺ نے تہبند باندھا۔ شلوار پیش کی گئی تو آپ نے اسے پسند فرمایا کہ یہ اچھی چیز ہے اور زیادہ ستر ہے۔ رات کو آدمی سویا ہوا ہو تو تہبند کے اندر بے پردہ ہونے کا خطرہ رہتا ہے، جبکہ شلوار میں ایسا کوئی خطرہ نہیں ہوتا۔

اس کے علاوہ بعض چیزیں یا بعض افعال حضور اکرم ﷺ کے ساتھ خاص ہیں جن کی پیروی لازم نہیں ہے، بلکہ حضور اکرم ﷺ نے حکماً ان کے کرنے سے روک دیا ہے۔ مثلاً صوم وصال، یعنی دو دن یا تین دن کا مسلسل روزہ بغیر افطار اور سحری کے۔ آج صبح روزہ رکھا ہے، شام کو افطار نہیں کیا اور اس کے بعد بھی روزہ جاری ہے، اگلی شام کو جا کر افطار کیا۔ یا تیسرے دن کے غروب آفتاب پر افطار کیا۔ اس طرح یہ دو دن یا تین دن کا مسلسل روزہ ہو گیا۔ حضور اکرم ﷺ یہ روزہ رکھا کرتے تھے۔ صحابہ کرام رضوان اللہ تعالیٰ علیہم اجمعین میں سے بعض نے یہ روزہ رکھنے کی اجازت چاہی تو آپ ﷺ نے روک دیا۔ انہوں نے کہا کہ حضور ﷺ آپ خود رکھتے ہیں اور ہمیں روکتے ہیں! تو آپ ﷺ نے فرمایا: ((أَيُّكُمْ مِثْلِي إِنِّي أَبِيتُ يُطْعِمُنِي رَبِّي وَيَسْقِينِي))<sup>(۱)</sup> ”تم میں سے کون میرے جیسا ہے؟ میں رات گزارتا ہوں اس حال میں کہ میرا رب مجھے کھلاتا اور مجھے پلاتا ہے۔“ وہ کیا روحانی غذا ہے جو آپ ﷺ کو ملتی تھی، اس کا ہمیں اندازہ نہیں ہو سکتا، لیکن بہر حال رسول اللہ ﷺ نے سختی کے ساتھ صوم وصال رکھنے سے منع فرما دیا۔

اسی طرح بعض چیزیں انسان کے علم اور تجربے سے متعلق ہیں۔ اہل مدینہ ”تابیر نخل“ کا معاملہ کرتے تھے۔ یعنی کھجور کے نر پھول اور مادہ پھولوں کو قریب قریب جوڑتے تھے تاکہ فریلا نریشن ہو جائے۔ حضور ﷺ نے کہا کہ تم ایسا نہ کرو تو کیا ہے؟ اس لیے کہ فطرت اپنا انتظام خود کر لیتی ہے، تمہیں اس کے اندر دخل اندازی کرنے کی کیا ضرورت ہے؟ صحابہ کرامؓ نے جب تابیر نخل کا معاملہ نہیں کیا تو اس سے فصل کم ہو گئی۔ انہوں نے

(۱) صحیح البخاری، کتاب الصوم، باب التکلیل لمن اکثر الوصال۔

حضور ﷺ کو بتایا کہ ہم نے تاہیر نخل کا عمل نہیں کیا، لیکن اس سے فصل کم ہو گئی۔ اس پر آپ ﷺ نے فرمایا: ((أَنْتُمْ أَعْلَمُ بِأَمْرِ دُنْيَاكُمْ))<sup>(۱)</sup> ”تم اپنے دنیوی معاملات زیادہ جانتے ہو۔“ یعنی میں نے کوئی شریعت کا حکم نہیں دیا تھا، بلکہ یہ دنیوی معاملات ہیں جو تجربے سے ثابت ہوتے ہوں اور وہ تم مجھ سے بہتر جانتے ہو۔

الغرض سنت سے استنباط کرنا، استدلال کرنا، نتیجہ نکالنا کہ کون سی سنت کس درجے کی ہے، اس کے لیے دین میں تفقہ کی ضرورت ہے اور حضور ﷺ نے بھی حضرت عبداللہ بن عباس رضی اللہ عنہما کے لیے خاص طور پر تفقہ فی الدین کی دعا کی تھی۔

اللہ تعالیٰ ہمیں دین کا فہم عطا فرمائے اور قرآن و سنت کے مطابق عمل کرنے اور اس کے مطابق اپنی زندگیاں گزارنے کی توفیق عطا فرمائے۔ آمین یا رب العالمین!

أَقُولُ قَوْلِي هَذَا وَاسْتَغْفِرُ اللَّهَ لِي وَلَكُمْ وَلِسَائِرِ الْمُسْلِمِينَ وَالْمُسْلِمَاتِ ۝۝

(۱) صحیح مسلم، کتاب الفضائل، باب وجوب امتثال ما قاله شرعا.....

حدیث

(42)

# رحمت الہی کی وسعت اور توبہ کی فضیلت

۲۲/ اگست ۲۰۰۸ء کا خطاب جمعہ

خطبہ مسنونہ کے بعد:

أَعُوذُ بِاللّٰهِ مِنَ الشَّيْطَانِ الرَّجِيمِ — بِسْمِ اللّٰهِ الرَّحْمٰنِ الرَّحِيمِ ۝

قُلْ لِّعِبَادِيَ الَّذِينَ أَسْرَفُوا عَلَىٰ أَنْفُسِهِمْ لَا تَقْنَطُوا مِنْ رَّحْمَةِ اللَّهِ ۚ إِنَّ اللَّهَ يَغْفِرُ الذُّنُوبَ جَمِيعًا ۚ إِنَّهُ هُوَ الْغَفُورُ الرَّحِيمُ ۝ (الزمر)  
إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ ۚ وَمَنْ يُشْرِكْ بِاللَّهِ فَقَدْ افْتَرَىٰ إِثْمًا عَظِيمًا ۝ (النساء)

لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَنْ كَانَ يَرْجُوا اللَّهَ وَالْيَوْمَ  
الْآخِرَ وَذَكَرَ اللَّهَ كَثِيرًا ۝ (الاحزاب)

عَنْ أَنَسٍ رَضِيَ اللَّهُ عَنْهُ قَالَ: سَمِعْتُ رَسُولَ اللَّهِ ﷺ يَقُولُ: ((قَالَ اللَّهُ تَعَالَى:

يَا ابْنَ آدَمَ! إِنَّكَ مَا دَعَوْتَنِي وَرَجَوْتَنِي غَفَرْتُ لَكَ عَلَىٰ مَا كَانَ مِنْكَ  
وَلَا أُبَالِي — يَا ابْنَ آدَمَ! لَوْ بَلَغَتْ ذُنُوبُكَ عَنَانَ السَّمَاءِ ثُمَّ اسْتَغْفَرْتَنِي  
غَفَرْتُ لَكَ — يَا ابْنَ آدَمَ! إِنَّكَ لَوْ أَتَيْتَنِي بِقُرَابِ الْأَرْضِ خَطَايَا ثُمَّ  
لَقِيتَنِي لَا تُشْرِكُ بِي شَيْئًا لَأَتَيْتُكَ بِقُرَابِهَا مَغْفِرَةً)) (۱)

سیدنا انس رضی اللہ عنہ سے روایت ہے کہ میں نے رسول اللہ ﷺ کو فرماتے ہوئے سنا کہ اللہ تعالیٰ  
فرماتا ہے:

(۱) سنن الترمذی، ابواب الدعوات، باب فی فضل التوبۃ والاستغفار.....

”اے ابنِ آدم! جب تک تو مجھے پکارتا رہے گا اور مجھ سے امیدیں وابستہ رکھے گا تو میں تجھے معاف کرتا رہوں گا چاہے تیرے اعمال جیسے بھی ہوئے اور مجھے تیرے گناہوں کی کوئی پروا نہیں۔ اے ابنِ آدم! تیرے گناہ آسمان کی بلندیوں تک بھی پہنچ جائیں اور تو مجھ سے معافی مانگے تو میں تجھے معاف کر دوں گا۔ اے ابنِ آدم! اگر تو اتنے گناہ لے کر آئے کہ روئے زمین بھر جائے تو میں تیری اتنی ہی مغفرت کر دوں گا بشرطیکہ تو نے شرک نہ کیا ہو۔“

معزز سامعینِ کرام!

اللہ تعالیٰ کے خاص فضل و کرم سے آج ہم امام یحییٰ بن شرف الدین النووی رحمۃ اللہ علیہ کے شہرہ آفاق مجموعہ احادیث ”اربعین“ کی آخری حدیث کا مطالعہ کرنے چلے ہیں۔ آپ نے اکثر سنا ہوگا کہ اللہ تعالیٰ کے حوالے سے بندے کا اعلیٰ ترین مقام یہ ہے کہ وہ ”بین الخوف والرجاء“ رہے۔ یعنی اللہ تعالیٰ کی طرف سے عذاب اُس کی سزا اور اُس کی پکڑ کا خوف بھی اُس کے دل میں ہو اور ساتھ ہی اُس کی شانِ غفاری اور شانِ رحیمی سے اُمید بھی دل میں موجزن رہے۔

خوف اور رجاء بھی من جملہ ان چیزوں میں سے ہے جن میں درمیانی راستہ بہت مشکل ہوتا ہے۔ بہت سی چیزیں ایسی ہیں جن کے درمیان اتنا باریک فرق ہوتا ہے کہ اس کو محاورتاً یوں تعبیر کیا جاتا ہے کہ تلواری کی دھار سے زیادہ تیز اور بال سے زیادہ باریک۔ انسان ادھر بھی ہو سکتا ہے اور ادھر بھی۔ یہی معاملہ درحقیقت خوف و رجاء کا ہے۔ دل اگر اللہ تعالیٰ کے خوف سے خالی ہو گیا تو صرف رجائیت رہ جائے گی یا دوسری صورت یہ ہے کہ اللہ تعالیٰ کے خوف کا اتنا غلبہ ہو گیا کہ اُس کی شانِ رحیمی اور شانِ غفاری نظر انداز ہو گئی تو ان دونوں صورتوں میں بربادی ہی بربادی ہے۔

رجائیت کے حوالے سے قرآن کی عظیم آیت

ابتداء میں میں نے جو آیات تلاوت کی ہیں ان میں سب سے پہلے تو وہ آیت ہے جس میں اللہ تعالیٰ نے تمام گناہوں کی مغفرت کا وعدہ فرمایا ہے۔ سورۃ الزمر کی بڑی اہم آیت ہے:

﴿قُلْ يٰعِبَادِيَ الَّذِينَ اسْرَفُوا عَلٰى اَنْفُسِهِمْ لَا تَقْنَطُوا مِنْ رَّحْمَةِ اللّٰهِ اِنَّ اللّٰهَ يَغْفِرُ الذُّنُوبَ جَمِيعًا اِنَّهٗ هُوَ الْغَفُوْرُ الرَّحِيْمُ﴾

”(اے نبی ﷺ!) کہہ دیجئے اے میرے وہ بندو جنہوں نے اپنے جانوں پر زیادتی کی ہے، اللہ کی رحمت سے مایوس مت ہوں۔ یقیناً اللہ تمام گناہ معاف کر دے گا۔ وہ تو بخشنے والا بھی ہے اور رحم فرمانے والا بھی۔“

ظاہر بات ہے کہ گناہ اپنی ذات پر ظلم ہے، اس سے اللہ کا تو کچھ نہیں بگڑتا۔ گناہ کر کے انسان اپنا ہی مستقبل برباد کرتا ہے اور اپنی ہی شخصیت کو کجی کی طرف لے جاتا ہے۔ گناہ کا ایک نتیجہ تو آخرت میں نکلے گا، لیکن اس کا ایک نتیجہ دنیا میں بھی نکلتا ہے کہ اس سے انسان کی شخصیت صحیح رخ کے بجائے غلط رخ پر پڑ جاتی ہے۔ اس آیت میں اللہ تعالیٰ نے تمام گناہوں کی معافی کی امید دلائی ہے۔ چنانچہ مغفرت کے ضمن میں یہ قرآن حکیم کی سب سے زیادہ امید افزا آیت ہے۔

### قرآن مجید میں انداز کارنگ غالب ہے!

واقعہ یہ ہے کہ قرآن مجید تقویٰ، خوف، خشیت اور انداز کی تلقین سے بھرا پڑا ہے۔ یوں کہیے کہ قرآن مجید میں انداز، تخویف اور خشیت الہی کارنگ غالب ہے، لیکن اس کے ساتھ ساتھ رجاء اور اُمید کے پہلو کو بھی قرآن نے نمایاں کیا ہے۔ اگر آپ موازنہ کریں کہ کتنی بار انداز کا ذکر آیا ہے اور کتنی مرتبہ رجائیت کا، تو اس میں کوئی شک نہیں کہ خوف اور انداز کا تذکرہ رجائیت کی نسبت زیادہ ہے اور اس کی دو بڑی وجوہات اور اسباب ہیں۔ ان اسباب کو سمجھنا بہت ضروری ہے، اس لیے کہ اس حوالے سے عیسائیوں نے قرآن، اسلام اور مسلمانوں پر اعتراض کیا ہے اور بظاہر ان کا اعتراض درست معلوم ہوتا ہے کہ قرآن مجید میں اور اسلام کی تعلیمات میں اللہ کے خوف پر زیادہ زور دیا گیا ہے، جبکہ انجیل میں اور حضرت عیسیٰ علیہ السلام کی تعلیم میں اللہ کی محبت کا وزن زیادہ ہے۔ یہ بات بہت حد تک صحیح ہے کہ حضرت عیسیٰ علیہ السلام کی تقاریر، خطبات اور مواعظ میں خوف اور انداز کارنگ بھی اگرچہ موجود ہے، لیکن غالب محبت ہے۔ اب عیسائیوں کا

اعتراض یہ ہے کہ قرآن میں انداز کا پہلو کیوں غالب ہے؟

اس کے دو اسباب ہیں۔ پہلا سبب یہ ہے کہ قرآن مجید اگرچہ ابدی کلام ہے اور اس کی تعلیمات بھی ابدی ہیں، لیکن یہ بھی حقیقت ہے کہ قرآن مجید ایک خاص وقت، ایک خاص علاقے اور ایک خاص ماحول میں نازل ہوا ہے اور ایک خاص قوم اس کی مخاطب اول تھی۔ اس قوم کی کیفیت یہ تھی کہ نہ تو وہ کسی توحید سے واقف تھی نہ کسی رسالت سے نہ کسی شریعت اور آسمانی کتاب سے، بلکہ وہ ہر اعتبار سے اُمّی (اُن پڑھ) قوم تھی۔ مزید یہ کہ قوم کی اکثریت اخلاقی گراوٹ اور سیرت و کردار کی پستی کی انتہا کو پہنچی ہوئی تھی۔ ایسی صورت حال میں انداز کا رنگ غالب ہونا لازم تھا تا کہ لوگ جاگ جائیں اور ہوش میں آئیں۔ چنانچہ قرآن مجید میں انداز کے دل دہلا دینے والے انداز مذکور ہیں، مثلاً سورۃ الحاقہ اور سورۃ القارعہ کی ابتدائی آیات ملاحظہ ہوں:

﴿الْحَاقَّةُ ۝۱ مَا الْحَاقَّةُ ۝۲ وَمَا أَذْرَاكَ مَا الْحَاقَّةُ ۝۳﴾ (الحاقۃ)

﴿الْقَارِعَةُ ۝۱ مَا الْقَارِعَةُ ۝۲ وَمَا أَذْرَاكَ مَا الْقَارِعَةُ ۝۳﴾ (القارعۃ)

اور سورۃ النبا کا پر جلال آغاز ملاحظہ ہو:

﴿عَمَّ يَتَسَاءَلُونَ ۝۱ عَنِ النَّبَاِ الْعَظِيمِ ۝۲ الَّذِي هُمْ فِيهِ مُخْتَلِفُونَ ۝۳﴾

بقول حالی:

وہ بجلی کا کڑکا تھا یا صوتِ ہادی

عرب کی زمیں جس نے ساری ہلادی!

چنانچہ قرآن اور اسلام میں انداز کا پہلو غالب ہونے کا ایک سبب تو اس وقت کے حالات اور معاشرے کی اخلاقی پستی تھی، جبکہ اس کا دوسرا سبب یہ ہے کہ محبت کے رمز آشنا بہت کم ہوتے ہیں اور عوام کی اکثریت کسی برے نتیجے کے پیش نظر ہی کسی کام سے باز آسکتی ہے۔ اسی وجہ سے قرآن مجید میں انداز کا پہلو غالب رکھا گیا ہے تاکہ لوگ عاقبت خراب ہونے کے ڈر سے گناہوں سے بچے رہیں۔ ورنہ محبت تو شاعری بن جاتی ہے۔ ذرا اندازہ کریں کہ آج کل عشق خداوندی کے دعوے تو بہت ہیں، لیکن عمل زیروہ ہے۔



اسی طرح عشق رسول ﷺ کے دعوے بہت ہیں اور نعتوں میں زمین و آسمان کے قلابے ملائے جا رہے ہیں، لیکن عمل زیرو ہے! چنانچہ یہ حقیقت ہے کہ رجائیت کے پہلو سے لوگوں کے غلط رخ پر پڑ جانے کے امکانات زیادہ ہوتے ہیں اور عوام الناس کے اندر جو شے زیادہ ضروری ہے وہ خوف و انداز ہے۔ جیسے سورۃ النازعات کی یہ آیت پہلے بھی ہمارے بیان میں آ چکی ہے: ﴿وَأَمَّا مَنْ خَافَ مَقَامَ رَبِّهِ وَنَهَى النَّفْسَ عَنِ الْهَوَىٰ ۖ﴾ (النازعات) ”اور جو کوئی ڈرتا رہا اپنے رب کے حضور کھڑا ہونے (کے خیال) سے اور اس نے رو کے رکھا اپنے نفس کو خواہشات سے“۔ یعنی وہ شخص اس تصور سے ڈرتا رہا، کانپتا رہا، لرزتا رہا کہ ایک دن مجھے اپنے رب کے حضور میں پیش ہونا ہے اور اس ڈر سے اس نے اپنے نفس کو خواہشات سے رو کے رکھا اور نفس کے منہ زور گھوڑے کی لگام کھینچ کر رکھی۔

### قرآن مجید رجائیت اور محبت سے بھی لبریز ہے!

مندرجہ بالا دو جوہات کی بنا پر قرآن مجید میں انداز، تنویف، تقویٰ اور خشیت کا رنگ غالب ہے، البتہ یہ بھی حقیقت ہے کہ قرآن میں محبت کا پہلو بھی موجود ہے۔ سورۃ البقرۃ میں فرمایا: ﴿وَالَّذِينَ آمَنُوا أَشَدُّ حُبًّا لِلَّهِ﴾ (آیت ۱۶۵) ”اور جو لوگ واقعاً صاحب ایمان ہوتے ہیں ان کی شدید ترین محبت اللہ کے ساتھ ہوتی ہے“۔ یہاں تو صرف اللہ سے محبت کی بات کی گئی، جبکہ سورۃ التوبہ میں زبانی کلامی محبت کی نفی کر دی گئی۔ فرمایا:

﴿قُلْ إِنْ كَانَ آبَاؤُكُمْ وَأَبْنَاؤُكُمْ وَإِخْوَانُكُمْ وَأَزْوَاجُكُمْ وَعَشِيرَتُكُمْ وَأَمْوَالٌ نَّاقَرْتُمُوهَا وَتِجَارَةٌ تَخْشَوْنَ كَسَادَهَا وَمَسَاكِينُ تُرَضُّونَهَا أَحَبُّ إِلَيْكُمْ مِنَ اللَّهِ وَرَسُولِهِ وَجِهَادٍ فِي سَبِيلِهِ فَتَرَبَّصُوا حَتَّى يَأْتِيَ اللَّهُ بِأَمْرِهِ ۗ وَاللَّهُ لَا يَهْدِي الْقَوْمَ الْفَاسِقِينَ﴾ (۳)

”(اے نبی ﷺ! ان سے) کہہ دیجیے کہ اگر تمہارے باپ، تمہارے بیٹے، تمہارے بھائی، تمہاری بیویاں (اور بیویوں کے لیے شوہر)، تمہارے رشتہ دار اور وہ مال

جو تم نے بہت محنت سے کمائے ہیں اور وہ تجارت جس کے مندرے کا تمہیں خطرہ رہتا ہے اور وہ مکانات جو تمہیں بہت پسند ہیں (اگر یہ سب چیزیں) تمہیں محبوب تر ہیں اللہ اُس کے رسول اور اُس کے رستے میں جہاد سے تو انتظار کرو یہاں تک کہ اللہ اپنا فیصلہ سنا دے۔ اور اللہ ایسے فاسقوں کو راہ یاب نہیں کرتا۔“

یعنی حضور اکرم ﷺ کو حکم ہو رہا ہے کہ واشگاف الفاظ میں ان سے کہہ دیجیے انہیں کان کھول کر سنا دیجیے کہ اپنے من کے اندر جائزہ لے لو اپنے دل میں ایک ترازو کھڑی کر لو — ایک میزان تو قیامت کے دن قائم ہوگی لیکن ایک میزان آج اپنے اندر نصب کر کے جائزہ لے لو اور اپنی آٹھ محبتوں کو ایک پلڑے میں ڈالو اور دوسرے پلڑے میں اللہ اُس کے رسول ﷺ اور اس کی راہ میں جہاد کی محبت ڈالو۔ پھر دیکھو کہ کون سا پلڑا بھاری ہے!

اگر تمہیں اپنے (۱) باپ (۲) اپنے بھائی (۳) اپنے بیٹے (۴) اپنے زوج (یہ دونوں طرف جاتا ہے یعنی مرد کے لیے بیوی زوج ہے اور بیوی کے لیے شوہر زوج ہے) (۵) تمہارے رشتہ دار یعنی تمہارا کنبہ قبیلہ (۶) وہ مال جو تم نے بڑی محنت سے کمایا ہے (۷) وہ کاروبار جو بڑی مشکل سے جمایا ہے اور تمہیں خوف رہتا ہے کہ اس میں مندرہ نہ ہو جائے (۸) تمہارے بنائے ہوئے محلات جو بڑے چاؤ سے تم نے تعمیر کیے ہیں بڑے اہتمام سے انہیں فرلش کیا ہے ان کی تزئین و آرائش میں چار دانگ عالم سے قیمتی اور عمدہ چیزیں لا کر رکھی ہیں جو تمہیں بہت محبوب ہیں۔ اگر یہ آٹھ محبتیں ایک پلڑے میں ہو جائیں اور دوسرے میں تین محبتیں ہوں: (۱) اللہ کی محبت (۲) اُس کے رسول ﷺ کی محبت اور (۳) اللہ کی راہ میں جہاد کرنے کی محبت۔ اگر ان آٹھ چیزوں کی محبتوں میں سے کسی ایک یا سب محبتوں کا جذبہ اللہ اُس کے رسول اور اُس کے راستے میں جہاد کی محبتوں کے جذبے کے مقابلے میں زیادہ ہے تو پھر اللہ کے فیصلے کا انتظار کرو!

اللہ اور اُس کے رسول ﷺ سے زبانی کلامی محبت تو محض شاعری بن جاتی ہے لہذا اس محبت کا کوئی شاہد ہونا بھی ضروری ہے اور وہ ہے جہاد فی سبیل اللہ۔ اگر اللہ کے

دین کو غالب کرنے کی جدوجہد ہے تو یہ اللہ اور اس کے رسولؐ کی محبت کا ثبوت ہے اور اگر آپ باطل کے غلبے پر راضی ہوئے بیٹھے ہیں، باطل کے غلبے کے تحت تقویٰ کی امید لیے بیٹھے ہیں، بغیر اس کے کہ اس کے خلاف جدوجہد ہو رہی ہو تو یہ اپنے آپ کو دھوکہ دینے (self deception) کے سوا کچھ نہیں۔ از روئے الفاظ قرآنی: ﴿يُخٰدِعُوْنَ اللّٰهَ وَالَّذِيْنَ اٰمَنُوْا وَمَا يَخٰدِعُوْنَ اِلَّا اَنْفُسَهُمْ وَمَا يَشْعُرُوْنَ ۝۹﴾ (البقرہ) ”یہ دھوکہ دینا چاہتے ہیں اللہ کو اور اہل ایمان کو، حالانکہ یہ نہیں دھوکہ دے رہے مگر صرف اپنے آپ کو اور انہیں اس کا شعور بھی نہیں ہے۔“

### بین الخوف والرجاء کا رویہ مطلوب ہے!

اس میں کوئی شک نہیں ہے کہ قرآن میں تحویف اور تقویٰ کا رنگ غالب ہے، البتہ محبت کا ذکر بھی قرآن میں موجود ہے اور رجائیت کے پہلوؤں کو بھی تفصیل سے قرآن میں بیان کیا گیا ہے۔ آج جو حدیث ہمارے زیر مطالعہ ہے، اس میں بھی رجائیت کا پہلو نمایاں ہے۔ آپ کو معلوم ہے کہ انسانوں کے اندر بھی کچھ قنوطی قسم کے یا سیت پسند (pessimists) لوگ ہوتے ہیں۔ جیسے کئی بار میں آپ کو سائیکالوجی کی اصطلاحات کے حوالے سے بتا چکا ہوں کہ انسان مزاج کے اعتبار سے دو قسم کے ہوتے ہیں: دروں بین (introverts) اور بیروں بین (extroverts)۔ اسی طرح بعض لوگ قنوطیت پسند (pessimist) ہوتے ہیں اور بعض رجائیت پسند (optimist) اور ان دونوں کے درمیان عدل اور توازن بہت مشکل معاملہ ہے۔ جیسے دروں بین (introverts) اور بیروں بین (extroverts) کے درمیان دونوں خصوصیات کی حامل شخصیت (ambivert) بہت محال اور بہت مشکل ہے اور نوع انسانی میں صرف حضرت محمد رسول اللہ ﷺ کی ذات گرامی کو اس مقام پر پورا تمکن حاصل ہے، اسی طرح بین الخوف والرجاء ایک مشکل معاملہ ہے کہ انسان میں خوف بھی رہے اور امید بھی۔ اس حوالے سے چوٹی (climax) کا قول حضرت ابو بکر صدیق رضی اللہ عنہ سے منقول ہے۔ آپؓ کہتے ہیں کہ اگر مجھے یہ بتا دیا جائے کہ تمام انسان جنت میں جائیں گے سوائے ایک کے، یعنی صرف

ایک شخص دوزخ میں جائے گا تو مجھے خطرہ ہوگا کہ شاید وہ ایک میں ہی ہوں اور اگر مجھے بتا دیا جائے کہ تمام انسان دوزخ میں جائیں گے سوائے ایک کے یعنی جنت میں جانے والا صرف ایک ہی شخص ہوگا تو مجھے پھر بھی امید ہوگی کہ شاید وہ ایک میں ہی ہوں۔ یہ زروہ سنام ہے بین الخوف والرجاء کی کیفیت کا۔

### اللہ اور قیامت سے امیدیں

”رجاء“ کا لفظ قرآن مجید میں اللہ تعالیٰ اور قیامت کے حوالے سے بار بار آیا ہے۔ حالانکہ غور کیا جائے تو قیامت کا معاملہ بہت زیادہ خوف آور اور خوف پیدا کرنے والا ہے لیکن قرآن مجید میں اللہ کے ساتھ قیامت کو بھی رجاء میں بریکٹ کیا گیا ہے۔ چنانچہ سورۃ الاحزاب کی مشہور آیت ہے: ﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُوا اللَّهَ وَالْيَوْمَ الْآخِرَ وَذَكَرَ اللَّهَ كَثِيرًا ٢١﴾ ”اے مسلمانو! تمہارے لیے اللہ کے رسول کی شخصیت مبارکہ میں ایک بہت عمدہ (کامل معتدل اور ہر اعتبار سے متناسب) نمونہ موجود ہے (اور اس کامل نمونہ سے استفادہ وہی کر سکے گا) جو (۱) اللہ (سے ملاقات) کی امید رکھتا ہو (۲) آخرت کے حوالے سے بھی جس میں امید کا پہلو موجود ہو اور (۳) کثرت کے ساتھ اللہ کا ذکر کرتا ہو۔ قیامت سے امید رکھنے کی وجہ صاف ظاہر ہے کہ جہاں بدکاروں کے لیے قیامت ڈرنے کی جگہ ہے تو ان کے مقابلے میں نیکوکاروں کے لیے یہ مرحلہ تو بڑی بشارت کا ہوگا۔ اس ضمن میں سورۃ الانشقاق کی یہ آیات بڑی اہم ہیں: ﴿فَإِمَّا مَنُّ أُوتِيَ كِتَابَهُ بِيَمِينِهِ ٤ فَسَوْفَ يُحَاسَبُ حِسَابًا يَسِيرًا ٥ وَيَنْقَلِبُ إِلَىٰ أَهْلِهِ مَسْرُورًا ٦﴾ ”پس جس کو داہنے ہاتھ میں کتاب دی جائے گی تو اس سے آسان حساب لیا جائے گا اور وہ واپس آئے گا (اس مقام سے یعنی کٹھڑے سے) اپنے اہل کی طرف بہت خوش و خرم“۔ گویا جنہوں نے اس دنیوی زندگی میں اللہ کے لیے قربانیاں دیں اللہ کے لیے محنتیں کیں تو ان کے لیے قیامت کا دن ایسے ہی ہے جیسے تنخواہ بانٹنے کا دن ہوتا ہے جس کا انسان شدت سے انتظار کر رہا ہوتا ہے۔ چنانچہ نیکوکار لوگوں کے لیے قیامت کے حوالے سے بھی رجاء کا پہلو ہوتا

ہے کہ آج اللہ سے ملاقات ہوگی، آج اللہ کے سامنے پیشی ہوگی اور آج ہمیں انعامات سے نوازا جائے گا۔

قرآن حکیم میں یہ مضمون کئی دوسرے مقامات پر بھی بیان ہوا ہے۔ مثلاً سورۃ الممتحنہ میں فرمایا: ﴿لَقَدْ كَانَ لَكُمْ فِيهِمْ أُسْوَةٌ حَسَنَةٌ لِّمَن كَانَ يَرْجُوا اللَّهَ وَالْيَوْمَ الْآخِرَ﴾ (آیت ۶) ”تمہارے لیے یقیناً ان (کے طرز عمل) میں ایک بہت اچھا نمونہ ہے اُس کے لیے جو اللہ تعالیٰ (سے ملاقات) اور یومِ آخرت کی اُمید رکھتا ہو“۔ سورۃ الکہف کی آخری آیت میں فرمایا گیا ہے: ﴿قُلْ إِنَّمَا أَنَا بَشَرٌ مِّثْلُكُمْ يُوحَىٰ إِلَيَّ أَنَّمَا إِلَهُكُمُ اللَّهُ وَاحِدٌ فَمَن كَانَ يَرْجُوا لِقَاءَ رَبِّهِ فَلْيَعْمَلْ عَمَلًا صَالِحًا وَلَا يُشْرِكْ بِعِبَادَةِ رَبِّهِ أَحَدًا﴾ (اے نبی صلی اللہ علیہ وسلم!) ان سے کہہ دیجیے کہ میں تمہاری ہی طرح کا ایک انسان ہوں (بس فرق یہ ہے کہ) مجھ پر وحی کی جاتی ہے کہ تمہارا معبود بس ایک ہی معبود ہے۔ پس جو بھی اللہ سے ملاقات کا امیدوار ہے اسے نیک عمل کرنے چاہئیں اور اپنے رب کے ساتھ کسی کو شریک نہیں ٹھہرانا چاہیے۔“

سورۃ العنکبوت میں فرمایا گیا: ﴿مَن كَانَ يَرْجُوا لِقَاءَ اللَّهِ فَإِنَّ أَجَلَ اللَّهِ لَآتٍ﴾ (آیت ۵) ”جو کوئی بھی اللہ سے ملاقات کا امیدوار ہے وہ مطمئن رہے کہ اللہ کی ملاقات کا وقت آ کر رہے گا“۔ یعنی وہ لوگ جو اللہ کی راہ میں جہاد کر رہے ہیں، مصیبتیں جھیل رہے ہیں، تکلیفیں برداشت کر رہے ہیں، وہ یہ سب اس امید میں کر رہے ہیں کہ ایک روز اللہ کے حضور میں حاضری ہوگی اور اللہ عز و جل ہمیں اپنی ان سرفروشیوں، جانفشانیوں اور قربانیوں کا اجر عطا فرمائے گا۔ شیطان و سوسہ اندازی کرتا رہے، لوگ کہتے رہیں کہ کس خیال میں پڑے ہوئے ہو، کس نے آخرت کو دیکھا ہے، مرنے کے بعد آج تک کسی نے آ کے کوئی خبر دی ہے، کس امید موہوم میں تم اپنے آپ کو ہلکان کر رہے ہو؟ پتا نہیں وہ دن آتا بھی ہے کہ نہیں آتا، اس لیے کہ آخرت تو ادھار کا سودا ہے، جبکہ دنیا نقد کا معاملہ ہے اور عام طور پر قاعدہ بھی یہی ہے کہ ”نو نقد نہ تیرہ ادھار“ یعنی تمہیں اگر کسی شے کے نو روپے نقد مل رہے ہیں تو وہ لے لو، تیرہ روپے میں ادھار کا سودا مت کرو! کیا پتا ادھار

ملے نہ ملے اور رقم پوری مر جائے۔ یہ دوسرے شیطان پیدا کرتا ہے کہ پتا نہیں وہ دن آتا بھی ہے کہ نہیں آتا۔ تو زیر مطالعہ آیت میں اسی حوالے سے فرمایا کہ انہیں یقین رکھنا چاہیے کہ وہ وقت معین آکر رہے گا اور وہ اپنے رب کی ملاقات سے ضرور سرفراز ہوں گے۔

یہ مضمون سورۃ الزمر میں بھی آیا ہے: ﴿أَمَّنْ هُوَ قَانَتْ آثَاءُ اللَّيْلِ سَاجِدًا وَقَائِمًا يَحْذَرُ الْآخِرَةَ وَيَرْجُوا رَحْمَةَ رَبِّهِ﴾ (آیت ۹) ”بھلا وہ شخص جو بندگی کرنے والا ہے رات کی گھڑیوں میں سجدہ و قیام کرتے ہوئے وہ آخرت سے ڈرتا رہتا ہے اور اپنے رب کی رحمت کا امیدوار بھی ہے!“ پھر یہی مضمون سورۃ بنی اسرائیل میں بھی آیا ہے کہ یہ مشرکین جن ہستیوں کو پکارتے ہیں یعنی انبیاء صدیقین اولیاء اللہ یا ملائکہ وہ فی الواقع موجود ہیں اور ان کے وجود سے تو انکار نہیں ہے باقی ان کے بارے میں جو کچھ انہوں نے عقائد یا تصورات گھڑ لیے ہیں ان کے لیے ان کے پاس کوئی دلیل نہیں ہے نہ عقل میں نہ نقل میں اور نہ ہی وحی میں۔ فرمایا: ﴿أُولَٰئِكَ الَّذِينَ يَدْعُونَ يَبْتَغُونَ إِلَىٰ رَبِّهِمُ الْوَسِيلَةَ أَيُّهُمْ أَقْرَبُ وَيَرْجُونَ رَحْمَتَهُ وَيَخَافُونَ عَذَابَهُ ۚ إِنَّ عَذَابَ رَبِّكَ كَانَ مَحْذُورًا﴾ ”وہ لوگ جنہیں یہ پکارتے ہیں وہ تو خود اپنے رب کے قرب کے متلاشی ہیں کہ ان میں سے کون (اُس کے) زیادہ قریب ہے اور وہ امیدوار ہیں اُس کی رحمت کے اور ڈرتے رہتے ہیں اُس کے عذاب سے۔ واقعاً آپ کے رب کا عذاب چیز ہی ڈرنے کی ہے۔“ جیسے کہ حضور اکرم ﷺ نے فرمایا: ”کوئی شخص محض اپنے عمل کی بنیاد پر جنت میں داخل نہیں ہوگا“۔ کسی صحابیؓ نے بڑی ہمت کر کے پوچھ لیا کہ کیا حضور ﷺ آپ بھی؟ فرمایا: ((وَلَا أَنَا إِلَّا أَنْ يَتَغَمَّدَنِيَ اللَّهُ بِفَضْلٍ وَرَحْمَةٍ)) (۱) ”نہیں میں بھی نہیں، مگر یہ کہ اللہ تعالیٰ مجھے اپنے فضل اور رحمت (کے دامن) میں ڈھانپ لے۔“

### اللہ عز و جل کی شانِ استغناء

بہر حال مطلوب یہی ہے کہ انسان ہر وقت خوف اور رجاء کے درمیان رہے۔  
البتہ ایک حدیث میں اللہ تعالیٰ کی شانِ رحیمی بایں طور بیان ہوئی ہے: ((إِنَّ رَحْمَتِي

(۱) صحیح البخاری، کتاب المرضی، باب تمنی المریض الموت۔

سَبَقْتُ غَضَبِي) (۱) ”میری رحمت میرے غضب پر غالب آگئی ہے“۔ اس کی شرح اصل میں آج کی ہمارے زیر مطالعہ حدیث میں ہے جس میں اللہ کی ایک خاص شان بیان ہوئی ہے کہ وہ غنی ہے بے نیاز ہے۔ جیسے سورۃ النساء میں فرمایا گیا: ﴿مَا يَفْعَلُ اللَّهُ بِعَذَابِكُمْ إِنْ شَكَرْتُمْ وَآمَنْتُمْ﴾ (آیت ۱۲۷) ”(اے منافقو ذرا سوچو!) اللہ تمہیں عذاب دے کر کیا کرے گا اگر تم شکر اور ایمان کی روش اختیار کرو!“ اللہ تعالیٰ معاذ اللہ کوئی ایذا پسند (sadist) نہیں ہے کہ کسی کو تکلیف دے کر اسے خوشی ہوتی ہو بلکہ وہ تو الغنی ہے — یہ لفظ قرآن مجید میں آٹھ مرتبہ آیا ہے۔ کہیں کہا گیا: غَنِي حَلِيمٌ، کہیں غَنِي حَمِيدٌ اور کہیں غَنِي كَرِيمٌ۔ کہیں غَنِيًّا آیا ہے۔ ان سب کا مفہوم ایک ہی ہے کہ اللہ غنی ہے اور اس کی کوئی ضرورت نہیں۔ اس حوالے سے ایک حدیث ہم پڑھ چکے ہیں کہ اگر زمین اور آسمان کے تمام باسی، اولین بھی آخرین بھی انسان بھی جن بھی سب کے سب دنیا کے بدترین انسان جیسے بن جائیں تب بھی اللہ کی سلطنت میں کوئی کمی نہیں آئے گی اور اگر تمام انسان تمام جن تمام اولین و آخرین سب کے سب متقی ترین انسان جیسے بن جائیں تو اس سے بھی اللہ کی سلطنت میں کوئی اضافہ نہیں ہوگا۔ یہ ہے اس کی شان استغناء۔

اللہ تعالیٰ کی اسی شان کے بارے میں سورۃ آل عمران میں آیا ہے:

﴿وَلِلَّهِ عَلَى النَّاسِ حِجُّ الْبَيْتِ مَنِ اسْتَطَاعَ إِلَيْهِ سَبِيلًا وَمَنْ كَفَرَ فَإِنَّ اللَّهَ غَنِيٌّ عَنِ الْعَالَمِينَ﴾ (۹۷)

”اور اللہ کا حق ہے لوگوں پر کہ وہ حج کریں اُس کے گھر کا جو بھی استطاعت رکھتا ہو اس کے سفر کی۔ اور جس نے کفر کیا تو (وہ جان لے کہ) اللہ بے نیاز ہے تمام جہان والوں سے۔“

یعنی جو لوگ حج کی استطاعت رکھنے کے باوجود حج نہ کریں تو گویا وہ ایک طرح کا کفر کر رہے ہیں جبکہ اللہ تعالیٰ غنی ہے اور اسے کوئی ضرورت نہیں ہے کہ تم ضرور حج کے لیے جاؤ اور اس کے گھر کا طواف کرو۔

## زیر مطالعہ حدیث پر ایک نظر

زیر مطالعہ حدیث میں درحقیقت دو چیزوں کو بیان کیا گیا ہے ایک ہے اللہ سے اُمید واثق رکھنا اور ایک ہے اللہ کی شانِ استغناء!

حدیث کے راوی حضرت انس بن مالک رضی اللہ عنہ ہیں۔ وہ فرماتے ہیں میں نے اللہ کے رسول ﷺ کو فرماتے ہوئے خود سنا — یہ انداز ایسا ہے جو بڑا یقینی ہو جاتا ہے کہ میں نے خود سنا اور اگر ”عَنْ“ ہو تو ہو سکتا ہے کہ وہ بات کسی اور صحابی سے ان تک پہنچی ہو — بہر حال یہ حدیث قدسی ہے جس کی تعریف (definition) کئی مرتبہ میں آپ کے سامنے بیان کر چکا ہوں۔ اب ہم حدیث کا مطالعہ کرتے ہیں۔

رسول اللہ ﷺ نے فرمایا: ((قَالَ اللَّهُ تَعَالَى : يَا ابْنَ آدَمَ ! إِنَّكَ مَا دَعَوْتَنِي وَرَجَوْتَنِي)) ”اللہ تعالیٰ فرماتا ہے: اے ابن آدم! جب تک تو مجھے پکارتا رہے گا اور مجھ سے اُمید باندھے رکھے گا“ ((غَفَرْتُ لَكَ عَلَى مَا كَانَ مِنْكَ وَلَا أَبَالِي)) ”میں تجھے معاف کرتا رہوں گا“ چاہے تیرے اعمال جیسے بھی ہوئے اور مجھے (تیرے گناہوں کی) کوئی پروا نہیں۔ یعنی تو جتنے گناہوں کا انبار بھی لے کر میرے پاس آ جائے گا تو میں اُن سب کو معاف کر دوں گا“ مگر اس کے لیے دو شرائط ہیں۔ پہلی شرط ہے ((إِنَّكَ مَا دَعَوْتَنِي)) کہ جب تک مجھے پکارتے رہو گے مجھ سے دعائیں کرتے رہو گے مجھ سے استغفار کرتے رہو گے میری مغفرت طلب کرتے رہو گے۔ اور دوسری شرط یہ ہے: ((وَرَجَوْتَنِي)) کہ مجھ پر اُمید رکھو گے کہ اللہ تعالیٰ غفور رحیم ہے اور وہ مجھ پر رحم فرماتے ہوئے میرے تمام گناہوں کو بخش دے گا۔ اس لیے کہ اللہ تعالیٰ تو خود فرماتا ہے کہ ﴿وَرَحْمَتِي وَسِعَتْ كُلَّ شَيْءٍ ط﴾ (الاعراف: ۱۵۶) ”میری رحمت نے ہر شے کا احاطہ کیا ہوا ہے“۔ چنانچہ جب تک مجھے پکارتے رہو گے اور مجھ سے اُمید رکھو گے تو جو بھی کچھ تم نے خرابیاں یا گناہ کیے ہوں گے میں ان سب کو معاف کر دوں گا اور مجھے اس کی کوئی پروا نہیں ہوگی۔ یہ ہے اللہ کی شانِ استغناء۔

آگے فرمایا: ((يَا ابْنَ آدَمَ ! لَوْ بَلَغَتْ ذُنُوبُكَ عَنَانَ السَّمَاءِ ثُمَّ اسْتَغْفَرْتَنِي



عَفَرْتُ لَكَ)) ”اے ابن آدم! اگر تیرے گناہ آسمان کی بلندیوں تک بھی پہنچ جائیں اور تو مجھ سے معافی مانگے تو میں تجھے معاف کر دوں گا۔“ آخری بات یہ فرمائی: ((يَا ابْنَ آدَمَ! إِنَّكَ لَوِ اتَيْتَنِي بِقُرَابِ الْأَرْضِ خَطِيئًا لَّمَّ لَقِيْتَنِي)) ”اے ابن آدم! اگر تو میرے پاس اتنے گناہ لے کر آئے کہ روئے زمین بھر جائے اور پھر تو مجھ سے ملاقات کرے“ ((لَا تُشْرِكْ بِي شَيْئًا لَّا تَتِيكَ بِقُرَابِهَا مَغْفِرَةٌ)) ”بشرطیکہ تو نے شرک نہ کیا ہو تو میں تیری اتنی ہی مغفرت کر دوں گا۔“ گویا گناہوں کی مغفرت کے لیے شرط لازم ہے کہ بندے نے شرک نہ کیا ہو۔

یہ مضمون سورۃ النساء میں دو مرتبہ آیا ہے:

﴿إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ ۚ وَمَنْ يُشْرِكْ بِاللَّهِ فَقَدْ افْتَرَىٰ إِثْمًا عَظِيمًا ۝﴾

”یقیناً اللہ اس بات کو ہرگز نہیں بخشنے گا کہ اس کے ساتھ شرک کیا جائے اور اس سے کم تر جو کچھ ہے وہ جس کے لیے چاہے گا بخش دے گا۔ اور جس نے اللہ تعالیٰ کے ساتھ شرک کیا اس نے تو بہت بڑے گناہ کا افترا کیا۔“

﴿إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ ۚ وَمَنْ يُشْرِكْ بِاللَّهِ فَقَدْ ضَلَّ ضَلَالًا بَعِيدًا ۝﴾

”اللہ ہرگز نہیں بخشنے گا اس بات کو کہ اس کے ساتھ شرک کیا جائے اور بخش دے گا اس کے سوا جس کے لیے چاہے گا۔ اور جس نے اللہ کے ساتھ شرک کیا وہ تو گمراہ ہو گیا اور گمراہی میں بھی بہت دور نکل گیا۔“

یعنی کسی صورت بھی عام معافی کا اعلان نہیں ہے بلکہ معافی کے لیے بنیادی اور لازمی شرط یہ ہے کہ انسان اللہ ہی کو پکارتا رہا ہو اور اُس نے کسی اور کو نہ پکارا ہو۔ کہیں ”غوث الاعظم“ کو نہ پکارا ہو کسی ولی کو نہ پکارا ہو کسی نبی اور رسول کو نہ پکارا ہو چنانچہ زیر مطالعہ حدیث کے آخر میں بیان کیا گیا کہ اللہ تعالیٰ فرماتا ہے: اے ابن آدم! اگر تو میرے پاس زمین کے حجم جتنے گناہ لے کر آئے گا اس حال میں کہ تو نے میرے ساتھ شرک نہ کیا ہو تو میں تیرے لیے زمین کے حجم جتنی ہی مغفرت لے کر آؤں گا۔

## شرک اور اقسام شرک

اب غور کیجیے کہ اس حدیث کے اندر گناہوں کی مغفرت کے لیے اللہ عزوجل نے کتنی شرطیں رکھی ہیں: (۱) اگر تم مجھے پکارتے رہے (۲) مجھ سے امید واثق رکھی (۳) مجھ سے مغفرت چاہی اور (۴) میرے ساتھ شرک نہ کیا تو میں تمہارے سب گناہ بخش دوں گا۔ اس آخری شرط کے حوالے سے جان لیں کہ ”ہاتھی کے پاؤں میں سب کا پاؤں“ کے مصداق یہ شرط بنیادی اور لازمی ہے۔ اس سے آپ کو اندازہ ہو جانا چاہیے کہ شرک درحقیقت کتنا عظیم گناہ ہے، لیکن اس کی حقیقت کو سمجھنا آسان کام نہیں ہے۔ ع ”ہوس چھپ چھپ کے سینوں میں بنا لیتی ہے تصویریں“ کے مصداق آپ نے بت سامنے رکھ کر نہیں پوجا، لیکن اپنی خواہش نفس کو پوج لیا تو یہ بھی شرک ہے۔ پچھلی نشست میں ہم یہ آیات پڑھ چکے ہیں: ﴿ارْءَيْتَ مَنِ اتَّخَذَ الْهَهُ هَوَاهُ﴾ (الفرقان: ۴۳) ”(اے نبی صلی اللہ علیہ وسلم!) آپ نے غور کیا اس شخص کے حال پر جس نے اپنی خواہش نفس کو اپنا معبود بنا لیا ہے!“ کوئی بُت خانہ نہیں ہے، لیکن اندر کا بُت خانہ آباد ہے۔ لہذا شرک کی اقسام کیا ہیں اور شرک کی حقیقت کیا ہے اس کا جاننا بہت ضروری ہے۔ ہمارے ہاں شرک اور توحید کی بحثوں کو بعض خاص نکات پر مرکوز کر دیا جاتا ہے مثلاً نور و بشر کا مسئلہ، علم غیب کا مسئلہ، قبر پرستی کا مسئلہ۔ ٹھیک ہے یہ چیزیں بھی اپنی جگہ پر اہم ہیں، لیکن جس نے آج کے دور کے شرک کو نہ پہچانا تو وہ تباہی کے دہانے پر ہے۔

ہمارے پچھلے علماء نے شرک کی جو اقسام بیان کی ہیں وہ ان کے اپنے زمانے کے اعتبار سے تھیں۔ آج وہ شرک بھی ہو رہے ہیں۔ قبر پرستی بھی ہو رہی ہے، اولیاء پرستی بھی ہو رہی ہیں، سب کچھ ہو رہا ہے، لیکن آج کا اصل شرک انفرادی سطح پر نفس پرستی اور دولت پرستی ہے، جبکہ اجتماعی سطح پر حاکمیت انسانی آج کے دور کا سب سے بڑا شرک ہے۔ اس لیے کہ حاکم تو اللہ کے سوا کوئی بھی نہیں اور تم نے انسانوں کو حاکم بنا دیا۔ کبھی حاکم ایک ہوتا تھا نمرود یا فرعون کی شکل میں، جبکہ آج جمہوریت میں تمام انسانوں کو نمرود بنا دیا گیا ہے۔ گویا وہ نجاست جوٹنوں کے حساب سے ایک شخص کے سر پر رکھی ہوئی تھی، اسے جمہوریت

میں ماشہ ماشہ سب عوام کو بانٹ دیا گیا۔ اب نجاست تو نجاست ہی رہے گی، چاہے وہ تولہ ہو، ماشہ ہو، یا ٹن کے حساب سے ہو۔ پھر آج کے دور کا ایک بہت بڑا شرک مادہ پرستی (Materialism) بھی ہے کہ سارا توکل، سارا اعتماد مادی وسائل پر ہے۔ اسی طرح وطن پرستی بھی شرک کے زمرے میں آتا ہے کہ اس دورِ جدید میں وطن کو ہی معبود بنا لیا گیا۔ علامہ اقبال نے اسے دورِ حاضر کا سب سے بڑا ”بُت“ قرار دیا ہے:۔

اس دور میں سے اور ہے، جام اور ہے، جم اور  
ساقی نے بنا کی روشِ لطف و ستم اور  
تہذیب کے آزر نے ترشوائے صنم اور  
مسلم نے بھی تعمیر کیا اپنا حرم اور  
ان تازہ خداؤں میں بڑا سب سے وطن ہے  
جو پیرہن اس کا ہے، وہ مذہب کا کفن ہے

چنانچہ فرمایا:۔

بازو ترا توحید کی قوت سے قوی ہے  
اسلام ترا دیس ہے تو مصطفوی ہے  
نظارۂ دیرینہ زمانے کو دکھا دے  
اے مصطفوی خاک میں اس بُت کو ملا دے!

”جئے ہند“ کیا ہے؟ یہی کہ وطن معبود ہے، محبوب ہے! آج قوم کی شیرازہ بندی وطن کی بنیاد پر ہو رہی ہے، حالانکہ قوم کی شیرازہ بندی ایمان کی بنیاد پر ہونی چاہیے۔ اقبال نے کہا تھا:۔

نہ افغانیم و نے ترک و تاریم  
چمن زادیم و از یک شاخساریم  
تمیز رنگ و بُو بر ما حرام است  
کہ ما پروردۂ یک نو بہاریم!

یعنی ہم افغان، ترک اور تاتاری نہیں ہیں، بلکہ ہم تو چنستانِ اسلام کے شگوفے اور ایک شاخِ ایمان کے پھول ہیں۔ ان پھولوں کے مابین رنگ و بو کی تمیز ہم پر حرام ہے، کہ ہمیں تو ایک ہی نئی بہار نے پروان چڑھایا ہے۔ لہذا شرک کی حقیقت اور شرک کی اقسام — شرک فی الذات، شرک فی الصفات، شرک فی الحقوق، شرک فی العبادت، شرک فی الدعاء — کو سمجھنا بہت ضروری ہے تاکہ شرک سے بچا جاسکے۔

شرک کے موضوع پر میرے بہت سے خطابات ہیں اور اس اُمت کے لیے میرے بڑے ابتدائی تحفوں میں سے ایک ”حقیقت و اقسام شرک“ کے عنوان سے میری چھ گھنٹے کی تقریریں تھیں جو مسجد دارالسلام میں ہوئیں۔ چھ گھنٹے کی ان تقاریر کو پہلے صفحہ قرطاس پر اتار کر مرتب کیا گیا، پھر قسط وار ماہنامہ میثاق میں شائع کیا گیا اور اب انہیں کتابی شکل میں شائع کرنے کا ارادہ ہے۔ ☆ شرک کی حقیقت اور آج کے دور میں شرک کی اقسام کو سمجھنے کے لیے ان کا مطالعہ بہت مفید ہوگا۔ شرک کی حقیقت اور اقسام کو سمجھنا اس لیے ضروری ہے کہ شرک وہ شے ہے جو معاف نہیں ہوگی۔

### رحمتِ خداوندی کا سب سے بڑا مظہر: توبہ

زیر مطالعہ حدیث کے ضمن میں اب آخری بات کی طرف آتے ہیں۔ قبل ازیں میں نے آپ کو اللہ عز و جل کے دو فرمان سنائے: ﴿وَرَحْمَتِي وَسِعَتْ كُلَّ شَيْءٍ﴾ ”میری رحمت نے ہر شے کا احاطہ کیا ہوا ہے“ اور ﴿إِنَّ رَحْمَتِي سَبَقَتْ غَضَبِي﴾ ”میری رحمت میرے غضب پر غالب آگئی ہے“۔ اب سوچئے کہ اس رحمتِ خداوندی کا سب سے بڑا مظہر کیا ہے؟ ایک سوال آپ اپنے آپ سے کیجیے اور پھر اس کا جواب تلاش کیجیے۔ حضور اکرم ﷺ بھی صحابہ کرام رضی اللہ عنہم سے سوال کیا کرتے تھے اور پھر خود ہی جواب دیتے تھے۔ مثلاً ایک مرتبہ آپ ﷺ صحابہ کرام کی مجلس میں بیٹھے ہوئے تھے تو آپ نے پوچھا: ((أَتَذَرُونَ مَا الْمُفْلِسُ؟)) ”کیا تم جانتے ہو کہ مفلس کون ہے؟“ اب صحابہؓ نے جواب دیا: الْمُفْلِسُ فِينَا مَنْ لَا دِرْهَمَ لَهُ وَلَا مَتَاعَ ”ہم تو اپنے ☆ اب یہ تقاریر ”حقیقت و اقسام شرک“ کے عنوان سے کتابی شکل میں شائع ہو چکی ہیں۔ (ادارہ)

درمیان مفلس اس کو سمجھتے ہیں جس کے پاس درہم و دینار نہ ہو۔ حضور ﷺ نے فرمایا:

((إِنَّ الْمُفْلِسَ مِنْ أُمَّتِي يَأْتِي يَوْمَ الْقِيَامَةِ بِصَلَاةٍ وَصِيَامٍ وَزَكَاةٍ وَيَأْتِي قَدْ شَتَمَ هَذَا وَقَذَفَ هَذَا وَأَكَلَ مَالَ هَذَا وَسَفَكَ دَمَ هَذَا وَضَرَبَ هَذَا فَيُعْطَى هَذَا مِنْ حَسَنَاتِهِ وَهَذَا مِنْ حَسَنَاتِهِ فَإِنْ فَنِيَتْ حَسَنَاتُهُ قَبْلَ أَنْ يُقْضَى مَا عَلَيْهِ أُخِذَ مِنْ خَطَايَاهُمْ فَطُرِحَتْ عَلَيْهِ ثُمَّ طُرِحَ فِي النَّارِ)) (۱)

”قیامت کے دن میری امت کا مفلس وہ آدمی ہوگا کہ جو نماز، روزے، زکوٰۃ وغیرہ سب کچھ لے کر آئے گا، لیکن اُس نے دنیا میں کسی کو گالی دی ہوگی، کسی پر تہمت لگائی ہوگی، کسی کا مال کھایا ہوگا، کسی کا خون بہایا ہوگا اور کسی کو مارا ہوگا، تو ان سب کو اس آدمی کی نیکیاں بانٹ دی جائیں گی اور اگر اس کی نیکیاں ان کے حقوق کی ادائیگی سے پہلے ہی ختم ہو گئیں تو ان لوگوں کے گناہ اس آدمی پر ڈال دیے جائیں گے، پھر اس آدمی کو جہنم میں ڈال دیا جائے گا۔“

اسی طرح قرآن مجید بھی پہلے سوال کرتا ہے اور پھر خود ہی اس کا جواب بھی دیتا ہے۔ مثلاً سورۃ الصف میں اہل ایمان سے ایک سوال کیا گیا: ﴿يَا أَيُّهَا الَّذِينَ آمَنُوا هَلْ أَدُلُّكُمْ عَلَىٰ تِجَارَةٍ تُنْجِيكُمْ مِنْ عَذَابٍ أَلِيمٍ ۝۱۰﴾ ”اے ایمان کے دعوے دارو! کیا میں تمہیں ایسی تجارت کے بارے میں بتاؤں جو تمہیں دردناک عذاب سے چھٹکارا دلا دے؟“ پھر ساتھ ہی اس کا جواب بھی دے دیا گیا: ﴿تُؤْمِنُونَ بِاللَّهِ وَرَسُولِهِ وَتُجَاهِدُونَ فِي سَبِيلِ اللَّهِ بِأَمْوَالِكُمْ وَأَنْفُسِكُمْ ذَٰلِكُمْ خَيْرٌ لَّكُمْ إِنْ كُنْتُمْ تَعْلَمُونَ ۝۱۱﴾ ”(وہ یہ کہ) تم ایمان لاؤ اللہ اور اُس کے رسول پر اور جہاد کرو اللہ کے راستے میں اپنے مالوں اور اپنی جانوں کے ساتھ۔ یہ تمہارے لیے بہتر ہے اگر تم سمجھ رکھتے ہو۔“

اسی طرح آپ بھی اپنے آپ سے سوال کیجیے کہ اللہ کی رحمت کا سب سے بڑا مظہر کیا ہے؟ — اللہ کی رحمت کا سب سے بڑا مظہر ”توبہ“ ہے اور یہ وہ شے ہے جو عیسائیوں کو بہت بڑی ٹھوکر دے گئی، بایں طور کہ انہوں نے عقیدہ بنالیا کہ حضرت آدم علیہ السلام سے ایک خطا ہو گئی تھی اور اس کے بعد جو بھی انسان اس دنیا میں آتا ہے وہ اس خطا کا

بوجھ لے کر آتا ہے۔ عیسائیوں کے اس تصور سے یہ ثابت ہوتا ہے کہ انسان بنیادی طور پر گناہگار ہے۔ اب اس کا ازالہ کیسے ہو؟ تو اس کے لیے انہوں نے باطل پر باطل (ظُلُمْتُ بَعْضُهَا فَوْقَ بَعْضٍ) کے مصداق یہ عقیدہ اخذ کیا کہ اللہ نے حضرت مسیحؑ کی صورت میں اپنا صلیبی بیٹا دنیا میں بھیجا اور اسے لوگوں کی طرف سے کفارہ بنا کر (قربانی کے بکرے کی طرح) سولی پر چڑھوا دیا۔ اِنَّا لِلّٰہِ وَاِنَّا اِلَیْہِ رَاجِعُوْنَ۔ نقل کفر کفر نباشد۔ اس میں بنیادی غلطی یہ ہے کہ وہ حضرت آدم علیہ السلام کی توبہ کو نہ جان سکے۔ سورۃ البقرۃ کے چوتھے رکوع میں قرآن بتاتا ہے کہ ان سے خطا تو ہوئی تھی لیکن پھر انہوں نے معافی طلب کی تو اللہ نے ان کی توبہ قبول کر لی۔ اِزْرَوْۤی الْفَاظَ قَرَّآنِی: ﴿فَتَلَقَّی اٰدَمُ مِنْ رَّبِّہٖ کَلِمَۃٍ فَنَابَ عَلَیْہِ ؕ اِنَّہٗ ہُوَ التَّوَّابُ الرَّحِیْمُ﴾ (البقرۃ) ”پھر سیکھ لیے آدم نے اپنے رب سے چند کلمات‘ تو اللہ نے اس کی توبہ قبول کی۔ یقیناً وہی تو ہے توبہ کا بہت قبول کرنے والا بہت رحم فرمانے والا“۔ اب کوئی بھی ابن آدم اپنے جدا مجد آدم کے گناہ کا بوجھ لے کر اس دنیا میں نہیں آتا۔

### توبہ کی فضیلت

توبہ کے موضوع پر اس سے پہلے بھی ہمارے ہاں کئی درس ہو چکے ہیں اور بہت سی احادیث کا میں حوالہ دے چکا ہوں۔ ☆ آج دو حدیثیں میں آپ کو سنانا چاہتا ہوں۔ پہلی حدیث حضرت ابو ہریرہ رضی اللہ عنہ سے مروی ہے کہ میں نے رسول اللہ صلی اللہ علیہ وسلم کو یہ فرماتے ہوئے سنا: ((اِنَّ عَبْدًا اَذْنَبَ ذَنْبًا)) ”یقیناً ایک بندہ گناہ کرتا ہے۔“ ((فَقَالَ: رَبِّ اَذْنَبْتُ فَاَغْفِرْ لِیْ)) ”پھر وہ کہتا ہے: اے پروردگار! مجھ سے گناہ ہو گیا ہے مجھے معاف فرما دے۔“ ((فَقَالَ رَبُّہٗ)) ”تو پروردگار کہتا ہے“ ((اَعْلِمَ عَبْدِیْ اَنَّ لَہٗ رَبًّا یَّغْفِرُ الذَّنْبَ وَیَاْخُذُ بِہٖ)) ”کیا میرا یہ بندہ جانتا ہے کہ اس کا ایک رب ہے جو گناہ معاف بھی کر سکتا ہے اور اس کی سزا بھی دے سکتا ہے؟“ یعنی وہ جانتا ہے کہ اس کا ایک پالنے والا ہے جو

☆ توبہ کی عظمت اور اہمیت کے حوالے سے ڈاکٹر صاحب کے دو خطابات پر مشتمل کتاب ”توبہ کی عظمت اور اس کی تاثیر اور موجودہ دور میں کرنے کا اصل کام“ ملاحظہ کیجیے! (ادارہ)

چاہے تو اسے معاف کر دے اور چاہے تو اسے سزا دے دے۔ اس کے صرف اس جاننے کی بنیاد پر اس کے اس علم اور اس کے اس ایمان کی بنیاد پر اللہ تعالیٰ فرماتا ہے: ((غَفَرْتُ لِعَبْدِي)) ”میں نے اپنے بندے کو معاف کیا۔“ ((ثُمَّ مَكَثَ مَا شَاءَ اللَّهُ)) ”پھر وقت گزرا جتنا کہ اللہ نے چاہا۔“ ((ثُمَّ أَذْنَبَ ذَنْبًا)) ”پھر اس سے گناہ ہو گیا۔“ ((فَقَالَ رَبِّ أَذْنَبْتُ فَاعْفِرْهُ)) ”وہ پھر کہتا ہے: اے پروردگار! مجھ سے گناہ ہو گیا ہے پس تو مجھے معاف فرما دے۔“ ((فَقَالَ)) ”(تو اس کا رب) فرماتا ہے“ ((أَعْلِمَ عَبْدِي أَنَّ لَهُ رَبًّا يَغْفِرُ الذَّنْبَ وَيَأْخُذُ بِهِ)) ”کیا میرے بندے کو یہ معلوم ہے کہ اس کا ایک رب ہے جو گناہ معاف بھی کر سکتا ہے اور چاہے تو اس پر پکڑ بھی سکتا ہے (سزا بھی دے سکتا ہے)۔“ تو اللہ تعالیٰ فرماتے ہیں: ((غَفَرْتُ لِعَبْدِي)) ”میں نے اپنے بندے کو معاف کر دیا۔“ ((ثُمَّ مَكَثَ مَا شَاءَ اللَّهُ)) ”پھر ایک عرصہ گزرا جتنا کہ اللہ نے چاہا۔“ ((ثُمَّ أَذْنَبَ ذَنْبًا)) ”پھر اس سے گناہ ہو گیا۔“ ((قَالَ رَبِّ أَذْنَبْتُ آخِرًا)) ”اس نے کہا: پروردگار میں نے تو پھر ایک اور گناہ کر دیا۔“ ((فَاعْفِرْهُ لِي)) ”پس مجھے بخش دے۔“ ((فَقَالَ: أَعْلِمَ عَبْدِي أَنَّ لَهُ رَبًّا يَغْفِرُ الذَّنْبَ وَيَأْخُذُ بِهِ)) ”اللہ فرماتا ہے: کیا میرا بندہ جانتا ہے کہ اس کا ایک رب ہے (جسے وہ پکار رہا ہے اور وہ یہ جانتا ہے کہ اسے اختیار حاصل ہے کہ) چاہے تو بخش دے اور چاہے تو پکڑ لے۔“ اللہ فرماتا ہے کہ اس کے اس علم اس ایمان کی بنیاد پر میں نے اسے معاف کر دیا: ((غَفَرْتُ لِعَبْدِي ثَلَاثًا، فَلْيَعْمَلْ مَا شَاءَ))<sup>(۱)</sup> ”میں نے اپنے بندے کو تینوں دفعہ معاف کر دیا۔ بس وہ اب جو چاہے کرے۔“ یہ ہے اللہ تعالیٰ کی شانِ غفاری اور شانِ استغناء جس کے بارے میں زیر مطالعہ حدیث میں الفاظ آئے ہیں: فَلَا أُبَالِي ”پس مجھے کوئی پروا نہیں ہے۔“

دوسری حدیث اس سے بھی زیادہ اہم ہے۔ مسلم شریف میں حضرت جندب رضی اللہ عنہ کی روایت ہے رسول اللہ ﷺ نے ایک واقعہ بیان کیا:

(۱) صحیح البخاری، کتاب التوحید، باب قول اللہ تعالیٰ ﴿يُرِيدُونَ أَن يُبَدِّلُوا كَلَامَ اللَّهِ﴾۔

((أَنَّ رَجُلًا قَالَ: وَاللَّهِ لَا يَغْفِرُ اللَّهُ لِفُلَانٍ، وَإِنَّ اللَّهَ تَعَالَى قَالَ: مَنْ ذَا الَّذِي يَتَأَلَّى عَلَيَّ أَنْ لَا أَغْفِرَ لِفُلَانٍ؟ فَإِنِّي قَدْ غَفَرْتُ لِفُلَانٍ وَأَحْبَطْتُ عَمَلَكَ))<sup>(۱)</sup>

”ایک شخص نے یہ کہا: اللہ کی قسم اللہ تعالیٰ فلاں شخص کو کبھی معاف نہیں کرے گا۔ اس پر اللہ تعالیٰ نے فرمایا: یہ کون ہے جو میرے اوپر حاکم ہونے کا دعوے دار ہے (یعنی میری طرف سے حکم لگا رہا ہے) کہ میں فلاں شخص کو معاف نہیں کروں گا! اس کو تو میں نے معاف کر دیا اور اس شخص کے تمام اعمال میں نے ضائع کر دیے (یعنی اس شخص نے میرے بندے کو میری رحمت اور شانِ غفاری سے مایوس کیا تھا اس لیے میں نے اس کے تمام اعمال ضائع کر دیے)۔“

یہ ہے اللہ تعالیٰ کی شانِ غفاری کہ اللہ تعالیٰ انسان کے تمام گناہ معاف فرما دیتا ہے، لیکن اس کے لیے زیر مطالعہ حدیث میں چند شرائط بھی بیان کی گئی ہیں جن پر عمل پیرا ہونا بہت ضروری ہے: (۱) اللہ سے دعا، (۲) اللہ سے استغفار، (۳) اللہ سے امید اور (۴) شرک سے اجتناب۔ اللہ تعالیٰ ہم سب کو یہ شرائط پوری کرنے کی توفیق عطا فرمائے۔ آمین!!

أَقُولُ قَوْلِي هَذَا وَاسْتَغْفِرُ اللَّهَ لِي وَلَكُمْ وَلِسَائِرِ الْمُسْلِمِينَ وَالْمُسْلِمَاتِ ۝۝



مرکزی انجمن خدام القرآن لاہور

کے قیام کا مقصد

منبع ایمان — اور — سرچشمہ یقین

قرآن حکیم

کے علم و حکمت کی

وسیع پیمانی — اور — اعلیٰ علمی سطح

پر تشہیر و اشاعت ہے

تاکہ امت مسلمہ کے فیہم غاصریں تجدید ایمان کی ایک عمومی تحریک پاہو جائے

اور اس طرح

اسلام کی نشاۃ ثانیہ — اور — غلبہ دین حق کے دور مانی

کی راہ ہموار ہو سکے

وَمَا النَّصْرُ إِلَّا مِنْ عِنْدِ اللَّهِ